

सभापर्व - अध्याय ००१

॥ श्रीः ॥

२.१. अध्यायः १

Mahabharata - Sabha Parva - Chapter Topics

मयस्यार्जुनम्प्रति प्रत्युपकारप्रार्थना ॥१.। कृष्णे उपकृते अहमुपकृत मयम्प्रति अर्जुनस्योक्तिः ॥२.। कृष्णाज्ञय मये

Mahabharata - Sabha Parva - Chapter Text

२-१-० (११२५५)

॥ श्रीवेदव्यासाय नमः ॥ २-१-०क्ष (१३७३)

गनारायणं नमस्कृत्य नरं चैव नरोत्तमम् ।

देवीं सरस्वतीं चैव (व्यासं)ततो जयमुदीरयेत् ॥ २-१-१ (११२५६)

जनमेजय उवाच । २-१-२क्ष (१३७४)

अर्जुनो जयतां श्रेष्ठो मोचयित्वा मयं तदा ।

किं चकार महातेजास्तन्मे ब्रूहि द्विजोत्तम ॥ २-१-२ (११२५७)

वैशम्पायन उवाच । २-१-३क्ष (१३७५)

शृणु राजन्नवहितश्चरितं पूर्वकस्य ते ।

मोक्षयित्वा मयं तत्र पार्थः शस्त्रभृतां वरः ॥ २-१-३ (११२५८)

गाण्डिवं कार्मुकश्रेष्ठं तूणी चाक्षयसायकौ ।

दिव्यान्यस्त्राणि राजेन्द्र दुर्लभानि नृपैर्भुवि ॥ २-१-४ (११२५९)

रथध्वजपताकाश्च श्वेताश्चाश्च स वीर्यवान् ।

एतानि पावकात्प्राप्य मुदा परमया युतः ।

तस्थौ पार्थो महावीर्यस्तदा सह मयेन सः' ॥ २-१-५ (११२६०)

ततोऽब्रवीन्मयः पार्थ वासुदेवस्य सन्निधौ ।

गपाण्डवेन परित्रातस्तत्कृतं प्रत्यनुस्मरन्' ॥ २-१-६ (११२६१)

प्राञ्जलिः श्लक्ष्णया वाचा पूजयित्वा पुनः पुनः । २-१-७ (११२६२)

मय उवाच ।

अस्माच्च कृष्णात्सङ्क्रुद्धात्पावकाच्च दिधक्षतः ॥ २-१-७क्ष (१३७६)

त्वया त्रातोऽस्मि कौन्तेय ब्रूहि किं करवाणि ते ।

गअहं हि विश्वकर्मा वै असुराणां परन्तप ॥ २-१-८ (११२६३)  
 तस्मात्ते विस्मयं किञ्चित्कुर्यामन्यैः सुदुष्करम् ॥ २-१-९ (११२६४)  
 वैशम्पायन उवाच । २-१-१०क्ष (१३७७)  
 एवमुक्तो महावीर्यः पार्थो मायाविदं मयम् ।  
 ध्यात्वा मुहूर्तं कौन्तेयः प्रहसन्वाक्यमब्रवीत् ॥ २-१-१० (११२६५)  
 कृतमेव त्वया सर्वं स्वस्ति गच्छ महाऽसुर ।  
 प्रीतिमान्भव मे नित्यं प्रीतिमन्तो वयं च ते ॥ २-१-११ (११२६६)  
 प्रोपकारादर्थं हि नादास्यामीति मे व्रतम् । २-१-१२ (११२६७)  
 उवाच ।  
 युक्तमेतत्त्वयि विभो यदात्थ पुरुषर्षभ ॥ २-१-१२क्ष (१३७८)  
 प्रीतिपूर्वमहं किञ्चित्कर्तुमिच्छामि तेऽर्जुन ।  
 अहं हि विश्वकर्मा वै दानवानां महाकविः ॥ २-१-१३ (११२६८)  
 गसोऽहं वै त्वत्कृते किञ्चित्कर्तुमिच्छामि पाण्डव ।  
 गदानवानां पुरा पार्थ प्रासादा हि मया कृताः ॥ २-१-१४ (११२६९)  
 रम्याणि सुखगर्भाणि भोगाद्धानि सहस्रशः ।  
 उद्यानानि च रम्याणि सरांसि विविधानि च ॥ २-१-१५ (११२७०)  
 विचित्राणि च वस्त्राणि कामगानि रथानि च ।  
 नगराणि विशालानि साट्टप्राकारवन्ति च ॥ २-१-१६ (११२७१)  
 वाहनानि च मुख्यानि विचित्राणि सहस्रशः ।  
 बिलानि रमणीयानि सुखयुक्तानि वै भृशम् ।  
 एते कृता मया तस्मादिच्छामि फल्गुन ॥ २-१-१७ (११२७२)  
 अर्जुन उवाच । २-१-१८क्ष (१३७९)  
 प्राणकृच्छ्राद्विनिर्मुक्तमात्मानं मन्यसे मया ।  
 एवं गते न शक्यामि किञ्चित्कारयितुं त्वया ॥ २-१-१८ (११२७३)  
 न चापि तव सङ्कल्पं मोघमिच्छामि दानव ।  
 कृष्णस्य क्रियतां किञ्चित्तथा प्रतिकृतं मयि ॥ २-१-१९ (११२७४)  
 वैशम्पायन उवाच । २-१-२०क्ष (१३८०)  
 चोदितो वासुदेवस्तु मयं प्रति नरर्षभ ।  
 मुहूर्तमिव सन्दध्यौ किमयं चोद्यतामिति ॥ २-१-२० (११२७५)  
 ततो विचिन्त्य मनसा लोकनाथः प्रजापितः ।  
 चोदयामास तं कृष्णः सभा वै क्रियतामिति ॥ २-१-२१ (११२७६)  
 यदि त्वं कर्तुकामोऽसि प्रियं शिल्पवतां वर ।  
 धर्मराजस्य दयितां यादृशीमिह मन्यसे ॥ २-१-२२ (११२७७)  
 यां क्रियां नानुकुर्युस्ते मानवाः प्रेक्ष्य विष्टिताः ।  
 मनुष्यलोके सकले तादृशीं कुरु वै सभाम् ॥ २-१-२३ (११२७८)  
 यत्र द्विव्यानभिप्रायान्पश्येम विहितांस्त्वया ।

आसुरान्मानुपांश्चैव तादृशीं कुरु वै सभाम् ॥ २-१-२४ (११२७९)  
 वैशम्पायन उवाच । २-१-२५क्ष (१३८१)  
 प्रतिगृह्य तु तद्वाक्यं सम्प्रहृष्टो मयस्तदा ।  
 विमानप्रतिमां चक्रे पाण्डवस्य शुभां सभाम् ॥ २-१-२५ (११२८०)  
 ततः कृष्णश्च पार्थश्च धर्मराजे युधिष्ठिरे ।  
 सर्वमेतत्समावेद्य दर्शयामासतुर्मयम् ॥ २-१-२६ (११२८१)  
 तस्मै युधिष्ठिरः पूजां यथार्हमकरोत्तदा ।  
 स तु तां प्रतिजग्राह मयः सत्कृत्य भारत ॥ २-१-२७ (११२८२)  
 स पूर्वदेवचरितं तदा तत्र विशाम्पते ।  
 कथयामास दैतेयः पाण्डुपुत्रेषु भारत ॥ २-१-२८ (११२८३)  
 स कालं कञ्चिदाश्वस्य विश्वकर्मा विचिन्त्य तु ।  
 सभां प्रचकमे कर्तुं पाण्डवानां महात्मनाम् ॥ २-१-२९ (११२८४)  
 अभिप्रायेण पार्थानां कृष्णस्य च महात्मनः ।  
 पुण्येऽहनि महातेजाः कृतकौतुकमङ्गलः ॥ २-१-३० (११२८५)  
 तर्पयित्वा द्विजश्रेष्ठान्पायसेन सहस्रशः ।  
 धनं बहुविधं दत्त्वा तेभ्य एव च वीर्यवान् ॥ २-१-३१ (११२८६)  
 सर्वर्तुगुणसम्पन्नां दिव्यरूपां मनोरमाम् ।  
 दशकिष्कुसहस्रां तां मापयामास सर्वतः ॥ २-१-३१ (११२८७)

इति श्रीमन्महाभारते सभापर्वणि मन्त्रपर्वणि प्रथमोऽध्यायः ॥ १. ।

Mahabharata - Sabha Parva - Chapter Footnotes

२-१-१ सभाओ २-१-२८ पूर्वदेवो वृषपर्वा दानवस्तस्य चरितं बिन्दुसरसि यज्ञकरणादि ॥

सभापर्व - अध्याय ००२

॥ श्रीः ॥

२.२. अध्यायः २

Mahabharata - Sabha Parva - Chapter Topics

द्वारकां गच्छतः श्रीकृष्णस्य युधिष्ठिरादिभिः सारत्यादिकरणम् ॥१. । अर्धयोजनपर्यन्तं गतानां कृष्णपाण्डवानां प

Mahabharata - Sabha Parva - Chapter Text

वैशम्पायन उवाच ।

उषित्वा खाण्डवप्रस्थे सुखवासं जनार्दनः ।  
 पार्थैः प्रीतिसमायुक्तैः पूजनाहोऽभिपूजितः ॥ २-२-१ (११२८८)  
 गमनाय मतिं चक्रे पितुर्दर्शनलालसः ।  
 धर्मराजमथामन्त्र्य पृथां च पृथुलोचनः ॥ २-२-२ (११२८९)  
 ववन्दे चरणौ मूर्ध्ना जगद्वन्द्यः पितृष्वसुः ।  
 स तथा मूर्ध्नुपाघ्नातः परिष्वक्तश्च केशवः ॥ २-२-३ (११२९०)  
 ददर्शनन्तरं कृष्णो भगिनीं स्वां महायशाः ।  
 तामुपेत्य हृषीकेशः प्रीत्या बाष्पसमन्वितः ॥ २-२-४ (११२९१)  
 अर्थ्यं तथ्यं हितं वाक्यं लघु युक्तमनुत्तरम् ।  
 उवाच भगवान्भद्रां सुभद्रां भद्रभाषिणीम् ॥ २-२-५ (११२९२)  
 तथा स्वजनगामीनि श्रावितो वचनानि सः ।  
 सम्पूजितश्चाप्यसकृच्छ्ररसा चाभिवादितः ॥ २-२-६ (११२९३)  
 तामनुज्ञाय वाष्णेयः प्रतिनन्द्य च भामिनीम् ।  
 ददर्शनन्तरं कृष्णां धौम्यं चापि जनार्दनः ॥ २-२-७ (११२९४)  
 ववन्दे च यथान्यायं धौम्यं पुरुषसत्तमः ।  
 द्रौपदीं सान्त्वयित्वा च सुभद्रां परिदाय च ॥ २-२-८ (११२९५)  
 भ्रातृनभ्यगमद्विद्वान्पार्थेन सहितो बली ।  
 भ्रातृभिः पञ्चभिः कृष्णो वृतः शक्र इवामरैः ॥ २-२-९ (११२९६)  
 यात्राकालस्य योग्यानि कर्माणि गरुडध्वजः ।  
 कर्तुकामः शुचिर्भूत्वा स्नातवान्समलङ्कृतः ॥ २-२-१० (११२९७)  
 अर्चयामास देवांश्च द्विजांश्च यदुपुङ्गवः ।  
 माल्यजाप्यनमस्कारैर्गन्धैरुच्चावचैरपि ॥ २-२-११ (११२९८)  
 स कृत्वा सर्वकार्याणि प्रतस्थे तस्थुपां वरः ।  
 उपेत्य स यदुश्रेष्ठो बाह्यकक्षाद्विनिर्गतः ॥ २-२-१२ (११२९९)  
 स्वस्ति वाच्यार्हतो विप्रान्दधिपात्रफलाक्षतैः ।  
 वसु प्रदाय च ततः प्रदक्षिणमथाकरोत् ॥ २-२-१३ (११३००)  
 काञ्चनं रथमास्थाय ताक्ष्यकेतनमाशुगम् ।  
 गदाचक्रासिशाङ्गाद्यैरायुधैरावृतं शुभम् ॥ २-२-१४ (११३०१)  
 सुतिथावथ नक्षत्रे मुहूर्ते च गुणान्विते ।  
 प्रययौ पुण्डरीकाक्षः शैव्यसुग्रीववाहनः ॥ २-२-१५ (११३०२)  
 अन्वारुरोह चाप्येनं प्रेम्णा राजा युधिष्ठिरः ।  
 अपास्य चास्य यन्तारं दारुकं यन्तृसत्तमम् ॥ २-२-१६ (११३०३)  
 अभीषून्सम्प्रजग्राह स्वयं कुरुपतिस्तदा ।  
 उपारुह्यार्जुनश्चाऽपि चामरव्यजनं सितम् ॥ २-२-१७ (११३०४)  
 रुक्मदण्डं बृहद्बाहुर्विदुधाव प्रदक्षिणम् ।

तथैव भीमसेनोऽपि रथमारुह्य वीर्यवान् ॥ २-२-१८ (११३०५)  
 गच्छत्रं शतशलाकं च दिव्यमाल्योपशोभितम् ।  
 वैडूर्यमणिदण्डं च चामीकरविभूषितम् । २-२-१९ (११३०६)  
 दधार तरसा भीमः मुच्छत्रं शार्ङ्गधन्वने ।  
 भीमसेनार्जुनौ चापि यमावरिनिषूदनौ ॥ २-२-२० (११३०७)  
 पृष्ठतोऽनुययुः कृष्णमृत्विक्पौरजनैर्वृता ।  
 स तथा भ्रातृभिः सर्वैः केशवः परवीरहा ॥ २-२-२१ (११३०८)  
 अन्वीयमानः शुशुभे शिष्यैरिव गुरुः प्रियैः ।  
 गअभिमन्युं च सौभद्रं वृद्धैः परिवृतस्तथा ॥ २-२-२२ (११३०९)  
 रथमारोप्य निर्यातो धौम्यो ब्राह्मणपुङ्गवः ।  
 इन्द्रप्रस्थमतिक्रम्य क्रोशमात्रं महाद्युतिः ।  
 पार्थमामन्त्र्य गोविन्दः परिष्वज्य सुपीडितम् ॥ २-२-२३ (११३१०)  
 युधिष्ठिरं पूजयित्वा भीमसेनं यमौ तथा ।  
 परिष्वक्तो भृशं तैस्तु यमाभ्यामभिवादितः ॥ २-२-२४ (११३११)  
 योजनार्धमथो गत्वा कृष्णः परपुरञ्जयः ।  
 युधिष्ठिरं समामन्त्र्य निवर्तस्वेति भारत ॥ २-२-२५ (११३१२)  
 ततोऽभिवाद्य गोविन्दः पादौ जग्राह धर्मवित् ।  
 उत्थाप्य धर्मराजस्तु मूर्ध्न्युपाघ्राय केशवम् ॥ २-२-२६ (११३१३)  
 पाण्डवो यादवश्रेष्ठं कृष्णं कमललोचनम् ।  
 गम्यतामित्यनुज्ञाप्य धर्मराजो युधिष्ठिरः ॥ २-२-२७ (११३१४)  
 ततस्तैः संविदं कृत्वा यथावन्मधुसूदनः ।  
 निवर्त्य च तथा कृच्छ्रात्पाण्डवान्सपदानुगान् ॥ २-२-२८ (११३१५)  
 स्वां पुरीं प्रययौ हृष्टो यथा शक्रोऽमरावतीम् ॥  
 लोचनैरनुजग्मुस्ते तमादृष्टिपथात्तदा ॥ २-२-२९ (११३१६)  
 मनोभिरनुजग्मुस्ते कृष्णं प्रीतिसमन्वयात् ।  
 अतृप्तमनसामेव तेषां केशवदर्शने ॥ २-२-३० (११३१७)  
 क्षिप्रमन्तर्दधे शौरिश्चक्षुषां प्रियदर्शनः ।  
 अकामा एव पार्थास्ते गोविन्दगमानसाः ॥ २-२-३१ (११३१८)  
 निवृत्योपययुस्तूर्णं स्वं पुरं पुरुषर्षभाः ।  
 स्यन्दनेनाथ कृष्णोऽपि त्वरितं द्वारकामगात् ॥ २-२-३२ (११३१९)  
 सात्वतेन च वीरेण पृष्ठतो यायिना तदा ।  
 दारुकेण च सूतेन सहितो देवकीसुतः ।  
 स गतो द्वारकां विष्णुर्गर्भानिव वेगवान् ॥ २-२-३३ (११३२०)  
 वैशम्पायन उवाच । २-२-३४क्ष (१३८२)  
 निवृत्य धर्मराजस्तु सह भ्रातृभिरच्युतः ।  
 सुहृत्परिवृतो राजा प्रविवेश पुरोत्तमम् ॥ २-२-३४ (११३२१)

विसृज्य सुहृदः सर्वान्भ्रातृन्पुत्रांश्च धर्मराट् ।  
 मुमोद पुरुषव्याघ्रो द्रौपद्या सहितो नृप ॥ २-२-३५ (११३२२)  
 केशवोपि मुदा युक्तः प्रविवेश पुरोत्तमम् ।  
 पूज्यमानो यदुश्रैरुग्रसेनमुखैस्तथा ॥ २-२-३६ (११३२३)  
 आहुकं पितरं वृद्धं मातरं च यशस्विनीम् ।  
 अभिवाद्य बलं चैव स्थितः कमललोचनः ॥ २-२-३७ (११३२४)  
 प्रद्युम्नसाम्बनिशठांश्चरुदेष्णां गदं तथा ।  
 अनिरुद्धं च भानुं च परिष्वज्य जनार्दनः ॥ २-२-३८ (११३२५)  
 स वृद्धैरभ्यनुज्ञातो रुक्मिण्या भवनं ययौ ।  
 गस तत्र भवने दिव्ये प्रमुमोद सुखी सुखम् ॥ २-२-३९ (११३२६)  
 एतस्मिन्नन्तरे राजन्मयो दैत्याधिपस्तदा ।  
 विधिवत्कल्पयामास सभां धर्मसुताय वै ॥ २-२-४० (११३२७)

इति श्रीमन्महाभारते सभापर्वणि मन्त्रपर्वणि द्वितीयोऽध्यायः ॥ २. ।

सभापर्व - अध्याय ००३

॥ श्रीः ॥

२.३. अध्यायः ३

Mahabharata - Sabha Parva - Chapter Topics

सभानिर्माणसामग्र्यानयनाय बिन्दुसारः प्रति मयस्य गमनम् ॥ १. । गदाशङ्खाभ्यां सह सामग्रीं गृहीत्वा मयस्य खाण

Mahabharata - Sabha Parva - Chapter Text

वैशम्पायन उवाच ।

अथाब्रवीन्मयः पार्थमर्युनं जयतां वरम् ।  
 आपृच्छे त्वां गमिष्यामि पुनरेष्यामि चाप्यहम् ॥ २-३-१ (११३२८)  
 गविश्रुतां त्रिषु लोकेषु पार्थ दिव्यां सभां तव ।  
 प्राणिनां विस्मयकरीं तव प्रियविवर्धिनीम् ।  
 पाण्डवानां च सर्वेषां करिष्यामि धनञ्जय' ॥ २-३-२ (११३२९)  
 उत्तरेण तु कैलासं मैनाकं पर्वतं प्रति ।  
 यियक्षमाणेषु पुरा दानवेषु मया कृतम् ॥ २-३-३ (११३३०)  
 चित्रं मणिमयं भाण्डं रम्यं बिन्दुसारः प्रति ।

सभायां सत्यसन्धस्य यदासीद्वृषपर्वणः ॥ २-३-४ (११३३१)  
आगमिष्यामि तद्गृह्य यदि तिष्ठति भारत ।  
ततः सभां करिष्यामि पाण्डवस्य यशस्विनीम् ॥ २-३-५ (११३३२)  
मनः प्रह्लादिनीं चित्रां सर्वरत्नविभूषिताम् ।  
अस्ति बिन्दुसारस्युग्रा गदा च कुरुनन्दन ॥ २-३-६ (११३३३)  
निहिता यौवनाश्वेन राज्ञा हत्वा रणे रिपून् ।  
सुवर्णबिन्दुभिस्त्रिणा गुर्वी भारसहा दृढा ॥ २-३-७ (११३३४)  
सा वै शतसहस्रस्य सम्मिता शत्रुघातिनी ।  
अनुरूपा च भीमस्य गाण्डीवं भवतो यथा ॥ २-३-८ (११३३५)  
वारुणश्च महाशङ्खो देवदत्तः सुघोषवान् ।  
सर्वमेतत्प्रदास्यामि भवते नात्र संशयः ॥ २-३-९ (११३३६)  
वैशम्पायन उवाच । २-३-१०क्ष् (१३८३)  
इत्युक्त्वा सोऽसुरः पार्थं प्रागुदीचीं दिशं गतः ।  
अथोत्तरेण कैलासान्मैनाकं पर्वतं प्रति ॥ २-३-१० (११३३७)  
हिरण्यशृङ्गः सुमहान्महामणिमयो गिरिः ।  
रम्यं बिन्दुसरो नाम यत्र राजा भगीरथः ॥ २-३-११ (११३३८)  
दृष्टुं भागीरथीं गङ्गामुवास बहुलाः समाः ।  
यत्रेष्टं सर्वभूतानामीश्वरेण महात्मना ॥ २-३-१२ (११३३९)  
आहृताः क्रतवो मुख्याः शतं भरतसत्तम ।  
यत्र यूपा मणिमयाश्चैत्याश्चापि हिरण्मयाः ॥ २-३-१३ (११३४०)  
शोभार्थं विहितास्तत्र न तु दृष्टान्ततः कृताः ।  
यत्रेष्टवा स गतः सिद्धिं सहस्राक्षः शचीपतिः ॥ २-३-१४ (११३४१)  
यत्र भूतपतिः सृष्ट्वा सर्वाल्लोकान्सनातनः ।  
अपस्यते तिग्मतेजाः स्थितो भूतैः सहस्रशः ॥ २-३-१५ (११३४२)  
नरनारायणौ ब्रह्मा यमः स्थाणुश्च पञ्चमः ।  
उपासते यत्र परं सहस्रयुगपर्यये ॥ २-३-१६ (११३४३)  
यत्रेष्टं वासुदेवेन सत्त्रैर्वर्षगणान्बहून् ।  
श्रद्धधानेन सततं धर्मसम्प्रतिपत्तये ॥ २-३-१७ (११३४४)  
सुवर्णमालिनो यूपाश्चैत्याश्चाप्यतिभास्वराः ।  
ददौ यत्र सहस्राणि प्रयुतानि च केशवः ॥ २-३-१८ (११३४५)  
तत्र गत्वा स जग्राह गदां शङ्खं च भारत ।  
गतस्माद्गिरेरुपादाय शिलाः सुरुचिरावहाः ।  
स्फाटिकं च सभाद्रव्यं यदासीद्वृषपर्वणः ॥ २-३-१९ (११३४६)  
किङ्करैः सह रक्षोभिर्यदरक्षन्महद्धनम् ।  
तदगृह्णान्मयस्तत्र गत्वा सर्वं महाऽसुरः ॥ २-३-२० (११३४७)  
तदाहृत्य च तां चक्रे सोऽसुरोऽप्रतिमां सभाम् ।

विश्रुतां त्रिषु लोकेषु दिव्यां मणिमयीं शुभाम् ॥ २-३-२१ (११३४८)  
 गदां च भीमसेनाय प्रवरां प्रददौ तदा ।  
 देवदत्तं चार्जुनाय शङ्खप्रवरमुत्तमम् ॥ २-३-२२ (११३४९)  
 यस्य शङ्खस्य नादेन भूतानि प्रचकम्पिरे ।  
 गस कालं कञ्चिदाश्वस्य विश्वकर्मा विचिन्त्य च ॥ २-३-२३ (११३५०)  
 सभां प्रचक्रमे कर्तुं पाण्डवानां महात्मनाम् ।  
 अभिप्रायेण पार्थानां कृष्णस्य च महात्मनः ॥ २-३-२४ (११३५१)  
 सर्वर्तुगुणसम्पन्नां दिव्यरूपामलङ्कृताम् ।  
 तर्पयित्वा द्विजश्रेष्ठान्पायसेन सहस्रशः ।  
 सभा च सा महाराज शातकुम्भमयद्रुमा ॥ २-३-२५ (११३५२)  
 दशकिष्कुसहस्राणि समन्तादायताभवत् ।  
 यथा वह्नेर्यथार्कस्य सोमस्य च यथा सभा ॥ २-३-२६ (११३५३)  
 भ्राजमाना तथाऽत्यर्थं दधार परमं वपुः ।  
 अभिघ्नतीव प्रभया प्रभामर्कस्य भास्वराम् ॥ २-३-२७ (११३५४)  
 प्रबभौ ज्वलमानेव दिव्या दिव्येन वर्चसा ।  
 नवमेघप्रतीकाशा दिवमाकृत्य विष्टिता ।  
 आयता विपुला रम्या विपाप्मा विगतक्लमा ॥ २-३-२८ (११३५५)  
 उत्तमद्रव्यसम्पन्ना रत्नप्राकारतोरणा ।  
 बहुचित्रा बहुधना सुकृता विश्वकर्मणा ॥ २-३-२९ (११३५६)  
 न दाशार्ही सुधर्मा वा ब्रह्मणो वाथ तादृशी ।  
 सभा रूपेण सम्पन्ना यां चक्रे मतिमान्मयः ॥ २-३-३० (११३५७)  
 तां स्म तत्र मयेनोक्ता रक्षन्ति च वहन्ति च ।  
 सभामष्टौ सहस्राणि किङ्करा नाम राक्षसाः ॥ २-३-३१ (११३५८)  
 अन्तरिक्षचरा घोरा महाकाया महाबलाः ।  
 रक्ताक्षाः पिङ्गलाक्षाश्च शुक्तिकर्णाः प्रहारिणः ॥ २-३-३२ (११३५९)  
 तस्यां सभायां नलिनीं चकाराप्रतिमां मयः ।  
 वैदूर्यपत्रविततां मणिनालमयाम्बुजाम् ॥ २-३-३३ (११३६०)  
 पद्मसौगन्धिकवतीं नानाद्विजगणायुताम् ।  
 पुष्पितैः पङ्कजैश्चित्रां कूर्मैर्मत्स्यैश्च काञ्चनैः ।  
 चित्रस्फटिकसोपानां निष्पङ्कसलिलां शुभाम् ॥ २-३-३४ (११३६१)  
 मन्दानिलसमुद्भूतां मुक्ताबिन्दुभिराचिताम् ।  
 महामणिशिलापट्टबद्धपर्यन्तवेदिकाम् ॥ २-३-३५ (११३६२)  
 मणिरत्नचितां तां तु केचिदभ्येत्य पार्थिवाः ।  
 दृष्ट्वापि नाभ्यजानन्त तेऽज्ञानात्प्रपतन्त्युत ॥ २-३-३६ (११३६३)  
 तां सभामभितो नित्यं पुष्पवन्तो महाद्रुमाः ।  
 आसन्नानाविधा लोलाः शीतच्छाया मनोरमाः ॥ २-३-३७ (११३६४)



काननानि सुगन्धीनि पुष्करिण्यश्च सर्वशः ।  
हंसकारण्डवोपेताश्चक्रवाकोपशोभिताः ॥ २-३-३८ (११३६५)  
जलजानां च पद्मानां स्थलजानां च सर्वशः ।  
मारुतो गन्धमादाय पाण्डवान्स्म निषेवते ॥ २-३-३९ (११३६६)  
ईदृशीं तां सभां कृत्वा मासैः परिचतुर्दशैः ।  
निष्ठितां धर्मराजाय मयो राजन्नयवेदयत् ॥ २-३-४० (११३६७)

इति श्रीमन्महाभारते सभापर्वणि तृतीयोऽध्यायः ॥ ३. ।

सभापर्व - अध्याय ००४

॥ श्रीः ॥

२.४. अध्यायः ४

Mahabharata - Sabha Parva - Chapter Topics

ब्राह्मणान्भोजयित्वा युधिष्ठिरस्य सभाप्रवेशः ॥१॥ ऋषीणां क्षत्रियाणां देवगन्धर्वादीनां च तत्रोपवेशनम् ॥ २. ।

Mahabharata - Sabha Parva - Chapter Text

वैशम्पायन उवाच ॥

गतां तु कृत्वा सभां श्रेष्ठां मयश्चार्जुनमब्रवीत् ।  
भूतानां च महावीर्यो ध्वजाग्रे किङ्करो गणः ॥ २-४-१ (११३६८)  
तव विष्फारघोषेण मेघवन्ननिदिष्यति ।  
अयं हि सूर्यसङ्काशो ज्वलनस्य रथो महान् ॥ २. । २-४-२ (११३६९)  
इमे च दिविजाः श्वेता वीर्यवन्तो हयोत्तमाः ।  
मायामयः कृतो ह्येष ध्वजो वानरलक्षणः ॥ २-४-३ (११३७०)  
असज्जमानो वृक्षेषु धूमकेतुरिवोच्छ्रितः ।  
बहुवर्णं हि लक्ष्येत ध्वजं वानरलक्षणम् ॥ २-४-४ (११३७१)  
ध्वजोत्कटं ह्यनवमं युद्धे द्रक्ष्यसि विष्टितम् ।  
एव वीरः सव्यसाचिन्ध्वजस्यान्ते भविष्यति ॥ २-४-५ (११३७२)  
वैशम्पायन उवाच । २-४-६क्ष (१३८४)  
इत्युक्त्वाऽऽलिङ्ग्य वीभत्सुं विसृष्टः प्रययौ मयः' । २-४-६ (११३७३)  
ततः प्रवेशनं तस्यां चक्रे राजा युधिष्ठिरः ।  
अयुतं भोजयित्वा तु ब्राह्मणानां नराधिपः ॥ २-४-७ (११३७४)

साज्येन पायसेनैव मधुना मिश्रितेन च ।  
 भक्ष्यैर्मूलैः फलैश्चैव मांसैर्वाराहहारिणैः ।  
 कृसरेणाथ जीवन्त्या हविष्येण च सर्वशः ॥ २-४-८ (११३७५)  
 मांसप्रकारैर्विविधैः खाद्यैश्चापि तथा नृप ।  
 चोष्यैश्च विविधै राजन्पेयैश्च बहुविस्तरैः ॥ २-४-९ (११३७६)  
 अहतैश्चैव वासोभिर्माल्यैरुच्चावचैरपि ।  
 तर्पयामास विप्रेन्द्रान्नानादिग्भ्यः समागतान् ॥ २-४-१० (११३७७)  
 ददौ तेभ्यः सहस्राणि गवां प्रत्येकशः पुनः ।  
 पुण्याहघोषस्तत्रासीद्विवस्पृगिव भारत ॥ २-४-११ (११३७८)  
 वादित्रैर्विविधैर्दिव्यैर्गन्धैरुच्चावचैरपि ।  
 पूजयित्वा कुरुश्रेष्ठो देवतानि निवेश्य च ॥ २-४-१२ (११३७९)  
 तत्र मल्ला नटा झल्लाः सूता वैतालिकास्तथा ।  
 उपतस्थुर्महात्मानं धर्मपुत्रं युधिष्ठिरम् ॥ २-४-१३ (११३८०)  
 तथा स कृत्वा पूजां तां भ्रातृभिः सह पाण्डवः ।  
 तस्यां सभायां रम्यायां रेमे शक्रो यथा दिवि ॥ २-४-१४ (११३८१)  
 सभायामृषयस्तस्यां पाण्डवैः सह आसते ।  
 आसाञ्चक्रुर्नरेन्द्राश्च नानादेशसमागताः ॥ २-४-१५ (११३८२)  
 असितो देवलः सत्यः सर्पिर्माली महाशिराः ।  
 अर्वा वसुः सुमित्रश्च मैत्रेयः शुनको बलिः ॥ २-४-१६ (११३८३)  
 बको दाल्भ्यः स्थूलशिराः कृष्णद्वैपायनः शुकः ।  
 सुमन्तुर्जैमिनिः पैलो व्यासशिष्यास्तथा वयम् ॥ २-४-१७ (११३८४)  
 तित्तिरिर्याज्ञवल्क्यश्च ससुतो रोमहर्षणः ।  
 अप्सुहोम्यश्च धौम्यश्च अणीमाण्डव्यकौशिकौ ॥ २-४-१८ (११३८५)  
 दामोष्णीपस्त्रैबलीश्च पर्णादो घटजानुकः ।  
 मौञ्जायनो वायुभक्षः पाराशर्यश्च सारिकः ॥ २-४-१९ (११३८६)  
 बलिवाकः सिनीवाकः सप्तपालः कृतश्रमः ।  
 जातूकर्णः शिखावांश्च आलम्बः पारिजातकः ॥ २-४-२० (११३८७)  
 पर्वतश्च महाभागो मार्कण्डेयो महामुनिः ।  
 पवित्रपाणिः सावर्णो भालुकिर्गालवस्तथा ॥ २-४-२१ (११३८८)  
 जङ्घाबन्धुश्च रैभ्यश्च कोपवेगस्तथा भृगुः ।  
 हरिबभ्रुश्च कौण्डिन्यो बभ्रुमाली सनातनः ॥ २-४-२२ (११३८९)  
 काक्षीवानौशिजश्चैव नाचिकेतोऽथ गौतमः ।  
 पैङ्ग्यो वराहः शुनकः शाण्डिल्यश्च महातपाः ॥ २-४-२३ (११३९०)  
 कुक्कुरो वेणुजङ्घोऽथ कालापः कठ एव च ।  
 मुनयो धर्मविद्वांसो धृतात्मानो जितेन्द्रियाः ॥ २-४-२४ (११३९१)  
 एते चान्ये च बहवो वेदवेदाङ्गपारगाः ।

उपासते महात्मानं सभायामृषिसत्तमाः ॥ २-४-२५ (११३९२)  
 कथयन्तः कथाः पुण्या धर्मज्ञाः शुचयोऽमलाः ।  
 तथैव क्षत्रियश्रेष्ठा धर्मराजमुपासते ॥ २-४-२६ (११३९३)  
 श्रीमान्महात्मा धर्मात्मा मुञ्जकेतुर्विवर्धनः ।  
 सङ्ग्रामजिह्वुर्मुखश्च उग्रसेनश्च वीर्यवान् । २-४-२७ (११३९४)  
 कक्षसेनः क्षितिपतिः क्षेमकश्चापराजितः ।  
 कम्बोजराजः कमठः कम्पनश्च महाबलः ॥ २-४-२८ (११३९५)  
 सततं कम्पयामास यवनानेक एव यः ।  
 बलपौरुषसम्पन्नान्कृतास्त्रानमितौजसः ।  
 यथाऽसुरान्कालकेयान्देवो वज्रधरस्तथा ॥ २-४-२९ (११३९६)  
 जटासुरो मद्रकानां च राजा  
 कुन्तिः पुलिन्दश्च किरातराजः ।  
 तथाङ्गवाङ्गौ सहपुण्ड्रकेण  
 पाण्ड्योऽराजौ च सहान्भ्रकेण ॥ २-४-३० (११३९७)  
 अङ्गो वङ्गः सुमित्रश्च शैब्यश्चामित्रकर्शनः ।  
 किरातराजः सुमना यवनाधिपतिस्तथा ॥ २-४-३१ (११३९८)  
 चाणूरो देवरातश्च भोजो भीमरथश्च यः ।  
 श्रुतायुधश्च कालिङ्गो जयसेनश्च मागधः ॥ २-४-३२ (११३९९)  
 सुकर्मा चेकितानश्च पुरुश्चामित्रकर्शनः ।  
 केतुमान्वसुदानश्च वैदेहोऽथ कृतक्षणः ॥ २-४-३३ (११४००)  
 सुधर्मा चानिरुद्धश्च श्रुतायुश्च महाबलः ।  
 अनूपराजो दुर्धर्पः क्रमजिच्च सुदर्शनः ॥ २-४-३४ (११४०१)  
 शिशुपालः सहसुतः करूपाधिपतिस्तथा ।  
 वृष्णीनां चैव दुर्धर्पाः कुमारा देवरूपिणः ॥ २-४-३५ (११४०२)  
 आहुको विपृथुश्चैव गदः सारण एव च ।  
 अक्रूरः कृतवर्मा च सत्यकश्च शिनेः सुतः ॥ २-४-३६ (११४०३)  
 भीष्मकोऽथाकृतिश्चैव द्युमत्सेनश्च वीर्यवान् ।  
 केकयाश्च महेष्वासा यज्ञसेनश्च सोमकिः ॥ २-४-३७ (११४०४)  
 केतुमान्वसुमांश्चैव कृतास्त्रश्च महाबलः ।  
 एते चान्ये च बहवः क्षत्रिया मुख्यसंमताः । २-४-३८ (११४०५)  
 उपासते सभायां स्म कुन्तीपुत्रं युधिष्ठिरम् ।  
 अर्जुनं ये व संश्रित्य राजपुत्रा महाबलाः ॥ २-४-३९ (११४०६)  
 अशिक्षन्त धनुर्वेदं रौरवाजिनवाससः ।  
 तत्रैव शिक्षिता राजन्कुमारा वृष्णिनन्दनाः । २-४-४० (११४०७)  
 रौक्मिणेयश्च साम्बश्च युयुधानश्च सात्यकिः ।  
 सुधर्मा चानिरुद्धश्च शैब्यश्च नरपुङ्गवः ॥ २-४-४१ (११४०८)

एते चान्ये च बहवो राजानः पृथिवीपते ।  
 धनञ्जयसखा चात्र नित्यमास्ते स्म तुम्बुरुः ॥ २-४-४२ (११४०९)  
 उपासते महात्मानमासीनं सप्तविंशतिः ।  
 चित्रसेनः सहामात्यो गन्धर्वाप्सरसस्तथा ॥ २-४-४३ (११४१०)  
 गीतवादित्रकुशलाः साम्यतालविशारदाः ।  
 प्रमाणोऽथ लये स्थाने किन्नराः कृतनिश्चमाः ॥ २-४-४४ (११४११)  
 सञ्चोदितास्तुम्बुरुणा गन्धर्वसहितास्तदा ।  
 गायन्ति दिव्यतानैस्ते यथान्यायं मनस्विनः ॥ २-४-४५ (११४१२)  
 पाण्डुपुत्रानृषीञ्चैव रमयन्त उपासते ।  
 तस्यां सभायामासीनाः सुव्रताः सत्यसङ्गराः ॥ २-४-४६ (११४१३)  
 दिवीव देवा ब्रह्माणं युधिष्ठिरमुपासते ॥ २-४-४७ (११४१४)

इति श्रीमन्महाभारते सभापर्वणि मन्त्रपर्वणि चतुर्थोऽध्यायः ॥ ४.।

Mahabharata - Sabha Parva - Chapter Footnotes

२-४-२९ कालकेयाः कालकाया अपत्यान्यसुराः ॥

सभापर्व - अध्याय ००५

॥ श्रीः ॥

२.५. अध्यायः ५

Mahabharata - Sabha Parva - Chapter Topics

तत्रागतेन युधिष्ठिरपूजितेन नारदेन कुशलप्रश्नव्याजेन राजनीतिकथनम् ॥ १.।

Mahabharata - Sabha Parva - Chapter Text

वैशम्पायन उवाच ।

अथ तत्रोपविष्टेषु पाण्डवेषु महात्मसु ।  
 महत्सु चोपविष्टेषु गन्धर्वेषु च भारत ॥ २-५-१ (११४१५)  
 वेदोपनिषदां वेत्ता ऋषिः सुरगणार्चितः ।  
 इतिहासपुराणज्ञः क्रियाकल्पविशेषवित् ॥ २-५-२ (११४१६)  
 गस्तुतस्तोमग्रहस्तोभपदक्रमविभागवित् ।  
 शिक्षाक्षरविभागज्ञः पुराकल्पविशेषवित् ॥ २-५-३ (११४१७)

आदिकल्पार्थवेत्ता च कल्पसूत्रार्थतत्त्ववित् ।  
 ब्रह्मचर्यव्रतपर ऊहापोहविशारदः ॥ २-५-४ (११४१८)  
 नृत्तगान्धर्वसेवी च सर्वत्राप्रतिमस्तथा ।  
 अष्टादशानां विद्यानां कोशभूतो महाद्युतिः ॥ २-५-५ (११४१९)  
 न्यायविद्धर्मतत्त्वज्ञः षडङ्गविदनुत्तमः ।  
 ऐक्यसंयोगनानात्वसमवायविशारदः ॥ २-५-६ (११४२०)  
 वक्ता प्रगल्भो मेधावी स्मृतिमान्नयवित्कविः ।  
 परापरविभागज्ञः प्रमाणकृतनिश्चयः ॥ २-५-७ (११४२१)  
 पञ्चावयवयुक्तस्य वाक्यस्य गुणदोषवित् ।  
 उत्तरोत्तरवक्ता च वदतोपि बृहस्पतेः ॥ २-५-८ (११४२२)  
 धर्मकामार्थमोक्षेषु यथावत्कृतनिश्चयः ।  
 तथा भुवनकोशस्य सर्वस्यास्य महामतिः ॥ २-५-९ (११४२३)  
 प्रत्यक्षदर्शी लोकस्य तिर्यगूर्ध्वमधस्तथा ।  
 साङ्ख्ययोगविभागज्ञो निर्वित्सुः सुरासुरान् ॥ २-५-१० (११४२४)  
 सन्धिविग्रहतत्त्वज्ञस्त्वनुमानविभागवित् ।  
 षाड्गुण्यविधियुक्तश्च सर्वशास्त्रविशारदः ॥ २-५-११ (११४२५)  
 युद्धगान्धर्वसेवी च सर्वत्राप्रतिघस्तथा ।  
 एतैश्चान्यैश्च बहुभिर्युक्तो गुणगणैर्मुनिः ॥ २-५-१२ (११४२६)  
 लोकाननुचरन्सर्वानागमतां सभां नृप ।  
 नारदः सुमहातेजा ऋषिभिः सहितस्तदा ॥ २-५-१३ (११४२७)  
 पारिजातेन राजेन्द्र पर्वतेन च धीमता ।  
 सुमुखेन च सौम्येन देवर्षिरमितद्युतिः ॥ २-५-१४ (११४२८)  
 सभास्थान्पाण्डवान्द्रष्टुं प्रीयमाणो मनोजवः ।  
 जयाशीर्भिस्तु तं विप्रो धर्मराजानमार्चयत् ॥ २-५-१५ (११४२९)  
 तमागतमृषिं दृष्ट्वा नारदं सर्वधर्मवित् ।  
 सहसा पाण्डवश्रेष्ठः प्रत्युत्थायानुजैः सह ॥ २-५-१६ (११४३०)  
 अभ्यवादयत प्रीत्या विनयावनतस्तदा ।  
 तदर्हमासनं तस्मै सम्प्रदाय यथाविधि ॥ २-५-१७ (११४३१)  
 गां चैव मधुपर्कं च सम्प्रदायार्घ्यमेव च ।  
 अर्चयामास रत्नैश्च सर्वकामैश्च धर्मवित् ॥ २-५-१८ (११४३२)  
 तुतोष च यथावच्च पूजां प्राप्य युधिष्ठिरात् ।  
 सोऽर्चितः पाण्डवैः सर्वैर्महर्षिर्वेदपारगः ।  
 धर्मकामार्थसंयुक्तं पप्रच्छेदं युधिष्ठिरम् ॥ २-५-१९ (११४३३)  
 नारद उवाच । २-५-२०क्ष् (१३८५)  
 कच्चिदथाश्च कल्पन्ते धर्मे च रमते मनः ।  
 सुखानि चानुभूयन्ते मनश्च न विहन्यते ॥ २-५-२० (११४३४)

कच्चिदाचरितां पूर्वैर्नरदेवपितामहैः ।  
 वर्तसे वृत्तिमक्षुद्रां धर्मार्थसहितां त्रिषु ॥ २-५-२१ (११४३५)  
 कच्चिदर्थेन वा धर्मं धर्मेणार्थमथापि वा ।  
 उभौ वा प्रीतिसारेण न कामेन प्रबाधसे ॥ २-५-२२ (११४३६)  
 कच्चिदर्थं च धर्मं च कामं च जयतां वर ।  
 विभज्य काले कालज्ञः सदा वरद सेवसे ॥ २-५-२३ (११४३७)  
 कच्चिद्राजगुणैः षड्भिः सप्तोपायांस्तथाऽनघ ।  
 बलाबलं तथा सम्यक्वतुर्दश परीक्षसे ॥ २-५-२४ (११४३८)  
 कच्चिदात्सानमन्वाक्ष्य परांश्च जयतां वर ।  
 तथा सन्धाय कर्माणि अष्टौ भारत सेवसे ॥ २-५-२५ (११४३९)  
 कच्चित्प्रकृतयः सप्त न लुप्ता भरतर्षभ ।  
 आद्वास्तथा व्यसनिनः स्वनुरक्ताश्च सर्वशः ॥ २-५-२६ (११४४०)  
 कच्चिन्न कृतकैर्दूतैर्ये चाप्यपरिशङ्किताः ।  
 त्वत्तो वा तव चामात्यैर्भिद्यते मन्त्रितं तथा ॥ २-५-२७ (११४४१)  
 मित्रोदासीनशत्रूणां कच्चिद्वेत्सि चिकीर्षितम् ।  
 कच्चित्सन्धिं यथाकालं विग्रहं चोपसेवसे ॥ २-५-२८ (११४४२)  
 कच्चिद्वृत्तिमुदासीने मध्यमे चानुमन्यसे ।  
 कच्चिदात्मसमा वृद्धाः शुद्धाः सम्बोधनक्षमाः ॥ २-५-२९ (११४४३)  
 कुलीनाश्चानुरक्ताश्च कृतास्ते वीरमन्त्रिणः ।  
 विजयो मन्त्रमूलो हि राज्ञो भवति भारत ॥ २-५-३० (११४४४)  
 कच्चित्संवृतमन्त्रैस्ते अमात्यैः शास्त्रकोविदैः ।  
 राष्ट्रं सुरक्षितं तात शत्रुभिर्न विलुप्यते ॥ २-५-३१ (११४४५)  
 कच्चिन्निद्रावशं नैषि कच्चित्काले विबुद्धयसे ।  
 कच्चिच्चापररात्रेषु चिन्तयस्यर्थमर्थवित् ॥ २-५-३२ (११४४६)  
 कच्चिन्मन्त्रयसे नैकः कच्चिन्न बहुभिः सह ।  
 कच्चित्ते मन्त्रितो मन्त्रो न राष्ट्रं परिधावति ॥ २-५-३३ (११४४७)  
 कच्चिदर्थान्विनिश्चित्य लघुमूलान्महोदयान् ।  
 क्षिप्रमारभसे कर्तुं न विघ्नयसि तादृशान् ॥ २-५-३४ (११४४८)  
 कच्चिन्न स्रवे कर्मान्ताः परोक्षास्ते विशङ्किताः ।  
 सर्वे वा पुनरुत्सृष्टाः संसृष्टं चात्र कारणम् ॥ २-५-३५ (११४४९)  
 आप्तैरलुब्धैः क्रमिकैस्ते च कच्चिदनुष्ठिताः ।  
 कच्चिद्राजन्कृतान्येव कृतप्रायाणि वा पुनः ॥ २-५-३६ (११४५०)  
 विदुस्ते वीर कर्माणि नानवाप्तानि कानिचित् ।  
 कच्चित्कारणिका धर्मे सर्वशास्त्रेषु कोविदाः ।  
 कारयन्ति कुमारांश्च योधमुख्यांश्च सर्वशः ॥ २-५-३७ (११४५१)  
 कच्चित्सहस्रैर्मूर्खाणामेकं क्रीणासि पण्डितम् ।

पण्डितो ह्यर्थकृच्छ्रेषु कुर्यान्नः श्रेयसं परम् ॥ २-५-३८ (११४५२)  
 कच्चिद्दुर्गाणि सर्वाणि धनधान्यायुधोदकैः ।  
 यन्त्रैश्च परिपूर्णानि तथा शिल्पिधनुर्धरैः ॥ २-५-३९ (११४५३)  
 एकोप्यमात्यो मेधावी शूरो दान्तो विचक्षणः ।  
 राजानं राजपुत्रं वा प्रापयेन्महतीं श्रियम् ॥ २-५-४० (११४५४)  
 कच्चिदष्टादशान्येषु स्वपक्षे दश पञ्च च ।  
 त्रिभिस्त्रिभिरविज्ञातैर्वैत्सि तीर्थानि चारकैः ॥ २-५-४१ (११४५५)  
 कच्चिद्द्विषामविदितः प्रतिपन्नश्च सरवदा ।  
 नित्ययुक्तो रिपून्सर्वान्वीक्षसे रिपुसूदन ॥ २-५-४२ (११४५६)  
 कच्चिद्विनयसम्पन्नः कुलपुत्रो बहुश्रुतः ।  
 अनसूयुरनुप्रष्टा सत्कृतस्ते पुरोहितः ॥ २-५-४३ (११४५७)  
 कच्चिदग्निषु ते युक्तो विधिज्ञो मतिमानृजुः ।  
 हुतं च होष्यमाणं च काले वेदयते सदा ॥ २-५-४४ (११४५८)  
 कच्चिदङ्गेषु निष्णातो ज्योतिषः प्रतिपादकः ।  
 उत्पातेषु च सर्वेषु दैवज्ञः कुशलस्तव ॥ २-५-४५ (११४५९)  
 कच्चिन्मुख्या महत्स्वेव मध्यमेषु च मध्यमाः ।  
 जघन्याश्च जघन्येषु भृत्याः कर्मसु योजिताः ॥ २-५-४६ (११४६०)  
 अमात्यानुपधातीतान्पितृपैतामहाञ्जुचीन् ।  
 श्रेष्ठाञ्श्रेष्ठेषु कच्चित्त्वं नियोजयसि कर्मसु ॥ २-५-४७ (११४६१)  
 कच्चिन्नोप्रेण दण्डेन भृशमुद्विजसे प्रजाः ।  
 राष्ट्रं तवानुशासन्ति मन्त्रिणो भरतर्षभ ॥ २-५-४८ (११४६२)  
 कच्चित्त्वां नावजानन्ति याजकाः पतितं यथा ।  
 उग्रप्रतिग्रहीतारं कामयानमिव स्त्रियः ॥ २-५-४९ (११४६३)  
 कच्चिद्दृष्टश्च शूरश्च मतिमान्धृतिमाञ्जुचिः ।  
 कुलीनश्चानुरक्तश्च दक्षः सेनापतिस्तथा । २-५-५० (११४६४)  
 कच्चिद्बलस्य ते मुख्याः सर्वयुद्धविशारदाः ।  
 धृष्टावदाता विक्रान्तास्त्वया सत्कृत्य मानिताः ॥ २-५-५१ (११४६५)  
 कच्चिद्बलस्य भक्तं च वेतनं च यथोचितम् ।  
 सम्प्राप्तकाले दातव्यं ददासि न विकर्षसि ॥ २-५-५२ (११४६६)  
 कालातिक्रमणादेते भक्तवेतनयोर्भृताः ।  
 भर्तुः कुप्यन्ति दौर्गत्यात्सोऽनर्थः सुमहान्स्मृतः ॥ २-५-५३ (११४६७)  
 कच्चित्सर्वेऽनुरक्तास्त्वां कुलपुत्राः प्रधानतः ।  
 कच्चित्प्राणांस्तवार्येषु सन्त्यजन्ति सदा युधि ॥ २-५-५४ (११४६८)  
 कच्चिन्नैको बहूनर्थान्सर्वशः साम्परायिकान् ।  
 अनुशास्ति यथाकामं कामात्मा शासनातिगः ॥ २-५-५५ (११४६९)  
 कच्चित्पुरुषकारेण पुरुषः कर्म शोभयन् ।

लभते मानमधिकं भूयो वा भक्तवेतनम् ॥ २-५-५६ (११४७०)  
कच्चिद्विद्याविनीतांश्च नराञ्ज्ञानविशारदान् ।  
यथार्हं गुणतश्चैव दानेनाभ्युपपद्यसे ॥ २-५-५७ (११४७१)  
कच्चिद्दारान्मनुष्याणां तवार्थं मृत्युमीयुषाम् ।  
व्यसनं चाभ्युपेतानां विभर्षि भरतर्षभ ॥ २-५-५८ (११४७२)  
कच्चिद्भयादुपगतं क्षीणं वा रिपुमागतम् ।  
युद्धे वा विजितं पार्थ पुत्रवत्परिरक्षसि ॥ २-५-५९ (११४७३)  
कच्चित्त्वमेव सर्वस्याः पृथिव्याः पृथिवीपते ।  
समश्चानभिशङ्क्यश्च यथा माता यथा पिता ॥ २-५-६० (११४७४)  
कच्चिद्वासनिनं शत्रुं निशम्य भरतर्षभ ।  
अभियासि जवेनैव समीक्ष्य त्रिविधं बलम् ॥ २-५-६१ (११४७५)  
यात्रामारभसे दिष्ट्या प्राप्तकालमरिन्दम ।  
पार्ष्णिमूलं च विज्ञाय व्यवसायं पराजयम् ॥ २-५-६२ (११४७६)  
बलस्य च महाराज दत्त्वा वेतनमग्रतः ।  
कच्चिच्च बलमुख्येभ्यः परराष्ट्रे परन्तप ।  
उपच्छन्नानि रत्नानि प्रयच्छसि यथार्हतः ॥ २-५-६३ (११४७७)  
कच्चिदात्मानमेवाग्रे विजित्य विजितेन्द्रियः ।  
पारञ्जिगीषसे पार्थ प्रमत्तानजितेन्द्रियान् ॥ २-५-६४ (११४७८)  
कच्चित्ते यास्यतः शत्रून्पर्वं यान्ति स्वनुष्ठिताः ।  
साम दानं च भेदश्च दण्डश्च विधिवद्गुणाः ॥ २-५-६५ (११४७९)  
तांश्च विक्रमसे जेतुं जित्वा च परिरक्षसि ॥  
कच्चिदष्टाङ्गसंयुक्ता चतुर्विधबला चमूः । २-५-६६ (११४८०)  
बलमुख्यैः सुनीता ते द्विषतां प्रतिवर्धिनी ॥  
कच्चिल्लवं च मुष्टिं च परराष्ट्रे परन्तप । २-५-६७ (११४८१)  
अविहाय महाराज निहंसि समरे रिपून् ॥  
कच्चित्स्वपरराष्ट्रेषु बहवोऽधिकृतास्तव । २-५-६८ (११४८२)  
अर्थान्समधितिष्ठन्ति रक्षन्ति च परस्परम् ॥ २-५-६९ (११४८३)  
कच्चिदभ्यवहार्याणि गात्रसंस्पर्शनानि च ।  
घ्रेयाणि च महाराज रक्षन्त्यनुमतास्तव । २-५-७० (११४८४)  
कच्चित्कोशश्च कोष्ठं च वाहनं द्वारमायुधम् ॥  
आयश्च कृतकल्याणैस्तव भक्तैरनुष्ठितः ॥ २-५-७१ (११४८५)  
कच्चिदाभ्यन्तरेभ्यश्च बाह्येभ्यश्च विशाम्पते ॥  
रक्षस्यात्मानमेवाग्रे तांश्च स्वेभ्यो मिथश्च तान् । २-५-७२ (११४८६)  
कच्चिन्न पाने द्यूते वा क्रीडासु प्रमदासु च ।  
प्रतिजानन्ति पूर्वाह्णे व्ययं व्यसनजं तव ॥ २-५-७३ (११४८७)  
कच्चिदायस्य चार्धेन चतुर्भागेन वा पुनः ।



पादभागैस्त्रिभिर्वापि व्ययः संशुद्ध्यते तव ॥ २-५-७४ (११४८८)  
 कच्चिज्जातीन्गुरुन्वृद्धा-  
 न्वणिजः शिल्पिनः श्रितान् ।  
 अभीक्षणमनुगृहाणिसि  
 धनधान्येन दुर्गतान् ॥ २-५-७५ (११४८९)  
 कच्चिच्चायव्यये युक्ताः सर्वे गणकलेखकाः ।  
 अनुतिष्ठन्ति पूर्वाह्णे नित्यमायं व्ययं तव ॥ २-५-७६ (११४९०)  
 कच्चिदर्थेषु सम्प्रौढान्हितकामाननुप्रियान् ।  
 नापकर्षसि कर्मभ्यः पूर्वमप्राप्य किल्बिषम् ॥ २-५-७७ (११४९१)  
 कच्चिद्विदित्वा पुरुषानुत्तमाधममध्यमान् ।  
 त्वं कर्मस्वनुरूपेषु नियोजयसि भारत ॥ २-५-७८ (११४९२)  
 कच्चिन्न लुब्धाश्चौरा वा वैरिणो वा विशाम्पते ।  
 अप्राप्तव्यवहारा वा तव कर्मस्वनुष्ठिताः ॥ २-५-७९ (११४९३)  
 कच्चिन्न चौरैर्लुब्धैर्वा कुमारैः स्त्रीबलेन वा ।  
 त्वया वा पीड्यते राष्ट्रं कच्चित्तुष्टाः कृषीवलाः २-५-८० (११४९४)  
 कच्चिद्राष्ट्रे तटाकानि पूर्णानि च बृहन्ति च ।  
 भागशो विनिविष्टानि न कृषिर्देवमातृका ॥ २-५-८१ (११४९५)  
 कच्चिन्नं भक्तं बीजं च कर्षकस्यावसीदति ।  
 प्रत्येकं च शतं वृद्ध्या ददास्यृणमनुग्रहम् ॥ २-५-८२ (११४९६)  
 कच्चित्स्वनुष्ठिता तात वार्ता ते साधुभिर्जनैः ।  
 वार्तायां संश्रितस्तात लोकोऽयं सुखमेधते ॥ २-५-८३ (११४९७)  
 कच्चिच्छूराः कृतप्रज्ञाः पञ्चपञ्च स्वनुष्ठिताः ।  
 क्षेमं कुर्वन्ति संहत्य राजञ्जनपदे तव ॥ २-५-८४ (११४९८)  
 कच्चिन्नगरगुप्त्यर्थं ग्रामा नगरवत्कृताः ।  
 ग्रामवच्च कृताः प्रान्तास्ते च सर्वे त्वदर्पणाः ॥ २-५-८५ (११४९९)  
 कच्चिद्वलेनानुगताः समानि विषमाणि च ।  
 पुराणि चौरान्निघ्नन्तश्चरन्ति विषये तव ॥ २-५-८६ (११५००)  
 कच्चित्स्रियः सान्त्वयसि कच्चित्ताश्च सुरक्षिताः ।  
 कच्चिन्न श्रद्धास्यासां कच्चिद्गुह्यं न भाषसे ॥ २-५-८७ (११५०१)  
 कच्चिदात्ययिकं श्रुत्वा तदर्थमनुचिन्त्य च ।  
 प्रियाण्यनुभवञ्शेषे न त्वमन्तः पुरे नृप ॥ २-५-८८ (११५०२)  
 कच्चिद्द्वौ प्रथमौ यामौ रात्रेः सुप्त्वा विशाम्पते ।  
 सञ्चिन्तयसि धर्मार्थौ याम उत्थाय पश्चिमे ॥ २-५-८९ (११५०३)  
 कच्चिद्दर्शयसे नित्यं मनुष्यान्समलङ्कृतः ।  
 उत्थाय काले कालज्ञैः सह पाण्डव मन्त्रिभिः ॥ २-५-९० (११५०४)  
 कच्चिद्रक्ताम्बरधराः खड्गहस्ताः स्वलङ्कृताः ।

उपासते त्वामभितो रक्षणार्थमरिन्दम ॥ २-५-९१ (११५०५)  
 कच्चिद्दण्डेषु यमवत्पूज्येषु च विशाम्पते ।  
 परीक्ष्य वर्तसे सम्यगप्रियेषु प्रियेषु च ॥ २-५-९२ (११५०६)  
 कच्चिच्छारीरमाबाधमौषधैर्नियमेन वा ।  
 मानसं वृद्धसेवाभिः सदा पार्थापकर्षसि ॥ २-५-९३ (११५०७)  
 कच्चिद्वैद्याश्चिकित्सायामष्टाङ्गायां विशारदाः ।  
 सुहृदश्चानुरक्ताश्च शरीरे ते हिताः सदा ॥ २-५-९४ (११५०८)  
 कच्चिन्न लोभान्मोहाद्वा मानाद्वापि विशाम्पते ।  
 अर्थिप्रत्यर्थिनः प्राप्तान्नापास्यसि कथञ्चन ॥ २-५-९५ (११५०९)  
 कच्चिन्न लोभान्मोहाद्वा विश्रम्भात्प्रणयेन वा ।  
 आश्रितानां मनुष्याणां वृत्तिं त्वं संरुणात्सि वै ॥ २-५-९६ (११५१०)  
 कच्चित्पौरा न सहिता ये च ते राष्ट्रवासिनः ।  
 त्वया सह विरुध्यन्ते परैः क्रीताः कथञ्चन ॥ २-५-९७ (११५११)  
 कच्चिन्न दुर्बलः शत्रुर्बलेन परिपीडितः ।  
 मन्त्रेण बलवान्कश्चिदुभाभ्यां च कथञ्चन ॥ २-५-९८ (११५१२)  
 कच्चित्सर्वेऽनुरक्तास्त्वां भूमिपालाः प्रधानतः ।  
 कच्चित्प्राणांस्त्वदर्थेषु सन्त्यजन्ति त्वया हृताः ॥ २-५-९९ (११५१३)  
 कच्चित्ते सर्वविद्यासु गुणतोऽर्चा प्रवर्तते ।  
 ब्राह्मणानां च साधूनां तव नैः श्रेयसी शुभा ।  
 दक्षिणास्त्वं ददास्येषां नित्यं स्वर्गापवर्गदाः ॥ २-५-१०० (११५१४)  
 कच्चिद्धर्मे त्रयीमूले पूर्वैराचरिते जनैः ।  
 यतमानस्तथा कर्तुं तस्मिन्कर्मणि वर्तसे ॥ २-५-१०१ (११५१५)  
 कच्चित्तव गृहेऽन्नानि स्वादून्यश्नन्ति वै द्विजाः ।  
 गुणवन्ति गुणोपेतास्तवाध्यक्षं सदक्षिणम् ॥ २-५-१०२ (११५१६)  
 कच्चित्क्रतूनेकचित्तो वाजपेयांश्च सर्वशः ।  
 पौण्डरीकांश्च कात्स्नर्येन यतसे कर्तुमात्मवान् ॥ २-५-१०३ (११५१७)  
 कच्चिज्ज्ञातीन्गुरुन्वृद्धान्दैवतांस्तापसानपि ।  
 चैत्यांश्च वृक्षान्कल्याणान्ब्राह्मणांश्च नमस्यसि ॥ २-५-१०४ (११५१८)  
 कच्चिच्छोको न मन्युर्वा त्वया प्रोत्पाद्यतेऽनघ ।  
 अपि मङ्गलहस्तश्च जनः पार्श्वे न तिष्ठति ॥ २-५-१०५ (११५१९)  
 कच्चिदेषा च ते बुद्धिर्वृत्तिरेषा च तेऽनघ ।  
 आयुष्या च यशस्या च धर्मकामार्थदर्शिनी ॥ २-५-१०६ (११५२०)  
 एतया वर्तमानस्य बुद्ध्या राष्ट्रं न सीदति ।  
 विजित्य च महीं राजा सोत्यन्तं सुखमेधते ॥ २-५-१०७ (११५२१)  
 कच्चिदार्यो विशुद्धात्मा क्षारितश्चौरकर्मणि ।  
 अदृष्टशास्त्रकुशलैर्न लोभाद्बध्यते शुचि ॥ २-५-१०८ (११५२२)

दुष्टो गृहीतस्तत्कारितज्जैर्दृष्टः सकारणः ।  
 कच्चिन्न मुच्यते स्तेनो द्रव्यलोभान्नरर्षभ ॥ २-५-१०९ (११५२३)  
 उत्पन्नानकच्चिदाद्यस्य दरिद्रस्य च भारत ।  
 अर्थान्न मिथ्या पश्यन्ति तवामात्या हृता धनैः ॥ २-५-११० (११५२४)  
 नास्तिक्यमनृतं क्रोधं प्रमादं दीर्घसूत्रताम् ।  
 अदर्शनं ज्ञानवतामालस्यं पञ्चवृत्तताम् ।  
 एकचिन्तनमर्थानामनर्थज्ञैश्च चिन्तनम् ॥ २-५-१११ (११५२५)  
 निश्चितानामनारम्भं मन्त्रस्यापरिरक्षणम् ।  
 मङ्गलाद्यप्रयोगं च प्रत्युत्थानं च सर्वतः ॥ २-५-११२ (११५२६)  
 कच्चित्त्वं वर्जयस्येतान्नाजदोषांश्चतुर्दश ।  
 प्रायशोचैर्विनश्यन्ति कृतमूलापि पार्थिवः ॥ २-५-११३ (११५२७)  
 कच्चित्ते सफला वेदाः कच्चित्ते सफलं धनम् ।  
 कच्चित्ते सफला दाराः कच्चित्ते सफलं श्रुतम् ॥ २-५-११४ (११५२८)  
 युधिष्ठिर उवाच । २-५-११५क्ष (१३८६)  
 कथं वै सफला वेदाः कथं वै सफलं धनम् ।  
 कथं वै सफला दाराः कथं वै सफलं श्रुतम् ॥ २-५-११५ (११५२९)  
 नारद उवाच । २-५-११६क्ष (१३८७)  
 अग्निहोत्रफला वेदा दत्तभुक्तफलं धनम् ।  
 रतिपुत्रफला दाराः शीलवृत्तफलं श्रुतम् ॥ २-५-११६ (११५३०)  
 वैशम्पायन उवाच । २-५-११७क्ष (१३८८)  
 एतदाख्याय स मुनिर्नारदो वै महातपाः ।  
 पप्रच्छानन्तरमिदं धर्मात्मानं युधिष्ठिरम् ॥ २-५-११७ (११५३१)  
 नारद उवाच । २-५-११८क्ष (१३८९)  
 कच्चिदभ्यागता दूराद्वणिजो लाभकारणात् ।  
 यथोक्तमवहार्यन्ते शुल्कं शुल्कोपजीविभिः ॥ २-५-११८ (११५३२)  
 कच्चित्ते पुरुषा राजन्पुरे राष्ट्रे च मानिताः ।  
 उपानयन्ति पण्यानि उपाधाभिरवज्जिताः ॥ २-५-११९ (११५३३)  
 कच्चिच्छृणोषि वृद्धानां धर्मार्थसहिता गिरः ।  
 नित्यमर्थविदां तात यथाधर्मार्थदर्शिनाम् ॥ २-५-१२० (११५३४)  
 कच्चित्ते कृषितन्त्रेषु गोषु पुष्पफलेषु च ।  
 धर्मार्थं च द्विजातिभ्यो दीयेते मधुसर्पिषी ॥ २-५-१२१ (११५३५)  
 द्रव्योपकरणं किञ्चित्सर्वदा सर्वशिल्पिनाम् ।  
 चातुर्मास्यावरं सम्यङ्ङियतं सम्प्रयच्छसि ॥ २-५-१२२ (११५३६)  
 कच्चित्कृतं विजानीषे कर्तारं च प्रशंससि ।  
 सतां मध्ये महाराज सत्करोषि च पूजयन् ॥ २-५-१२३ (११५३७)  
 कच्चित्सूत्राणि सर्वाणि गृह्णासि भरतर्षभ ।

हस्तिसूत्राश्चसूत्राणि रथसूत्राणि वा विभो ॥ २-५-१२४ (११५३८)  
 कच्चिदभ्यस्यते सम्यग्गृहे ते भरतर्षभ ।  
 धनुर्वेदस्य सूत्रं वै यन्त्रसूत्रं च नागरम् ॥ २-५-१२५ (११५३९)  
 कच्चिदस्त्राणि सर्वाणि ब्रह्मदण्डश्च तेऽनघ ।  
 विषयोगास्तथा सर्वे विदिताः शत्रुनाशनाः ॥ २-५-१२६ (११५४०)  
 कच्चिदग्निभयाच्चैव सर्वं व्यालभयात्तथा ।  
 रोगरक्षोभयाच्चैव राष्ट्रं स्वं परिरक्षशि ॥ २-५-१२७ (११५४१)  
 कच्चिदन्धांश्च मूकांश्च पङ्गुन्व्यङ्गानबान्धवान् ।  
 पितेव पासि धर्मज्ञ तथा प्रव्रजितानपि ॥ २-५-१२८ (११५४२)  
 षडवर्था महाराज कच्चित्ते पृष्ठतः कृताः ।  
 निद्राऽऽलस्यं भयं क्रोधो मार्दवं दीर्घसूत्रता ॥ २-५-१२९ (११५४३)  
 वैशम्पायन उवाच । २-५-१३०क्ष (१३९०)  
 ततः कुरूणामृषभो महात्मा  
 श्रुत्वा गिरो ब्राह्मणसत्तमस्य ।  
 प्रणम्य पादावभिवाद्य तुष्टो  
 राजाऽब्रवीन्नारदं देवरूपम् ॥ २-५-१३० (११५४४)  
 एवं करिष्यामि यथा त्वयोक्तं  
 प्रज्ञा हि मे भूय एवाभिवृद्धा ।  
 उक्त्वा तथा चैव चकार राजा  
 लेभे महीं सागरमेखलां च ॥ २-५-१३१ (११५४५)  
 नारद उवाच । २-५-१३२क्ष (१३९१)  
 एवं यो वर्तते राजा चातुर्वर्ण्यस्य रक्षणे ।  
 स विद्वत्येह सुसुखी शुक्रस्यैति सलोकताम् ॥ २-५-१३२ (११५४६)

इति श्रीमन्महाभारते सभापर्वणि पञ्चमोऽध्यायः ॥ ५. ।

Mahabharata - Sabha Parva - Chapter Footnotes

२-५-

२४ षड्गुणाः सन्धिविग्रहादयः । सप्तोपायाः मन्त्रौषधेन्द्रजालसहिताः सामादयः । स वपरपक्षबलावलसहिता एतएव चतुर्दश

२-५-२५

अष्टौ

कर्माणि-

कृषिर्वणिक्पतो दुर्ग सेतुः कुञ्जरबन्धनम् । खन्याकरकरादानं शून्यानां च निवेशनमित्युक्तानि ॥

२-५-२६ सप्तप्रकृतयः स्वाम्यमात्यसुहृत्कोशराष्ट्रदुर्गबलाख्याः ॥

२-५-२७ कच्चिन्न तर्कैर्दूतैर्वा इति ख-पाठः ॥

२-५-२८ शुचयो जीवितक्षमाः इति ख-पाठः ॥

२-५-३५ कर्मान्ताः कृष्यादयः ॥

२-५-३७ कारणिकाः युद्धोपकरणयुक्ताः ॥

२-५-

४१ मन्त्री पुरोहितश्चैव युवराजश्चमूपतिः । पञ्चमो द्वारपालश्च षष्ठोऽन्तर्वेश इकस्तथा १, कारागाराधिकारी च द्रव्यसञ्चयकृ

२-५-६७

अष्टाङ्गसंयुक्ता-

रथा नागा हया योधाः पत्तयः कर्मकारकाः । चारा दैशिकमुख्याश्च ध्वजिन्यष्टाङ्गिका मता । चतुर्विधबला मौलमैत्रमृत्याट

२-५-६८ लवः सस्यच्छेदनकालः । मुष्टिः सस्यानां गोपनकालः ॥

२-५-७१ कोष्ठं धान्यस्थानम् ॥

२-५-७३ कच्चित्रेति पानादिव्यसनजं व्ययं तव पूर्वाह्ने धर्माचरणकाले भृत्या न प्रत इजानन्ति नावेदयन्ति ॥

२-५-७६ अनुतिष्ठन्ति निवेदयन्ति ॥

२-५-७९ अप्राप्तव्यवहारा अप्रौढाः ॥

२-५-८४ प्रतिग्रामं पञ्चपञ्चेति । तेच-प्रशास्ता समाहर्ता संविधाता लेखकः साक्षी चे ति ॥

२-५-८८ आत्ययिकमकल्याणम् ॥

२-५-९३ आबाधं दुःखम् । नियमेन पथ्याशनादिना ॥

२-५-९४ निदानं पूर्वलिङ्गानि रूपाण्युपशयस्तथा । सम्प्राप्तिरौषधी रोगी परिचारक एवं चेत्यष्टाङ्गानि ॥

२-५-१०२ तवाध्यक्षं त्वत्समक्षम् ॥

२-५-१०८ क्षारितः मिथ्यापवादैः पातितः ॥

२-५-११३ कृतमूलाः अपीति छेदः ॥

२-५-१२६ ब्रह्मदण्डः अभिचारः ॥

---

सभापर्व - अध्याय ००६

॥ श्रीः ॥

२.६. अध्यायः ६

Mahabharata - Sabha Parva - Chapter Topics

उत्तमसभालाभगर्वितेन युधिष्ठिरेण सभाविषयकप्रश्ने नारदस्य इन्द्रादिसभावर्णं नप्रतिज्ञानम् ॥ १. ।

Mahabharata - Sabha Parva - Chapter Text

वैशमापायन उवाच ।

सम्पूज्याथाभ्यनुज्ञातो महर्षेर्वचनात्परम् ।

प्रत्युवाचानुपूर्व्येण धर्मराजो युधिष्ठिरः ॥ २-६-१ (११५ ४७)

भगवत्याय्यमाहैतं यथावद्धर्मनिश्चयम् ।

यथाशक्ति यथान्यायं क्रियतेऽयं विधिर्मया ॥ २-६-२ (११५ ४८)

राजभिर्यद्यथा कार्यं, पुरा वै तन्न संशयः ।

यथान्यायोपनीतार्थं कृतं हेतुमदर्थवत् ॥ २-६-३ (११५४९)  
 वयं तु सत्पथं तेषां यातुमिच्छामहे प्रभो ।  
 न तु शक्यं तथा गन्तुं यथा तैर्नियतात्मभिः ॥ २-६-४ (११५५०)  
 वैशम्पायन उवाच । २-६-५क्ष (१३९२)  
 एकमुक्त्वा स धर्मात्मा वाक्यं तदभिपूज्य च ।  
 ग तं तु विश्रान्तमासीनं देवर्षिममितद्युतिम् ॥  
 मुहूर्तात्प्राप्तकालं च दृष्ट्वा लोकचरं मुनिम् ॥ २-६-५ (११५५१)  
 नादरदं सुस्थमासीनमुपासीनो युधिष्ठिरः ।  
 अपृच्छत्पाण्डवस्तत्र राजमध्ये माहद्युतिः ॥ २-६-६ (११५५२)  
 भवात्सञ्चरते लोकान्सदा नानाविधान्बहून् ।  
 ब्रह्मणा निर्मितान्पूर्वं प्रेक्षमाणो मनोजवः । २-६-७ (११५५३)  
 ईदृशी भविता काचिद्दृष्टपूर्वा सभा क्वचित् ।  
 इतो वा श्रेयसी ब्रह्मस्तन्ममाचक्ष्व पृच्छतः ॥ २-६-८ (११५५४)  
 वैशम्पायन उवाच । २-६-९क्ष (१३९३)  
 तच्छ्रुत्वा नारदस्तस्य धर्मराजस्य भाषितम् ।  
 पाण्डवं प्रत्युवाचेदं स्मयन्मधुरया गिरा ॥ २-६-९ (११५५५)  
 नारद उवाच । २-६-१०क्ष (१३९४)  
 मानुषेषु न मे तात दृष्टपूर्वा न च श्रुता ।  
 सभा मणिमयी राजन्यथेयं तव भारत ॥ २-६-१० (११५५६)  
 सभां तु पितृराजस्य वरुणस्य च धीमतः ।  
 कथयिष्ये तथेन्द्रस्य कैलासनिलयस्य च ॥ २-६-११ (११५५७)  
 ब्रह्मणश्च सभां दिव्यां कथयिष्ये गतक्लमाम् ।  
 दिव्यादिव्यैरभिप्रायैरुपेतां विश्वरूपिणीम् ॥ २-६-१२ (११५५८)  
 देवैः पितृगणैः साध्यैर्यज्वभिर्नियतात्मभिः ।  
 जुष्टां मुनिगणैः शान्तैर्वेदयज्ञैः सदक्षिणैः ॥  
 यदि ते श्रवणे बुद्धिर्वर्तते भरतर्षभ ॥ २-६-१३ (११५५९)  
 नारदेनैवमुक्तस्तु धर्मराजो युधिष्ठिरः ।  
 प्राञ्जलिभ्रातृभिः सार्धं तैश्च सर्वैर्द्विजोत्तमैः ॥ २-६-१४ (११५६०)  
 नारदं प्रत्युवाचेदं धर्मराजो महामनाः ।  
 सभाः कथय ताः सर्वाः श्रोतुमिच्छामहे वयम् ॥ २-६-१५ (११५६१)  
 किन्द्रव्यास्ताः सभा ब्रह्मन्किंविस्ताराः किमायताः ।  
 पितामहं च के तस्यां सभायां पर्युपासते ॥ २-६-१६ (११५६२)  
 वासवं देवराजं च यमं वैवस्वतं च के ।  
 वरुणं च कुबेरं च सभायां पर्युपासते ॥ २-६-१७ (११५६३)  
 एतत्सर्वं यथान्यायं ब्रह्मर्षे वदतस्तव ।  
 श्रोतुमिच्छाम सहिताः परं कौतूहलं हि नः ॥ २-६-१८ (११५६४)

एवमुक्तः पाण्डवेन नारदः प्रत्यभाषत ।  
क्रमेण राजन्दिव्यास्ताः श्रूयन्तामिह नः सभाः ॥ ॥ २-६-१९ (११५६५)

इति श्रीमन्महाभारते सभापर्वणि मन्त्रपर्वणि षष्ठोऽध्यायः ॥ ६ ।

Mahabharata - Sabha Parva - Chapter Footnotes

२-६-११ कैलासनिलयस्य कुबेरस्य ॥

सभापर्व - अध्याय ००७

॥ श्रीः ॥

२.७. अध्यायः ७

Mahabharata - Sabha Parva - Chapter Topics

इन्द्रसभावर्णनम् ॥ १. ।

Mahabharata - Sabha Parva - Chapter Text

नारद उवाच ॥

शक्रस्य तु सभा दिव्या भास्वरा कर्मनिर्मिता ।  
स्वयं शक्रेण कौरव्य निर्जितार्कसमप्रभा ॥ २-७-१ (११५६६)  
विस्तीर्णा योजनशतं शतमध्यर्धमायता ।  
वैहायसी कामगमा पञ्चयोजनमुच्छ्रिता । २-७-२ (११५६७)  
जराशोकक्लमापेता निरातङ्गा शिवा शुभा ।  
वेश्मासनवती रम्या दिव्यपादपशोभिता ॥ २-७-३ (११५६८)  
तस्यां देवेश्वरः पार्थ सभायां परमासने ।  
आस्ते शच्या महेन्द्राण्या श्रिया लक्ष्म्या च भारत । २-७-४ (११५६९)  
विभ्रद्वपुरनिर्देश्यं किरीटी लोहिताङ्गदः ।  
विरजोम्बरश्चित्रमाल्यो ह्रीकीर्तिद्युतिभिः सह ॥ २-७-५ (११५७०)  
तस्यामुपासते नित्यं महात्मानं शतक्रतुम् ।  
मरुतः सर्वशो राजन्सर्वे च गृहमेधिनः ॥ २-७-६ (११५७१)  
सिद्धा देवर्षयश्चैव साध्या देवगणास्तथा ।  
मरुत्वन्तश्च सहिता भास्वन्तो हेममालिनः ॥ २-७-७ (११५७२)  
एते सानुचराः सर्वे दिव्यरूपाः स्वलङ्कृताः ।

उपासते महात्मान देवराजमरिन्दमम् ॥ २-७-८ (११५७३)  
 तथा देवर्षयः सर्वे पार्ते शक्रमुपासते ।  
 अमला धूतपाप्मानो दीप्यमाना इवाग्नयः ॥ २-७-९ (११५७४)  
 तेजस्विनः सोमसुतो विशोका विगतज्वराः ।  
 पराशरः पर्वतश्च तथा सावर्णिगालवौ ॥ २-७-१० (११५७५)  
 एकतश्च द्वितश्चैव त्रितश्चैव महामतिः ।  
 शङ्खश्च लिखितश्चैव तथा गौरशिरा मुनिः ।  
 दुर्वासाः क्रोधनः श्येनस्तथा दीर्घतमा मुनिः ॥ २-७-११ (११५७६)  
 पवित्रपाणिः सावर्णिर्याज्ञवल्क्योऽथ भालुकिः ।  
 उद्दालकः श्वेतकेतुस्ताण्डो भाण्डायनिस्तथा ॥ २-७-१२ (११५७७)  
 हविष्मांश्च गरिष्ठश्च हरिश्चन्द्रश्च पार्थिवः ॥  
 हृद्यश्चोदरशाण्डिल्यः पाराशर्यः कृषीवलः ॥ २-७-१३ (११५७८)  
 वातस्कन्धो विशाखश्च विधाता काल एव च ।  
 करालदन्तस्त्वष्टा च विश्वकर्मा च तुम्बुरुः ॥ २-७-१४ (११५७९)  
 अयोनिजा योनिजाश्च वायुभक्षा हुताशिनः ।  
 ईशानं सर्वलोकस्य वज्रिणं समुपासते ॥ २-७-१५ (११५८०)  
 सहदेवः सुनीथश्च वाल्मीकिश्च महातपाः ।  
 समीकः सत्यवाक्चैव प्रचेताः सत्यसङ्गरः ॥ २-७-१६ (११५८१)  
 मेधातिथिर्वाग्देवः पुलस्त्यः पुलहः क्रतुः ।  
 मरुत्तश्च मरीचिश्च स्थाणुश्चात्र महातपाः ॥ २-७-१७ (११५८२)  
 कक्षीवान्गौतमस्ताक्षर्यस्तथा वैश्वानरो मुनिः ।  
 मुनिः कालकवृक्षीय आश्राव्योऽथ हिरण्मयः ॥ २-७-१८ (११५८३)  
 संवर्तो देवहव्यश्च विष्वक्सेनश्च वीर्यवान् ।  
 दिव्या आपस्तथौषध्यः श्रद्धा मेधा सरस्वती ॥ २-७-१९ (११५८४)  
 अर्थो धर्मश्च कामश्च विद्युतश्चैव पाण्डव ।  
 जलवाहास्तथा मेघा वायवः स्तनयित्त्वः ॥ २-७-२० (११५८५)  
 प्राचीदिग्यज्ञवाहाश्च पावकाः सप्तविंशतिः ।  
 अग्नीषोमौ तथेन्द्राग्नी मित्रश्च सविताऽर्यमा ॥ २-७-२१ (११५८६)  
 भगो विश्वे साध्याश्च गुरुः शुक्रस्तथैव च ।  
 विश्वावसुश्चित्रसेनः सुमनस्तरुणस्तथा ॥ २-७-२२ (११५८७)  
 यज्ञाश्च दक्षिणाश्चैवं ग्रहास्तोभाश्च भारत ।  
 यज्ञवाहाश्च ये मन्त्राः सर्वे तत्र समासते ॥ २-७-२३ (११५८८)  
 तथैवाप्सरसो राजन् ग्रम्भोर्वश्यथ मेनका ।  
 घृताची पञ्चचूडा च विप्रचित्तिपुरोगमाः ॥ २-७-२४ (११५८९)  
 विद्याधराश्च राजेन्द्र' गन्धर्वाश्च मनोरमाः ।  
 नृत्यवादित्रगीतैश्च हास्यैश्च विविधैरपि ॥ २-७-२५ (११५९०)



रमयन्ति स्म नृपते देवराजं शतक्रतुम् ।  
 स्तुतिभिर्मङ्गलैश्चैव वस्तुवन्तः कर्मभिस्तथा ॥ २-७-२६ (११५९१)  
 विक्रमैश्च महात्मानं बलवृत्रनिषूदनम् ।  
 ब्रह्मराजर्षयश्चैव सर्वे देवर्षयस्तथा ॥ २-७-२७ (११५९२)  
 विमानैर्विविधैर्दिव्यैर्दीप्यमाना इवाग्नयः ।  
 स्रग्विणो भूषिताः सर्वे यान्ति चायान्ति चापरे ॥ २-७-२८ (११५९३)  
 बृहस्पतिश्च शुक्रश्च नित्यमास्तां हि तत्र वै ॥  
 एते चान्ये च बहवो महात्मानो यतव्रताः ॥ २-७-२९ (११५९४)  
 विमानैश्चन्द्रसङ्काशैः सोमवत्प्रियदर्शनाः ।  
 ब्रह्मणो वचनाद्राजन्भृगुः सप्तर्षयस्तथा ॥ २-७-३० (११५९५)  
 एषा सभा मया राजन्दृष्टा पुष्करमालिनी ।  
 शतक्रतोर्महाबाहो याम्यामपि सभां शृणु ॥ २-७-३१ (११५९६)

इति श्रीमन्महाभारते सभापर्वणि मन्त्रपर्वणि सप्तमोऽध्यायः ॥ ७. ।

Mahabharata - Sabha Parva - Chapter Footnotes

२-७-१३ पाराशर्यः कपिष्ठल इति घ । पाठः ॥

२-७-

२१ ब्रह्मणोङ्गात्प्रसूतोऽग्निरङ्गिरा इति विश्रुतः । दक्षिणाग्निर्गार्हपत्या हवनीयाविति त्रयी । निर्मन्थ्यो वैद्युतः शूरः संवर्तो लौ  
 ७-३१ पुष्करमालिनी नामतः ॥

सभापर्व - अध्याय ००८

॥ श्रीः ॥

२.८. अध्यायः ८

Mahabharata - Sabha Parva - Chapter Topics

यमसभावर्णमम् ॥ १. ।

Mahabharata - Sabha Parva - Chapter Text

नारद उवाच ।

कथयिष्ये सभां याम्यां युधिष्ठिर निबोध ताम् ।

वैवस्वतस्य यां पार्थ विश्वकर्मा चकार ह ॥ २-८-१ (११५९७)

तैजसी सा सभा राजन्वभूव शतयोजना ।  
 विस्तारायामसम्पन्ना भूयसी चापि पाण्डव ॥ २-८-२ (११५९८)  
 अर्कप्रकाशा भ्राजिष्णुः सर्वतः कामरूपिणी ।  
 नातिशीता च चात्युष्णा मनसश्च प्रहर्षिणी ॥ २-८-३ (११५९९)  
 न शोको न जरा तस्यां क्षुत्पिपासे न चाप्रियम् ।  
 न च दैन्यं क्लमो वाऽपि प्रतिकूलं न चाप्युत ॥ २-८-४ (११६००)  
 सर्वे कामाः स्थितास्तस्यां ये दिव्या ये च मानुषाः ।  
 रसवच्च प्रभूतं च भक्ष्यं भोज्यमरिन्दम ॥ २-८-५ (११६०१)  
 लेह्यं चोप्यं च पेयं च हृद्यं स्वादु मनोहरम् ।  
 पुण्यगन्धाः स्रजस्तस्य नित्यं कामफला द्रुमाः ॥ २-८-६ (११६०२)  
 रसवन्ति च तोयानि शीतान्युष्णानि चैव हि ।  
 तस्यां राजर्षयः पुण्यास्तथा ब्रह्मर्षयोऽमलाः ॥ २-८-७ (११६०३)  
 यमं वैवस्वतं तात प्रहृष्टाः पर्युपासते ।  
 ययातिर्नहुषः पुरुर्मान्धाता सोमको नुगः ॥ २-८-८ (११६०४)  
 त्रसदस्युश्च राजर्षिः कृतवीर्यः श्रुतश्रवाः ।  
 अरिष्टनेमिः सिद्धश्च कृतवेगः कृतिर्निमिः ॥ २-८-९ (११६०५)  
 प्रतर्दनः शिबिर्मत्स्यः पृथुलाक्षो बृहद्रथः ।  
 वार्तो मरुत्तः कुषिकः साङ्काश्यः साङ्कृतिर्ध्रुवः ॥ २-८-१० (११६०६)  
 चतुरश्रः सदस्योर्मिः कार्तवीर्यश्च पार्थिवः ।  
 भरतः सुरथश्चैव सुनीथो निशठोऽनलः ॥ २-८-११ (११६०७)  
 दिवोदासश्च सुमना अम्बरीषो भगीरथः ।  
 व्यश्वः सदश्वो वाङ्मयश्चः पृथुवेगः पृथुश्रवाः ॥ २-८-१२ (११६०८)  
 पृपदश्वो वसुमनाः क्षुपश्च सुमहाबलः ।  
 रुषद्रुर्वृषसेनश्च पुरुकुत्सो ध्वजी रथी ॥ २-८-१३ (११६०९)  
 आर्षिषेणो दिलीपश्च महात्मा चाप्युशीनरः ।  
 औशीनरिः पुण्डरीकः शर्यातिः शरभः शुचिः ॥ २-८-१४ (११६१०)  
 अङ्गो रिष्टश्च वेनश्च दुष्यन्तः सृञ्जयो जयः ।  
 भाङ्गासुरिः सुनीथश्च निषधोऽथ वहीनरः ॥ २-८-१५ (११६११)  
 करन्धमो बाह्लिकश्च सुदुम्नो बलवान्मधुः ।  
 ऐलो मरुत्तश्च तथा बलवान्पृथिवीपतिः ॥ २-८-१६ (११६१२)  
 कपोतरोमा तृणकः सहदेवार्जुनौ तथा ।  
 व्यश्वः साश्वः कृशाश्वश्च शशबिन्दुश्च पार्थिवः ॥ २-८-१७ (११६१३)  
 रामो दाशरथिश्चैव लक्ष्मणोऽथ प्रतर्दनः ।  
 अलर्कः कक्षसेनश्च गयो गौराओश्च एव च ॥ २-८-१८ (११६१४)  
 जामदग्न्यश्च रामश्च नाभागसगरौ तथा ।  
 भूरिदुम्नो महाश्वश्च पृथाशावो जनकस्तथा ॥ २-८-१९ (११६१५)

राजा वैन्यो वारिसेनः पुरिजिज्जनमेजयः ।  
 ब्रह्मदत्तस्त्रिगर्तिश्च राजोपरिचरस्तथा ॥ २-८-२० (११६१६)  
 इन्द्रद्युम्नो भीमजानुर्गौरपृष्ठोऽनघो लयः ।  
 पद्मोऽथ मुचुकुन्दश्च भूरिद्युम्नः प्रसेनजित् ॥ २-८-२१ (११६१७)  
 अरिष्टनेमिः सुद्युम्नः पृथुलाश्वोऽष्टकस्तथा ।  
 शतं मत्स्या नृपतयः शतं नीपाः शतं हयाः ॥ २-८-२२ (११६१८)  
 धृतराष्ट्राश्चैकशतमशीतिर्जनमेजयाः ।  
 शतं च ब्रह्मदत्तानां वीरिणामीरिणां शतम् ॥ २-८-२३ (११६१९)  
 भीष्माणां द्वे शतेऽप्यत्र भीमानां तु तथा शतम् ।  
 शतं च प्रतिविन्ध्यानां शतं नागाः शतं हयाः ॥ २-८-२४ (११६२०)  
 पलाशानां शतं ज्ञेयं शतं काशकुशादयः ।  
 शान्तनुश्चैव राजेन्द्र पाण्डुश्चैव पिता तव ॥ २-८-२५ (११६२१)  
 उशङ्गवः शतरथो देवराजो जयद्रथः ।  
 वृषदर्भश्च राजर्षिर्बुद्धिमान्सहमन्त्रिभिः ॥ २-८-२६ (११६२२)  
 अथापरे सहस्राणि ये गताः शसबिन्दवः ।  
 इष्ट्वाऽश्वमेधैर्बहुभिर्महद्भिर्भूरिदक्षिणैः ॥ २-८-२७ (११६२३)  
 एते राजर्षयः पुण्याः कीर्तिमन्तो बहुश्रुताः ।  
 तस्यां सभायां राजेन्द्र वैवस्वतमुपासते ॥ २-८-२८ (११६२४)  
 अगस्त्योऽथ मतङ्गश्च कालो मृत्युस्तथैव च ।  
 यज्वानश्चैव सिद्धाश्च ये न योगशरीरिणः ॥ २-८-२९ (११६२५)  
 अग्निष्वात्ताश्च पितरः फेनपाश्वोष्मपाश्च ये ।  
 सुधावन्तो बर्हिषदो मूर्तिमन्तस्तथाऽपरे ॥ २-८-३० (११६२६)  
 कालचक्रं च साक्षाच्च भगवान्हव्यवाहनः ।  
 नरा दुष्कृतकर्माणो दक्षिणायनमृत्यवः ॥ २-८-३१ (११६२७)  
 कालस्य नयने युक्ता यमस्य पुरुपाश्च ये ।  
 तस्यां शिंशुपपालाशास्तथा काशकुशादयः ॥ २-८-३२ (११६२८)  
 उपासते धर्मराजं मूर्तिमन्तो जनाधिप ।  
 एते चान्ये च बहवः पितृराजसभासदः ।  
 न शक्याः परिसङ्ख्यातुं नामभिः कर्मभिस्तथा । २-८-३३ (११६२९)  
 असम्बाधा हि सा पार्थ रम्या कामगमा सभा ।  
 दीर्घकालं तपस्तप्त्वा निर्मिता विश्वकर्मणा । २-८-३४ (११६३०)  
 ज्वलन्ती भासमाना च तेजसा स्वेन भारत ।  
 तामुग्रतपसो यान्ति सुव्रताः सत्यवादिनः ॥ २-८-३५ (११६३१)  
 शान्ताः सन्यासिनः शुद्धाः पूताः पुण्येन कर्मणा ।  
 सर्वे भास्वरदेहाश्च सर्वे च विरजोम्बराः ॥ २-८-३६ (११६३२)  
 चित्राङ्गदाश्चित्रमाल्याः सर्वे ज्वलितकुण्डलाः ।

सुकृतैः कर्मभिः पुण्यैः पारिवर्हेषु भूषिताः ॥ २-८-३७ (११६३३)  
गन्धर्वाश्च महात्मानः सङ्घशस्त्राप्सरोगणाः ।  
वादित्रं नृत्तगीतं च हास्यं लास्यं च सर्वशः ॥ २-८-३८ (११६३४)  
पुण्याश्च गन्धाः शब्दाश्च तस्यां पार्थ समन्ततः ।  
दिव्यानि चैव माल्यानि उपतिष्ठन्ति नित्यशः ॥ २-८-३९ (११६३५)  
शतं शतसहस्राणि धर्मिणां तं प्रजेश्वरम् ।  
उपासते महात्मानं रूपयुक्ता मनस्विनः ॥ २-८-४० (११६३६)  
ईदृशी सा सभा राजन्पितृराज्ञो महात्मनः ।  
वरुणस्यापि वक्ष्यामि सभां पुष्करमालिनीम् ॥ २-८-४१ (११६३७)

इति श्रीमन्महाभारते सभापर्वणि मन्त्रपर्वणि अष्टमोऽध्यायः ॥ ८. ।

Mahabharata - Sabha Parva - Chapter Footnotes

२-८-

१८ रामइति रामलक्ष्मणयोर्विष्णुशेषरूपेण स्वस्थानस्थयोरपि रूपान्तरेण उपासकानु ग्रहार्थमत्रावस्थानम् ॥

२-८-

२३ धृतराष्ट्राश्चैकशतमिति पुराणेषु प्रायेणाधिकारिणामेव कीर्तनात्तेषां च प्रति कल्पं समाननामरूपकर्मत्वाद्नेककल्पं धर्मसभाम्

२-८-३१ दुष्कृतकर्माणो विद्याविहीनकर्ममात्रनिष्ठाः ॥

सभापर्व - अध्याय ००९

॥ श्रीः ॥

२.९. अध्यायः ९

Mahabharata - Sabha Parva - Chapter Topics

वरुणसभावर्णनम् ॥ १. ।

Mahabharata - Sabha Parva - Chapter Text

नारद उवाच ॥

युधिष्ठिर सभा दिव्या वरुणस्यामितप्रभा ।

प्रमाणेन यथा याम्या शुभप्राकारतोरणा ॥ २-९-१ (११६३८)

अन्तः सलिलमास्थाय विहिता विश्वकर्मणा ।

दिव्यै रत्नमयैर्वृक्षैः फलपुष्पप्रदैर्युता ॥ २-९-२ (११६३९)

नीलपीतैः सिताः श्यामैः सितैर्लोहितकैरपि ।  
अवतानैस्तथा गुल्मैर्मञ्जरीजालधारिभिः ॥ २-९-३ (११६४०)  
तथा शकुनयस्तस्यां विचित्रा मधुरस्वराः ।  
अनिर्देश्या वपुष्मन्तः शतशोऽथ सहस्रशः ॥ २-९-४ (११६४१)  
सा सभा सुखसंस्पर्शा न शीता न च धर्मदा ।  
वेश्मासनवती रम्या सिता वरुणपालिता ॥ २-९-५ (११६४२)  
यस्यामास्ते स वरुणो वारुण्या च समन्वितः ।  
दिव्यरत्नाम्बरधरो दिव्याभरणभूषितः ॥ २-९-६ (११६४३)  
द्वितीयेन तु नाम्ना वै गौरीति भुवि विश्रुता ।  
पत्न्या सवरुणो देवः प्रमोदति सुखी सुखम् ॥ २-९-७ (११६४४)  
स्रग्विणो दिव्यगन्धाश्च दिव्यगन्धानुलेपनाः ।  
आदित्यास्तत्र वरुणं जलेश्वरमुपासते ॥ २-९-८ (११६४५)  
वासुकिस्तक्षकश्चैव नागश्चैरावतस्तथा ।  
कृष्णश्च लोहितश्चैव पद्मश्चित्रश्च वीर्यवान् ॥ २-९-९ (११६४६)  
कम्बलाश्वतरौ नागौ धृतराष्ट्रबलाहकौ ।  
मणिमान्कुण्डधारश्च कर्कोटकधनञ्जयौ ॥ २-९-१० (११६४७)  
पाणिमान्कुण्डधारश्च बलवान्पृथिवीपते ।  
प्रह्लादो मुषिकादश्च तथैव जनमेजयः ॥ २-९-११ (११६४८)  
पताकिनो मण्डलिनः फणवन्तश्च सर्वशः ।  
ग अर्थो धर्मश्च कामश्च वसुः कपिल एव च ॥ २-९-१२ (११६४९)  
अनन्तश्च महानागो यं दृष्ट्वा जलजेश्वरः ।  
अभ्यर्चयति सत्कारैरासनेन च तं विभुः ॥ २-९-१३ (११६५०)  
वासुकिप्रमुखाश्चैव सर्वे प्राञ्जलयः स्थिताः ।  
अनुज्ञाताश्च शेषेण यथार्हमुपविश्य च ॥ २-९-१४ (११६५१)  
एते चान्ये च बहवः सर्पास्तस्यां युधिष्ठिर ।  
ग्वैनतेयश्च गरुडो ये चास्य परिचारिणः ।  
उपासते महात्मानं वरुणं विगतक्लमाः ॥ २-९-१५ (११६५२)  
बलिवैरोचनो राजा नरकः पृथिवीञ्जयः ।  
संहादो विप्रचित्तिश्च कालखञ्जाश्च दानवाः ॥ २-९-१६ (११६५३)  
सुहनुर्दुर्मुखः शङ्खः सुमनाः सुमतिस्ततः ।  
घटोदरो महापार्श्वः क्रथनः पिठरस्तथा ॥ २-९-१७ (११६५४)  
विश्वरूपः स्वरूपश्च विरूपोऽथ महाशिराः ।  
दशग्रीवश्च वाली च मेघवासा दशावरः ॥ २-९-१८ (११६५५)  
टिट्टिभो विटभूतश्च संहादश्चेन्द्रतापनः ।  
दैत्यदानवसङ्घाश्च सर्वे रुचिरकुण्डलाः ॥ २-९-१९ (११६५६)  
स्रग्विणो मौलिनश्चैव तथा दिव्यपरिच्छदाः ।

सर्वे लब्धवराः शूराः सर्वे विगतमृत्यवः ॥ २-९-२० (११६५७)  
 ते तस्यां वरुणं देवं धर्मपाशधरं सदा ।  
 उपासते महात्मानं सर्वे सुचरितव्रताः ॥ २-९-२१ (११६५८)  
 तथा समुद्राश्चत्वारो नदी भागीरथी च सा ।  
 कालिन्दी विदिशा वेणा नर्दमा वेगवाहिनी ॥ २-९-२२ (११६५९)  
 विपाशा च शतद्रुश्च चन्द्रभागा सरस्वती ।  
 इरावती वितस्ता च सिन्धुर्देवनदी तथा ॥ २-९-२३ (११६६०)  
 गोदावरी कृष्णवेणी कावेरी च सरिद्वरा ।  
 किम्पुना च विशल्या च तथा वैतरणी नदी ॥ २-९-२४ (११६६१)  
 तृतीया ज्येष्ठिला चैव शोणश्चापि महानदः ।  
 चर्मण्वती तथा चैव पर्णाशा च महानदी ॥ २-९-२५ (११६६२)  
 सरयूर्वारवत्याऽथ लाङ्गली च सरिद्वरा ।  
 करतोया तथाऽऽत्रेयी लौहित्यश्च महानदः ॥ २-९-२६ (११६६३)  
 लङ्गती गोमती चैव सन्ध्या त्रिस्रोतसी तथा ।  
 एताश्चन्याश्च राजेन्द्र सुतीर्था लोकविश्रुताः ॥ २-९-२७ (११६६४)  
 सरितः सर्वतश्चान्यास्तीर्थानि च सरांसि च ।  
 कूपाश्च सप्रस्रवणा देहवन्तो युधिष्ठिर । २-९-२८ (११६६५)  
 पल्वलानि तटाकानि देहवन्त्यथ भारत ।  
 दिशस्तथा मही चैव तथा सर्वे महीधराः ॥ २-९-२९ (११६६६)  
 उपासते महात्मानं सर्वे जलचरास्तथा ।  
 गीतवादित्रवन्तश्च गन्धर्वाप्सरसां गणाः ॥ २-९-३० (११६६७)  
 स्तुवन्तो वरुणं तस्यां सर्व एव समासते ।  
 महीधरा रत्नवन्तो रसा ये च प्रतिष्ठिताः ॥ २-९-३१ (११६६८)  
 कथयन्तः सुमधुराः कथास्तत्र समासते ।  
 वारुणश्च तथा मन्त्री सुनाभः पर्युपासते ॥ २-९-३२ (११६६९)  
 पुत्रपौत्रैः परिवृतो गोनाम्ना पुष्करेण च ।  
 सर्वे विग्रहवन्तस्ते तमीश्वरमुपासते ॥ २-९-३३ (११६७०)  
 एषा मया सम्पतता वारुणी भरतर्षभ ।  
 दृष्टपूर्वा सभा रम्या कुबेरस्य सभां शृणु ॥ २-९-३४ (११६७१)

इति श्रीमन्महाभारते सभापर्वणि मन्त्रपर्वणि नवमोऽध्यायः ॥ ९. ।

Mahabharata - Sabha Parva - Chapter Footnotes

२-९-३४ सम्पतता समागच्छता ॥

सभापर्व - अध्याय ०१०

॥ श्रीः ॥

२.१०. अध्यायः १०

Mahabharata - Sabha Parva - Chapter Topics

कुबेरसभावर्णनम् ॥ १. ।

Mahabharata - Sabha Parva - Chapter Text

नारद उवाच ।

सभा वैश्रवणी राजञ्जतयोजनमायता ।  
विस्तीर्णा सप्ततिश्चैव योजनानि सितप्रभा ॥ २-१०-१ (११६७२)  
तपसा निर्जिता राजन्स्वयं वैश्रवणेन सा ।  
शशिप्रभा प्रावरणा कैलासशिखरोपमा ॥ २-१०-२ (११६७३)  
गुह्यकैरुह्यमाना सा खे विषक्तेव शोभते ।  
दिव्या हेममयैरुच्चैः प्रासादैरुपशोभिता ॥ २-१०-३ (११६७४)  
महारत्नवती चित्रा दिव्यगन्धा मनोरमा ।  
सिताभ्रशिखराकारा प्लवमानेव दृश्यते । २-१०-४ (११६७५)  
दिव्या हेममयै रङ्गैर्विद्युद्भिरिव चित्रिता ।  
तस्यां वैश्रवणो राजा विचित्राभरणाम्बरः ॥ २-१०-५ (११६७६)  
स्त्रीसहस्रैर्वृतः श्रीमानास्ते ज्वलितकुण्डलः ।  
गसह पत्न्या महाराज ऋद्ध्या सह विराजते । २-१०-६ (११६७७)  
सर्वाभरणभूषिण्या वपुष्मत्या धनेश्वरः ।  
दिवाकरनिभे पुण्ये दिव्यास्तरणसंवृते ।  
दिव्यपादोपधाने च निषण्णः परमासने ॥ २-१०-७ (११६७८)  
मन्दाराणामुदाराणां वनानि परिलोडयन् ।  
सौगन्धीकवनानां च गन्धं गन्धवहो वहन् ॥ २-१०-८ (११६७९)  
नलिन्याश्चालकाख्याया नन्दनस्य वनस्य च ।  
शीतो हृदयसंह्लादी वायुस्तमुपसेवते ॥ २-१०-९ (११६८०)  
तत्र देवाः सगन्धर्वा गणैरप्सरसां वृताः ।  
दिव्यतानैर्महाराज गायन्तिस्म सभागताः ॥ २-१०-१० (११६८१)  
मिश्रकेशी च रम्भा च चित्रसेना शुचिस्मिता ।  
चारुनेत्रा घृताची च मेनका पुञ्जिकस्थला ॥ २-१०-११ (११६८२)  
विश्वाची सहजन्या च प्रम्लोचा उर्वशी ॥ २-१०-१२ (११६८३)

वर्गा च सौरभेयी च समीची बुद्धुदा लता ।  
 एताः सहस्रशश्चान्या नृत्तगीतविशारदाः ॥ २-१०-१३ (११६८४)  
 उपतिष्ठन्ति धनदं गन्धर्वाप्सरसां गणाः ।  
 अनिशं दिव्यवादित्रैर्नृत्तगीतैश्च स सभा ॥ २-१०-१४ (११६८५)  
 अशून्या रुचिरा भाति गन्धर्वाप्सरसां गणैः ।  
 किन्नरा नाम गन्धर्वा नरा नाम तथाऽपरे ॥ २-१०-१५ (११६८६)  
 माणिभद्रोऽथ धनदः श्वेतभद्रश्च गुह्यकः ।  
 कशेरको गण्डकण्डूः प्रद्योतश्च महाबलः ॥ २-१०-१६ (११६८७)  
 कुस्तम्बरुः पिशाचश्च गजकर्णो विशालकः ।  
 वराहकर्णस्ताम्रौष्ठः फलकक्षः फलोदकः ॥ २-१०-१७ (११६८८)  
 हंसचूडः शङ्खावर्तो हेमनेत्रो विभीषणः ।  
 पुष्पाननः पिङ्गलकः शोणितोदः प्रवालकः ॥ २-१०-१८ (११६८९)  
 वृक्षवास्यनिकेतश्च चीरवासाश्च भारत ।  
 एते चान्ये च बहवो यक्षाः शतसहस्रशः ॥ २-१०-१९ (११६९०)  
 सदा भगवती लक्ष्मीस्तत्रैव नलकूबरः ।  
 अहं च बहुशस्तस्यां भवन्त्यन्ये च मद्भिधाः ॥ २-१०-२० (११६९१)  
 ब्रह्मर्षयो भवन्त्यत्र तथा देवर्षयोऽपरे ।  
 क्रव्यादाश्च तथैवान्ये गन्धर्वाश्च महाबलाः ॥ २-१०-२१ (११६९२)  
 उपासते महात्मानं तस्यां धनदमीश्वरम् ।  
 भगवान्भूतसङ्घैश्च वृतः शतसहस्रशः ॥ २-१०-२२ (११६९३)  
 उमापतिः पशुपतिः शूलभृद्भगनेत्रहा ।  
 त्र्यम्बको राजशार्दूल देवी च विगतक्लमा ॥ २-१०-२३ (११६९४)  
 वामनैर्विकटैः कुब्जैः क्षतजाक्षैर्महारवैः ।  
 मेदोमांसाशनैरुग्रैरुग्रधन्वा महाबलः ॥ २-१०-२४ (११६९५)  
 नानाप्रहरणैरुग्रैर्वातैरिव महाजवैः ।  
 वृतः सखायमन्वास्ते सदैव धनदं नृप ॥ २-१०-२५ (११६९६)  
 प्रहृष्टाः शतशश्चान्ये बहुशः सपरिच्छदाः ।  
 गन्धर्वाणां च पतयो विश्वावसुर्हहा हुहूः ॥ २-१०-२६ (११६९७)  
 तुम्बुरुः प्रवतश्चैव शैलूषश्च तथाऽपरः ।  
 चित्रसेनश्च गीतज्ञस्तथा चित्ररथोपि च ॥ २-१०-२७ (११६९८)  
 एते चान्ये च गन्धर्वा धनेश्वरमुपासते ।  
 विद्याधराधिपश्चैव चक्रधर्मा सहानुजैः ॥ २-१०-२८ (११६९९)  
 उपाचरति तत्र स्म धनानामीश्वरं प्रभुम् ।  
 किन्नराः शतशस्तत्र धनानामीश्वरं प्रभुम् ॥ २-१०-२९ (११७००)  
 आसते चापि राजानो भगदत्तपुरोगमाः ।  
 द्रुमः किम्पुरुषेशश्च उपास्ते धनदेश्वरम् ॥ २-१०-३० (११७०१)



राक्षसाधिपतिश्चैव महेन्द्रो गन्धमादनः ।  
 सह यक्षैः सगन्धर्वैः सह सर्वैर्निशाचरैः ॥ २-१०-३१ (११७०२)  
 विभीषणश्च धर्मिष्ठ उपास्ते भ्रातरं प्रभुम् ।  
 हिमवान्पारियात्रश्च विन्ध्यकैलासमन्दराः ॥ २-१०-३२ (११७०३)  
 मलयो दर्दुरश्चैव महेन्द्रो गन्धमादनः ।  
 इन्द्रकीलः सुनाभश्च तथा दिव्यौ च पर्वतौ ॥ २-१०-३३ (११७०४)  
 एते चान्ये च बहवः सर्वे मेरुपुरोगमाः ।  
 उपासते महात्मानं धनानामीश्वरं प्रभुम् ॥ २-१०-३४ (११७०५)  
 न्दीश्वरश्च भगवान्महाकालस्तथैव च ।  
 शङ्कुकर्णमुखाः सर्वे दिव्याः पारिषदास्तथा ॥ २-१०-३५ (११७०६)  
 काष्ठः कुटी मुखो दन्ती विजयश्च तपोधिकः ।  
 श्वेतश्च वृषभस्तत्र नर्दन्नास्ते महाबलः ॥ २-१०-३६ (११७०७)  
 धनदं राक्षसाश्चान्ये पिशाचाश्च उपासते ।  
 पारिषदैः परिवृतमुपायान्तं महेश्वरम् ॥ २-१०-३७ (११७०८)  
 सदा हि देवदेवेशं शिवं त्रैलोक्यभावनम् ।  
 प्रणम्य मूर्ध्ना पौलस्त्यो बहुरूपमुमापतिम् ॥ २-१०-३८ (११७०९)  
 ततोऽभ्यनुज्ञां सम्प्राप्य महादेवाद्धनेश्वरः ।  
 आस्ते कदाचिद्भगवान्भवो धनपतेः सखा ॥ २-१०-३९ (११७१०)  
 निधिप्रवरमुख्यौ च शङ्खपद्मौ धनेश्वरौ ।  
 सर्वान्निधीन्प्रगृह्याथ उपास्तां वै धनेश्वरम् ॥ २-१०-४० (११७११)  
 सा सभा तादृशी रम्या मया दृष्टान्तरिक्षगा ।  
 पितामहसभां राजन्कीर्तयिष्ये निबोध ताम् ॥ २-१०-४१ (११७१२)

इति श्रीमन्महाभारते सभापर्वणि मन्त्रपर्वणि दशमोऽध्यायः ॥ १०. ।

Mahabharata - Sabha Parva - Chapter Footnotes

२-१०-५ रङ्गैरितिच्छेदः ॥

२-१०-

३९ आस्ते इत्यावृत्त्या योजनीयम् । यदा भवः कदाचित्कुबेरसभामध्यास्ते तदा कुबेरोऽपि भवादनुज्ञां प्राप्य तन्निकटे आस्ते

सभापर्व - अध्याय ०११

॥ श्रीः ॥

२.११. अध्यायः ११

नारद उवाच ॥

पितामहसभां तात कथ्यमानां निबोध मे ।  
शक्यते या न निर्देष्टुमेवंरूपेति भारत ॥ २-११-१ (११७१३)  
पुरा देवयुगे राजन्नादित्यो भगवान्दिवः ।  
आगच्छन्मानुषं लोकं दिदृक्षुर्विगतक्लमः ॥ २-११-२ (११७१४)  
चरन्मानुषरूपेण सभां दृष्ट्वा स्वयम्भुवः ।  
स तामकथयन्मह्यं दृष्ट्वा तत्त्वेन पाण्डव ॥ २-११-३ (११७१५)  
अप्रमेयां सभां दिव्यां मानसीं भरतर्षभ ।  
अनिर्देश्यां प्रभावेण सर्वभूतमनोरमाम् ॥ २-११-४ (११७१६)  
श्रुत्वा गुणानहं तस्याः सभायाः पाण्डवर्षभ ।  
दर्शनेप्सुस्तथा राजन्नादित्यमिदमब्रुवम् । २-११-५ (११७१७)  
भगवन्द्रष्टुमिच्छामि पितामहसभां शुभाम् ।  
येन वा तपसा शक्या कर्मणा वाऽपि गोपते ॥ २-११-६ (११७१८)  
औषधैर्या तथा युक्तैरुत्तमा पापनाशिनी ।  
तन्ममाचक्ष्व भगवन्पश्येयं तां सभां यथा ॥ २-११-७ (११७१९)  
स तन्मम वचः श्रुत्वा सहस्रांशुर्दिवाकरः ।  
प्रोवाच भारतश्रेष्ठ व्रतं वर्षसहस्रकम् ॥ २-११-८ (११७२०)  
ब्रह्मव्रतमुपास्व त्वं प्रयतेनान्तरात्मना ।  
ततोऽहं हिमवत्पृष्ठे समारब्धो महाव्रतम् ॥ २-११-९ (११७२१)  
ततः स भगवान्सूर्यो मामुपादाय वीर्यवान् ।  
आगच्छतां सभां ब्राह्मीं विपाप्मा विगतक्लमः ? २-११-१० (११७२२)  
एवंरूपेति सा शक्या न निर्देष्टुं नराधिप ।  
क्षणेन हि विभर्त्यन्यदनिर्देश्यं वपुस्तथा ॥ २-११-११ (११७२३)  
न वेद परिमाणं वा संस्थानं चापि भारत ।  
न च रूपं मया तादृक् दृष्टपूर्वं कदाचन ॥ २-११-१२ (११७२४)  
सुसुखा सा सदा राजन्न शीता न च घर्मदा ।  
न क्षुत्पिपासे न ग्लानिं प्राप्यतां प्राप्तुवन्त्युत ॥ २-११-१३ (११७२५)  
नानारूपैरिव कृता मणिभिः सा सुभास्वरैः ।  
स्तम्भैर्न च धृता सा तु शाश्वती न च सा क्षरा ॥ २-११-१४ (११७२६)  
दिव्यैर्नानाविधैर्भावैर्भासद्भिरमितप्रभैः ॥ २-११-१५ (११७२७)

अति चन्द्रं च सूर्यं च शिखिनं च स्वयम्प्रभा ।  
 दीप्यते नाकपृष्ठस्था भर्त्सयन्वीव भास्करम् ॥ २-११-१६ (११७२८)  
 तस्यां स भगवानास्ते विदधद्देवमायया ।  
 स्वयमेकोऽनिशं राजन्सर्वलोकपितामहः ॥ २-११-१७ (११७२९)  
 उपतिष्ठन्ति चाप्येनं प्रजानां पतयः प्रभुम् ।  
 दक्षः प्रचेताः पुलहो मरीचिः कश्यपः प्रभुः ॥ २-११-१८ (११७३०)  
 भृगुरत्रिर्वसिष्ठश्च गौतमोऽथ तथाङ्गिराः ।  
 पुलस्त्यश्च कतुश्चैव प्रह्लादः कर्दमस्तथा । २-११-१९ (११७३१)  
 अथर्वाङ्गिरसश्चैव वालखिल्या सरीचिपाः ।  
 मनोऽन्तरिक्षं विद्याश्च वायुस्तेजो जलं मही ॥ २-११-२० (११७३२)  
 शब्दस्पर्शौ तथा रूपं रसो गन्धश्च भारत ।  
 प्रकृतिश्च विकारश्च यच्चान्यत्कारणं भुवः ॥ २-११-२१ (११७३३)  
 अगस्त्यश्च महातेजा मार्कण्डेयश्च वीर्यवान् ।  
 जमदग्निर्भरद्वाजः संवर्तश्च्यवनस्तथा ॥ २-११-२२ (११७३४)  
 दुर्वासाश्च महाभाग ऋष्णशृङ्गश्च धार्मिकः ।  
 सनत्कुमारो भगवान्योगाचार्यो महातपाः ॥ २-११-२३ (११७३५)  
 असितो देवलश्चैव जैगीषव्यश्च तत्त्ववित् ।  
 ऋषभो जितशत्रुश्च महावीर्यस्तथा मणिः ॥ २-११-२४ (११७३६)  
 आयुर्वेदस्तथाऽष्टाङ्गो देहवांस्तत्र भारत ।  
 चन्द्रमाः सह नक्षत्रैरादित्यश्च गभस्तिमान् ॥ २-११-२५ (११७३७)  
 वायवः क्रतवश्चैव सङ्कल्पः प्राण एव च ।  
 मूर्तिमन्तो महात्मानो महाव्रतपरायणाः ॥ २-११-२६ (११७३८)  
 एते चान्ये च बहवो ब्रह्माणं समुपस्थिताः ।  
 अर्थो धर्मश्च कामश्च हर्षो द्वेषस्तपो दमः ॥ २-११-२७ (११७३९)  
 आयान्ति तस्यां सहिता गन्धर्वाप्सरसां गणाः ।  
 विंशतिः सप्त चैवान्ये लोकपालाश्च सर्वशः ॥ २-११-२८ (११७४०)  
 शुक्रो बृहस्पतिश्चैव बुधोऽङ्गारक एव च ।  
 शनैश्चरश्च राहुश्च ग्रहाः सर्वे तथैव च ॥ २-११-२९ (११७४१)  
 मन्त्रो रथन्तरं चैव हरिमान्वसुमानपि ।  
 आदित्याः साधिराजानो नामद्वन्द्वैरुदाहृताः ॥ २-११-३० (११७४२)  
 मरुतो विश्वकर्मा च वसवश्चैव भारत ।  
 तथा पितृगणाः सर्वे सर्वाणि च हवींष्यथ ॥ २-११-३१ (११७४३)  
 ऋग्वेदः सामवेदश्च यजुर्वेदश्च पाण्डव ।  
 अथर्ववेदश्च तथा सर्वशास्त्राणि चैव ह ॥ २-११-३२ (११७४४)  
 इतिहासोपवेदाश्च वेदाङ्गानि च सर्वशः ।  
 ग्रहा यज्ञाश्च सोमश्च देवताश्चापि सर्वशः ॥ २-११-३३ (११७४५)

सावित्री दुर्गतरणी वाणी सप्तविधा तथा ।  
 मेधा धृतिः श्रुतिश्चैव प्रज्ञा बुद्धिर्यशः क्षमा ॥ २-११-३४ (११७४६)  
 सामानि स्तुतिशस्त्राणि गाथाश्च विविधास्तथा ।  
 भाष्याणि तर्कयुक्तानि देहवन्ति विशाम्पते ॥ २-११-३५ (११७४७)  
 नाटका विविधाः काव्याः कथाख्यायिकारिकाः ।  
 तत्रतिष्ठन्ति ते पुण्या ये चान्ये गुरुपूजकाः ॥ २-११-३६ (११७४८)  
 क्षणा लवा मुहूर्ताश्च दिवा रात्रिस्तथैव च ।  
 अर्धमासाश्च मासाश्च ऋतवः षट् च भारत ॥ २-११-३७ (११७४९)  
 संवत्सराः पञ्चयुगमहोरात्रश्चतुर्विधः ।  
 कालचक्रं च तद्विव्यं नित्यमक्षयमव्ययम् ॥ २-११-३८ (११७५०)  
 धर्मचक्रं तथा चापि नित्यमास्ते युधिष्ठिर ।  
 अदितिर्दितिर्दनुश्चैव सुरसा विनता इरा ॥ २-११-३९ (११७५१)  
 कालिका सुरभी देवी सरमा चाथ गौतमी ॥ २-११-४० (११७५२)  
 प्रभा कद्रूश्च वै देव्यौ देवतानां च मातरः ।  
 रुद्राणी श्रीश्च लक्ष्मीश्च भद्रा षष्ठी तथाऽपरा ॥ २-११-४१ (११७५३)  
 पृथिवी गां गता देवी ह्रीः स्वाहा कीर्तिरेव च ।  
 सुरा देवी शची चैव तथा पुष्टिररुन्धती ॥ २-११-४२ (११७५४)  
 संवृत्तिराशा नियतिः सृष्टिर्देवी रतिस्तथा ।  
 एताश्चान्याश्चैव देव्य उपतस्थुः प्रजापतिम् ॥ २-११-४३ (११७५५)  
 आदित्या वसवो रुद्रा मरुतश्चास्विनावपि ।  
 विश्वेदेवाश्च साध्याश्च पितरश्च मनोजवाः ॥ २-११-४४ (११७५६)  
 पितृणां च गणान्विद्धि सप्तैव पुरुषर्षभ ।  
 मूर्तिमन्तो वै चत्वारस्त्रयश्चापि शरीरिणः ॥ २-११-४५ (११७५७)  
 वैराजश्च महाभागा अग्निष्वात्ताश्च भारत ।  
 गार्हपत्या नाकचराः पितरो लोकविश्रुताः ॥ २-११-४६ (११७५८)  
 सोमपा एकशृङ्गाश्च चतुर्वेदाः कलास्तथा ।  
 एते चतुर्षु वर्णेषु पूज्यन्ते पितरो नृप ॥ २-११-४७ (११७५९)  
 एतैराप्यायितैः पूर्वं सोमश्चाप्याय्यते पुनः ।  
 त एते पितरः सर्वे प्रजापतिमुपस्थिताः ॥ २-११-४८ (११७६०)  
 उपासते च संहृष्टा ब्रह्माणममितौजसम् ।  
 राक्षसाश्च पिशाचाश्च दानवा गुह्यकास्तथा ॥ २-११-४९ (११७६१)  
 नागाः सुपर्णाः पशवः पितामहमुपासते ।  
 स्थावरा जङ्गमाश्चैव महाभूतास्तथाऽपरे ॥ २-११-५० (११७६२)  
 पुरन्दरश्च देवेन्द्रो वरुणो धनदो यमः ।  
 महादेवः सहोमोऽत्र सदा गच्छति सर्वशः ॥ २-११-५१ (११७६३)  
 महासेनश्च राजेन्द्र सदोपास्ते पितामहम् ।

देवो नारायणस्तस्यां तथा देवर्षयश्च ये ॥ २-११-५२ (११७६४)  
 ऋषयो वालखिल्याश्च योनिजायोनिजास्तथा ।  
 यच्च किञ्चित्रिलोकेऽस्मिन्दृश्यते स्थाणु जङ्गमम् ।  
 सर्वं तस्यां मया दृष्टमिति विद्धि नराधिप ॥ २-११-५३ (११७६५)  
 अष्टाशीतिसहस्राणि ऋषीणामूर्ध्वरेतसाम् ।  
 प्रजावतां च पञ्चाशदृषीणामपि पाण्डव ॥ २-११-५४ (११७६६)  
 ते स्म तत्र यथाकामं दृष्ट्वा सर्वे दिवोकसः ।  
 प्रणम्य शिरसा तस्मै सर्वे यान्ति यथागमम् ॥ २-११-५५ (११७६७)  
 अतिथीनागतान्देवान्दैत्यान्नागांस्तथा द्विजान् ।  
 यक्षान्मुपर्णान्कालेयान्गन्धर्वाप्सरसस्तथा ॥ २-११-५६ (११७६८)  
 महाभागानमितधीर्ब्रह्मा लोकपितामहः ।  
 दयावान्सर्वभूतेषु यथार्हं प्रतिपद्यते ॥ २-११-५७ (११७६९)  
 प्रतिगृह्य तु विश्वात्मा स्वयं स्वयम्भूरमितद्युतिः ।  
 सान्त्वमानार्थसम्भोगैर्युनक्ति मनुजाधिप ॥ २-११-५८ (११७७०)  
 तथा तैरुपयातैश्च प्रतियद्भिश्च भारत ।  
 आकुला सा सभातात भवति स्म सुखप्रदा ॥ २-११-५९ (११७७१)  
 सर्वतेजोमयी दिव्या ब्रह्मर्षिगणसेविता ।  
 ब्राह्म्या श्रिया दीप्यमाना शुशुभे विगतक्लमा ॥ २-११-६० (११७७२)  
 सा सभा तादृशी दृष्टा मया लोकेषु दुर्लभा ।  
 सभेयं राजशार्दूल मनुष्येषु यथा तव ॥ २-११-६१ (११७७३)  
 एता मया दृष्टपूर्वाः सभा देवेषु भारत ।  
 सभेयं मानुषे लोके सर्वश्रेष्ठतमा तव ॥ २-११-६२ (११७७४)

इति श्रीमन्महाभारते सभापर्वणि मन्त्रपर्वणि एकादशोऽध्यायः ॥ ११. ।

Mahabharata - Sabha Parva - Chapter Footnotes

२-११-२ देवयुगे कृतयुगे ॥

२-११-३० मामद्वन्द्वैरगनीषोमेन्द्राभ्यादिभिः ॥

२-११-

३८ संवत्सराः षष्टिः प्रभवादयः । तेच पञ्चपञ्च एकैकं युगम् । चतुर्विधो मानुषोऽहोरात्रः षष्टिघटिकाभिः । पैत्रो मासेन । दैव

सभापर्व - अध्याय ०१२

॥ श्रीः ॥

२.१२. अध्यायः १२

युधिष्ठिर उवाच ॥

प्रायशो राजलोकस्ते कथितो वदतां वर ।  
वैवस्वतसभायां तु यथा वदसि मे प्रभो ॥ २-१२-१ (११७७५)  
वरुणस्य सभायां तु नागास्ते कथिता विभो ।  
दैत्येन्द्राश्चापि भूयिष्ठाः सरितः सागरास्तथा ॥ २-१२-२ (११७७६)  
तथा धनपतेर्यक्षा गुह्यका राक्षसास्तथा ।  
गन्धर्वाप्सरसश्चैव भगवांश्च वृषध्वजः ॥ २-१२-३ (११७७७)  
पितामहसभायां तु कथितास्ते महर्षभः ।  
सर्वे देवनिकायाश्च सर्वशास्त्राणि वैव ह ॥ २-१२-४ (११७७८)  
शक्रस्य तु सभायां तु देवाः सङ्कीर्तिता मुने ।  
उद्देशतश्च गन्धर्वा विविधाश्च महर्षयः ॥ २-१२-५ (११७७९)  
एक एव तु राजर्षिर्हरिश्चन्द्रो महामुने ।  
कथितस्ते सभायां वै देवेन्द्रस्य महात्मनः ॥ २-१२-६ (११७८०)  
किं कर्म तेनाचरितं तपो वा नियतव्रत ।  
येनासौ सह शक्रेण स्पर्धदे सुमहायशाः ॥ २-१२-७ (११७८१)  
पितृलोकगतश्चैव त्वया विप्र पिता मम ।  
दृष्टः पाण्डुर्महाभागः कथं वाऽपि समागतः ॥ २-१२-८ (११७८२)  
किमुक्तवांश्च भगवंस्तन्ममाचक्ष्व सुव्रत ।  
त्वत्तः श्रोतुं सर्वमिदं परं कौतूहलं हि मे ॥ २-१२-९ (११७८३)  
नारद उवाच । २-१२-१०क्ष (१३९५)  
यन्मां पृच्छसि राजेन्द्र हरिश्चन्द्रं प्रति प्रभो ।  
तत्तेऽहं सम्प्रवक्ष्यामि माहात्म्यं तस्य धीमतः ॥ २-१२-१० (११७८४)  
ग इक्ष्वाकूणां कुले जातस्त्रिशङ्कुर्नाम पार्थिवः ।  
अयोध्याधिपतिर्वीरो विश्वामित्रेण संस्थितः ॥ २-१२-११ (११७८५)  
तस्य सत्यवती नाम पत्नी केकयवंशजा ।  
तस्यां गर्भः समभवद्धर्मेण कुरुनन्दन ॥ २-१२-१२ (११७८६)  
सा च काले महाभागा राजन्मासं प्रविश्य च ।  
कुमारं जनयामास हरिश्चन्द्रमकल्मषम् ।  
स वै राजा हरिश्चन्द्रस्त्रैशङ्कुव इति स्मृतः ॥ २-१२-१३ (११७८७)

स राजा बलवानासीत्सम्राट् सर्वमहीक्षिताम् ।  
तस्य सर्वे महीपालाः शासनावनताः स्थिताः ॥ २-१२-१४ (११७८८)  
तेनैकं रथमास्थाय जैत्रं हेमविभूषितम् ।  
शस्त्रप्रतापेन जिता द्वीपाः सप्त जनेश्वर ॥ २-१२-१५ (११७८९)  
स निर्जित्य महीं कृत्स्नां सशैलवनकाननाम् ।  
आजहार महाराज राजसूयं महाक्रतुम् ॥ २-१२-१६ (११७९०)  
तस्य सर्वे महीपाला धनान्याजहुराज्ञया ।  
द्विजानां परिवेष्टारस्तस्मिन्यज्ञे च तेऽभवन् ॥ २-१२-१७ (११७९१)  
गसमाप्तयज्ञो विधिवद्धरिश्चन्द्रः प्रतापवान् ।  
अभिषिक्तश्च शुशुभे साम्राज्येन नराधिपः ॥ २-१२-१८ (११७९२)  
राजसूयेऽभिषिक्तश्च समाप्तवरदक्षिणे ॥ २-१२-१९ (११७९३)  
प्रादाच्च द्रविणं प्रीत्या याचकानां नरेश्वरः ।  
यथोक्तवन्तस्ते तस्मिंस्ततः पञ्चगुणाधिकम् ॥ २-१२-२० (११७९४)  
अतर्पयच्च विविधैर्वसुभिर्ब्राह्मणांस्तदा ।  
प्रसर्पकाले सम्प्राप्ते नानादिग्भ्यः समागतान् ॥ २-१२-२१ (११७९५)  
भक्ष्यभोज्यैश्च विविधैर्यथाकामपुरस्कृतैः ।  
रत्नौघतर्पितैस्तुष्टैर्द्विजैश्च समुदाहृतम् ।  
तेजस्वी च यशस्वी च नृपेभ्योऽभ्यधिकोऽभवत् । २-१२-२२ (११७९६)  
एतस्मात्कारणाद्राजन्हरिश्चन्द्रो विराजते ।  
तेभ्यो राजसहस्रेभ्यस्तद्विद्वि भरतर्षभ ॥ २-१२-२३ (११७९७)  
समाप्य च हरिश्चन्द्रो महायज्ञं प्रतापवान् ।  
अभिषिक्तश्च शुशुभे साम्राज्येन नराधिप ॥ २-१२-२४ (११७९८)  
ये चान्ये च महीपाला राजसूयं महाक्रतुम् ।  
यजन्ते ते सहेन्द्रेण मोदन्ते भरतर्षभ । २-१२-२५ (११७९९)  
ये चापि नि नं प्राप्ताः सङ्ग्रामेष्वपलायिनः ।  
ते तत्सदनम् ताद्य मोन्दते भरतर्षभ ॥ २-१२-२६ (११८००)  
तपसा ये च तीव्रेण त्यजन्तीह कलेवरम् ।  
ते तत्स्थानं समासाद्य श्रीमन्तो भान्ति नित्यशः ॥ २-१२-२७ (११८०१)  
पिता च त्वाऽऽह कौन्तेय पाण्डुः कौरवनन्दन ।  
हरिश्चन्द्रे श्रियं दृष्ट्वा नृपतौ जातविस्मयः ॥ २-१२-२८ (११८०२)  
विज्ञाय मानुषं लोकमायान्तं मां नराधिप ।  
प्रोवाच प्रणतो भूत्वा वदेथास्त्वं युधिष्ठिरम् ॥ २-१२-२९ (११८०३)  
समर्थोऽसि महीं जेतुं भ्रातरस्ते स्थिता वशे ।  
राजसूयं क्रतुश्रेष्ठमहारस्वेति भारत ॥ २-१२-३० (११८०४)  
त्वयीष्टवति पुत्रेऽहं हरिश्चन्द्रवदाशु वै ।  
मोदिष्ये बहुलाः शश्वत्समाः शक्रस्य संसदि ॥ २-१२-३१ (११८०५)

एवं भवतु वक्ष्येऽहं तव पुत्रं नराधिपम् ।  
 भूलोकं यदि गच्छेयमिति पाण्डुमथाब्रुवम् ॥ २-१२-३२ (११८०६)  
 तस्य त्वं पुरुषव्याघ्र सङ्कल्पं कुरु पाण्डव ।  
 गन्तासित्वं महेन्द्रस्य पूर्वेः सह सलोकताम् ॥ २-१२-३३ (११८०७)  
 बहुविघ्नश्च नृपते क्रतुरेष स्मृतो महान् ।  
 छिद्राण्यस्य वाञ्छन्ति यज्ञघ्ना ब्रह्मराक्षसाः ॥ २-१२-३४ (११८०८)  
 युद्धं च क्षत्रशमनं पृथिवीक्षयकारणम् ।  
 किञ्चिदेव निमित्तं च भवत्यत्र क्षयावहम् ॥ २-१२-३५ (११८०९)  
 एतत्सञ्चिन्त्य राजेन्द्र यत्क्षमं तत्समाचर ।  
 अप्रमत्तोत्थितो नित्यं चातुर्वर्ण्यस्य रक्षणे ॥ २-१२-३६ (११८१०)  
 भव एधस्व मोदस्व धनैस्तर्पय च द्विजान् ।  
 एतत्ते विस्तरेणोक्तं यन्मां त्वं परिपृच्छसि ।  
 आपृच्छे त्वां गमिष्यामि दाशार्हणगरीं प्रति ॥ २-१२-३७ (११८११)  
 वैशम्पायन उवाच । २-१२-३८क्ष (१३९६)  
 एवमाख्याय पार्थेभ्यो नारदो जनमेजय ।  
 जगाम तैर्वृतो राजन्नृषिभिर्यैः समागतः ॥ २-१२-३८ (११८१२)  
 गते तु नारदे पार्थो भ्रातृभिः सह कौरवः ।  
 राजसूयं क्रतुश्रेष्ठं चिन्तयामास पार्थिवः ॥ २-१२-३९ (११८१३)

इति श्रीमन्महाभारते सभापर्वणि मन्त्रपर्वणि द्वादशोऽध्यायः ॥ १२. ।

सभापर्व - अध्याय ०१३

॥ श्रीः ॥

२.१३. अध्यायः १३

Mahabharata - Sabha Parva - Chapter Topics

मन्त्रिभिः सह संमन्त्र्य कृतराजसूयकरणनिश्चयस्य युधिष्ठिरस्य श्रीकृष्णम्प रति दूतप्रेषणम् ॥१. । दूतेन सह इन्द्रप्र

Mahabharata - Sabha Parva - Chapter Text

वैशम्पायन उवाच ॥

ऋषेस्तद्वचनं श्रुत्वा निशश्वास युधिष्ठिरः ।

चिन्तयन्नाजसूयेष्टिं न लेभे शर्म भारत ॥ २-१३-१ (११८१४)



राजर्षीणां च तं श्रुत्वा महिमानं महात्मनाम् ।  
 यज्वनां कर्मभिः पुण्यैर्लोकप्राप्तिं समीक्ष्य च ॥ २-१३-२ (११८१५)  
 हरिश्चन्द्रं च राजर्षिं रोजमानं विशेषतः ।  
 यज्वानं यज्ञमाहर्तुं राजसूयमित्येष सः ॥ २-१३-३ (११८१६)  
 युधिष्ठिरस्ततः सर्वानर्चयित्वा सभासदः ।  
 प्रत्यर्चितश्च तैः सर्वैर्यज्ञायैव मनो दधे ॥ २-१३-४ (११८१७)  
 स राजसूयं राजेन्द्र कुरूणामृषभस्तदा ।  
 आहर्तुं प्रवणं चक्रे मनः सञ्चिन्त्य चासकृत् ॥ २-१३-५ (११८१८)  
 भूयश्चाद्भुतवीर्यीजा धर्ममेवानुचिन्तयन् ।  
 किं हितं सर्वलोकानां भवेदिति मनो दधे ॥ २-१३-६ (११८१९)  
 अनुगृह्णन्प्रजाः सर्वाः सर्वधर्मभृतां वरः ।  
 अविशेषेण सर्वेषां हितं चक्रे युधिष्ठिरः ॥ २-१३-७ (११८२०)  
 सर्वेषां दीयतां देयं मुष्णन्कोपमदावुभौ ।  
 साधु धर्मेति धर्मेति नान्यच्छ्रूयेत भाषितम् ॥ २-१३-८ (११८२१)  
 एवं गते ततस्तस्मिन्पितरीवाश्वसञ्जनाः ।  
 न तस्य विद्यते द्रेष्टा ततोऽस्याजातशत्रुता ॥ २-१३-९ (११८२२)  
 परिग्रहान्नरेन्द्रस्य भीमस्य परिपालनात् ।  
 शत्रूणां क्षपणाच्चैव बीभत्सोः सव्यसाचिनः ॥ २-१३-१० (११८२३)  
 ग्वलीनां सम्यगुत्थानान्नकुलस्य यशस्विनः ।  
 धीमतः सहदेवस्य धर्माणामनुशासनात् ॥ २-१३-११ (११८२४)  
 वैनत्यात्सर्वतश्चैव नकुलस्य स्वभावतः ।  
 अविग्रहा वीतभयाः स्वकर्मनिरताः सदा ॥ २-१३-१२ (११८२५)  
 निकामवर्षाः स्फीताश्च आसञ्जनपदास्तथा ।  
 वार्धुषी यज्ञसत्वानि गोरक्षं कर्षणं वणिक् ॥ २-१३-१३ (११८२६)  
 विशेषात्सर्वमेवैतत्सञ्जज्ञे राजकर्मणा ।  
 अनुकर्षं च निष्कर्षं व्याधिपावकमूर्च्छनम् ॥ २-१३-१४ (११८२७)  
 सर्वमेव न तत्रासीद्धर्मनित्ये युधिष्ठिरे ।  
 दस्युभ्यो वञ्चकेभ्यश्च राज्ञः प्रति परस्परम् ॥ २-१३-१५ (११८२८)  
 राजवल्लभतश्चैव नाश्रूयत मृषाकृतम् ।  
 प्रियं कर्तुमुपस्थातुं बलिकर्म स्वकर्मजम् ॥ २-१३-१६ (११८२९)  
 अभिहर्तुं नृपाः षट्सु पृथक्जात्यैश्च नैगमैः ।  
 ववृधे विषयस्तत्र धर्मनित्ये युधिष्ठिरे ॥ २-१३-१७ (११८३०)  
 कामतोऽप्युपयुञ्जानै राजसैर्लोभजैर्जनैः ।  
 सर्वव्यापी सर्वगुणी सर्वसाहः स सर्वराट् ॥ २-१३-१८ (११८३१)  
 यस्मिन्नधिकृतः सम्राट् भ्राजमानो महायशाः ।  
 यत्र राजन्दश दिशः पितृतो मातृतस्तथा ।

अनुरक्ताः प्रजा आसन्नागोपाला द्विजातयः ॥ २-१३-१९ (११८३२)  
 स मन्त्रिणः समानाय्य भ्रातृश्च वदतां वरः ।  
 राजसूयं प्रति तदा पुनः पुनरपृच्छत ॥ २-१३-२० (११८३३)  
 ते पृच्छ्यमानाः सहिता वचोऽर्थ्यं मन्त्रिणस्तदा ।  
 युधिष्ठिरं महाप्राज्ञं यियक्षुमिदमब्रुवन् ॥ २-१३-२१ (११८३४)  
 येनाभिषिक्तो नृपतिर्वारुणं गुणमृच्छति ।  
 तेन राजाऽपि तं कुत्स्नं सम्राड्गुणमभीप्सृति ॥ २-१३-२२ (११८३५)  
 तस्य सम्राड्गुणार्हस्य भवतः कुरुनन्दन ।  
 राजसूयस्य समयं मन्यन्ते सुहृदस्तव ॥ २-१३-२३ (११८३६)  
 तस्य यज्ञस्य समयः स्वाधीनः क्षत्रसम्पदा ।  
 साम्ना षडङ्गनयो यस्मिंश्चीयन्ते शंसितव्रतैः ॥ २-१३-२४ (११८३७)  
 दर्वीहोमानुपादाय सर्वान्यः प्राप्नुते क्रतून् ।  
 अभिषेकं च यज्ञान्ते सर्वजित्तेन चोच्यते ॥ २-१३-२५ (११८३८)  
 समर्थोऽसि महाबाहो सर्वे ते वशगा वयम् ।  
 अचिरात्त्वं महाराज राजसूयमवाप्स्यसि ॥ २-१३-२६ (११८३९)  
 अविचार्य महाराज राजसूये मनः कुरु ।  
 इत्येवं सुहृदः सर्वे पृथक्च सह चाब्रुवन् ॥ २-१३-२७ (११८४०)  
 स धर्म्यं पाण्डवस्तेषां वचः श्रुत्वा विशाम्पते ।  
 धृष्टमिष्टं वरिष्ठं च जग्राह मनसाऽरिहा ॥ २-१३-२८ (११८४१)  
 श्रुत्वा सुहृद्वचस्तच्च जानंश्चाप्यात्मनः क्षमम् ।  
 गस प्रशस्तक्रियारम्भः परीक्षामुपचक्रमे ॥ २-१३-२९ (११८४२)  
 वैशम्पायन उवाच ॥ २-१३-३०क्ष् (१३९७)  
 चतुर्भिर्भीमसेनाद्यैर्भ्रातृभिः सहितो हितम् ।  
 एवमुक्तस्तथा पार्थो धर्म एव मनो दधे ॥ २-१३-३० (११८४३)  
 स राजसूयं राजेन्द्रः कुरूणामृषभः क्रतुम् ।  
 जगाम मनसा सद्य आहरिष्यन्युधिष्ठिरः ॥ २-१३-३१ (११८४४)  
 भूयस्त्वद्भुतवीर्योऽपि धर्ममेवानुपालयन् ।  
 पुनः पुनर्मनो दधे राजसूयाय भारत ॥ २-१३-३२ (११८४५)  
 स भ्रातृभिः पुनर्धीमानृत्विग्निश्च महात्मभिः ।  
 मन्त्रिभिश्चापि सहितो धर्मराजो युधिष्ठिरः ॥ २-१३-३३ (११८४६)  
 धौम्यद्वैपायनाद्यैश्च मन्त्रयामास मन्त्रवित् ।  
 गविराट्द्वुपदाभ्यां च सात्यकेन च धीमता ॥ २-१३-३४ (११८४७)  
 युधामन्यूत्तमौजोभ्यां सौभद्रेण च धीमता ।  
 द्रौपदेयैः परं शूरैर्मन्त्रयामास संवृतः ॥ २-१३-३५ (११८४८)  
 युधिष्ठिर उवाच ॥ २-१३-३६क्ष् (१३९८)  
 भवन्तो राजसूयस्य सम्राडर्हस्य सुक्रतोः ।

श्रद्धधानस्य वदत ममावाप्तिः कथं भवेत् ॥ २-१३-३६ (११८४९)  
 वैशम्पायन उवाच । २-१३-३७क्ष (१३९९)  
 एवमुक्तास्तु ते तेन राज्ञा राजीवलोचन ।  
 इदमूर्चुर्वचः काले धर्मराजं युधिष्ठिरम् ॥ २-१३-३७ (११८५०)  
 अर्हस्त्वमसि धर्मज्ञ राजसूर्यं महाक्रतुम् ।  
 अथैवमुक्ते नृपतावृत्विग्भिर्ऋषिभिस्तथा ॥ २-१३-३८ (११८५१)  
 मन्त्रिणो भ्रातरश्चास्य तद्वचः प्रत्यपूजयन् ।  
 स तु राजा महाप्राज्ञः पुनरेवात्मनाऽऽत्मवान् ॥ २-१३-३९ (११८५२)  
 भूयो विममृशे पार्थो लोकानां हितकाम्यया ।  
 सामर्थ्ययोगं सम्प्रेक्ष्य देशकालौ व्ययागमौ ॥ २-१३-४० (११८५३)  
 विमृश्य सम्यक् च धिया कुर्वन्प्राज्ञो न सीदति ।  
 नहि यज्ञसमारम्भः केवलात्मविनिश्चयात् ॥ २-१३-४१ (११८५४)  
 भवतीति समाज्ञाय यत्नतः कार्यमुद्वहन् ।  
 स निश्चयार्थं कार्यस्य कृष्णमेव जनार्दनम् ॥ २-१३-४२ (११८५५)  
 सर्वलोकात्परं मत्वा जगाम मनसा हरिम् ।  
 अप्रमेयं महाबाहुं कामाञ्जातमजं नृषु ॥ २-१३-४३ (११८५६)  
 पाण्डवस्तर्कयामास कर्मभिर्देवसंमतैः ।  
 नास्य किञ्चिदविज्ञातं नास्य किञ्चिदकर्मजम् ॥ २-१३-४४ (११८५७)  
 न स किञ्चिन्न विषहेदिति कृष्णममन्यत ।  
 स तु तां नैष्ठिकीं बुद्धिं कृत्वा पार्थो युधिष्ठिरः ॥ २-१३-४५ (११८५८)  
 गुरुवद्भूतगुरवे प्राहिणोद्वृत्तमञ्जसा ।  
 शीघ्रगेन रथेनाशु स दूतः प्राप्य यादवान् ॥ २-१३-४६ (११८५९)  
 द्वारकावासिनं कृष्णं द्वारवत्यां समासदत् ।  
 ग स प्रभुं प्राञ्जलिभूत्वा व्यज्ञापयत माधवम् ॥ २-१३-४७ (११८६०)  
 दूत उवाच ॥ २-१३-४८क्ष (१४००)  
 धर्मराजो हृषीकेश धौम्यव्यासादिभिः सह ।  
 पाञ्चालमात्स्यसहितैर्भ्रातृभिश्चैव सर्वशः ॥ २-१३-४८ (११८६१)  
 त्वद्दर्शनं महाबाहो काङ्क्षते स युधिष्ठिरः ॥ २-१३-४९ (११८६२)  
 वैशम्पायन उवाच ॥ २-१३-५०क्ष (१४०१)  
 इन्द्रसेनवचः श्रुत्वा यादवप्रवरो बली' ।  
 दर्शनाकाङ्क्षणं पार्थ दर्शनाकाङ्क्षयाच्युतः ॥ २-१३-५० (११८६३)  
 ग आमन्त्र्य राजन्सुहृदो वसुदेवं च माधवः' ।  
 इन्द्रसेनेन सहित इन्द्रप्रस्थमगात्तदा ।  
 व्यतीत्य विविधान्देशांस्त्वरवान्निक्षप्रवाहनवः ॥ २-१३-५१ (११८६४)  
 इन्द्रप्रस्थगतं पार्थमभ्यगच्छज्जनार्दनः ।  
 स गृहे पितृवद्भात्रा धर्मराजेन पूजितः ॥ २-१३-५२ (११८६५)

भीमेन च ततोऽपश्यत्स्वसारं प्रीतिमान्पितुः ।  
 प्रीतः प्रीतेन सुहृदा रेमे स सहितस्तदा ॥ २-१३-५३ (११८६६)  
 अर्जुनेन यमाभ्यां च गुरुवत्पर्युपासितः ।  
 तं विश्रान्तं शुभे देशे क्षणिनं कल्पमच्युतम् ।  
 धर्मराजः समागम्य ज्ञापयत्स्वप्रयोजनम् ॥ २-१३-५४ (११८६७)  
 युधिष्ठिर उवाच ॥ २-१३-५५ (१४०२)  
 प्रार्थितो राजसूयो मे न चासौ केवलेप्सया ।  
 प्राप्यते येन तत्ते हि विदितं कृष्ण सर्वशः ॥ २-१३-५५ (११८६८)  
 यस्मिन्सर्वं सम्भवति यश्च सर्वत्र पूज्यते ।  
 यश्च सर्वेश्वरो राजा राजसूयं स विन्दति ॥ २-१३-५६ (११८६९)  
 तं राजसूयं सुहृदः कार्यमाहुः समेत्य मे ।  
 तत्र मे निश्चिततमं तव कृष्ण गिरा भवेत् ॥ २-१३-५७ (११८७०)  
 केचिद्धि सौहृदा देवे न दोषं परिचक्षते ।  
 स्वार्थहेतोस्तथैवान्ये प्रियमेव वदन्त्युत ॥ २-१३-५८ (११८७१)  
 प्रियमेव परीप्सन्ते केचिदात्मनि यद्धितम् ।  
 एवम्प्रायाश्च दृश्यन्ते जनवादाः प्रयोजने ॥ २-१३-५९ (११८७२)  
 त्वं तु हेतूनतीत्यैतान्कामक्रोधौ व्युदस्य च ।  
 परमं यत्क्षमं लोके यथावद्वक्तुमर्हसि ॥ २-१३-६० (११८७३)

इति श्रीमन्महाभारते सभापर्वणि मन्त्रपर्वणि त्रयोदशोऽध्यायः ॥ १३. ।

Mahabharata - Sabha Parva - Chapter Footnotes

२-१३-१३ वार्धुषी वृद्ध्युपजीविका । यज्ञसत्वानि कतूना सामर्थ्यानि सद्यः पुष्कलफलप् रदत्वादिविषयाणि ॥  
 २-१३-

१४ अनुकर्ष दारिद्र्याद्राजकीयद्रव्यस्यातीतवर्षस्य ऋणत्वेन धारणम् । निष्कर्ष करार्थं प्रजापीडनम् । अवर्षणं चातिवर्षं इति च ॥

२-१३-

१७ नैगमैर्वणिग्भिः सह आसन्निति शेवः । इतरे नृपा विणिग्वद्येन करदीकृता इत्यर् थः । तत्र तस्मिन् विषयोदेशः ॥

२-१३-१८ लोभजैर्विमोहोत्थैराजसरैर्वृत्तिविशेषैस्तृष्णादिभिस्तादृशैरपि ववृधे वृद्ध इमानभूत् ॥

२-१३-२२ येन कारणेन वारुणं गुणं वृद्धिं । तेन कारणेना ॥

२-१३-५२ भ्रात्रा पितृष्वसृजेन ॥

२-१३-५४ क्षणिनं सावसरम् । कल्पं समर्थम् ॥

सभापर्व - अध्याय ०१४

॥ श्रीः ॥

## २.१४. अध्यायः १४

Mahabharata - Sabha Parva - Chapter Topics

जरासन्धशौर्यकथनादिरूपं श्रीकृष्णवाक्यम् ॥

Mahabharata - Sabha Parva - Chapter Text

कृष्ण उवाच ॥

सर्वैर्गुणैर्महाराज राजसूयं त्वमर्हसि ।  
जानतस्त्वेव ते सर्वं किञ्चिद्वक्ष्यामि भारत ॥ २-१४-१ (११८७४)  
जामदग्न्येन रामेण क्षत्रं यदवशेषितम् ।  
तस्मादवरजं लोके यदिदं क्षत्रसंज्ञितम् ॥ २-१४-२ (११८७५)  
कृतोऽयं कलुसङ्कल्पः क्षत्रियैर्वसुधाधिप ।  
निदेशवाग्भिस्तत्तेह विदितं भरतर्षभ ॥ २-१४-३ (११८७६)  
ऐलस्येक्ष्वाकुवंशस्य प्रकृतिं परिचक्षते ।  
राजानः श्रेणिबद्धाश्च तथाऽन्ये क्षत्रिया भुवि ॥ २-१४-४ (११८७७)  
ऐलवंश्याश्च ये राजंस्तथैवेक्ष्वाकवो नृपाः ।  
तानि चैकशतं विद्धि कुलानि भरतर्षभ ॥ २-१४-५ (११८७८)  
ययातेस्त्वेव भोजानां विस्तरो गुणतो महान् ।  
भजतेऽद्य महाराज विस्तरं सचतुर्दिशम् ॥ २-१४-६ (११८७९)  
तेषां तथैव तां लक्ष्मीं सर्वक्षत्रमुपासते ।  
इदानीमेव वै राजञ्जरासन्धो महीपतिः ॥ २-१४-७ (११८८०)  
अभिभूय श्रियं तेषां कुलानामभिषेचितः ।  
स्थितो मूर्ध्नि नरेन्द्राणामोजसाऽऽक्रम्य सर्वशः ॥ २-१४-८ (११८८१)  
सोऽवनीं मध्यमां भुक्त्वा मिथो भेदममन्यत ।  
प्रभुर्यस्तु परो राजा यस्मिन्नेकवशे जगत् ॥ २-१४-९ (११८८२)  
स साम्राज्यं महाराज प्राप्तो भवति योगतः ।  
तं स राजा जरासन्धं संश्रित्य किल सर्वशः ॥ २-१४-१० (११८८३)  
राजन्सेनापतिर्जातः शिशुपालः प्रतापवान् ।  
तमेव च महाराज शिष्यवत्समुपस्थितः ॥ २-१४-११ (११८८४)  
वक्रः करूषाधिपतिर्मायायोधी महाबलः ॥  
अपरौ च महावीर्यौ महात्मानौ समाश्रितौ ॥ २-१४-१२ (११८८५)  
जरासन्धं महावीर्यं तौ हिंसडिम्बिकावुभौ ।  
वक्रदन्तः करूषस्य करभो मेघवाहनः ।  
मूर्ध्ना दिव्यं मणिं बिभ्रद्यमद्भुतमणिं विदुः ॥ २-१४-१३ (११८८६)

मरुं च नरकं चैव शास्ति यो यवनाधिपः ।  
 अपर्यन्तबलो राजा प्रतीच्यां वरुणो यथा ॥ २-१४-१४ (११८८७)  
 भगदत्तो महाराज वृद्धस्तव पितुः सखा ।  
 स वाचा प्रणतस्तस्य कर्मणा च विशेषतः ॥ २-१४-१५ (११८८८)  
 स्नेहबद्धश्च मनसा पितृवद्भक्तिमांस्त्वयि ।  
 प्रतीच्यां दक्षिणं चान्तं पृथिव्याः प्रति यो नृपः ॥ २-१४-१६ (११८८९)  
 मातुलो भवतः शूरः पुरुजित्कुन्तिवर्धनः ।  
 स ते सन्नितिमानेकः स्नेहतः शत्रुसूदनः ॥ २-१४-१७ (११८९०)  
 जरासन्धं गतस्त्वेव पुरा यो न मया हतः ।  
 पुरुषोत्तमविज्ञातो योसौ चेदिषु दुर्मतिः ॥ २-१४-१८ (११८९१)  
 आत्मानं प्रतिजानाति लोकेऽस्मिन्पुरुषोत्तमम् ।  
 आदत्ते सततं मोहाद्यः स चिह्नं च मामकम् ॥ २-१४-१९ (११८९२)  
 वङ्गपुण्ड्रकिरातेषु राजा बलसमन्वितः ।  
 पौण्ड्रको वासुदेवेति योसौ लोकेऽभिविश्रुतः ॥ २-१४-२० (११८९३)  
 चतुर्थभाङ्गहाराज भोज इन्द्रसखो बली ।  
 विद्याबलाद्यो व्यजयत्स पाण्ड्यक्रथकैशिकान् ॥ २-१४-२१ (११८९४)  
 भ्राता तस्याकृतिः शूरो जामदग्न्यसमोऽभवत् ।  
 स भक्तो मागधं राजा भीष्मकः परवीरहा ॥ २-१४-२२ (११८९५)  
 प्रियाण्याचरतः प्रह्वान्सदा सम्बन्धिनस्ततः ।  
 भजतो न भजत्यस्मानप्रियेषु व्यवस्थितः ॥ २-१४-२३ (११८९६)  
 न कुलं सबलं राजन्नभ्यजानात्तथाऽऽत्मनः ।  
 पश्यमानो यशो दीप्तं जरासन्धमुपस्थितः ॥ २-१४-२४ (११८९७)  
 उदीच्याश्च तथा भोजाः कुलान्यष्टादश प्रभो ।  
 जरासन्धभयादेव प्रतीचीं दिशमास्थिताः ॥ २-१४-२५ (११८९८)  
 शूरसेना भद्रकारा बोधाः शाल्वाः पटच्चराः ।  
 सुस्थलाश्च सुकुट्टाश्च कुलिन्दाः कुन्तिभिः सह ॥ २-१४-२६ (११८९९)  
 शाल्वायनाश्च राजानः सोदर्यानुचरैः सह ।  
 दक्षिणा ये च पञ्चालाः पूर्वाः कुन्तिषु कोसलाः ॥ २-१४-२७ (११९००)  
 तथोत्तरां दिशं चापि परित्यज्य भयार्दिताः ।  
 मत्स्याः सन्नयस्तपादाश्च दक्षिणां दिशमाश्रिताः ॥ २-१४-२८ (११९०१)  
 तथैव सर्वपञ्चाला जरासन्धभायर्दिताः ।  
 स्वराज्यं सम्परित्यज्य विद्वृताः सर्वतोदिशम् ॥ २-१४-२९ (११९०२)  
 ग अग्रतो ह्यस्य पाञ्चालास्तत्रानीके महात्मनः ।  
 अनिर्गते सारबले मागधेभ्यो गिरिव्रजात् ॥ २-१४-३० (११९०३)  
 उग्रसेनसुतः कंसः पुरा निर्जित्य बान्धवान् ।  
 बार्हद्रथसुते देव्यावुपागच्छद्ब्रूथामतिः ॥ २-१४-३१ (११९०४)

अस्तिः प्रास्तिश्च नाम्ना ते सहदेवानुजेऽबले ।  
 बलेन तेन स्वज्ञातीनभिभूय वृथामतिः ॥ २-१४-३२ (११९०५)  
 श्रेष्ठ्यां प्राप्तः स तस्यासीदतीवापनयो महान् ।  
 भोजराजन्यवृद्धैश्च पीड्यमानैर्दुरात्मना ॥ २-१४-३३ (११९०६)  
 ज्ञातित्राणमभीप्सद्भिरस्मत्सम्भावना कृता ।  
 दत्त्वाऽऽकूराय सुतनुं तामाहुकसुतां तदा ॥ २-१४-३४ (११९०७)  
 सङ्कर्षणद्वितीयेन ज्ञातिकार्यं मया कृतम् ।  
 हतौ कंससुनामानौ मया रामेण चाप्युत ॥ २-१४-३५ (११९०८)  
 गृह्त्वा कंसं तथैवादौ जरासन्धस्य बिभ्यतः ।  
 मया रामेण चान्यत्र ज्ञातयः परिपालितः ॥ २-१४-३६ (११९०९)  
 भये तु समतिक्रान्ते जरासन्धे समुद्यते ।  
 मन्त्रोऽयं मन्त्रितो राजन्कुलैरष्टादशावरैः ॥ २-१४-३७ (११९१०)  
 अनारमन्तो निघ्नन्तो महास्त्रैः शत्रुघातिभिः ।  
 न हन्यामो वयं तस्य त्रिभिर्वर्षशतैर्बलम् ॥ २-१४-३८ (११९११)  
 तस्य ह्यमरसङ्काशौ बलेन बलिनां वरौ ।  
 नामभ्यां हंसडिबिकावशस्त्रनिधनावुभौ ॥ २-१४-३९ (११९१२)  
 तावुभौ सहितौ वीरौ जरासन्धश्च वीर्यवान् ।  
 त्रयस्त्रयाणां लोकानां पर्याप्ता इति मे मतिः ॥ २-१४-४० (११९१३)  
 न हि केवलमस्माकं यावन्तोऽन्ये च पार्थिवाः ।  
 तथैव तेषामासीच्च बुद्धिर्बुद्धिमतां वर ॥ २-१४-४१ (११९१४)  
 गच्छादश मया तस्य सङ्ग्रामा रोमहर्षणाः ।  
 दत्ता न च हतो राजञ्जरासन्धो महाबलः ॥ २-१४-४२ (११९१५)  
 अथ हंस इति ख्यातः कश्चिदासीन्महानृपः ।  
 रामेण स हतस्तत्र सङ्ग्रामेऽष्टादशावरे ॥ २-१४-४३ (११९१६)  
 हतो हंस इति प्रोक्तस्य केनापि भारत ।  
 तच्छ्रुत्वा डिबिको राजन्यमुनाम्भस्यमज्जत ॥ २-१४-४४ (११९१७)  
 विना हसेन लोकेऽस्मिन्नाहं जीवितुमुत्सहे ।  
 इत्येतां मतिमास्थाय डिबिको निधनं गतः ॥ २-१४-४५ (११९१८)  
 तथा तु डिबिकं श्रुत्वा हंसः परुपुरञ्जयः ।  
 प्रपेदे यमुनामेव सोपि तस्यां न्यमज्जत ॥ २-१४-४६ (११९१९)  
 तौ स राजा जरासन्धः श्रुत्वा च निधनं गतौ ।  
 पुरं शून्येन मनसा प्रययौ भरतर्षभ ॥ २-१४-४७ (११९२०)  
 ततो वयमित्रघ्न तस्मिन्प्रतिगते नृपे ।  
 पुनरान्दिनः सर्वे मधुरायां वसामहे ॥ २-१४-४८ (११९२१)  
 यदा त्वभ्येत्य पितरं सा वै राजीवलोचना ।  
 कंसभार्या जरासन्धं दुहिता मागधं नृपम् ।

चोदयत्येव राजेन्द्र पतिव्यसनदुःखिता ॥ २-१४-४९ (११९२२)  
 पतिघ्नं मे जहीत्येवं पुनः पुनररिन्दम ।  
 ततो वयं महाराज तं मन्त्रं पूर्वमन्त्रितम् ॥ २-१४-५० (११९२३)  
 संस्मरन्तो विमनसो व्यपयाता नराधिप ।  
 पृथक्त्वेन महाराज सङ्क्षिप्य महतीं श्रियम् ॥ २-१४-५१ (११९२४)  
 पलायामो भयात्तस्य ससुतज्ञातिबान्धवाः ।  
 इति सञ्चिन्त्य सर्वे स्म प्रतीचीं दिशमाश्रिताः ॥ २-१४-५२ (११९२५)  
 कुशस्थलीं पुरीं रम्यां रैवतेनोपशोभिताम् ।  
 ततो निवेशं तस्यां च कृतवन्तो वयं नृप ॥ २-१४-५३ (११९२६)  
 तथैव दुर्गसंस्कारं देवैरपि दुरासदम् ।  
 स्त्रियोऽपि यस्यां युध्येयुः किमु वृष्णिमहारथाः ॥ २-१४-५४ (११९२७)  
 तस्यां वयममित्रघ्न निवसामोऽकुतोभयाः ।  
 आलोच्य गिरिमुख्यं तं मागधं तीर्णमेव च ॥ २-१४-५५ (११९२८)  
 माधवाः कुरुशार्दूल परां मुदमवाप्नुवन् ।  
 एवं वयं जरासन्धादभितः कृतकिल्बिषाः ॥ २-१४-५६ (११९२९)  
 सामर्थ्यवन्तः सम्बन्धाद्गोमन्तं समुपाश्रिताः ।  
 त्रियोजनायतं सन्न त्रिस्कन्धं योजनावधि ॥ २-१४-५७ (११९३०)  
 योजनान्ते शतद्वारं वीरविक्रमतोरणम् ।  
 अष्टादशावरैर्नद्वं क्षत्रियैर्युद्धदुर्मदैः ॥ २-१४-५८ (११९३१)  
 अष्टादश सहस्राणि भ्रातृणां सन्ति नः कले ।  
 आहुकस्य शतं पुत्रा एकैकस्त्रिदशावरः ॥ २-१४-५९ (११९३२)  
 चारुदेषणः सह भ्रात्रा चक्रदेवोऽथ सात्यकिः ।  
 अहं च रोहिणेयश्च साम्बः प्रद्युम्न एव च ॥ २-१४-६० (११९३३)  
 एवमेते रथाः सप्त राजन्नन्यान्निबोध मे ।  
 कृतवर्मा ह्यनाधृष्टिः समीकः समिर्तिजयः ॥ २-१४-६१ (११९३४)  
 कङ्कः शङ्कुश्च कुन्तिश्च सप्तैते वै महारथाः ।  
 ग्प्रद्युम्नश्चानिरुद्धश्च भानुरक्रूरसारणौ ॥ २-१४-६२ (११९३५)  
 निशठश्च गदश्चैव सप्त चैते महारथाः ।  
 विक्रमो झिल्लिबभू च उद्धवोऽथ विदूरथः ॥ २-१४-६३ (११९३६)  
 वसुदेवोग्रसेनौ च सप्तैते मन्त्रिपुङ्गवाः ।  
 प्रसेनजिच्च यमलो राजराजगुणान्वितः ॥ २-१४-६४ (११९३७)  
 स्यमन्तको मणिर्यस्य रुक्मं निस्रुवते बहु ।  
 पुत्रौ चान्धकभोजस्य वृद्धो राजा च ते दश ॥ २-१४-६५ (११९३८)  
 वज्रसंहनना वीरी वीर्यवन्तो महाबलाः ।  
 स्मरन्तो मध्यमं देशं वृष्णिवीरा गतज्वराः ॥ २-१४-६६ (११९३९)  
 पाण्डवैश्चापि सततं नाथवन्तो वयं नृप ।



सर्वसम्पद्गुणैः सिद्धे तस्मिन्नेवं व्यवस्थिते ॥ २-१४-६७ (११९४०)  
 क्षत्रे सम्राजमात्मानं कर्तुमर्हसि भारत ।  
 दुर्योधनं शान्तनवं द्रोणं द्रौणायनिं कृपम् ॥ २-१४-६८ (११९४१)  
 कर्णं च शिशुपालं च रुक्मिणं च धनुर्धरम् ।  
 एकलव्यं द्रुमं श्वेतं शैब्यं शकुनिमेव च ॥ २-१४-६९ (११९४२)  
 एतानजित्वा सङ्ग्रामे कथं शक्नोषि तं क्रतुम् ।  
 तथैते गौरवेणैव न योत्स्यन्ति नराधिपाः ॥ २-१४-७० (११९४३)  
 एकस्तत्र बलोन्मत्तः कर्णो वैकर्तनो वृषा ।  
 योत्स्यते स परामर्षी दिव्यास्रबलगर्वितः ॥ २-१४-७१ (११९४४)  
 न तु शक्यं जरासन्धे जीवमाने महाबल  
 राजसूयस्त्वयाऽवाप्तुमेषा राजन्मतिर्मम ॥ २-१४-७२ (११९४५)  
 तेन रुद्धा हि राजानः सर्वे जित्वा गिरिव्रजे ।  
 कन्दरे पर्वतेन्द्रस्य सिंहेनेव महाद्विपाः ॥ २-१४-७३ (११९४६)  
 स हि राजा जरासन्धो यियक्षुर्वसुधाधिपैः ।  
 गअभिषिक्तः स राजन्यैः सहस्रैरुत चाष्टभिः ॥  
 महादेवं महात्मानमुमापतिमरिन्दम ॥ २-१४-७४ (११९४७)  
 आराध्य तपसोग्रेण निर्जितास्तेन पार्थिवाः ।  
 प्रतिज्ञायाश्च पारं स गतः पार्थिवसत्तम ॥ २-१४-७५ (११९४८)  
 स हि निर्जित्य निर्जित्य पार्थिवान्पृतनागतान् ।  
 पुरमानीय बद्ध्वा च चकार पुरुषव्रजम् ॥ २-१४-७६ (११९४९)  
 वयं चैव महाराज जरासन्धभयात्तदा ।  
 मधुरा सम्परित्यज्य गता द्वारवतीं पुरीम् ॥ २-१४-७७ (११९५०)  
 यदि त्वेनं महाराज यज्ञं प्राप्तुमभीप्ससि ।  
 यतस्व तेषां मोक्षाय जरासन्धवधाय च ॥ २-१४-७८ (११९५१)  
 समारम्भो न शक्योऽयमन्यथा कुरुनन्दन ।  
 राजसूयस्य कात्स्न्येन कर्तुं मतिमतां वर ॥ २-१४-७९ (११९५२)  
 इत्येषा मे मती राजन्यथा वा मन्यसेऽनघ ।  
 एवं गते ममाचक्ष्व स्वयं निश्चित्य हेतुभिः ॥ २-१४-८० (११९५३)

इति श्रीमन्महाभारते सभापर्वणि मन्त्रपर्वणि चतुर्दशोऽध्यायः ॥ १४. ।

Mahabharata - Sabha Parva - Chapter Footnotes

२-१४-४ भुवि ये श्रेणिबद्धा राजानः येचान्ये क्षत्रियाः तान् इक्ष्वाकुवंशस्य प्रकृति प्रजां परिचक्षते ॥  
 २-१४-५६ माधवाः मधुवश्याः ॥

सभापर्व - अध्याय ०१५

॥ श्रीः ॥

२.१५. अध्यायः १५

Mahabharata - Sabha Parva - Chapter Topics

राजसूयविषये श्रीकृष्णयुधिष्ठिरभीमानां संवादः ॥ १. ।

Mahabharata - Sabha Parva - Chapter Text

युधिष्ठिर उवाच ।

उक्तं त्वया बुद्धिमता यन्नान्यो वक्तुमर्हति ।  
संशयानां हि निर्मोक्ता त्वन्नान्यो विद्यते भुवि ॥ २-१५-१ (११९५४)  
गृहे गृहे हि राजानः स्वस्य स्वस्य प्रियङ्कराः ।  
न च साम्राज्यमाप्तास्ते सम्रादशब्दो हि कृच्छ्रभाक् । २-१५-२ (११९५५)  
कथं परानुभावज्ञः स्वं प्रशंसितुमर्हति ।  
परेण समवेतस्तु यः प्रशस्यः स पूज्यते ॥ २-१५-३ (११९५६)  
विशाला बहुला भूमिर्बहुरत्नसमाचिता ।  
दूरं गत्वा विजानाति श्रेयो वृष्णिकुलोद्भव ॥ २-१५-४ (११९५७)  
शममेव परं मन्ये शमात्क्षेमं भवेन्मम ।  
आरम्भे पारमेष्ठ्यं तु न प्राप्यमिति मे मतिः ॥ २-१५-५ (११९५८)  
एवमेते हि जानन्ति कुले जाता मनस्विनः ।  
कश्चित्कदाचिदेषां भवेच्छ्रेष्ठो जनार्दन । २-१५-६ (११९५९)  
वयं यैव महाभाग जरासन्धभयात्तदा ।  
शङ्किताः स्म महाभाग द्वौरात्म्यात्तस्य चानघ ॥ २-१५-७ (११९६०)  
अहं हि तव दुर्धर्ष भुजवीर्याश्रयः प्रभो ।  
नात्मानं बलिनं मन्ये त्वयि तस्माद्विशङ्किते ॥ २-१५-८ (११९६१)  
त्वत्सकाशाच्च रामाच्च भीमसेनाच्च माधव ।  
अर्जुनाद्वा महाबाहो हन्तुं शक्यो नवेति वै ।  
एवं जानन्हि वार्ष्णेय विमृशामि पुनः पुनः ॥ २-१५-९ (११९६२)  
त्वं मे प्रमाणभूतोऽसि सर्वकार्येषु केशव ।  
तच्छ्रुत्वा चाब्रवीद्भीमो वाक्यं वाक्यविशारदः ॥ २-१५-१० (११९६३)  
भीम उवाच ॥ २-१५-११क्ष (१४०३)  
अनारम्भपरो राजा वल्मीक इव सीदति ।  
दुर्बलश्चानुपायेन बलिनं योऽधितिष्ठति ॥ २-१५-११ (११९६४)

अतन्द्रितश्च प्रायेण दुर्बलो बलिनं रिपुम् ।  
 जयेत्सम्यक्प्रयोगेण नीत्याऽर्थानात्मनो हितान् ॥ २-१५-१२ (११९६५)  
 कृष्णे नयो मयि बलं जयः पार्थे धनञ्जये ।  
 मागधं साधयिष्याम इष्टिं त्रय इवाग्रयः ॥ २-१५-१३ (११९६६)  
 गत्वद्बुद्धिबलमाश्रित्य सर्वं प्राप्स्यति धर्मराद ।  
 जयोऽस्माकं हि गोविन्द येषां नाथो भवान्सदा' ॥ २-१५-१४ (११९६७)  
 कृष्ण उवाच । २-१५-१५क्ष (१४०४)  
 अर्थानारभते बालो नानुबन्धमवेक्षते ।  
 तस्मादरिं न मृष्यन्ति बालमर्थपरायणम् ॥ २-१५-१५ (११९६८)  
 जित्वा जय्यान्यौवनाश्विः पालनाच्च भगीरथः ।  
 कार्तवीर्यस्तपोवीर्याद्बलात्तु भरतो विभुः ॥ २-१५-१६ (११९६९)  
 ऋद्ध्या मरुत्तस्तान्पञ्च सम्राजस्त्वनुशुश्रुम ।  
 गसर्वान्वंश्याननुमृशन्नैते सन्ति युगे युगे' ॥ २-१५-१७ (११९७०)  
 साम्राज्यमिच्छतस्ते तु सर्वाकारं युधिष्ठिर ।  
 निग्राह्यलक्षणं प्राप्तिर्धर्मार्थनयलक्षणैः ॥ २-१५-१८ (११९७१)  
 बार्हद्रथो नरासन्धस्तद्विद्धि भरतर्षभ ।  
 न चैनं प्रत्यत्युद्ध्यन्त कुलान्येकशतं नृपाः ॥ २-१५-१९ (११९७२)  
 तस्मादिह बलादेव साम्राज्यं कुरुते हि सः ॥ २-१५-२० (११९७३)  
 रत्नभाजो हि राजानो जरासन्धमुपासते ।  
 न च तुष्यति तेनापि बाल्यादनयमास्थितः ॥ २-१५-२१ (११९७४)  
 मूर्धाभिषिक्तं नृपतिं प्रधानपुरुषो बलात् ।  
 आदत्ते न च नो दृष्टोऽभागः पुरुषतः क्वचित् ॥ २-१५-२२ (११९७५)  
 एवं सर्वान्वशे चक्रे जरासन्धः शतावरान् ।  
 तं दुर्बलतरो राजा कथं पार्थ उपैष्यति ॥ २-१५-२३ (११९७६)  
 गतण्डुलप्रस्थके राजा कपर्दिनमुपासते' ।  
 प्रोक्षितानां प्रमृष्टानां राज्ञां पशुपतेर्गृहे ।  
 पशूनामिव प्रमृष्टानां राज्ञां पशुपतेर्गृहे । २-१५-२४ (११९७७)  
 क्षत्रियः शस्त्रमरणो यदा भवति सत्कृतः ।  
 ततः स्म मागधं सङ्घ्ये प्रतिवाधेम यद्वयम् ॥ २-१५-२५ (११९७८)  
 षडशीतिः समानीताः शेषा राजंश्चतुर्दश ।  
 जरासन्धेन राजानस्ततः क्रूरं प्रवत्स्यते ॥ २-१५-२६ (११९७९)  
 प्राप्नुयात्स यशो दीप्तं तत्र यो विघ्नमाचरेत् ।  
 जयेद्यश्च जरासन्धं स सम्राणियतं भवेत् ॥ २-१५-२७ (११९८०)

इति श्रीमन्महाभारते सभापर्वणि मन्त्रपर्वणि पञ्चदशोऽध्यायः ॥ २५ ।

२-१५-१८ युधिष्ठिर धर्मार्थनयलक्षणैः सहिता प्राप्तिः पालनं निग्राह्यलक्षणं साम्राज्यं च तेऽस्ति ॥  
२-१५-१९ बार्हद्रथं जरासन्धं तं विद्धि इति क । घ षाठः ॥  
२-१५-२२ बलात्प्रधानपुरुषः जरासन्धः पुरुषतः पुरुषेषु अभागः अस्वीकृतः ॥

सभापर्व - अध्याय ०१६

॥ श्रीः ॥

२.१६. अध्यायः १६

Mahabharata - Sabha Parva - Chapter Topics

युधिष्ठिर्जुनयोर्भाषणम् ॥ १. ।

Mahabharata - Sabha Parva - Chapter Text

युधिष्ठिर उवाच ॥

सम्राज्जुगमभीप्सन्वै युष्मान्स्वार्थपरायणः ।  
कथं प्रहिणुयां कृष्ण सोऽहं केवलसाहसात् ॥ २-१६-१ (११९८१)  
भीमार्जुनावुभौ नेत्रे मनो मन्ये जनार्दनम् ।  
मनश्चक्षुर्विहीनस्य कीदृशं जीवितं भवेत् ॥ २-१६-२ (११९८२)  
जरासन्धबलं प्राप्य दुष्पारं भीमविक्रमम् ।  
यमोपि न विजेताऽऽजौ तत्र वः किं विचेष्टितम् ॥ २-१६-३ (११९८३)  
अस्मिंस्त्वर्थान्तरे युक्तमनर्थः प्रतिपद्यते ।  
तस्मान्न प्रतिपत्तिस्तु कार्या युक्ता मता मम ॥ २-१६-४ (११९८४)  
यथाऽहं विमृशाम्येकस्तत्तावच्छ्रूयतां मम ।  
संन्यासं रोचये साधु कार्यस्यास्य जनार्दन ।  
प्रतिहन्ति मनो मेऽद्य राजसूयो दूराहरः ॥ २-१६-५ (११९८५)  
वैशम्पायन उवाच ॥ २-१६-६क्ष (१४०५)  
पार्थः प्राप्य धनुः श्रेष्ठमक्षय्यौ च महेषुधी ।  
रथं ध्वजं हयांश्चैव युधिष्ठिरमभाषत ॥ २-१६-६ (११९८६)  
अर्जुन उवाच । २-१६-७क्ष (१४०६)  
धनुः शस्त्रं शरा वीर्यं पक्षो भूमिर्यशो बलम् ।  
प्राप्तमेतन्मय राजन्दुष्प्रापं यदभीप्सितम् । २-१६-७ (११९८७)  
कुले जन्म प्रशंसन्ति वैद्याः साधु सुनिष्ठिताः ।

बलेन सदृशं नास्ति वीर्यं तु मम रोचते । २-१६-८ (११९८८)  
 कृतवीर्यकुले जातो निर्वीर्यः किं करिष्यति ।  
 निर्वीर्ये तु कुले जातो वीर्यवांस्तु विशिष्यते ॥ २-१६-९ (११९८९)  
 क्षत्रियः सर्वशो राजन्यस्य वृत्तिद्विषज्जये ।  
 सर्वैगुणैर्विहीनोऽपि वीर्यवान्हि तरेन्द्रपून् ॥ २-१६-१० (११९९०)  
 सर्वैरपि गुणैर्युक्तो निर्वीर्यः किं करिष्यति ।  
 जयस्य हेतुः सिद्धिर्हि कर्म दैवं च संश्रितम् ॥ २-१६-११ (११९९१)  
 संयुक्तो हि बलैः कश्चित्प्रमादान्नोपयुज्यते ॥ २-१६-१२ (११९९२)  
 तेन द्वारेण शत्रुभ्यः क्षीयते सबलो रिपुः ॥ २-१६-१३ (११९९३)  
 दैन्यं यथा बलवति तथा मोहो बलान्विते ।  
 तावुभौ नाशकौ हेतू राज्ञा त्याज्यौ जयार्थिना ॥ २-१६-१४ (११९९४)  
 जरासन्धिविनाशं च राज्ञां च परिरक्षणम् ।  
 यदि कुर्याम् यज्ञार्थं किं ततः परमं भवेत् ॥ २-१६-१५ (११९९५)  
 अनारम्भे हि नियतो भवेदगुणनिश्चयः ।  
 गुणान्निः संशयाद्राजन्नैर्गुण्यं मन्यसे कथम् ॥ २-१६-१६ (११९९६)  
 काषायं सुलभं पश्चान्मुनीनां शममिच्छताम् ।  
 साम्राज्यं तु भवेच्छक्यं वयं योत्स्यामहे परान् ॥ २-१६-१७ (११९९७)

इति श्रीमन्महाभारते सभापर्वणि षोडशोऽध्यायः ॥ १६. ।

सभापर्व - अध्याय ०१७

॥ श्रीः ॥

२.१७. अध्यायः १७

Mahabharata - Sabha Parva - Chapter Topics

युधिष्ठिरेण जरासन्धप्रभावप्रश्ने श्रीकृष्णेन तदुपोद्घाततया बृहद्रथराजोपा ख्यानकथनारम्भः ॥१. । अपुत्रस्य बृह

Mahabharata - Sabha Parva - Chapter Text

वासुदेव उवाच ॥

जातस्य भारते वंशे तथा कुन्त्याः सुतस्य च ।

या वै युक्ता मतिः सेयमर्जुनेन प्रदर्शिता ॥ २-१७-१ (११९९८)

न स्म मृत्युं वयं विस्र रात्रौ वा यदि वा दिवा ।

न चापि कञ्चिदमरमयुद्धेनानुशुभ्रम् ॥ २-१७-२ (११९९९)  
 एतावदेव पुरुषैः कार्यं हृदयतोषणम् ।  
 नयेन विधिदृष्टेन यदुपक्रमते परान् ॥ २-१७-३ (१२०००)  
 सुनयस्यानपायस्य संयोगे परमः क्रमः ।  
 सङ्गत्या जायतेऽसाम्यं साम्यं च न भवेद्द्वयोः ॥ २-१७-४ (१२००१)  
 अनयस्यानुपायस्य संयोगे परमः क्षयटः ।  
 संशयो जायते साम्याज्जयश्च न भवेद्द्वयोः ॥ २-१७-५ (१२००२)  
 ते वयं नयमास्थाय शत्रुदेशसमीपगाः ।  
 कथमन्तं न गच्छेम वृक्षस्येव नदीरयाः ॥  
 पररन्ध्रे पराक्रान्ताः स्वरन्ध्रावरणे स्थिताः ॥ २-१७-६ (१२००३)  
 व्यूढानीकैरतिबलैर्न युद्धेदरिभिः सह ।  
 इति बुद्धिमतां नीतिस्तन्ममापीह रोचते ॥ २-१७-७ (१२००४)  
 अनवद्या ह्यसम्बुद्धाः प्रविष्टाः शत्रुसन्न तत् ।  
 शत्रुदेशमुपाक्रम्य तं कामं प्राप्नुयामहे ॥ २-१७-८ (१२००५)  
 एको ह्येव श्रियं नित्यं विभर्ति पुरुषर्षभः ।  
 अन्तरात्मेव भूतानां तत्क्षयं नैव लक्षये ॥ २-१७-९ (१२००६)  
 अथवैनं निहत्याजौ शेषेणापि समाहताः ।  
 प्राप्नुयाम ततः स्वर्गं ज्ञातित्राणपरायणाः ॥ २-१७-१० (१२००७)  
 युधिष्ठिर उवाच ॥ २-१७-११क्ष (१४०७)  
 कृष्ण कोऽयं जरासन्धः किंवीर्यः किम्पराक्रमः ।  
 यस्त्वां स्पृष्ट्वाऽग्नि सदृशं न दग्धः शलभो यथा ॥ २-१७-११ (१२००८)  
 कृष्ण उवाच ॥ २-१७-१२क्ष (१४०८)  
 शृणु राजञ्जरासन्धो यद्वीर्यो यत्पराक्रमः ।  
 यथा चोपेक्षितोऽस्माभिर्बहुशः कृतविप्रियः ॥ २-१७-१२ (१२००९)  
 अक्षौहिणीनां तिसृणां पतिः समरदर्पितः ।  
 राजा बृहद्रथो नाम मगधाधिपतिर्बली ॥ २-१७-१३ (१२०१०)  
 रूपवान्वीर्यसम्पन्नः श्रीमानतुलविक्रमः ।  
 नित्यं दीक्षाङ्किततनुः शतक्रतुरिवापरः ॥ २-१७-१४ (१२०११)  
 तेजसा सूर्यसङ्काशः क्षमया पृथिवीसमः ।  
 यश्चान्तकसमः क्रोधे श्रिया वैश्रवणोपमः ॥ २-१७-१५ (१२०१२)  
 ग्स्वराज्यं कारयामास मगधेषु गिरिव्रजे ।  
 तस्याभिजनसंयुक्तैर्गणैर्भरतसत्तम ।  
 व्याप्तेयं पृथिवी सर्वा सूर्यस्येव गभस्तिभिः ॥ २-१७-१६ (१२०१३)  
 स काशिराजस्य सुते यमजे भरतर्षभः ।  
 उपयेमे महावीर्यो रूपद्रविणसंयुते । २-१७-१७त्तयोश्चकार समयं मिथः स पुरुषर्षभः ॥ २-१७-१७ (१२०१४)  
 नातिवर्तिष्य इत्येवं पत्नीभ्यां सन्निधौ तदा ।

स ताभ्यां शुशुभे राजा पत्नीभ्यां वसुधाधिपः ॥ २-१७-१८ (१२०१५)  
प्रियाम्भामनुरूपाभ्यां करेणुभ्यामिव द्विपः ।  
तयोर्मध्यगतश्चापि रराज वसुधाधिपः ॥ २-१७-१९ (१२०१६)  
गङ्गायमुनयोर्मध्ये मूर्तिमानिव सागरः ।  
विषयेषु निमग्नस्य तस्य यौवनमत्यगात् ॥ २-१७-२० (१२०१७)  
न च वंशकरः पुत्रस्तस्याजायत कश्चन ।  
मङ्गलैर्बभिर्होमैः पुत्रकामाभिरिष्टिभिः ॥ २-१७-२१ (१२०१८)  
नाससाद नृपश्रेष्ठः पुत्रं कुलविवर्धनम् ।  
स भार्याभ्यां च सहितो निर्वेदमगमद्भृशम् ॥ २-१७-२२ (१२०१९)  
गराज्यं चापि परित्यज्य तपोवनमथाश्रयत् ।  
वार्यमाणः प्रकृतिभिर्नृपभक्त्या विशाम्पते ॥ २-१७-२३ (१२०२०)  
अथ काक्षीवतः पुत्रं गौतमस्य महात्मनः ॥  
शुश्राव तपसि श्रेष्ठमुदारं चण्डकौशिकम् ॥ २-१७-२४ (१२०२१)  
यदृच्छयाऽऽगतं तं तु वृक्षमूलमुपाश्रितम् ।  
पत्नीभ्यां सहितो राजा सर्वयत्नैरतोषयत् ॥ २-१७-२५ (१२०२२)  
गृहद्रथं च स ऋषिर्यथावच्चाभ्यनन्दत ।  
उपविष्टः स तेनाथ अनुज्ञातो महात्मना ॥ २-१७-२६ (१२०२३)  
तमपृच्छत्तदा विप्रः किमागमनमित्यथ ।  
विप्रैरनुगतस्यैव पत्नीभ्यां सहितस्य च ॥ २-१७-२७ (१२०२४)  
स उवाच मुनिं राजा भगवन्नास्ति मे सुतः ।  
अपुत्रस्य तु राज्येन वृद्धत्वे किं प्रयोजनम् ॥ २-१७-२८ (१२०२५)  
सोऽहं तपश्चरिष्यामि पत्नीभ्यां सहितो वने ।  
नाप्रजस्य मुने किर्तिः स्वधा चैवाक्षया भवेत् ।  
एवमुक्तः स राज्ञा तु मुनिः कारुण्यमागतः ॥ २-१७-२९ (१२०२६)  
तमब्रवीत्सत्यधृतिः सत्यवागृषिसत्तमः ।  
परितुष्टोऽस्मि राजेन्द्र वरं वरय सुव्रत ॥ २-१७-३० (१२०२७)  
ततः सभार्यः प्रणतस्तमुवाच बृहद्रथः ।  
पुत्रदर्शननैराश्याद्वाष्पसन्दिग्धया गिरा ॥ २-१७-३१ (१२०२८)  
राजोवाच ॥ २-१७-३२क्ष (१४०९)  
भगवन् राज्यमुत्सृज्य प्रस्थितस्य तपोवनम् ।  
किं वरेणाल्पभाग्यस्य किं राज्येनाप्रजस्य मे ॥ २-१७-३२ (१२०२९)  
कृष्ण उवाच । २-१७-३३क्ष (१४१०)  
एतच्छ्रुत्वा मुनिर्ध्यानमगमन्क्षुभितेन्द्रियः ।  
तस्यैव चाम्रवृक्षस्य छायायां समुपाविशत ॥ २-१७-३३ (१२०३०)  
तस्योपविष्टस्य मुनेरुत्सङ्गे निपपात ह ।  
अवानमशुकादष्टमेकमाम्रफलं किल ॥ २-१७-३४ (१२०३१)

तत्प्रगृह्य मुनिश्रेष्ठो हृदयेनाभिमन्त्र्य च ।  
 राज्ञे ददावप्रतिमं पुत्रसम्प्राप्तिकारणम् ॥ २-१७-३५ (१२०३२)  
 उवाच च महाप्राज्ञस्तं राजानं महामुनिः ।  
 गच्छ राजन्कृतार्थोऽसि निवर्तस्व नराधिप ॥ २-१७-३६ (१२०३३)  
 गृण्यते तनयो राजन्मा तपेह तपोवने ।  
 प्रजाः पालय धर्मेण एव धर्मो महीक्षिताम् ॥ २-१७-३७ (१२०३४)  
 यजस्व विविधैर्यज्ञैरिन्द्रं तर्पय चेन्दुना ।  
 पुत्रं राज्ये प्रतिष्ठाप्य तत आश्रममाव्रज ॥ २-१७-३८ (१२०३५)  
 अष्टौ वरान्प्रयच्छामि तव पुत्रस्य पार्थिव ।  
 ब्रह्मण्यत्वमजेयत्वं युद्धेषु च तथा मतिः ॥ २-१७-३९ (१२०३६)  
 प्रियातिथेयतां चैव दीनानामन्ववेक्षणम् ।  
 तथा बलं च सुभहल्लोके कीर्तिं च शाश्वतीम् ॥ २-१७-४० (१२०३७)  
 अनुरागं प्रजानां चेत्येवमष्टौ वरान्नृप ।  
 गच्छ त्वं कृतकृत्योऽसि निवर्तस्व जनाधिप ॥ २-१७-४१ (१२०३८)  
 अनुज्ञातः स ऋषिणा पत्नीभ्यां सहितो नृपः ।  
 पौरैरनुगतश्चापि विवेश स्वपुरं ततः ॥ २-१७-४२ (१२०३९)  
 यथासमयमाज्ञाय तदा स नृपसत्तमः ।  
 द्वाभ्यामेकं फलं प्रादात्पत्नीभ्यां भरतर्षभ ॥ २-१७-४३ (१२०४०)  
 मुनेश्च बहुमानेन कालस्य च विपर्ययात् ।  
 ते तदाम्रं द्विधा कृत्वा भक्षयामासतुः शुभे । २-१७-४४ (१२०४१)  
 तयोः समभवद्गर्भः फलप्राशनसम्भवः ।  
 ते च दृष्ट्वा स नृपतिः परां मुदमवाप ह ॥ २-१७-४५ (१२०४२)  
 अथ काले महाप्राज्ञ यथासमयमागते ।  
 प्रजायेतामुभे राजञ्शरीरशकले तदा ॥ २-१७-४६ (१२०४३)  
 एकाक्षिबाहुचरणे अर्धोदरमुखस्फिचे ।  
 दृष्ट्वा शरीरशकले प्रवेपतुरुभे भृशम् ॥ २-१७-४७ (१२०४४)  
 उद्विग्रे सह संमन्त्र्य ते भगित्यौ तदाऽबले ।  
 सजीवे प्राणिशकले तत्यजाते सुदुःखिते ॥ २-१७-४८ (१२०४५)  
 तयोर्धात्र्यौ सुसंवीते कृत्वा ते गर्भसम्प्लवे ।  
 निर्गम्यान्तः पुरद्वारात्समुत्सृज्याभिजग्मतुः ॥ २-१७-४९ (१२०४६)  
 गदुकूलाभ्यां सुसञ्छन्ने पाण्डराभ्यामुभे तदा ।  
 अज्ञाते कस्यचित्ते तु जहतुस्ते चतुष्पथे ॥ २-१७-५० (१२०४७)  
 ततो विविशतुर्धात्र्यौ पुनरन्तः पुरं तदा ।  
 कथयामासतुरुभे देवीभ्यां तु पृथक्पृथक् ॥ २-१७-५१ (१२०४८)  
 ते चतुष्पथनिक्षिप्ते जरा नामाथ राक्षसी ।  
 जग्राह मनुजव्याघ्र मांसशोणितभोजना ॥ २-१७-५२ (१२०४९)



कर्तुकामा सुखवहे शकले सा तु राक्षसी ।  
 संयोजयामास तदा विधानबलचोदिता ॥ २-१७-५३ (१२०५०)  
 ते समानीतमात्रे तु शकले पुरुषर्षभ ।  
 एकमूर्तिधरो वीरः कुमारः समपद्यत ॥ २-१७-५४ (१२०५१)  
 ततः सा राक्षसी राजन्विस्मयोत्फुल्ललोचना ।  
 न शशाक समुद्रोदुं वज्रसारमयं शिशुम् ॥ २-१७-५५ (१२०५२)  
 बालस्ताम्रतलं मुष्टिं कृत्वा चास्ये निधाय सः ।  
 प्राक्रोशदतिसंरब्धः सतोय इव तोयदः ॥ २-१७-५६ (१२०५३)  
 तेन शब्देन सम्भ्रान्तः सहसाऽन्तः पुरे जनः ।  
 निर्जगाम नरव्याघ्र राज्ञा सह परन्तप ॥ २-१७-५७ (१२०५४)  
 ते चाबले परिम्लाने पयः पूर्णपयोधरे ।  
 निराशे पुत्रलाभाय सहसैवाव्यगच्छताम् ॥ २-१७-५८ (१२०५५)  
 ते च दृष्ट्वा तथाभूते राजानं चेष्टसंततिम् ।  
 तं च बालं सुबलिनं चिन्तयामास राक्षसी ॥ २-१७-५९ (१२०५६)  
 नार्हामि विषये राज्ञो वसन्ती पुत्रगृद्धिनः ।  
 बालं पुत्रमिमं हन्तुं धार्मिकस्य महात्मनः ॥ २-१७-६० (१२०५७)  
 सा तं बालमुपादाय मेघलेखेन भास्करम् ।  
 कृत्वा च मानुषं रूपमुवाच वसुधाधिपम् ॥ २-१७-६१ (१२०५८)  
 बृहद्रथ सुतस्तेऽयं मया दत्तः प्रगृह्यताम् ।  
 तव पत्नीद्वये जातो द्विजातिवरशासनात् ।  
 धात्रीजनपरित्यक्तो मयाऽयं परिरक्षितः ॥ २-१७-६२ (१२०५९)  
 कृष्ण उवाच । २-१७-६३क्ष् (१४११)  
 ततस्ते भरतश्रेष्ठ काशिराजसुते शुभे ।  
 तं बालमभिपद्याशु प्रस्रवैरभ्यषिञ्जताम् ॥ २-१७-६३ (१२०६०)  
 ततः स राजा संहृष्टः सर्वं तदुपलभ्य च ।  
 अपृच्छद्वेमगर्भाभां राक्षसीं तामराक्षसीम् ॥ २-१७-६४ (१२०६१)  
 कात्वं कमलगर्भाभे मम पुत्रप्रदायिनी ।  
 कामं मा ब्रूहि कल्याणि देवता प्रतिभासि मे ॥ २-१७-६५ (१२०६२)

इति श्रीमन्महाभारते सभापर्वणि मन्त्रपर्वणि सप्तदशोऽध्यायः ॥ १७. ।

Mahabharata - Sabha Parva - Chapter Footnotes

२-१७-४ क्रमः उपक्रमः ॥

२-१७-९ तत्क्षये बलक्षयः इति पाठः ॥

२-१७-३४ अवानमशुष्कं सरसमिति यावत् । अमारुतमनाविद्धं इति घ पाठः ॥

- २-१७-४६ प्रजायेतां सुषुवतुः ॥  
 २-१७-४७ स्फिक् कत्या अधोभागः ॥  
 २-१७-५३ सुखवहे एकीकृतयोर्वहनं हि सुखेन भवतीति प्रसिद्धम् ॥  
 २-१७-५४ समानीतमात्रे संयोजितमात्रे ॥  
 २-१७-६४ अराक्षसी वेषतः ॥

सभापर्व - अध्याय ०१८

॥ श्रीः ॥

२.१८. अध्यायः १८

Mahabharata - Sabha Parva - Chapter Topics

राजानम्प्रति स्वस्वरूपमभिधाय जराया अन्तर्धानम् ॥ १. ।

Mahabharata - Sabha Parva - Chapter Text

राक्षस्युवाच ॥

जरा नामास्मि भद्रं ते राक्षसी कामरूपिणी ।  
 तव वेश्मनि राजेन्द्र पूजिता न्यवसं सुखम् ॥ २-१८-१ (१२०६३)  
 गृहे गृहे मनुष्याणां नित्यं तिष्ठामि राक्षसी ।  
 गृहदेवीति नाम्ना वै पुरा सृष्टा स्वयंम्भुवा ॥ २-१८-२ (१२०६४)  
 दानवानां विनाशाय स्थापिता दिव्यरूपिणी ।  
 यो मां भक्त्या लिखेत्कुड्ये सपुत्रां यौवनान्विताम् ॥ २-१८-३ (१२०६५)  
 गृहे तस्य भवेद्द्विद्विरन्यथा क्षयमाप्नुयात् ।  
 त्वद्गृहे तिष्ठमानाऽहं पूजिताऽहं सदा विभो ॥ २-१८-४ (१२०६६)  
 लिखिता चैव कुड्येषु पुत्रैर्बहुभिरावृता ।  
 गन्धपुष्पैस्तथा धूपैर्भक्ष्यभोज्यैः सुपूजिता ॥ २-१८-५ (१२०६७)  
 साऽहं प्रत्युपकारार्थं चिन्तयन्त्यनिशं नृप ।  
 तवेमे पुत्रशकले दृष्टवत्यस्मि धार्मिका । २-१८-६ (१२०६८)  
 संश्लिषिते मया दैवात्कुमारः समपद्यत ।  
 तव भाग्यान्महाराज हेतुमात्रमहं त्विह ॥ २-१८-७ (१२०६९)  
 मेरुं वा खादितुं शक्ता किं पुनस्तव बालकम् ।  
 गृहसम्पूजनात्तुष्या मया प्रत्यर्पितस्तव ॥ २-१८-८ (१२०७०)  
 मम नाम्ना च लोकेऽस्मिन्ख्यात एव भविष्यति । २-१८-९ (१२०७१)

कृष्ण उवाच ।

एवमुक्त्वा तु सा राजंस्तत्रैवान्तरधीयत ।

स सङ्गृह्य कुमारं तं प्रविवेश गृहं नृपः ॥ २-१८-९६ (१४१२)

तस्य बालस्य यत्कृत्यं तच्चकार नृपस्तदा ।

आज्ञापयच्च राक्षस्या मगधेषु महोत्सवम् ॥ २-१८-१० (१२०७२)

तस्य नामाकरोच्चैव पितामहसमः पिता ।

जरया सन्धितो यस्माज्जरासन्धो भवत्वयम् ॥ २-१८-११ (१२०७३)

सोऽवर्धत महातेजा मागधाधिपतेः सुतः ।

प्रमाणबलसम्पन्नो हुताहुतिरिवानलः ॥ २-१८-१२ (१२०७४)

ग एवं स ववृधे राजन्कुमारः पुष्करेक्षणः ।

कालेन महता चापि यौवनस्थो बभूव ह' ॥

मातापित्रोर्नन्दकरः शुक्लपक्षे यथा शशी ॥ ॥ २-१८-१३ (१२०७५)

इति श्रीमन्महाभारते सभापर्वणि मन्त्रपर्वणि अष्टादशोऽध्यायः ॥ १८. ।

---

सभापर्व - अध्याय ०१९

॥ श्रीः ॥

२.१९. अध्यायः १९

Mahabharata - Sabha Parva - Chapter Topics

पुनर्यदृच्छागतेन चण्डकौशिकेन जरासन्धपराक्रमादौ कथिते जरासन्धं राज्येऽभ इषिच्य तपोवनगतस्य सभार्यस्य

Mahabharata - Sabha Parva - Chapter Text

कृष्ण उवाच ॥

कस्यचित्त्वथ कालस्य पुनरेव महातपाः ।

मगधेषुपजक्राम भगवांश्चण्डकौशिकः ॥ २-१९-१ (१२०७६)

तस्याऽऽगमनसंहृष्टः सामात्यः सपुरः सरः ।

सभार्यः सह पुत्रेण निर्जगाम बृहद्रथः ॥ २-१९-२ (१२०७७)

पाद्यार्घ्याचमनीयैस्तमर्चयामास भारत ।

स नृपो राज्यसहितं पुत्रं तस्मै न्यवेदयत् ॥ २-१९-३ (१२०७८)

प्रतिगृह्य च तां पूजां पार्थिवाङ्गवानृषिः ।

उवाच मागधं राजन्प्रहृष्टेनान्तरात्मना ॥ २-१९-४ (१२०७९)

सर्वमेतन्मया ज्ञातं राजन्दिव्येन चक्षुषा ।  
 पुत्रस्तु शृणु राजेन्द्र यादृशोऽयं भविष्यति ॥ २-१९-५ (१२०८०)  
 अस्य रूपं च सत्त्वं च बलमूर्जितमेव च ।  
 एष श्रिया समुदितः पुत्रस्तव न संशयः ॥ २-१९-६ (१२०८१)  
 प्रापयिष्यति तत्सर्वं विक्रमेण समन्वितः ।  
 अस्य वीर्यवतो वीर्यं नानुयास्यन्ति पार्थिवाः ॥ २-१९-७ (१२०८२)  
 पततो वैनतेयस्य गतिमन्ये यथा खगाः ।  
 विनाशमुपयास्यन्ति ये चास्य परिपन्थिनः ॥ २-१९-८ (१२०८३)  
 देवैरपि विसृष्टानि शस्त्राण्यस्य महीपते ।  
 न रुजं जनयिष्यन्ति गिरेरिव नदीरयाः ॥ २-१९-९ (१२०८४)  
 सर्वमूर्धाभिषिक्तानामेव मूर्ध्नि ज्वलिष्यति ।  
 प्रमाहरोऽयं सर्वेषां ज्योतिषामिव भास्करः ॥ २-१९-१० (१२०८५)  
 एनमासाद्य राजानः समृद्धबलवाहनाः ।  
 विनाशमुपयास्यन्ति शलभा इव पावकम् ॥ २-१९-११ (१२०८६)  
 एष श्रियः समुदिताः सर्वराज्ञां ग्रहीष्यति ।  
 वर्षांस्विवोदीर्णजला नदीर्नदनदीपतिः ॥ २-१९-१२ (१२०८७)  
 एष धारयित सम्यक्चातुर्वर्ण्यं महाबलः ।  
 शुभां शुभवतीं स्फीतां सर्वसस्यधरां धराम् ॥ २-१९-१३ (१२०८८)  
 अस्याज्ञावशगाः सर्वे भविष्यन्ति नराधिपाः ।  
 सर्वभूतात्मभूतस्य वायोरिव शरीरिणः ॥ २-१९-१४ (१२०८९)  
 एष रुद्रं महादेवं त्रिपुरान्तकरं हरम् ।  
 सर्वलोकेष्वतिबलः साक्षाद्द्रक्ष्यति मागधः ॥ २-१९-१५ (१२०९०)  
 एवं ब्रुवन्नेव मुनिः स्वकार्यमिव चिन्तयन् ।  
 विसर्जयामास नृपं बृहद्रथमथारिहन् ॥ २-१९-१६ (१२०९१)  
 प्रविश्य नगरीं चापि ज्ञातिसम्बन्धिभिवृतः ।  
 अभिषिच्य जरासन्धं मगधाधिपतिस्तदा ॥ २-१९-१७ (१२०९२)  
 बृहद्रथो नरपतिः परां निर्वृतिमाययौ ।  
 अभिषिक्ते जरासन्धे तदा राजा बृहद्रथः ।  
 पत्नीद्वयेनानुगतस्तपोवनचरोऽभवत् ॥ २-१९-१८ (१२०९३)  
 ततो वनस्थे पितरि मातृभ्यां सह भारत ।  
 जरासन्धः स्ववीर्येण पार्थिवानकरोद्वशे ॥ २-१९-१९ (१२०९४)  
 अथ दीर्घस्य कालस्य तपोवनचरो नृपः ।  
 सभार्यः स्वर्गमगमत्तपस्तप्त्वा बृहद्रथः ॥ २-१९-२० (१२०९५)  
 जरासन्धोऽपि नृपतिर्यथोक्तं कौशिकेन तत् ।  
 वरप्रदानमखिलं प्राप्य राज्यमपालयत् ॥ २-१९-२१ (१२०९६)  
 हते चैव मया कंसे सहस्रिभिके तदा ।

जरासन्धस्य दुहिता रोदते पार्श्वतः पितुः ।  
जातो वै वैरनिर्बन्धो मयासीत्तत्र भारत ॥ २-१९-२२ (१२०९७)  
भ्रामयित्वा शतगुणमेकोनं येन भारत ।  
गदा क्षिप्ता बलवता मागधेन गिरिव्रजात् ॥ २-१९-२३ (१२०९८)  
तिष्ठतो मथुरायां वै कुत्स्नस्याद्भुतकर्मणः ।  
एकोनयोजनशते सा पपात गदा शुभा ॥ २-१९-२४ (१२०९९)  
दृष्ट्वा पौरैस्तदा सम्यग्गदा चैव निवेदिता ।  
गदावसानं तत्ख्यातं मथुरायाः समीपतः ॥ २-१९-२५ (१२१००)  
तस्यास्तां हंसडिभिकावशस्त्रनिधनावुभौ ।  
मन्त्रे मतिमतां श्रेष्ठौ नीतिशास्त्रे विशारदौ ॥ २-१९-२६ (१२१०१)  
यौ तौ मया ते कथितौ पूर्वमेव महाबलौ ।  
त्रयस्त्रयाणां लोकानां पर्याप्ता इति मे मतिः ॥ २-१९-२७ (१२१०२)  
एवमेष तदा वीर बलिभिः कुरुरान्धकैः ।  
वृष्णिभिश्च महाराज नीतिहेतोरुपेक्षितः ॥ २-१९-२८ (१२१०३)

इति श्रीमन्महाभारते सभापर्वणि मन्त्रपर्वणि एकोनविंशोऽध्यायः ॥ १९. ।

Mahabharata - Sabha Parva - Chapter Footnotes

२-१९-१६ आह्निकाय महातपाः इति घ । पाठः ॥

सभापर्व - अध्याय ०२०

॥ श्रीः ॥

२.२०. अध्यायः २०

Mahabharata - Sabha Parva - Chapter Topics

कृष्णयुधिष्ठिरसंवादानन्तरं भीमार्जुनाभ्यांसह कृष्णस्य मागधपुरप्रस्थानम् ॥ १. ।

Mahabharata - Sabha Parva - Chapter Text

वासुदेव उवाच ॥

पतितौ हंसडिभिकौ कंसश्च सगणो हतः ।  
जरासन्धस्य निधने कालोऽयं समुपागतः ॥ २-२०-१ (१२१०४)  
न शक्योऽसौ रणे जेतुं सर्वैरपि सुरासुरैः ।

प्राणयुद्धेन जेतव्यः स इत्युपलभामहे ॥ २-२०-२ (१२१०५)  
 मयि नीतिर्बलं भीमे रक्षिता चावयोर्जयः ।  
 मागधं साधयिष्याम इष्टिं त्रय इवाग्नयः ॥ २-२०-३ (१२१०६)  
 त्रिभिरासादितोऽस्माभिर्विजने स नराधिपः ।  
 न सन्देहो यथा युद्धमेकेनाप्युपयास्यति ॥ २-२०-४ (१२१०७)  
 अवमानाच्च लोभाच्च बाहुवीर्याच्च दर्पितः ।  
 भीमसेनेन युद्धाय ध्रुवमप्युपयास्यति ॥ २-२०-५ (१२१०८)  
 अलं तस्य महाबाहुर्भीमसेनो महाबलः ।  
 लोकस्य समुदीर्णस्य निधनायान्तको यथा ॥ २-२०-६ (१२१०९)  
 यदि भीमबलं वेत्सि यदि ते प्रत्ययो मयि ।  
 भीमसेनार्जुनौ शीघ्रं न्यासभूतौ प्रयच्छ मे ॥ २-२०-७ (१२११०)  
 वैशम्पायन उवाच ॥ २-२०-८क्ष (१४१३)  
 एवमुक्तो भगवता प्रत्युवाच युधिष्ठिरः ।  
 भीमार्जुनौ समालोक्य सम्प्रहृष्टमुखौ स्थितौ ॥ २-२०-८ (१२१११)  
 युधिष्ठिर उवाच । २-२०-९क्ष (१४१४)  
 अच्युताच्युत मामैवं व्याहरामित्रकर्शन ।  
 पाण्डवानां भवान्नाथो भवन्तं चाश्रिता वयम् ॥ २-२०-९ (१२११२)  
 यथा वदसि गोविन्द सर्वं तदुपपद्यते ।  
 नहि त्वमग्रतस्तेषां येषां लक्ष्मीः पराङ्मुखी ॥ २-२०-१० (१२११३)  
 ग्येषामभिमुखी लक्ष्मीस्तेषां कृष्ण त्वमग्रतः ।  
 निहतश्च जरासन्धो मोक्षिताश्च महीक्षितः । २-२-११च् राजसूयश्च मे लब्धो निदेशे त्व तिष्ठतः ॥ २-२०-  
 ११ (१२११४)  
 क्षिप्रमेव यथा त्वेतत्कार्यं समुपपद्यते ।  
 अप्रमत्तो जगन्नाथ तथा कुरु समुपपद्यते । २-२०-१२ (१२११५)  
 त्रिभिर्भवद्भिर्हि विना नाहं जीवितुमुत्सहे ।  
 धर्मकामार्थरहितो रोगार्त इव दुःखितः ॥ २-२०-१३ (१२११६)  
 न शौरिणा विना पार्थो न शौरिः पाण्डवं विना ।  
 नाजेयोस्त्यनयोऽर्लोकि कृष्णयोरिति मे मतिः ॥ २-२०-१४ (१२११७)  
 अयं च बलिनां श्रेष्ठः श्रीमानपि वृकोदरः ।  
 युवाभ्यां सहितो वीर किं न कुर्यान्महायशाः ॥ २-२०-१५ (१२११८)  
 सुप्रणीतो बलौघो हि कुरुते कार्यमुत्तमम् ।  
 अन्धं बलं जडं प्राहुः प्रणेतव्यं विचक्षणैः ॥ २-२०-१६ (१२११९)  
 यतो हि निम्नं भवति नयन्ति हि ततो जलम् ।  
 यतश्छिद्रं ततश्चापि नयन्ते धीवरा जलम् ॥ २-२०-१७ (१२१२०)  
 तस्मान्नयविधानज्ञं पुरुषं लोकविश्रुतम् ।  
 वयमाश्रित्य गोविन्दं यतामः कार्यसिद्धये ॥ २-२०-१८ (१२१२१)

एवं प्रज्ञानयबलं क्रियोपायसमन्वितम् ।  
 पुरस्कृर्वीत कार्येषु कृष्णकार्यार्थसिद्धये ॥ २-२०-१९ (१२१२२)  
 एवमेव यदुश्रेष्ठ यावत्कार्याथिसिद्धये ।  
 अर्जुनः कृष्णमन्वेतु भीमोऽन्वेतु धनञ्जयम् ।  
 नयो जयो बलं चैव विक्रमे सिद्धिमेष्यति ॥ २-२०-२० (१२१२३)  
 वैशम्पायन उवाच । २-२०-२१क्ष् (१४१५)  
 एवमुक्तास्ततः सर्वे भ्रातरो विपुलौजसः ।  
 वाष्णेयः पाण्डवेयौ च प्रतस्थुर्मागधं प्रति ॥ २-२०-२१ (१२१२४)  
 वर्चस्विनां ब्राह्मणानां स्नातकानां परिच्छदैः ।  
 आच्छाद्य सुहृदां वाक्यैर्मनोज्ञैरभिनन्दिताः ॥ २-२०-२२ (१२१२५)  
 गमाधवः पाण्डवेयौ च प्रतस्थुर्व्रतधारिणः ।  
 अमर्षादभितप्तानां ज्ञात्यर्थं मुख्यतेजसाम् ।  
 रविसोमाग्निवपुषां दीप्तमासीत्तदा वपुः ॥ २-२०-२३ (१२१२६)  
 इतं मेने जरासन्धं दृष्ट्वा भीमपुरोगमौ ।  
 एककार्यसमुद्यन्तौ कृष्णौ युद्धेऽपराजितौ ॥ २-२०-२४ (१२१२७)  
 ईशौ हितौ महात्मानौ सर्वकार्यप्रवर्तिनौ ।  
 धर्मकामार्थलोकानां कार्याणां च प्रवर्तकौ ॥ २-२०-२५ (१२१२८)  
 कुरुभ्यः प्रस्थितास्ते तु मध्येन कुरुजाङ्गलम् ।  
 रम्यं पद्मसरो गत्वा कालकूडमतीत्य च ॥ २-२०-२६ (१२१२९)  
 गण्डकीं च महाशोणं सदानीरां तथैव च ।  
 एकपर्वतके नद्यः क्रमेणैत्याव्रजन्त ते ॥ २-२०-२७ (१२१३०)  
 उत्तीर्य सरयूं रम्यां दृष्ट्वा पूर्वांश्च कोसलान् ।  
 अतीत्य जग्मुर्मिथिलां मालां चर्मण्वतीं नदीम् ॥ २-२०-२८ (१२१३१)  
 अतीत्य गङ्गां शोणं च त्रयस्ते प्राङ्मुखास्तदा ।  
 कुशचीरच्छदा जग्मुर्मागधं क्षेत्रमच्युताः ॥ २-२०-२९ (१२१३२)  
 ते शश्वद्गोधनाकीर्णमम्बुमन्तं शुभद्रुमम् ।  
 गोरथं गिरिमासाद्य ददृशुर्मागधं पुरम् ॥ २-२०-३० (१२१३३)

इति श्रीमन्महाभारते सभापर्वणि जरासन्धवधपर्वणि विंशोऽध्यायः ॥ २० ।

Mahabharata - Sabha Parva - Chapter Footnotes

२-२०-३ जयोऽर्जुनः ॥

सभापर्व - अध्याय ०२१

॥ श्रीः ॥

२.२१. अध्यायः २१

Mahabharata - Sabha Parva - Chapter Topics

जरासन्धसमीपं गतानां श्रीकृष्णभीमार्जुनानां जरासन्धेन सह विवादः ॥ १. ।

Mahabharata - Sabha Parva - Chapter Text

वासुदेव उवाच ॥

एष पार्थ महान्भाति पशुमान्नित्यमम्बुमान् ।  
निरामयः सुवेश्माढ्यो निवेशो मागधः शुभः ॥ २-२१-१ (१२१३४)  
वैहारो विपुलः शैलो वाराहो वृषभस्तथा ।  
तथा ऋषिगिरिस्तात शुभाश्चैत्यकपञ्चमाः ॥ २-२१-२ (१२१३५)  
एते पञ्चमहाशृङ्गाः पर्वताः शीतलद्रुमाः ।  
रक्षन्तीवाभिसंहत्य संहताङ्गा गिरिव्रजम् ॥ २-२१-३ (१२१३६)  
पुष्पवेष्टितशाखाग्रैर्गन्धवद्भिर्मनोहरैः ।  
निगूढा इव लोघ्राणां वनैः कामिजनप्रियैः ॥ २-२१-४ (१२१३७)  
ग्यत्र दीर्घतमा नाम ऋषिः परमन्त्रितः ।  
शूद्रायां गौतमो यत्र महात्मा संशितव्रतः ।  
औशीनर्यामजनयत्काक्षीवाद्यान्सुतान्मुनिः ॥ २-२१-५ (१२१३८)  
गौतमः प्रणयात्तस्माद्यथाऽसौ तत्र सन्ननि ।  
भजते मागधं वंशं स नृपाणामनुग्रहः । २-२१-६ (१२१३९)  
अङ्गवङ्गादयश्चैव राजानः सुमहाबलाः ।  
गौतमक्षयमभ्येत्य रमन्ते स्म पुरार्जुन ॥ २-२१-७ (१२१४०)  
वनराजीस्तु पश्येमाः पिप्लानां मनोरमाः ।  
लोघ्राणां च शुभाः पार्थ गौतमौकः समीपजाः ॥ २-२१-८ (१२१४१)  
अर्बुदः शक्रवापी च पन्नगौ शत्रुतापनौ ।  
स्वस्तिकस्यालयश्चात्र मणिनागस्य चोत्तमः ॥ २-२१-९ (१२१४२)  
अपारिहार्या मेघानां मागधा मनुना कृताः ।  
कौशिको मणिमांश्चैव चक्राते चाप्यनुग्रहम् ॥ २-२१-१० (१२१४३)  
ग्पाण्डरे विपुले चैव तथा वाराहकेऽपि च ।  
चैत्यके चज गिरिश्रेष्ठे मादङ्गे च शिलोच्चये ॥ २-२१-११ (१२१४४)  
एतेषु पर्वतेन्द्रेषु सर्वसिद्धसमालयाः ।  
यतीनामाश्रमाश्चैव मुनीनां च महात्मनाम् ॥ २-२१-१२ (१२१४५)  
वृषभस्य तमालस्य महावीर्यस्य वै तथा ।



गन्धर्वरक्षसां चैव नागानां च तथाऽऽलयाः ॥ २-२१-१३ (१२१४६)  
 कक्षीवतस्तपोवीर्यात्तपोदा इति विश्रुताः ।  
 पुण्यतीर्थाश्च ते सर्वे सिद्धानां चैव कीर्तिताः ।  
 मणेश्च दर्शनादेव भद्रं शिवमवाप्नुयात् ॥ २-२१-१४ (१२१४७)  
 एवं प्राप्य पुरं रम्यं दुराधर्षं समन्ततः ॥  
 अर्थसिद्धिं त्वनुपमां जरासन्धोऽभिमन्यते ॥ २-२१-१५ (१२१४८)  
 वयमासादने तस्य दर्पमद्य हरेम हि । २-२१-१६ (१२१४९)  
 वैशम्पायन उवाच ।  
 एवमुक्त्वा ततः सर्वे भ्रातरो विपुलौजसः ॥ २-२१-१६क्ष (१४१६)  
 वार्ष्णेयः पाण्डवौ चैव प्रतस्थुर्मागधं पुरम् ।  
 हृष्टपुष्टजनेपेतं चातुर्वर्ण्यसमाकुलम् ॥ २-२१-१७ (१२१५०)  
 स्फीतोत्सवमनाधृष्यमासेदुश्च गिरिव्रजतम् ।  
 ततो द्वारमनासाद्य पुरस्य गिरिमुच्छ्रितम् ॥ २-२१-१८ (१२१५१)  
 बार्हद्रथैः पूज्यमानं तथा नगरवासिभिः ।  
 मागधानां तु रुचिरं चैत्यकान्तरमाद्रवन् ॥ २-२१-१९ (१२१५२)  
 यत्र मांसादमृषभमाससाद बृहद्रथः ।  
 तं हत्वा मासतालाभिस्त्रिभेरीकारयत् ॥ २-२१-२० (१२१५३)  
 स्वपुरे स्थापयामास तेन चानह्य चर्मणा ।  
 यत्र ताः प्राणदन्भेरीं दिव्यपुष्पावचूर्णिताः ॥ २-२१-२१ (१२१५४)  
 भङ्क्त्वा भेरीत्रयं तेऽपि चैत्यप्राकारमाद्रवन् ।  
 द्वारतोऽभिमुखाः सर्वे ययुर्नानायुधास्तथा ॥ २-२१-२२ (१२१५५)  
 मागधानां सुरुचिरं चैत्यकं तं समाद्रवन् ।  
 शिरसीव समाघ्नन्तो जरासन्धं जिघांस्वः ॥ २-२१-२३ (१२१५६)  
 स्थिरं सुविपुलं शृङ्गं सुमहत्तपुरातनम् ।  
 अर्चितं गन्धमाल्यैश्च सततं सुप्रतिष्ठितम् ॥ २-२१-२४ (१२१५७)  
 विपुलैर्बाहुभिर्वीरस्तेऽभिहत्याभ्यपातयन् ।  
 ततस्ते मागधं हृष्टाः पुरं प्रविविशुस्तदा ॥ २-२१-२५ (१२१५८)  
 एतस्मिन्नेव काले तु ब्राह्मणा वेदपारगाः ।  
 दृष्ट्वा तु दुर्निमित्तानि जरासन्धमदर्शयन् ॥ २-२१-२६ (१२१५९)  
 पर्युग्न्यकुर्वन्श्च नृपं द्विरदस्थं पुरोहिताः ।  
 ततस्तच्छ्रान्तये राजा जरासन्धः प्रतापवान् ।  
 दीक्षितो नियमस्थोऽसावुपवासपरोऽभवत् ॥ २-२१-२७ (१२१६०)  
 स्नातकव्रतिनस्ते तु बाहुशस्त्रा निरायुधाः ।  
 युयुत्सवः प्रविविशुर्जरासन्धेन भारत ॥ २-२१-२८ (१२१६१)  
 भक्ष्यमाल्यापणानां च ददृशुः श्रियमुत्तमाम् ।  
 स्फीतां सर्वगुणोपेतां सर्वकामसमृद्धिनाम् ॥ २-२१-२९ (१२१६२)

तां तु दृष्ट्वा समृद्धिं ते वीथ्यां तस्यां नरोत्तमाः ।  
 राजमार्गेण गच्छन्तः कृष्णभीमधनञ्जयाः ।  
 बलान्नृहीत्वा माल्यानि मालाकारान्महाबलाः ॥ २-२१-३० (१२१६३)  
 गकर्पूरशृङ्गं कोष्ठं च सफलं चान्तरापणे ।  
 वैश्याद्वलान्नृहीत्वा ते विहृत्य च महारथाः ॥ २-२१-३१ (१२१६४)  
 विरागवसनाः सर्वे स्रग्विणो मृष्टकुण्डलाः ।  
 निवेशनमथाजगमुर्जरासन्धस्य धीमतः ॥ २-२१-३२ (१२१६५)  
 गोवासमिव वीक्षन्तः सिंहा हैमवता यथा ।  
 शालस्तम्भनिभास्तेषां चन्दनागुरुषिताः ॥ २-२१-३३ (१२१६६)  
 अशोभन्त महाराज बाहवो युद्धशालिनाम् ।  
 तान्दृष्ट्वा द्विरदप्रख्याञ्जालस्कन्दानिवोद्गतान् ॥ २-२१-३४ (१२१६७)  
 व्यूढोरस्कान्मागधानां विस्मयः समपद्यत ।  
 गअद्वारेणाभ्यवस्कन्द्य विविशुर्मागधालयम् ॥ २-२१-३५ (१२१६८)  
 ते त्वतीत्य जनाकीर्णाः कक्षास्तिस्रो नरर्षभाः ।  
 अहङ्कारेण राजानमुपतस्थुर्गतव्यथाः ॥ २-२१-३६ (१२१६९)  
 गभो शब्देनैव राजानमुचुस्ते तु महारथाः ।  
 तान्पाद्यमधुपर्कार्हाङ्गावार्हान्सत्कृतिं गतान् ।  
 प्रत्युत्थाय जरासन्ध उपतस्थे यथाविधि ॥ २-२१-३७ (१२१७०)  
 उवाच चैतान् राजाऽसौ स्वागतं वोस्त्विति प्रभुः ।  
 मौनमासीत्तदा पार्थभीमयोर्जनमेजय ॥ २-२१-३८ (१२१७१)  
 तेषां मध्ये महाबुद्धिः कृष्णो वचनमब्रवीत् ।  
 वक्तुं नायाति राजेन्द्र एतयोर्नियमस्थयोः ॥ २-२१-३९ (१२१७२)  
 अर्वाङ्गिशीथात्परतस्त्वाया सार्धं वदिष्यतः ।  
 यज्ञागारे स्थापयित्वा राजा राजगृहं वदिष्यतः । २-२१-४० (१२१७३)  
 ततोऽर्धरात्रे सम्प्राप्ते यातो यत्र स्थिता द्विजाः ।  
 तस्य ह्येतद्वतं राजन्वभूव भुवि विश्रुतम् ॥ २-२१-४१ (१२१७४)  
 स्नातकान्ब्राह्मणान्प्राप्ताञ्श्रुत्वा स समितिञ्जयः ।  
 अप्यर्धरात्रे नृपतिः प्रत्युद्गच्छति भारत ॥ २-२१-४२ (१२१७५)  
 तांस्त्वपूर्वेण वेषेण दृष्ट्वा स नृपसत्तमः ।  
 उपतस्थे जरान्धो विस्मितश्चाभवत्तदा ॥ २-२१-४३ (१२१७६)  
 ते तु दृष्ट्वैव राजानं जरासन्धं नरर्षभाः ।  
 इदमूचुरमित्रघ्नाः सर्वे भरतसत्तम ॥ २-२१-४४ (१२१७७)  
 स्वस्त्यस्तु कुशलं राजन्निति तत्र व्यवस्थिताः ।  
 तं नृपं नृपशार्दूल प्रेक्षमाणाः परस्परम् ॥ २-२१-४५ (१२१७८)  
 तानब्रवीञ्जरासन्धस्तथा पाण्डवयादवान् ।  
 आस्यतामिति राजेन्द्र ब्राह्मणच्छद्मसंवृतान् ॥ २-२१-४६ (१२१७९)

अथोपविविशुः सर्वे त्रयस्ते पुरुषर्षभाः ।  
 सम्प्रदीप्तास्त्रयो लक्ष्म्या महाध्वर इवाग्नयः ॥ २-२१-४७ (१२१८०)  
 तानुवाच जरासन्धः सत्यसन्धो नराधिपः ।  
 विगर्हमाणः कौरव्य वेषग्रहणवैकृतान् ॥  
 न स्नातकव्रता विप्रा वहिर्माल्यानुलेपनाः ॥ २-२१-४८ (१२१८१)  
 भवन्तीति नृलोकेऽस्मिन्विदितं मम सर्वशः ।  
 के यूयं पुष्पवन्तश्च भुजैर्ज्याकृतलक्षणैः ॥ २-२१-४९ (१२१८२)  
 बिभ्रतः क्षात्रमोजश्च ब्राह्मण्यं प्रतिजानथ ।  
 एवं विरागवसना बहिर्माल्यानुलेपनाः ॥ २-२१-५० (१२१८३)  
 ग क्षत्रिया एव लोकेऽस्मिन्विदिता मम सर्वशः ॥  
 सत्यं वदत के यूयं सत्यं राजसु शोभते ॥ २-२१-५१ (१२१८४)  
 चैत्यकस्य गिरेः शृङ्गं भित्त्वा किमिह सद्यनि ।  
 अद्वारेण प्रविष्टाः स्थ निर्भया राजकिल्बिषात् ॥ २-२१-५२ (१२१८५)  
 वदध्वं वाचि वीर्यं च ब्राह्मणस्य विशेषतः ।  
 कर्म चैतद्विलिङ्गस्थं किं वोऽद्य प्रसमीक्षितम् ॥ २-२१-५३ (१२१८६)  
 एवं च मामुपास्थाय कस्माच्च विधिर्नाहणाम् ।  
 प्रणीतां नानुगृह्णीत कार्यं किं वाऽस्मदागमे ॥ २-२१-५४ (१२१८७)  
 वैशम्पायन उवाच । २-२१-५५क्ष (१४१७)  
 एवमुक्ते ततः कृष्णः प्रत्युवाच महामनाः ।  
 स्निग्धगमभीरया वाचा वाक्यं वाक्यविशारदः ॥ २-२१-५५ (१२१८८)  
 कृष्ण उवाच । २-२१-५६क्ष (१४१८)  
 स्नातकान्ब्राह्मणान्नाजन्विद्भ्यस्मांस्त्वं नराधिप ।  
 स्नातकव्रतिनो राजन्ब्राह्मणाः क्षत्रिया विशः ॥ २-२१-५६ (१२१८९)  
 विशेषनियमाश्चैषामविशेषाश्च सन्त्युत ।  
 विशेषवांश्च सततं क्षत्रियः श्रियमृच्छति ॥ २-२१-५७ (१२१९०)  
 पुष्पवत्सु ध्रुवा श्रीश्च पुष्पवन्तस्ततो वयम् ।  
 क्षत्रियो बाहुवीर्यस्तु न तथा वाक्यवीर्यवान् ॥  
 अम्प्रगल्भं वचस्तस्य तस्माद्बार्हद्रथेरितम् ॥ २-२१-५८ (१२१९१)  
 स्ववीर्यं क्षत्रियाणां तु बाह्वोर्धाता न्यवेशयत् ।  
 तद्विदूक्षसि चेद्राजन्द्रष्टास्यद्य न संशयटः ॥ २-२१-५९ (१२१९२)  
 अद्वारेण रिम्पोर्गेहं द्वारेण सुहृदो गृहान् ।  
 प्रविशन्ति नरा धीरा द्वाराण्येतानि धर्मतः ॥ २-२१-६० (१२१९३)  
 कार्यवन्तो गृहानेत्य शत्रुतो नार्हणां वयम् ।  
 प्रतिगृह्णीम् तद्विद्वि एतन्नः शाश्वतं व्रतम् ॥ २-२१-६१ (१२१९४)

इति श्रीमन्महाभारते सभापर्वणि जरासन्धवधपर्वणि एकविंशोऽध्यायः ॥ २१. ।

सभापर्व - अध्याय ०२२

॥ श्रीः ॥

२.२२. अध्यायः २२

Mahabharata - Sabha Parva - Chapter Topics

कृष्णजरासन्धयोर्विवादानन्तरं जरासन्धस्य युद्धोद्यमः ॥ १. ।

Mahabharata - Sabha Parva - Chapter Text

जरासन्ध उवाच ।

न स्मरामि कदा वैरं कृतं युष्माभिरित्युत ।  
चिन्तयंश्च न पश्यामि भवतां प्रति वैकृतम् ॥ २-२२-१ (१२१९५)  
वैकृते वा सति कथं मन्यध्वं मामनागसम् ।  
अरिं वै ब्रूत हे विप्राः सतां समय एष हि ॥ २-२२-२ (१२१९६)  
अर्थधर्मोपघाताद्धि मनः समुपतप्यते ।  
योऽनागसि प्रसजति क्षत्रियो हि न संशयटः ॥ २-२२-३ (१२१९७)  
अतोऽन्यथा चरँल्लोके धर्मज्ञः सन्महारथः ।  
वृजिनां गतिमाप्नोति श्रेयसोऽप्युपहन्ति च ॥ २-२२-४ (१२१९८)  
त्रैलोक्ये क्षत्रधर्मो हि श्रेयान्वै साधुचारिणाम् ।  
नान्यं धर्मं प्रशंसन्ति ये च धर्मविदो जनाः ॥ २-२२-५ (१२१९९)  
तस्य मेऽद्य स्थितस्येह स्वधर्मे नियतात्मनः ।  
अनागसं प्रजानां च प्रमादादिव जल्पथ ॥ २-२२-६ (१२२००)  
कृष्ण उवाच । २-२२-७क्ष (१४१९)  
कुलकार्यं महाबाहो कश्चिदेकः कुलोद्धहः ।  
वहते यस्तन्नियोगाद्द्वयमभ्युद्यतास्त्वयि ॥ २-२२-७ (१२२०१)  
त्वया चोपहृता राजन्क्षत्रिया लोकवासिनः ।  
तदागः क्रूरमुत्पाद्य मन्यसे किमनागसम् ॥ २-२२-८ (१२२०२)  
राजा राज्ञः कथं साधून्हिंस्यान्नृपतिसत्तम ।  
तद्राज्ञः सन्नियुक्तं त्वं रुद्रायोपजिहीर्षसि ॥ २-२२-९ (१२२०३)  
अस्मांस्तदेनोपगच्छेत्कृतं बार्हद्रथ त्वया ।  
वयं हिं शक्ता धर्मस्य रक्षणे धर्मचारिणः ॥ २-२२-१० (१२२०४)  
गतस्मादद्योपगच्छामस्तव बार्हद्रथान्तिकम् ।

मनुष्याणां समालम्भो न च दृष्टः कदाचन ।  
स कथं मानुषैर्देवं यष्टुमिच्छसि शङ्करम् ॥ २-२२-११ (१२२०५)  
सवर्णो हि सवर्णानां पशुसञ्ज्ञां करिष्यसि ।  
कोऽन्यं एवं यथा हि त्वं जरासन्ध वृथामतिः ॥ २-२२-१२ (१२२०६)  
यस्यां यस्यामवस्थायां यद्यत्कर्म करोति यः ।  
तस्यां तस्यामवस्थायां तत्फलं समवाप्नुयात् ॥ २-२२-१३ (१२२०७)  
ते त्वां ज्ञातिक्षयकरं यममार्तानुसारिणः ।  
ज्ञातिवृद्धिनिमित्तार्थं विनिहन्तुमिहागताः ॥ २-२२-१४ (१२२०८)  
नास्ति लोके पुमानन्यः क्षत्रियोष्विति चैव तत् ।  
मन्यसे स च ते राजन्सुमहान्बुद्धिविप्लवः ॥ २-२२-१५ (१२२०९)  
को हि जानन्नभिजनमात्मवान्क्षत्रियो नृप ।  
नाविशेत्स्वर्गमतुलं रणानन्तरमव्ययम् ॥ २-२२-१६ (१२२१०)  
स्वर्गं ह्येव समास्थाय रणयज्ञेषु दीक्षिताः ।  
जयन्ति क्षत्रिया लोकांस्तद्विद्धि मनुजर्षभ ॥ २-२२-१७ (१२२११)  
स्वर्गयोनिर्महद्ब्रह्म स्वर्गयोनिर्महदशः ।  
स्वर्गं योनिस्तपो युद्धे मृत्युः सोऽव्यभिचारवान् ॥ २-२२-१८ (१२२१२)  
एष ह्यैन्द्रो वैजयन्तो गुणेर्नित्यं समाहितः ।  
येनासुरान्पराजित्य जगत्पाति शतक्रतुः ॥ २-२२-१९ (१२२१३)  
स्वर्गमार्गाय कस्य स्याद्विग्रहो वै यथा तव ।  
मागधैर्विपुलैः सैन्यैर्बाहुल्यबलदर्पितः ॥ २-२२-२० (१२२१४)  
माऽवमंस्थाः परान्राजन्नास्ति वीर्यं नरे नरे ।  
समं चेजस्त्वया चैव विशिष्टं वा नरेश्वर ॥ २-२२-२१ (१२२१५)  
यावदेतदसम्बुद्धं तावदेव भवेत्तव ।  
विषह्यमेतदस्माकमतो राजन्ब्रवीमि ते ॥ २-२२-२२ (१२२१६)  
जहि त्वं सदृशेष्वेव मानं दर्पं च मागध ।  
मा गमः ससुतामात्यः सबलश्च यमक्षयम् ॥ २-२२-२३ (१२२१७)  
दम्भोद्भवः कार्तवीर्य उत्तरश्च बृहद्रथः ।  
श्रेयसो ह्यवमत्येह विनेशुः सबला नृपाः ॥ २-२२-२४ (१२२१८)  
युयुक्षमाणास्त्वत्तो हि न वयं ब्राह्मणा ध्रुवम् ।  
शौरिरस्मि हृषीकेशो नृवीरौ पाण्डवाविमौ ।  
अनयोर्मातुलेयं च कृष्णं मां विद्धि ते रिपुम् ॥ २-२२-२५ (१२२१९)  
त्वामाह्वयामहे राजन्स्थिरो युध्वस्व मागध ।  
मुच्छ वा नृपतीन्सर्वान् गच्छ वा त्वं यमक्षयम् ॥ २-२२-२६ (१२२२०)  
ग वैशम्पायन उवाच ॥ २-२२-२७क्ष (१४२०)  
एतच्छ्रुत्वा जरासन्धः क्रुद्धो वचनमब्रवीत् ॥ २-२२-२७ (१२२२१)  
नाहं कंसः प्रलम्बो वा न बाणो न च मुष्टिकः ।

नरको नेन्द्रतपनो न केशी न च पूतना ॥ २-२२-२८ (१२२२२)  
 न कालयवनो वाऽपि ये त्वया निहता युधि ।  
 त्वं तु गोपकुलोत्पन्नो जातिं वै पौर्विकीं स्मर ॥ २-२२-२९ (१२२२३)  
 योऽस्मद्भयादतिक्रम्य सागरानूपमाश्रितः ।  
 जन्मभूमिं परित्यज्य मधुरां प्राकृतो यथा ॥ २-२२-३० (१२२२४)  
 सोऽधुना कथसे शौरे शरदीव यथा घनः ।  
 अद्यानृण्यं करिष्यामि भोजराजस्य धीमतः ॥ २-२२-३१ (१२२२५)  
 जामातुरौग्रसेनस्य त्वां निहत्याद्य माधव ।  
 चिरकाङ्क्षितो मे सङ्ग्रामस्त्वां हन्तुं समुहद्गुणम् ॥ २-२२-३२ (१२२२६)  
 दिष्ट्या मे सफलो यत्नः कृतो देवैः सवासवैः ।  
 क्लीबाविमौ च गोविन्द भीमसेनार्जुनावुभौ ॥ २-२२-३३ (१२२२७)  
 हिंस्यासि युधि विक्रम्य सिंहः क्षुद्रमृगाविव । २-२२-३४ (१२२२८)  
 वैशम्पायन उवाच ॥  
 तस्य रोषाभिभूतस्य जरासन्धस्य गर्जतः ॥ २-२२-३४क्ष (१४२१)  
 सर्वभूतानि वित्रेमुषे तत्रासन्समागताः । २-२२-३५ (१२२२९)  
 श्रीभगवानुवाच ॥  
 किं गर्जसि जरासन्ध कर्मणा तत्समाचर ॥ २-२२-३५क्ष (१४२२)  
 मम निर्देशकर्तृभ्यां पाण्डवाभ्यां नृपाधम ।  
 समात्यं ससुतं चाद्य घातयिष्याम्यहं रणे ।  
 न कथञ्चन जीवन्वै प्रवेक्ष्यसि पुरोत्तमम् ॥ २-२२-३६ (१२२३०)  
 जरासन्ध उवाच । २-२२-३७क्ष (१४२३)  
 नाजितान्वै नरपतीनहमादन्नि काञ्चन ।  
 अजितः पर्यवस्थाता कोऽत्र यो न मया जितः ॥ २-२२-३७ (१२२३१)  
 क्षत्रियस्यैतदेवाहुर्धर्म्यं कृष्णोपजीवनम् ।  
 विक्रम्य वशमानीय कामतो यत्समाचरेत् ॥ २-२२-३८ (१२२३२)  
 देवातार्थमुपाहृत्य राज्ञः कृष्ण कथं भयात् ।  
 अहमद्य विमुच्येयं क्षात्रं व्रतमनुस्मरन् ॥ २-२२-३९ (१२२३३)  
 सैन्यं सैन्येन व्यूढेन एक एकेन वा पुनः ।  
 द्वाभ्यां त्रिभिर्वा योत्स्येऽहं युगत्पृथगेव वा ॥ २-२२-४० (१२२३४)  
 वैशम्पाय उवाच । २-२२-४१क्ष (१४२४)  
 एवमुक्त्वा जरासन्धः सहदेवाभिषेचनम् ।  
 अज्ञापयत्तदा राजा ययुत्सुर्भीमकर्मभिः ॥ २-२२-४१ (१२२३५)  
 स तु सेनापतिं राजा सस्मार भरतर्षभ ।  
 कौशिकं चित्रसेनं च तस्मिन्युद्ध उपस्थिते ॥ २-२२-४२ (१२२३६)  
 ययोस्ते नामनी राजन्हंसेति डिविकेति च ।  
 पूर्वं सङ्कथिते पुम्भिर्नृलोके लोकसत्कृते ॥ २-२२-४३ (१२२३७)

तं तु राजन्विभुः शौरी राजानं बलिनां वरम् ।  
स्मृत्वा पुरुषशार्दूलः शार्दूलसमविक्रमम् ॥ २-२२-४४ (१२२३८)  
सत्यसन्धो जरासन्धं भुवि भीमपराक्रमम् ।  
भागमन्यस्य निर्दिष्टमवध्यं मधुभिर्मृधेः ॥ २-२२-४५ (१२२३९)  
नात्मनाऽऽत्मवतां मुख्य इयेष मधुसूदनः ।  
ब्राह्मीमाज्ञां पुरस्कृत्य हन्तुं हलधरानुजः ॥ २-२२-४६ (१२२४०)

इति श्रीमन्महाभारते सभापर्वणि जरासन्धवधपर्वणि द्वाविंशोऽध्यायः ॥ २. ।

Mahabharata - Sabha Parva - Chapter Footnotes

२-२२-४५ मधुभिर्यादवैः । ष्टं वध्य मत्वा तदाच्युतः इति पाठः ॥

सभापर्व - अध्याय ०२३

॥ श्रीः ॥

२.२३. अध्यायः २३

Mahabharata - Sabha Parva - Chapter Topics

कृष्णजरासन्धयोर्द्वेषकारणकथनम् ॥ १. ।

Mahabharata - Sabha Parva - Chapter Text

जनमेजय उवाच ।

किमर्थं वैरिणावास्तामुभौ तौ कृष्णमागधौ ।  
कथं च निर्जितः सङ्घृये जरासन्धेन माधवः ॥ २-२३-१ (१२२४१)  
कश्च कंसो मागधस्य यस्य हेतोः स वैरवान् ।  
एतदाचक्ष्व मे सर्वं वैशम्पायन तत्त्वतः ॥ २-२३-२ (१२२४२)  
वैशम्पायन उवाच ॥ २-२३-३क्ष् (१४२५)  
यादवानामन्ववाये वसुदेवो महामतिः ।  
उदपद्यत वार्ष्णेयो ह्युग्रसेनस्य मन्त्रभृत् ॥ २-२३-३ (१२२४३)  
उग्रसेनस्य कंसस्तु बभूव बलवान्सुतः ।  
ज्येष्ठो बहूनां कौरव्य सर्वशस्त्रविशारदः ॥ २-२३-४ (१२२४४)  
जरासन्धस्य दुहिता तस्य भार्याऽतिविश्रुता ।  
राज्यशुक्लेन दत्ता सा जरासन्धेन धीमता ॥ २-२३-५ (१२२४५)

तदर्थमुग्रसेनस्य मधुरायां सुतस्तदा ।  
 अभिषिक्तस्तदाऽमात्यैः स वै तीव्रपराक्रमः ॥ २-२३-६ (१२२४६)  
 ऐश्वर्यबलमत्तस्तु स तदा बलमोहितः ।  
 निगृह्य पितरं भुङ्क्ते तद्राज्यं मन्त्रिभिः सह ॥ २-२३-७ (१२२४७)  
 वसुदेवस्य तत्कृत्यं न शृणोति स मन्दधीः ।  
 त तेन सह तद्राज्यं धर्मतः पर्यपालयत् ॥ २-२३-८ (१२२४८)  
 प्रीतिमान्स तु दैत्येन्द्रो वसुदेवस्य देवकीम् ।  
 उवाह भार्या स तदा दुहिता देवकस्य या ॥ २-२३-९ (१२२४९)  
 तस्यामुद्वाह्यमानायां रथेन जनमेजय ।  
 उपारुरोह वाष्णीयं कंसो भूमिपतिस्तदा ॥ २-२३-१० (१२२५०)  
 ततोऽन्तरिक्षे वागासीद्देवदूतस्य कस्यचित् ।  
 वसुदेवश्च शुश्राव तां वाचं पार्थिवश्च सः ॥ २-२३-११ (१२२५१)  
 यामेतां वहमानोऽद्य कंसोद्वहसि देवकीम् ।  
 अस्या यश्चाष्टमो गर्भः स ते मृत्युर्भविष्यति ॥ २-२३-१२ (१२२५२)  
 सोऽवतीर्य ततो राजा खड्गमुद्धृत्य निर्मलम् ।  
 इयेष तस्या मूर्धानं छेत्तुं परमदुर्मतिः ॥ २-२३-१३ (१२२५३)  
 सान्त्वयन्स तदा कंसं हसन्कोधवशानुगम् ।  
 राजन्ननुनयामास वसुदेवो महामतिः ॥ २-२३-१४ (१२२५४)  
 अहिंस्यां प्रमदामाहुः सर्वधर्मेषु पार्थिव ।  
 अकस्मादबलां नारीं हन्तासीमामनागसीम् ॥ २-२३-१५ (१२२५५)  
 यच्च तेऽत्र भयं राजञ्शक्यते बाधितुं त्वया ।  
 इयं शक्या पालयितुं समयं चैव रक्षितुम् ॥ २-२३-१६ (१२२५६)  
 अस्यास्त्वमष्टमं गर्भं जातमात्रं महीपते ।  
 विध्वंसय तदा प्राप्तमेवं परिहृतं भवेत् ॥ २-२३-१७ (१२२५७)  
 एवं स राजा कथितो वसुदेवेन भारत ।  
 तस्य तद्वचनं चके शूरसेनपतिस्तदा ॥ २-२३-१८ (१२२५८)  
 ततस्तस्यां सम्बभूवुः कुमाराः सूर्यवर्चसः ।  
 जाताञ्चातास्तु तान्सर्वाञ्जघान मधुरेश्वरः ॥ २-२३-१९ (१२२५९)  
 अथ तस्यां समभवद्बलदेवस्तु सत्तमः ।  
 याम्यता मायया तं तु यमो राजा विशाम्पते ॥ २-२३-२० (१२२६०)  
 देवक्या गर्भमतुलं रोहिण्या जठरेऽक्षिपत् ।  
 आकृष्य कर्षणात्सम्यक्सङ्कर्षणं इति स्मृतः ॥ २-२३-२१ (१२२६१)  
 बलश्रेष्ठतया तस्य बलदेव इति स्मृतः ।  
 पुनस्तस्यां समभवदष्टमो मधुमूदनः ॥ २-२३-२२ (१२२६२)  
 तस्य गर्भस्य रक्षां तु स चक्रेऽभ्यधिकं नृपः ।  
 ततः काले रक्षणार्थं वसुदेवस्य तत्त्वतः ॥ २-२३-२३ (१२२६३)



उग्रः प्रयुक्तः कंसेन सचिवः क्रूरकर्मकृत् ॥ २-२३-२४ (१२२६४)  
 जातमात्रं वासुदेवमथाकृष्य पिता ततः ।  
 उपजह्रे परिक्रीतां सुतां गोपस्य कस्यचित् ॥ २-२३-२५ (१२२६५)  
 अमृष्यमाणस्तं शब्दं देवदूतस्य पार्थिवः ।  
 वासुदेवं महात्मानमर्पयामास गोकुले ॥ २-२३-२६ (१२२६६)  
 वासुदेवोपि गोपेषु ववृधेऽब्जमिवाम्भसि ।  
 अज्ञायमानः कंसेन गूढोऽग्निरिव दारुषु ॥ २-२३-२७ (१२२६७)  
 विप्रचके तदा सर्वान्बल्लवान्मधुरेश्वरः ।  
 वर्धमानो महाबाहुस्तेजोबलसमन्वितः ॥ २-२३-२८ (१२२६८)  
 ततस्ते क्लिश्यमानास्तु पुण्डरीकाक्षमच्युतम् ।  
 भयेन कामादपरे गणशः पर्यवारयन् ॥ २-२३-२९ (१२२६९)  
 स तु लब्ध्वा बलं राजन्नुग्रसेनस्य संमतः ।  
 वसुदेवात्मजः सर्वैर्भ्रातृभिः सहितं पुनः ॥ २-२३-३० (१२२७०)  
 निर्जित्य युधि भोजेन्द्रं हत्वा कंसं महाबलः ।  
 अभ्यषिञ्चत्ततो राज्य उग्रसेनं विशाम्पते ॥ २-२३-३१ (१२२७१)  
 ततः श्रुत्वा जरासन्धो माधवेन हतं युधि ।  
 शूरसेनाधिपं चक्रे कंसपुत्रं तदा नृप ॥ २-२३-३२ (१२२७२)  
 ससैन्यं महदुत्थाप्य वासुदेवं तदा नृप ।  
 अभ्यषिञ्चत्सुतं तत्र सुताया जनमेजय ॥ २-२३-३३ (१२२७३)  
 उग्रसेनं च वृष्णींश्च महाबलसमन्वितः ।  
 स तत्र विप्रकुरुते जरासन्धः प्रतापवान् ॥ २-२३-३४ (१२२७४)  
 एतद्वैरं कौरवेय जरासन्धस्य माधवे ।  
 आशासितार्थे राजेन्द्र संरुोध विनिर्जितान् ॥ २-२३-३५ (१२२७५)  
 पार्थिवैस्तैर्नृपतिभिर्यक्ष्यमाणः समृद्धिमान् ।  
 देवश्रेष्ठं महादेवं कृत्तिवासं त्रियम्बकम् ॥ २-२३-३६ (१२२७६)  
 एतत्सर्वं यथावृत्तं कथितं भरतर्षभ ।  
 यथा तु स हतो राजा भीमसेनेन तच्छृणु ॥ २-२३-३७ (१२२७७)

इति श्रीमन्महाभारते सभापर्वणि जरासन्धवधपर्वणि त्रयोविंशोऽध्यायः ॥ २३. ।

सभापर्व - अध्याय ०२४  
 ॥ श्रीः ॥  
 २.२४. अध्यायः २४

ततस्तं निश्चितात्मानं युद्धाय यदुनन्दनः ।  
उवाच वाग्मी राजानं जरासन्धमधोक्षजः ॥ २-२४-१ (१२२७८)  
त्रयाणां केन ते राजन्योद्धुमुत्सहते मनः ।  
अस्मदन्यतमेनेह सज्जीभवतु को युधि ॥ २-२४-२ (१२२७९)  
एवमुक्तः स नृपतिर्युद्धं वब्रे महाद्युतिः ।  
जरासन्धस्ततो राजा भीमसेनेन मागधः ॥ २-२४-३ (१२२८०)  
ग्धारयन्तं गदां दिव्यां बलं श्रुत्वा च निर्वृतः ।  
अर्जुन वासुदेवं च वजर्यित्वा स मागधः ॥ २-२४-४ (१२२८१)  
मत्वा देवं गोप इति बालोऽर्जुन इति स्म ह' ।  
आदाय रोजनां माल्यं मङ्गल्यान्यपराणि च ॥ २-२४-५ (१२२८२)  
धारयन्नगदान्मुख्यान्निर्वृतीर्वेदनानि च ।  
उपतस्थे जरासन्धं युयुत्सुं वै पुरोहितः ॥ २-२४-६ (१२२८३)  
कृतस्वस्त्ययनो राजा ब्राह्मणेन यशस्विना ।  
समनह्यज्जरासन्धः क्षात्रं धर्ममनुस्मरन् ॥ २-२४-७ (१२२८४)  
अवमुच्य किरीटं स केशान्समनुमृज्य च ।  
उदतिष्ठज्जरासन्धो वेलातिग इवार्णवः ॥ २-२४-८ (१२२८५)  
उवाच मतिमान् राजा भीमं भीमपराक्रमः ।  
भीम योत्स्ये त्वया सार्धं श्रेयसा निर्जितं वरम् ॥ २-२४-९ (१२२८६)  
एवमुक्त्वा जरासन्धो भीमसेनमरिन्दमः ।  
प्रत्युद्ययौ महातेजाः शक्रं बल इवासुरः ॥ २-२४-१० (१२२८७)  
ततः संमन्थ्य कृष्णेन कृतस्वस्त्ययनो बली ।  
भीमसेनो जरासन्धमाससाद युयुत्सया ॥ २-२४-११ (१२२८८)  
ततस्तौ नरशार्दूलौ बाहुशस्त्रौ समीयतुः ।  
वीरौ परमसंहृष्टावन्योन्यजयकाङ्क्षिणौ ॥ २-२४-१२ (१२२८९)  
करग्रहणपूर्वं तु कृत्वा पादाभिवन्दनम् ।  
कक्षैः कक्षां विधुन्वानावास्फोटं तत्र चक्रतुः ॥ २-२४-१३ (१२२९०)  
स्कन्धे दोभ्यां समाहत्य निहत्य च मुहुर्मुहुः ।  
अङ्गमङ्गैः समाश्लिष्य पुनरास्फालनं च चक्रतुः । २-२४-१४ (१२२९१)  
चित्रहस्तादिकं कृत्वा सस्फुलिङ्गेन चाशनिम् ॥  
गलगण्डाभिघातेन सस्फुलिङ्गेन चाशनिम् ॥ २-२४-१५ (१२२९२)  
बाहुपाशादिकं कृत्वा पादाहतशिरावुभौ ।

उरोहस्तं ततश्चक्रे पूर्णकुम्भौ प्रयुज्य तौ ॥ २-२४-१६ (१२२९३)  
 करसम्पीडनं कृत्वा गर्जन्तौ वारणाविव ।  
 नर्दन्तौ मेघसङ्काशौ बाहुप्रहरणावुभौ ॥ २-२४-१७ (१२२९४)  
 तलेनाहन्यमानौ तु अन्योन्यं कृतवीक्षणौ ।  
 सिंहाविव सुसङ्क्रुद्धावाकृष्याकृष्य युध्यताम् ॥ २-२४-१८ (१२२९५)  
 अङ्गेनाङ्गं समापीड्य बाहुभ्यामुभयोरपि ।  
 आवृत्य बाहुभिश्चापि उदरं च प्रचक्रतुः ॥ २-२४-१९ (१२२९६)  
 उभौ कट्यां सुपाश्वे तु तक्षवन्तौ च शिक्षितौ ।  
 अधो हस्तं स्वकण्ठे तूदरस्योरसि चाक्षिपत् ॥ २-२४-२० (१२२९७)  
 सर्वातिक्रान्तमर्यादं पृष्ठभङ्गं च चक्रतुः ।  
 सम्पूर्णमूर्च्छां बाहुभ्यां पूर्णकुम्भं प्रचक्रतुः ॥ २-२४-२१ (१२२९८)  
 तृणपीडं यथाकामं पूर्णयोगं समुष्टिकम् ।  
 एवमादीनि युद्धानि प्रकुर्वन्तौ परस्परम् ॥ २-२४-२२ (१२२९९)  
 तयोर्युद्धं ततो द्रष्टुं समेताः पुरवासिनाः ।  
 ब्राह्मणा वणिजश्चैव क्षत्रियाश्च सहस्रशः ॥ २-२४-२३ (१२३००)  
 शूद्राश्च नरशार्दूल स्त्रियो वृद्धाश्च सर्वशः ।  
 निरन्तरमभूत्तत्र जनौघैरभिसंवृतम् ॥ २-२४-२४ (१२३०१)  
 तयोरथ भुजाघातान्निग्रहप्रग्रहात्तथा ।  
 आसीत्सुभीमसम्पातो वज्रपर्वतयोरिव ॥ २-२४-२५ (१२३०२)  
 उभौ परमसंहृष्टौ बलेन बलिनां वरौ ।  
 अन्योन्यस्यान्तरं प्रेप्सु परस्परजयैषिणौ ॥ २-२४-२६ (१२३०३)  
 ग शिरोभिरिव तौ मेषौ वृक्षैरिव निशाचरौ ।  
 पदैरिव शुभावश्चौ तुण्डाभ्यां तित्तिरी इव ॥ २-२४-२७ (१२३०४)  
 तद्भीममुत्सार्य जनं युद्धमासीदुपप्लवे ।  
 बलिनोः संयुगे राजन्वृत्रवासवयोरिव ॥ २-२४-२८ (१२३०५)  
 प्रकर्षणाकर्षणाभ्यामनुकर्षविकर्षणैः ।  
 आचकर्षतुरन्योन्यं जानुभिश्चावजघ्नतुः ॥ २-२४-२९ (१२३०६)  
 ततः शब्देन महता भर्त्सयन्तौ परस्परम् ।  
 पाषाणसङ्घातनिभैः प्रहारैरभिजघ्नतुः ॥ २-२४-३० (१२३०७)  
 गततो भीमं जरासन्धो जघानोरसि मुष्टिना ।  
 भीमोषि तं जरासन्धं वक्षस्यभिजघान ह ॥ २-२४-३१ (१२३०८)  
 व्यूढोरस्कौ दीर्घभुजौ नियुद्धकुशलावुभौ ।  
 बाहुभिः समसज्जोतामायसैः परिघैरिव ॥ २-२४-३२ (१२३०९)  
 कार्तिकस्य तु मासस्य प्रवृत्तं प्रथमेऽहनि ।  
 तदा तद्युद्धमभवद्दिनानि दश पञ्च च ।  
 अनाहारं दिवारात्रमविश्रान्तमवर्तत ॥ २-२४-३३ (१२३१०)

तद्वृत्तं तु त्रयोदश्यां समवेतं महात्मनोः ।  
 चतुर्दश्यां निशायां तु निवृत्तो मागधः क्लमात् ॥ २-२४-३४ (१२३११)  
 तं राजानं तथा क्लान्तं दृष्ट्वा राजञ्जनार्दनः ।  
 उवाच भीमकर्माणं भीमं सम्बोधयन्निव ॥ २-२४-३५ (१२३१२)  
 क्लान्तः शत्रुर्हि कौन्तेय शक्यः पीडयितुं रणे ।  
 पीड्यमानो हि कात्स्न्येन जह्याज्जीवितमात्मनः ॥ २-२४-३६ (१२३१३)  
 तस्मात्तेऽद्यैव कौन्तेय पीडनीयो जनाधिपः ।  
 सममेतेन युध्यस्व बाहुभ्यां भरतर्षभ ॥ २-२४-३७ (१२३१४)  
 वैशम्पायन उवाच । २-२४-३८क्ष् (१४२६)  
 एवमुक्तःस कृष्णेन पाण्डवः परवीरहा ।  
 जरासन्दस्य तद्रन्ध्रं ज्ञात्वा चक्रे मतिं वधे ॥ २-२४-३८ (१२३१५)  
 ततस्तमजितं जेतुं जरासन्दं वृकोदरः ।  
 संरम्भाद्बलिनां श्रेष्ठो जग्राह कुरुनन्दनः ॥ २-२४-३९ (१२३१६)

इति श्रीमन्महाभारते सभापर्वणि जरासन्धवधपर्वणि चतुर्विंशोऽध्यायः ॥ २४. ।

Mahabharata - Sabha Parva - Chapter Footnotes

२-२४-६ निर्वृतीर्वेदनानि च दुःखमूर्च्छयोः काले सुखसञ्ज्ञाकराणि ॥  
 २-२४-१३ कक्षैः दोर्मूलैः ॥  
 २-२४-१६ ग्रथिताङ्गुलिभ्यां हस्ताभ्यां परशिरसः पीडने पूर्णकुम्भः ॥  
 २-२४-२० तक्षवन्तौ ग्रात्रसङ्कोचवन्तौ ॥

सभापर्व - अध्याय ०२५

॥ श्रीः ॥

२.२५. अध्यायः २५

Mahabharata - Sabha Parva - Chapter Topics

जरासन्धवधः ॥१. । जरासन्धेन बन्धीकृतानां राज्ञां कृष्णेन मोचनम् ॥२. । मोचितै राजभिः कृष्णाय रत्नादिदानम्

Mahabharata - Sabha Parva - Chapter Text

वैशम्पायन उवाच ।

भीमसेनस्ततः कृष्णमुवाच यदुनन्दनम् ।

बुद्धिमास्थाय विपुलां जरासन्धवधोप्सया ॥ २-२५-१ (१२३१७)  
 नायं पापो मया कृष्ण युक्तः स्यादनुरोधितुम् ।  
 प्रायेण यदुशार्दूल बान्धवक्षयकृत्तव ॥ २-२५-२ (१२३१८)  
 एवमुक्तस्ततः कृष्णः प्रत्युवाच वृकोदरम् ।  
 त्वरयन्पुरुषव्याघ्रो जरासन्धवधोप्सया ॥ २-२५-३ (१२३१९)  
 यत्ते दैवं परं सत्त्वं यच्च ते मातरिश्वनः ।  
 बलं भीमं जरासन्धे दर्शयाशु तदद्य वै ॥ २-२५-४ (१२३२०)  
 गतवैष वध्यो दुर्बुद्धिर्जरासन्धो महारथः ।  
 इत्यन्तरिक्षे त्वश्रौषं यदा वायुरवाप्यते ॥ २-२५-५ (१२३२१)  
 गोमन्ते पर्वतश्रेष्ठे येनैष परिमोक्षितः ।  
 बलदेवबलं प्राप्य कोऽन्यो जीवेत्तु मागधात् ॥ २-२५-६ (१२३२२)  
 तदस्य मृत्युर्विहितस्त्वदृते न महाबल ।  
 वायुं चिन्त्य महाबाहो जहीमं मगधाधिपम् ॥ २-२५-७ (१२३२३)  
 वैशम्पायन उवाच । २-२५-८क्ष (१४२७)  
 एवमुक्तस्ततो भीमो मनसाऽऽचिन्त्य मारुतम् ।  
 जनार्दनं नमस्कृत्य परिष्वज्य च फल्गुनम् ॥ २-२५-८ (१२३२४)  
 प्रभञ्जनबलाविष्टो जरासन्धमरिन्दमः ।  
 उत्क्षिप्य भ्रामयामास बलवन्तं महाबलः ॥ २-२५-९ (१२३२५)  
 भ्रामयित्वा शतगुणं जानुभ्यां भरतर्षभ ।  
 बभञ्ज पृष्ठं सङ्क्षिप्य निष्पिष्य विननाद च ॥ २-२५-१० (१२३२६)  
 करे गृहीत्वा चरणं द्विधा चक्रे महाबलः ।  
 तस्य निष्पिष्यमाणस्य पाण्डवस्य च गर्जतः ॥ २-२५-११ (१२३२७)  
 अभवत्तुमुलो नादः सर्वप्राणिभयङ्करः ।  
 वित्रेसुर्मागधाः सर्वे स्त्रीणां गर्भाश्च सुस्रुवुः ॥ २-२५-१२ (१२३२८)  
 भीमसेनस्य नादेन जरासन्धस्य चैव ह ।  
 किं नु स्याद्विमवान्भिन्नः किंनुस्विदीर्यते मही ॥ २-२५-१३ (१२३२९)  
 इति वै मागधा जङ्गुर्भीमसेनस्य निखनात् ।  
 गतस्तु भगवान्कृष्णो जरासन्धजिघांसया ॥ २-२५-१४ (१२३३०)  
 भीमसेनं समालोक्य नलं जग्राह पाणिना ।  
 द्विधा चिच्छेद वै तत्तु जरासन्धवधं प्रति ॥ २-२५-१५ (१२३३१)  
 ततस्त्वाज्ञाय तस्यैव पादमुत्क्षिप्य मारुतिः ।  
 द्विधा बभञ्ज तद्गात्रं प्राक्षिपद्विननाद च ॥ २-२५-१६ (१२३३२)  
 पुनः सन्धाय तु तदा जरान्धः प्रतापवान् ।  
 भीमेन च समागम्य बाहुयुद्धं चकार ह ॥ २-२५-१७ (१२३३३)  
 तयोः समभवद्युद्धं तुमुलं रोमहर्षणम् ।  
 सर्वलोकक्षयकरं सर्वभूतभयावहम् ॥ २-२५-१८ (१२३३४)

पुनः कृष्णस्तमिरिणं द्विधा विच्छिद्य माधवः ।  
 व्यत्यस्य प्राक्षिपत्तु जरासन्धवधेप्सया ॥ २-२५-१९ (१२३३५)  
 भीमसेनस्तदा ज्ञात्वा निर्बिभेद च मागधम् ।  
 द्विधा व्यत्यस्य पादेन प्राक्षिपच्च ननाद ह ॥ २-२५-२० (१२३३६)  
 शुष्कमांसास्थिमेदस्त्वग्भिन्नमस्तिष्कपिण्डकटः ।  
 शवभूतस्तदा राजन्पिण्डीकृत इवाबबौ ॥ २-२५-२१ (१२३३७)  
 ततो राज्ञः कुलद्वारि प्रसुप्तमिव तं नृपम् ।  
 रात्रौ गतासुमुत्सृज्य निश्चक्रमुररिन्दमाः ॥ २-२५-२२ (१२३३८)  
 जरासन्धरथं कृष्णो योजयित्वा पताकिनम् ।  
 आरोप्य भ्रातरौ चैव मोक्षयामास बान्धवान् ॥ २-२५-२३ (१२३३९)  
 ते वै रत्नुभुजं कृष्णं रत्नार्हं पृथिवीश्वराः ।  
 राजानं चक्ररासाद्य मोक्षिता महतो भयात् ॥ २-२५-२४ (१२३४०)  
 अक्षतः शस्त्रसम्पन्नो जितारिः सह राजभिः ।  
 रथमास्थाय तं दिव्यं निर्जगाम गिरिव्रजात् ॥ २-२५-२५ (१२३४१)  
 यः स सोदर्यवान्नाम द्वियोधी कृष्णसारथिः ।  
 अभ्यासघाती सन्दृश्यो दुर्जयः सर्वराजभिः ॥ २-२५-२६ (१२३४२)  
 भीमार्जुनाभ्यां योधाभ्यामास्थितः कृष्णसारथिः ।  
 शुशुभे रथवर्योऽसौ दुर्जयः सर्वधन्विभिः ॥ २-२५-२७ (१२३४३)  
 शक्रविष्णू हि सङ्ग्रामे चेरतुस्तारकामये ।  
 रथेन तेन वै कृष्ण उपारुह्य ययौ तदा ॥ २-२५-२८ (१२३४४)  
 गृवमेतौ महाबाहू तदा दुष्करकारिणौ ।  
 कृष्णप्रणीतौ लोकेऽस्मिन्नथे को द्रष्टुमर्हति ॥ २-२५-२९ (१२३४५)  
 इत्यवोचन्त्रजन्तं तं जरासन्धपुरालयाः ।  
 वासुदेवं नरश्रेष्ठं युक्तं वातजवैर्हयैः ॥ २-२५-३० (१२३४६)  
 तप्तचामीकराभेण किङ्किणीजालमालिना ।  
 मेघनिर्घोषनादेन जैत्रेणामित्रघातिना ॥ २-२५-३१ (१२३४७)  
 येन शक्रो दानवानां जघान नवतीर्नव ।  
 तं प्राप्य समहृष्यन्त रथं ते पुरुषार्थभाः ॥ २-२५-३२ (१२३४८)  
 ततः कृष्णं महाबाहुं भ्रातृभ्यां सहितं तदा ।  
 रथस्थं मागधा दृष्ट्वा समपद्यन्त विस्मिताः ॥ २-२५-३३ (१२३४९)  
 हयैर्दिव्यैः समायुक्तो रथो वायुसमो जवे ।  
 अधिष्ठितः स शुशुभे कृष्णेनातीव भारत ॥ २-२५-३४ (१२३५०)  
 असङ्गो देवविहितस्तस्मिन्नथवरे ध्वजः ।  
 योजनाद्दृशे श्रीमानिन्द्रायुधसमप्रभः ॥ २-२५-३५ (१२३५१)  
 चिन्तयामास कृष्णोऽथ गरुत्मन्तं स चाभ्ययात् ।  
 क्षणे तस्मिन्स तेनासीच्चैत्यवृक्ष इवोत्थितः ॥ २-२५-३६ (१२३५२)

व्यादितास्यैर्महानादैः सह भूतैर्ध्वजालयैः ।  
 तस्मिन्नथवरे तस्थौ गुरुत्मान्पन्नगाशनः ॥ २-२५-३७ (१२३५३)  
 दुर्निरीक्ष्यो हि भूतानां तेजसाऽऽभ्याधिकं बभौ ।  
 आदित्य इव मध्याह्ने सहस्रकिरणावृतः ॥ २-२५-३८ (१२३५४)  
 न सज्जति वृक्षेषु शस्त्रैश्चापि न रिष्यते ।  
 दिव्यो ध्वजवरो राजन्दृश्यते चेह मानुषैः ॥ २-२५-३९ (१२३५५)  
 तमास्थाय रथं दिव्यं पर्जन्यसमनिः स्वनम् ।  
 निर्ययौ पुरुषव्याघ्रः पाण्डवाभ्यां सहाच्युतः ॥ २-२५-४० (१२३५६)  
 यं लेभे वासवाद्राजा वसुस्तस्माद्बृहद्रथः ।  
 बृहद्रथात्क्रमेणैव प्राप्तो बार्हद्रथो रथम् ॥ २-२५-४१ (१२३५७)  
 स निर्याय महाबाहुः पुण्डरीकेक्षणस्ततः ।  
 गिरिव्रजाद्बहिस्तस्थौ समदेशे महायशाः ॥ २-२५-४२ (१२३५८)  
 तत्रैनं नागराः सर्वे सत्कारेणाभ्ययुस्तदा ।  
 ब्राह्मणप्रमुखा राजन्विधिदृष्टेन कर्मणा ॥ २-२५-४३ (१२३५९)  
 बन्धनाद्विप्रमुक्ताश्च राजानो मधुसूदनम् ।  
 पूजयामासुरुचुश्च स्तुतिपूर्वमिदं वचः ॥ २-२५-४४ (१२३६०)  
 नैतच्चित्रं महाबाहो त्वयि देवकिनन्दने ।  
 भीमार्जुनबलोपेते धर्मस्य प्रतिपालनम् ॥ २-२५-४५ (१२३६१)  
 जरासन्धहृदे घोरे दुःखपङ्के निमज्जताम् ।  
 राज्ञां समभ्युद्धरमं यदिदं कृतमद्य वै ॥ २-२५-४६ (१२३६२)  
 विष्णो समवसन्नानां गिरिदुर्गे सुदारुणे ।  
 दिष्ट्या मोक्षाद्यशो दीप्तमाप्तं ते यदुनन्दन ॥ २-२५-४७ (१२३६३)  
 किं कर्मः पुरुषव्याघ्र शाधि नः प्रणतिस्थितान् ।  
 कृतमित्येव तद्विद्वि नृपैर्यद्यपि दुष्करम् ॥ २-२५-४८ (१२३६४)  
 वैशम्पायन उवाच ॥ २-२५-४९क्ष् (१४२८)  
 तानुवाच हम्पीकेशः समाश्वास्य महामनाः ।  
 यिधिष्ठिरो राजसूयं क्रतुमार्हतुमिच्छति ॥ २-२५-४९ (१२३६५)  
 तस्य धर्मप्रवृत्तस्य पार्थिवत्वं चिकीर्षतः ।  
 सर्वैर्भवद्भिर्विज्ञाय साहाय्यं क्रियतामिति ॥ २-२५-५० (१२३६६)  
 ततः सुप्रीतमनसस्ते नृपा नृपसत्तम ।  
 तथेत्येवाब्रुवन्सर्वे प्रतिगृह्यास्य तां गिरम् ॥ २-२५-५१ (१२३६७)  
 रत्नभाजं च दाशार्हं चक्रुस्ते पृथिवीश्वराः ।  
 कृच्छ्राञ्जग्राह गोविन्दस्तेषां तदनुकम्पया ॥ २-२५-५२ (१२३६८)  
 जरासन्धात्मजश्चैव सहदेवो महामनाः ।  
 निर्ययौ सजनामात्यः पुरस्कृत्य पुरोहितम् ॥ २-२५-५३ (१२३६९)  
 स नीचैः प्रणतो भूत्वा बहुरत्नपुरोगमः ।

सहदेवो नृणां देवं वासुदेवमुपस्थितः ॥ २-२५-५४ (१२३७०)  
भयार्ताय ततस्तस्मै कृष्णो दत्त्वाऽभयं तदा ।  
आददेऽस्य महार्हाणि रत्नानि पुरुषोत्तमः ॥ २-२५-५५ (१२३७१)  
गसददेव उवाच । २-२५-५६क्ष (१४२९)  
यत्कृतं पुरुषव्याघ्र मम पित्रा जनार्दन ।  
तत्ते हृदि महाबाहो न कार्यं पुरुषोत्तम ॥ २-२५-५६ (१२३७२)  
त्वां प्रपन्नोऽस्मि गोविन्द प्रासदं कुरु मे प्रभो ।  
पितुरिच्छामि संस्कारं कर्तुं देवकिनन्दन ॥ २-२५-५७ (१२३७३)  
त्वत्तोऽभ्यनुज्ञां सम्प्राप्य भीमसेनात्तथार्जुनात् ।  
निर्भयो विचरिष्यामि यथाकामं यथासुखम् ॥ २-२५-५८ (१२३७४)  
वैशम्पायन उवाच । २-२५-५९क्ष (१४३०)  
एवं विज्ञाप्यमानस्य सहदेवस्य मारिष ।  
प्रहृष्टो देवकीपुत्रः पाण्डवै च महारथौ ॥ २-२५-५९ (१२३७५)  
क्रियतां संस्क्रिया राजन्पितुस्त इति चाब्रुवन् ।  
तच्छ्रुत्वा वासुदेवस्य पार्थयोश्च स मागधः ॥ २-२५-६० (१२३७६)  
प्रविश्य नगरं तूर्णं सह मन्त्रिभिरप्युत ।  
चितां चन्दनकाष्ठैश्च कालेयसरलैस्तथा ॥ २-२५-६१ (१२३७७)  
कालागरुसुनगन्धैश्च तैलैश्च विविधैरपि ।  
घृतधाराशतैश्चैव सुमनोभिश्च भारत ॥ २-२५-६२ (१२३७८)  
समन्तादेव कीर्यन्तोऽदहन्त मगधाधिपम् ।  
उदकं तस्य चक्रेऽथ सहदेवः सहानुजः ॥ २-२५-६३ (१२३७९)  
कृत्वा पितुः स्वर्गगतिं निर्ययौ यत्र केशवः ।  
पाण्डवौ च महाभागौ भीमसेनार्जुनावुभौ ॥ २-२५-६४ (१२३८०)  
स प्रह्वः प्राञ्जलिर्भूत्वा व्यज्ञापयत माधवम् । २-२५-६५ (१२३८१)  
सहदेव उवाच ।  
इमे रत्नानि भूरिणी गोजाविमहिषादयः ॥ २-२५-६५क्ष (१४३१)  
हस्तिनोऽश्वाश्च गोविन्द वासांसि विविधानि च ।  
दीयतां धर्मराजाय यथा वा मन्यते भवान् ॥ २-२५-६६ (१२३८२)  
वैशम्पायन उवाच । २-२५-६७क्ष (१४३२)  
भयार्ताय ततस्तस्मै कृत्वा कृष्णोऽभयं तदा ।  
अभ्यषिञ्चत राजानं सहदेवं जनार्दनः ॥ २-२५-६७ (१२३८३)  
मागधानां महीपालं जरासन्धात्मजं तदा ।  
आददे च महार्हाणि रत्नानि पुरुषोत्तमः ॥ २-२५-६८ (१२३८४)  
गत्वैकत्वं स कृष्णेन पार्थाभ्यां चापि सत्कृतः ।  
विवेश मतिमान्त्राजा पुनर्बाहर्द्रथं पुरम् ॥ २-२५-६९ (१२३८५)  
पार्थाभायं सहितः कृष्णः सर्वैश्च वसुधाधिपैः ।



यथावयः समागम्य विससर्ज नराधिपान् ॥ २-२५-७० (१२३८६)  
 विसृज्य सर्वान्नृपतीन् राजसूये महात्मभिः ।  
 आगन्तव्यं भवद्भिश्च धर्मराजप्रियेषुभिः । २-२५-७१ (१२३८७)  
 एवमुक्ता माधवेन सर्वे ते वसुधाधिपाः ।  
 एवमस्त्विति चाप्युक्त्वा समेताः परया मुदा ॥ २-२५-७२ (१२३८८)  
 भीमार्जुनहृषीकेशैः प्रहृष्टाः प्रययुस्तदा ।  
 रत्नान्यादाय भूरीणी ज्वलन्तो रिपुसूदनाः ॥ २-२५-७३ (१२३८९)  
 कृष्णस्तु सह पार्थाभ्यां श्रिया परमया युतः ।  
 रत्नान्यादाय भूरिणी प्रययौ पुरुषर्षभः ॥ २-२५-७४ (१२३९०)  
 इन्द्रप्रस्थमुपागम्य पाण्डवाभ्यां सहाच्युतः ।  
 समेत्य धर्मराजानं प्रीयमाणोऽभ्यभाषत ॥ २-२५-७५ (१२३९१)  
 दिष्ट्या भीमेन बलवाञ्जरासन्धो निपातितः ।  
 राजानो मोक्षिताश्चेमे बन्धनान्नृपसत्तम ॥ २-२५-७६ (१२३९२)  
 दिष्ट्या कुशलिनौ चेमौ भीमसेनधनञ्जयौ ।  
 पुनः स्वनगरं प्राप्तावक्षताविति भारत ॥ २-२५-७७ (१२३९३)  
 ततो युधिष्ठिरः कृष्णं पूजयित्वा यथार्हतः ।  
 भीमसेनार्जुनौ चैव प्रहृष्टः परिष्वजे ॥ २-२५-७८ (१२३९४)  
 ततः क्षीणे जरासन्धे भ्रातृभ्यां विहितं जयम् ।  
 अजातशत्रुरासाद्य मुमुदे भ्रातृभिः सह ॥ २-२५-७९ (१२३९५)  
 गृह्यश्च धर्मराड्वाक्यं जनार्दनमभाषत ।  
 त्वां प्राप्य पुरुषव्याघ्र भीमसेनेन पातितः ॥ २-२५-८० (१२३९६)  
 मागधोऽसौ बलोन्मत्तो जरासन्धः प्रतापवान् ।  
 राजसूयं क्रतुश्रेष्ठं प्राप्स्यामि विगतज्वरः ॥ २-२५-८१ (१२३९७)  
 त्वद्बुद्धिबलमाश्रित्य यागार्होऽस्मि जनार्दन ।  
 पीतं पृथिव्याः क्रुद्धेन यशस्ते पुरुषोत्तम ॥ २-२५-८२ (१२३९८)  
 जरासन्धवधेनैव प्राप्तास्ते विपुलाः श्रियः ॥ २-२५-८३ (१२३९९)  
 वैशम्पायन उवाच ।  
 एवं सम्भाष्य कौन्तेयः प्रादाद्रथवरं प्रभोः ॥ २-२५-८३क्ष (१४३३)  
 प्रतिगृह्य तु गोविन्दो जरासन्धस्य तं रथम् ॥ २-२५-८४ (१२४००)  
 प्रहृष्टस्तस्य मुमुदे फल्गुनेन जनार्दनः ।  
 प्रीतिमानभवद्वाजन्धर्मराजपुरस्कृतः ॥ २-२५-८५ (१२४०१)  
 यथावयः समागम्य भ्रातृभिः सह पाण्डवः ।  
 सत्कृत्य पूजयित्वा च विससर्ज नराधिपान् ॥ २-२५-८६ (१२४०२)  
 युधिष्ठिराभ्यनुज्ञातास्ते नृपा हृष्टमानसाः ।  
 जग्मुः स्वदेशांस्त्वरिता यानैरुच्चावचैस्ततः ॥ २-२५-८७ (१२४०३)  
 एवं पुरुषशार्दूलो महाबुद्धिर्जनार्दनः ।

पाण्डवैर्घातयामास जरासन्धमरिं तदा ॥ २-२५-८८ (१२४०४)  
 घातयित्वा जरासन्धं बुद्धिपूर्वमरिन्दमः ।  
 धर्मराजमनुज्ञाप्य पृथां कृष्णां च भारत ॥ २-२५-८९ (१२४०५)  
 सुभद्रां भीमसेनं च फाल्गुनं यमजौ तथा ।  
 धौम्यमामन्त्रयित्वा च प्रययौ स्वां पुरीं प्रति ॥ २-२५-९० (१२४०६)  
 ग्पाण्डवैरनुधावद्भिर्युधिष्ठिरपुरोगमैः ।  
 हर्षेण महता युक्तः प्राप्य चानुत्तमं यशः ।  
 जगाम हृष्टः कृष्णस्तु पुनर्द्वारवतीं पुरीम् ॥ २-२५-९१ (१२४०७)  
 तेनैव रथमुख्येन मनसस्तुल्यगामिना ।  
 धर्मराजविसृष्टेन दिव्येनानादयन्दिशः ॥ २-२५-९२ (१२४०८)  
 ततो युधिष्ठिरमुखाः पाण्डवा भरतर्षभ ।  
 प्रदक्षिणमकुर्वन्त कृष्णमक्लिष्टकारिणम् ॥ २-२५-९३ (१२४०९)  
 ततो गते भगवति कृष्णे देवकिनन्दने ।  
 जयं लब्ध्वा सुविपुलं राज्ञां दत्त्वाऽभयं तदा ॥ २-२५-९४ (१२४१०)  
 संवर्धितं यशो भूयः कर्मणा तेन भारत ।  
 द्रौपद्याः पाण्डवा राजन्परां प्रीतिमवर्धयन् ॥ २-२५-९५ (१२४११)  
 तस्मिन्काले तु यद्युक्तं धर्मकामार्थसंहितम् ।  
 तद्राजा धर्मतश्चक्रे प्रजापालनकीर्तनम् ॥ २-२५-९६ (१२४१२)

इति श्रीमन्महाभारते सभापर्वणि जरासन्धवधपर्वणि पञ्चविंशोऽध्यायः ॥ २५ ॥

Mahabharata - Sabha Parva - Chapter Footnotes

२-२५-५ अवाप्यते प्राप्तः ॥  
 २-२५-८ एवमुक्तस्तदा भीमो जरासन्धमिति झ । पाठः ॥  
 २-२५-१५ नलं इरिणनामकं तृणविशेषम् ॥  
 २-२५-२२ कुलद्वारि गृहद्वारि ॥  
 २-२५-३५ असङ्गो रथस्पर्शहीनः ॥

सभापर्व - अध्याय ०२६

॥ श्रीः ॥

२.२६. अध्यायः २६

Mahabharata - Sabha Parva - Chapter Topics

युधिष्ठिराज्ञया दिग्विजयार्थं निर्गतानामर्जुनादीनां सङ्क्षेपेण दिग्विजयकथनम् ॥

वैशम्पायन उवाच ।

गृह्येषेस्तद्वचनं स्मृत्वा निशश्वास युधिष्ठिरः ।  
धर्मं धर्मभृतां श्रेष्ठः कर्तुमिच्छन्परन्तपः ॥ २-२६-१ (१२४१३)  
तस्येङ्गितज्ञो बीभत्सुः सर्वशस्त्रभृतां वरः ।  
संविवर्तयिषुः कामं पावकात्पाकशासनिः' ॥ २-२६-२ (१२४१४)  
प्राप्तं प्राप्य धनुः श्रेष्ठमक्षय्यौ च महेषुधी ।  
रथं ध्वजं सभां चैव युधिष्ठिरमभाषत ॥ २-२६-३ (१२४१५)  
अर्जुन उवाच । २-२६-४क्ष् (१४३४)  
धनुरस्त्रं शरा वीर्यं पक्षो भूमिर्यशो बलम् ।  
प्राप्तमेतन्मया राजन्दुष्प्रापं यदभीप्सितम् ॥ २-२६-४ (१२४१६)  
तस्य कृत्यमहं मन्ये कोशस्य परिवर्धनम् ।  
करमाहारयिष्यामि राज्ञः सर्वान्नृपोत्तम ॥ २-२६-५ (१२४१७)  
विजयाय प्रयास्यामि दिशं धनदपालिताम् ।  
तिथावथ मुहूर्ते च नक्षत्रे चाभिपूजिते ॥ २-२६-६ (१२४१८)  
वैशम्पायन उवाच । २-२६-७क्ष् (१४३५)  
धनञ्जयवचः श्रुत्वा धर्मराजो युधिष्ठिरः  
स्निग्धगम्भीरनादिन्यां तं गिरा प्रत्यभाषत ॥ २-२६-७ (१२४१९)  
स्वस्ति वाच्यार्हतो विप्रान्प्रयाहि भरतर्षभ ।  
दुर्हृदामप्रहर्षाय सुहृदां नन्दनाय च ॥ २-२६-८ (१२४२०)  
विजयस्ते ध्रुवं पार्थ प्रियं काममवाप्स्यसि ।  
इत्युक्तः प्रययौ पार्थः सैन्येन महता वृतः ॥ २-२६-९ (१२४२१)  
अग्निदत्तेन दिव्येन रथेनाद्भुतकर्मणा ।  
तथैव भीमसेनोऽपि यमौ च पुरुषर्षभौ ॥ २-२६-१० (१२४२२)  
ससैन्याः प्रययुः सर्वे धर्मराजेन पूजिताः ।  
दिशं धनपतेरिष्टामजयत्पाकशासनिः ॥ २-२६-११ (१२४२३)  
भीमसेनस्तथा प्राचीं सहदेवस्तु दक्षिणाम् ।  
प्रतीचीं नकुलो राजन्दिशं व्यजयतास्त्रवित् ॥ २-२६-१२ (१२४२४)  
खाण्डवप्रस्थमध्यस्थो धर्मराजो युधिष्ठिरः ।  
आसीत्परमया लक्ष्म्या सुहृद्गणवृतः प्रभुः ॥ २-२६-१३ (१२४२५)

इति श्रीमन्महाभारते सभापर्वणि दिग्विजयपर्वणि षड्विंशोऽध्यायः ॥ २६. ।

२-२६-१३ खाण्डवप्रस्थं खाण्डवदाहेन ख्यापितस्थानम् ॥

१३. ।

सभापर्व - अध्याय ०२७

॥ श्रीः ॥

२.२७. अध्यायः २७

Mahabharata - Sabha Parva - Chapter Topics

अर्जुनदिग्वजये भगदत्तादिजयः ॥ १. ।

Mahabharata - Sabha Parva - Chapter Text

जनमेजय उवाच ॥

दिशामभिजयं ब्रह्मन्विस्तरेणानुकीर्तय ।  
न हि तृप्यामि पूर्वेषां शृण्वानश्चरितं महत् ॥ २-२७-१ (१२४२६)  
वैशम्पायन उवाच । २-२७-२क्ष (१४३६)  
धनञ्जयस्य वक्ष्यामि विजयं पूर्वमेव ते ।  
यौगपद्येन पार्थैर्हि निजितेयं वसुन्धरा ॥ २-२७-२ (१२४२७)  
गवाप्य राजा राज्यार्धं कुन्तीपुत्रो युधिष्ठिरः ।  
महत्त्वे राजशब्दस्य मनश्चक्रे महामनाः ॥ २-२७-३ (१२४२८)  
तदा क्षात्रं विदित्वाऽस्य पृथिवीविजयं प्रति ।  
अमर्षात्पार्थिवेन्द्राणां तं समेयाय वारयत् ॥ २-२७-४ (१२४२९)  
तत्समेत्य भुवः क्षात्रं रथनागाश्वपत्तिमत् ।  
अभ्ययात्पार्थिवं जिष्णुं मोघं कर्तुं जनाधिप ॥ २-२७-५ (१२४३०)  
तत्पार्थः पार्थिवं क्षात्रं युयुत्सुं परमाहवे ।  
प्रत्युद्ययौ महाबाहुस्तरसा पाकशासनिः ॥ २-२७-६ (१२४३१)  
तद्भ्रमं पार्थिवं क्षात्रं पार्थेनाक्लिष्टकर्मणा ।  
वायुनेव घनानीकं तूलीभूतं ययौ दिशः ॥ २-२७-७ (१२४३२)  
तज्जित्वा पार्थिवं क्षात्रं समरे परवीरहा ।  
ययौ तदा वशे कर्तुमुदीचीं पाण्डुनन्दनः ॥ २-२७-८ (१२४३३)  
पूर्वं कुलिङ्गविषये वशे चक्रे महीपतिम् ।  
धनञ्जयो महाबाहुर्नातितीव्रेण कर्मणा ॥ २-२७-९ (१२४३४)

गतेनैव सहितः प्रायाज्जिष्णुः साल्वपुरं प्रति ।  
 स साल्वपुरमासाद्य साल्वराजं धनञ्जयटः ॥ २-२७-१० (१२४३५)  
 विक्रमेणोग्रधन्वानं वशे चक्रे महामनाः ।  
 तं पार्थः सहसा जित्वा द्युमत्सेनं महीश्वरम् ॥ २-२७-११ (१२४३६)  
 कृत्वा स सैनिकं प्रायात्कटदेशमरिन्दमः ।  
 तत्र पार्थो रणे जिष्णुः सुनाभं वसुधाधिपम् ॥ २-२७-१२ (१२४३७)  
 विक्रमेण वशे कृत्वा कृतवाननुसैनिकम् ।  
 एतेन सहितो राजन्सव्यसाची परन्तपः ॥ २-२७-१३ (१२४३८)  
 विजिग्ये शाकलद्वीपे प्रतिविन्ध्यं च पार्थिवम् ।  
 शाकलद्वीपवासाश्च सप्तद्वीपेषु ये नृपाः ॥ २-२७-१४ (१२४३९)  
 अर्जुनस्य च सैन्यस्थैर्विग्रहस्तुमुलोऽभवत् ।  
 तान्सर्वानजयत्पार्थो धर्मराजप्रियेप्सया ॥ २-२७-१५ (१२४४०)  
 तैरेव सहितः सर्वैः प्रगज्योतिषमुपाद्रवत् ॥ २-२७-१६ (१२४४१)  
 तत्र राजा महानासीद्भगदत्तो विशाम्पते ।  
 तेनासीत्सुमहद्युद्धं पाण्डवस्य महात्मनः ॥ २-२७-१७ (१२४४२)  
 स किरातैश्च चीनैश्च वृतः प्रागज्योतिषोऽभवत् ।  
 अन्यैश्च बहुभिर्योधैः सागरानुपवासिभिः ॥ २-२७-१८ (१२४४३)  
 ततः स दिवसानष्टौ योधयित्वा धनञ्जयम् ।  
 प्रहसन्नब्रवीद्राजा सङ्ग्रामविगतक्रमम् ॥ २-२७-१९ (१२४४४)  
 उपपन्नं महाबाहो त्वयि कौरवनन्दन ।  
 पाकशासनदायादे वीर्यमाहवशोभिनि ॥ २-२७-२० (१२४४५)  
 अहं सखा महेन्द्रस्य शक्रादनवरो रणे ।  
 न शक्यामि च ते तात स्थातुं प्रमुखतो युधि ॥ २-२७-२१ (१२४४६)  
 त्वमीप्सितं पाण्डवेयं ब्रूहि किं करवाणि ते ।  
 यद्वक्ष्यसि महाबाहो तत्करिष्यामि पुत्रक ॥ २-२७-२२ (१२४४७)  
 अर्जुन उवाच ॥ २-२७-२३क्ष् (१४३७)  
 कुरूणामृषभो राजा धर्मपुत्रो युधिष्ठिरः ।  
 धर्मज्ञः सत्यसन्धश्च यज्वा विपुलदक्षिणः ॥ २-२७-२३ (१२४४८)  
 तस्य पार्थिवतामीप्से करस्तस्मै प्रदीयताम् ।  
 भवान्पितृसखश्चैव प्रीयमाणो मयापि च ।  
 ततो नाज्ञापयामि त्वां प्रीतिपूर्वं प्रदीयताम् ॥ २-२७-२४ (१२४४९)  
 भगदत्त उवाच । २-२७-२५क्ष् (१४३८)  
 कुन्तीमातर्यथा मे त्वं तथा राजा युधिष्ठिरः ।  
 सर्वमेतत्करिष्यामि किं चान्यत्करवाणि ते ॥ २-२७-२५ (१२४५०)

इति श्रीमन्महाभारते सभापर्वणि दिग्विजयपर्वणि सप्तविंशोऽध्यायः ॥ २७. ।

सभापर्व - अध्याय ०२८

॥ श्रीः ॥

२.२८. अध्यायः २८

Mahabharata - Sabha Parva - Chapter Topics

अर्जुनेन उत्तरदिग्विजये नानादेशजयः ॥ १. ।

Mahabharata - Sabha Parva - Chapter Text

वैशम्पायन उवाच ।

एवमुक्तः प्रत्युवाच भगदत्तं धनञ्जयः ।  
अनेनैव कृतं सर्वं भविष्यत्यनुजानता ॥ २-२८-१ (१२४५१)  
तं विजित्य महाबाहुः कुन्तीपुत्रो धनञ्जयः ।  
प्रययावुत्तरां तस्माद्दिशं धनदपालिताम् ॥ २-२८-२ (१२४५२)  
अन्तर्गिरिं च कौन्तेयस्तथैव च बहिर्गिरिम् ।  
तथैवोपगिरं चैव विजिग्ये पुरुषर्षभः ॥ २-२८-३ (१२४५३)  
विजित्य पर्वतान्सर्वान्ये च तत्र नराधिपाः ।  
तान्वशे स्थापयित्वा स धनान्यादाय सर्वशः ॥ २-२८-४ (१२४५४)  
तैरेव सहितः सर्वैरनुरज्य च तान्नुपान् ।  
उलूकवासिनं राजन्बृहन्तमुपजग्मिवान् ॥ २-२८-५ (१२४५५)  
मृदङ्गवरनादेन रथनेमिस्वनेन च ।  
हस्तिनां च निनादेन कम्पयन्वसुधामिमाम् ॥ २-२८-६ (१२४५६)  
ततो बृहन्तस्त्वरितो बलेन चतुरङ्गिणा ।  
निष्क्रम्य नगरात्तस्माद्योधयामास फाल्गुनम् ॥ २-२८-७ (१२४५७)  
सुमहान्सन्निपातोऽभूद्धनञ्जयबृहन्तयोः ।  
न शशाक बृहन्तस्तु सोढुं पाण्डवविक्रमम् ॥ २-२८-८ (१२४५८)  
सोऽविषह्यतमं मत्वा कौन्तेयं पर्वतेश्वरः ।  
उपावर्तत दुर्धर्षो रत्नान्यादाय सर्वशः ॥ २-२८-९ (१२४५९)  
स तद्राज्यमवस्थाप्य उलूकसहितो ययौ ।  
सेनाबिन्दुमथो राजन्नाज्यादाशु समाक्षिपत् ॥ २-२८-१० (१२४६०)  
मोदापुरं वामवेदं सुदामानं सुसङ्कुलम् ।  
उलूकानुत्तरांश्चैव तांश्च राज्ञः समानयत् ॥ २-२८-११ (१२४६१)

तत्रस्थः पुरुषैरेव धर्मराजस्य शासनात् ।  
 किरीटी जितवान्नाजन्देशान्पञ्चगणांस्ततः ॥ २-२८-१२ (१२४६२)  
 स देवप्रस्थमासाद्य सेनाबिन्दोः पुरं प्रति ।  
 बलेन चतुरङ्गेण निवेशमकरोत्प्रभुः ॥ २-२८-१३ (१२४६३)  
 स तैः परिवृतः सर्वैर्विष्वगश्च नराधिपम् ॥  
 अभ्यगच्छन्महातेजाः पौरवं पुरुषर्षभ ॥ २-२८-१४ (१२४६४)  
 विजित्य चाहवे शूरान्पार्वतीयान्महारथान् ।  
 जिगाय सेनया राजन्पुरं पौरवरक्षितम् ॥ २-२८-१५ (१२४६५)  
 पौरवं युधि निर्जित्य दस्युन्पर्वतवासिनः ।  
 गणानुत्सवसङ्केतानजयत्सप्त पाण्डवः ॥ २-२८-१६ (१२४६६)  
 ततः काश्मीरकान्वीरान्क्षत्रियान्क्षत्रियर्षभः ।  
 व्यजयल्लोहितं चैव मण्डलैर्दशभिः सह ॥ २-२८-१७ (१२४६७)  
 ततस्त्रिगर्ताः कौन्तेयं दारवाः कोकनदास्तथा ।  
 क्षत्रिया बहवो राजन्नुपावर्तन्त सर्वशः ॥ २-२८-१८ (१२४६८)  
 अभिसारीं ततो रम्यां विजिग्ये कुरुनन्दनः ।  
 उरगावासिनं रम्यं रोचमानं रणेऽजयत् ॥ २-२८-१९ (१२४६९)  
 ततः सिंहपुरं रम्यं चित्रायुधसुरक्षितम् ।  
 प्राधमद्वलमास्थाय पाकशासनिराहवे ॥ २-२८-२० (१२४७०)  
 ततः सुह्यांश्च चोलांश्च किरीटी पाण्डवर्षभः ।  
 सहितः सर्वसैन्येन प्रामथत्कुरुनन्दनः ॥ २-२८-२१ (१२४७१)  
 ततः परमविक्रान्तो बाह्लीकान्पाकशासनिः ।  
 महता परिमर्देन वशे चक्रे दुरासदान् ॥ २-२८-२२ (१२४७२)  
 गृहीत्वा तु बलं सारं फल्गुनः पाण्डुनन्दनः ।  
 दरदान्सहकाम्भोजैरजयत्पाकशासनिः ॥ २-२८-२३ (१२४७३)  
 प्रागुत्तरं दिशं ये च वसन्त्याश्रित्य दस्यवः ।  
 निवसन्ति वने ये च तान्सर्वानजयत्प्रभुः ॥ २-२८-२४ (१२४७४)  
 लोहान्परमकाम्भोजानृषिकानुत्तरानपि ।  
 सहितांस्तान्महाराज व्यजयत्पाकशासनिः ॥ २-२८-२५ (१२४७५)  
 ऋषिकेष्वपि सङ्ग्रामे बभूवातिभयङ्करः ।  
 तारकामयसङ्काशः परस्त्वृषिकपार्थयोः ॥ २-२८-२६ (१२४७६)  
 स विजित्य ततो राजन्नृषिकान्नमूर्धनि ।  
 शुकोदरसमांस्तत्र हयानष्टौ समानयत् ॥ २-२८-२७ (१२४७७)  
 मयूरसदृशानन्यानुत्तरानपरानपि ।  
 जवनानाशुगांश्चैव करार्थं समुपानयत् ॥ २-२८-२८ (१२४७८)  
 स विनिर्जित्य सङ्ग्रामे हिमवन्तं सनिष्कृतम् ।  
 श्वेतपर्वतमासाद्य न्यविशत्पुरुषर्षभः ॥ २-२८-२९ (१२४७९)

इति श्रीमन्महाभारते सभापर्वणि दिग्विजयपर्वणि अष्टाविंशोऽध्यायः ॥ २८. ।

सभापर्व - अध्याय ०२९

॥ श्रीः ॥

२.२९. अध्यायः २९

Mahabharata - Sabha Parva - Chapter Topics

अर्जुनेन उत्तरदिग्विजये किम्पुरुषादिखण्डजयः ॥ १. । अर्जुनस्य खाण्डवप्रस्थं प्रति प्रत्यागमनम् ॥ २. ।

Mahabharata - Sabha Parva - Chapter Text

वैशम्पायन इवाच ॥

स श्वेतपर्वतं वीरः समतिक्रम्य वीर्यवान् ।  
देशं किम्पुरुषावासं द्रुमपुत्रेण रक्षितम् ॥ २-२९-१ (१२४८०)  
महता सन्निपातेन क्षत्रियान्तकरेण ह ।  
अजयत्पाण्डवश्रेष्ठः करे चैनं न्यवेशयत् ॥ २-२९-२ (१२४८१)  
तं जित्वा हाटकं नाम देशं गुह्यकरक्षितम् ।  
पाकशासनिरव्यग्रः सहसैन्यः समासदत् ॥ २-२९-३ (१२४८२)  
तांस्तु सान्त्वेन निर्जित्य मानसं सर उत्तमम् ।  
ऋषिकुल्यास्तथा सर्वा ददर्श कुरुनन्दनः ॥ २-२९-४ (१२४८३)  
सरो मानसमासाद्य हाटकानभितः प्रभुः ।  
गन्धर्वरक्षितं देशमजयत्पाण्डवस्ततः ॥ २-२९-५ (१२४८४)  
तत्र तित्तिरिक्त्वाषान्मण्डूकाख्यान्हयोत्तमान् ।  
लेभे स करसमत्यन्तं गन्धर्वनगरात्तदा ॥ २-२९-६ (१२४८५)  
ग्हेमकूटमथासाद्य न्यवसत्फल्गुनस्तदा ।  
तं हेमकूटं राजेन्द्र समतिक्रम्य पाण्डवः ॥ २-२९-७ (१२४८६)  
हरिवर्षं विवेशाथ सैन्येन महता वृतः ।  
तत्र पार्थो ददर्शाथ बहूनिह मनोरमान् ॥ २-२९-८ (१२४८७)  
नगरान्सवनांश्चैव नदीश्च विमलोदकाः ।  
पुरुषान्देवकल्पांश्च नारीश्च प्रियदर्शनाः ॥ २-२९-९ (१२४८८)  
तान्सर्वास्तत्र दृष्ट्वाऽथ मुदा युक्तो धनञ्जयटः ।  
वशे चक्रे स रत्नानि लेभे च सुबहूनि च ॥ २-२९-१० (१२४८९)



ततो निषधमासाद्य गिरिस्थानजयत्प्रभुः ।  
 अथ राजन्नतिक्रम्य निषधं शैलमायतम् ॥ २-२९-११ (१२४९०)  
 विवेश मध्यमं वर्षं पार्थो दिव्यमिलावृतम् ।  
 तत्र दिव्योपमान्दिव्यान्पुरुषान्देवदर्शनान् ॥ २-२९-१२ (१२४९१)  
 अदृष्टपूर्वान्सुभगान्स ददर्श धनञ्जयः ।  
 सदनानि च शुभ्राणि नारीश्चाप्सरसंनिभाः ॥ २-२९-१३ (१२४९२)  
 दृष्ट्वा तानजयद्रम्यान्स तैश्च ददृशे तदा ।  
 जित्वा च तान्महाभागान्करे च विनिवेश्य च ॥ २-२९-१४ (१२४९३)  
 रत्नान्यादाय दिव्यानि भूषणान्यासनैः सह ।  
 उदीचीमथ राजेन्द्र ययौ पार्थो मुदाऽन्वितः ॥ २-२९-१५ (१२४९४)  
 स ददर्श ततो मेरुं शिखरीणां प्रभुं महत् ।  
 तं काञ्चनमयं दिव्यं चतुर्वर्णं दुरासदम् ॥ २-२९-१६ (१२४९५)  
 उन्नतं शतसाहस्रं योजनानां तु सुस्थितम् ।  
 ज्वलन्तमचलं मेरुं तेजोराशिमनुत्तमम् ॥ २-२९-१७ (१२४९६)  
 आक्षिपन्तं प्रभां भानोः स्वशृङ्गैः काञ्चनोज्ज्वलैः ।  
 काञ्चनाभरणं दिव्यदेवगन्धर्वसेवितम् ॥ २-२९-१८ (१२४९७)  
 अप्रमेयमनाधृष्यमधर्मबहुलैर्जनैः ।  
 व्यालैराचरितं धोरैर्दिव्यौषधिविदीपितम् ॥ २-२९-१९ (१२४९८)  
 स्वर्गमावृत्य तिष्ठन्तमुच्छ्रायेण महागिरिम् ।  
 अगम्यं मनसाप्यन्यैर्नदीवृक्षसमन्वितम् ॥ २-२९-२० (१२४९९)  
 नानाविहगसङ्घैश्च नादितं सुमनोहरैः ।  
 तं दृष्ट्वा फल्गुनो मेरुं प्रीतिमानभवत्तदा ॥ २-२९-२१ (१२५००)  
 मेरोरिलावृतं दिव्यं सर्वतः परिमण्डितम् ।  
 मेरोस्तु दक्षिणे पार्श्वे जम्बूनाम वनस्पतिः ॥ २-२९-२२ (१२५०१)  
 नित्यपुष्पफलोपेवः सिद्धचारणसेवितः ।  
 आस्वर्गमुच्छ्रिता राजंस्तस्य शाखा वनस्पतेः ॥ २-२९-२३ (१२५०२)  
 यस्य नाम्ना त्विदं द्वीपं जम्बूद्वीपमिति स्मृतम् ।  
 तां च जम्बूं ददर्शाथ सव्यसाची परन्तपः ॥ २-२९-२४ (१२५०३)  
 तौ दृष्ट्वाऽप्रतिमौ लोके जम्बूं मेरुं च संस्थितौ ।  
 प्रतीमानभवद्वाजन्सर्वतः स विलोकयन् ॥ २-२९-२५ (१२५०४)  
 तत्र लेभे ततो जिष्णुः सिद्धैर्दिव्यैश्च चारणैः ।  
 रत्नानि बहुसाहस्रं दत्तान्याभरणानि च ॥ २-२९-२६ (१२५०५)  
 वासांसि च महार्हाणि तत्र लब्ध्वाऽर्जुनस्तदा ।  
 आमन्त्रयित्वा तान्सर्वान्यज्ञमुद्दिश्य वै गुरोः ॥ २-२९-२७ (१२५०६)  
 अथादाय बहून्नत्नान्गमनाययोपचक्रमे ।  
 मेरुं प्रदक्षिणीकृत्य प्रवतप्रवरं प्रभुः ॥ २-२९-२८ (१२५०७)

ययौ जम्बूनदीतीरे नदीं श्रेष्ठां विलोकयन् ।  
 स तां मनोरमां दिव्यां जम्बूस्वादुरसावहाम् ॥ २-२९-२९ (१२५०८)  
 हैमपक्षिगणैर्जुष्टां सौवर्णजलजाकुलाम् ।  
 हैमपङ्कां हैमजलां सौवर्णोज्ज्वलवालुकाम् ॥ २-२९-३० (१२५०९)  
 क्वचित्मुपिष्पितैः पूर्णां सौवर्णकुसुमोत्पलैः ।  
 क्वचित्तीररुहैः कीर्णां हैमपुष्पैः सुपुष्पितैः ॥ २-२९-३१ (१२५१०)  
 तीर्थैश्च रुक्मसोपानैः सर्वतः समलङ्कृताम् ।  
 विमलैर्मणिजालैश्च नृत्तगीतरवैर्युताम् ॥ २-२९-३२ (१२५११)  
 दीप्तैर्हेमवितानैश्च समन्ताच्छोभितां शुभाम् ।  
 तथाविधां नदीं दृष्ट्वा पार्थस्तां प्रशशंस ह ॥ २-२९-३३ (१२५१२)  
 अदृष्टपूर्वां राजेन्द्र दृष्ट्वा हर्षमवाप च ।  
 दर्शनीयां नदीतीरे पुरुषान्सुमनोहरान् ॥ २-२९-३४ (१२५१३)  
 तान्नदीसलिलाहारान्सदारानमरोपमान् ।  
 नित्यं सुखमुदा युक्तान्सर्वालङ्कारशोभितान् ॥ २-२९-३५ (१२५१४)  
 तेभ्यो बहूनि रत्नानि तदा लेभे धनञ्जयः ।  
 दिव्यजम्बूफलं हैमं भूषणानि च पेशलम् ॥ २-२९-३६ (१२५१५)  
 लब्ध्वा तान्दुर्लभान्पार्थः प्रतीचीं प्रययौ दिशम् ।  
 नागानां रक्षितं देशमजयश्च पुनस्ततः ॥ २-२९-३७ (१२५१६)  
 ततो गन्वा महाराज वारुणीं पाकशासनिः ।  
 गन्धमादनमासाद्य ततस्तानजयत्प्रभुः ॥ २-२९-३८ (१२५१७)  
 तं गन्धमादनं राजन्नतिक्रम्य ततोऽर्जुनः ।  
 केतुमालं ददर्शाथ वर्षं रत्नसमन्वितम् ॥ २-२९-३९ (१२५१८)  
 सेवितं देवकल्पैश्च नारीभिः प्रियदर्शनैः ।  
 तं जित्वा चार्जुनो राजन्करे च विनिवेश्य च ॥ २-२९-४० (१२५१९)  
 आहृत्य तत्र रत्नानि दुर्लभानि तथार्जुनः ।  
 पुनश्च परिवृत्याथ माध्यं देशमिलावृतम् ॥ २-२९-४१ (१२५२०)  
 गत्वा प्राचीं दिशं राजन्सव्यसाची धनञ्जयः ।  
 मेरुमन्दरयोर्मध्ये शैलोदामभितो नदीम् ॥ २-२९-४२ (१२५२१)  
 ये ते कीचकवेणूनां छायां रम्यामुपासते ।  
 कषान्झषांश्च नद्यौ तान्प्रघसान्दीप्तवेणिपान् ॥ २-२९-४३ (१२५२२)  
 पशुपांश्च कुलिन्दांश्च तङ्कणान्परतङ्कणान् ।  
 एतान्समस्ताञ्जित्वा च करे च विनिवेश्य च ॥ २-२९-४४ (१२५२३)  
 रत्नान्यादाय सर्वेभ्यो माल्यवन्तं ततो ययौ ।  
 तं माल्यवन्तं शैलेन्द्रं समतिक्रम्य पाण्डवः ॥ २-२९-४५ (१२५२४)  
 भद्राश्वं प्रविवेशाथ वर्षं स्वर्गोपमं शुचिम् ।  
 तत्र देवोपमान्दिव्यान्पुरुषाञ्शुभसंयुतान् ॥ २-२९-४६ (१२५२५)

जित्वा तान्स्ववशे कृत्वा करे च विनिवेश्य च ।  
आहृत्य सर्वतो रत्नान्यसङ्ख्यानि ततस्ततः ॥ २-२९-४७ (१२५२६)  
नीलं नाम गिरिं गत्वा तत्रस्थानजयत्प्रभुः ।  
ततो जिष्णुरतिक्रम्य पर्वतं नीलमायतम् ॥ २-२९-४८ (१२५२७)  
विवेश रम्यकं वर्षं सङ्कीर्णं मिथुनैः शुभैः ।  
तं देशमथ जित्वा स करे च विनिवेश्य च ॥ २-२९-४९ (१२५२८)  
अजयच्चापि बीभत्सुर्देशं गुह्यकरक्षितम् ।  
तत्र लेभे च राजेन्द्र सौवर्णान्मृगपक्षिणः ॥ २-२९-५० (१२५२९)  
अगृह्णाद्यज्ञभूत्यर्थं रमणीयान्मनोहरान् ।  
अन्यांश्च लब्ध्वा रत्नानि पाण्डवोऽथ महाबलः ॥ २-२९-५१ (१२५३०)  
गन्धर्वरक्षितं देशमजयत्सगणं तदा ।  
तत्र रत्नानि दिव्यानि लब्ध्वा राजन्नथार्जुनः ॥ २-२९-५२ (१२५३१)  
वर्षं हिरण्वतं नाम विवेशाथ महीपते ।  
स तु देशेषु रम्येषु गन्तुं तत्रोपचक्रमे ॥ २-२९-५३ (१२५३२)  
मध्ये प्रासादवृन्देषु नक्षत्राणां शशी यथा ।  
महापथेषु राजेन्द्र सर्वतो यान्तमर्जुनम् ॥ २-२९-५४ (१२५३३)  
प्रासादवरशृङ्गस्थाः परया वीर्यशोभया ।  
ददृशुस्तं स्त्रियः सर्वाः पार्थमात्मयशस्करम् ॥ २-२९-५५ (१२५३४)  
तं कलापधरं शूरं सरथं सधनुः करम् ।  
सवर्मं सकिरीटं वै संनद्धं सपरिच्छदम् ॥ २-२९-५६ (१२५३५)  
सुकुमारं महासत्त्वं तेजोराशिमनुत्तमम् ।  
शक्रोपममित्रघ्नं परवारणवारणम् ॥ २-२९-५७ (१२५३६)  
पश्यन्तः स्त्रीगणास्तत्र शक्तिपाणिं स्म मेनिरे ।  
अयं स पुरुषव्याघ्रो रणेऽद्भुतपराक्रमः ॥ २-२९-५८ (१२५३७)  
अस्य बाहुबलं प्राप्य न भवन्त्यसुहृद्गणाः ।  
इति वाचो ब्रुवन्त्यस्ताः स्त्रियः प्रेम्णा धनञ्जयम् ॥ २-२९-५९ (१२५३८)  
तुष्टुवुः पुष्पवृष्टिं च ससृजुस्तस्य मूर्धनि ।  
दृष्ट्वा ते तु मुदा युक्ताः कौतूहलसमन्वितः ॥ २-२९-६० (१२५३९)  
रत्नैर्विभूषणैश्चैव अभ्यवर्षंश्च पाण्डवम् ।  
अथ जित्वा समस्तांस्तान्करे च विनिवेश्य च ॥ २-२९-६१ (१२५४०)  
मणिहेमप्रबालानि शस्त्राण्याभरणानि च ।  
एतानि लब्ध्वा पार्थोऽथ शृङ्गवन्तं गिरिं ययौ ॥ २-२९-६२ (१२५४१)  
शृङ्गवन्तं च कौरव्यः समतिक्रम्य फल्गुनः ।  
उत्तरं हरिवर्षं तु स समासाद्य पाण्डवः ॥ २-२९-६३ (१२५४२)  
विद्याधरगणांश्चैव यक्षेन्द्रांश्च विनिर्जयन् ।  
तत्र लेभे महात्मा वै वासो दिव्यमनुत्तमम् ॥ २-२९-६४ (१२५४३)

किन्नरद्रुमपत्रांश्च तत्र कृष्णाजिनान्बहून् ।  
 याज्ञीयांस्तांस्तदा दिव्यांस्तत्र लेभे धनञ्जयः ॥ २-२९-६५ (१२५४४)  
 उत्तरं हरिवर्षं तु स समासाद्य पाण्डवः ।  
 इयेष जेतुं तं देशं पाकशासनन्दनः ॥ २-२९-६६ (१२५४५)  
 तत एनं महावीर्यं महाकाया महाबलाः ।  
 द्वारपालाः समासाद्य हृष्टा वचनमब्रुवन् ॥ २-२९-६७ (१२५४६)  
 पार्थ नेदं त्वया शक्यं पुरं जेतुं कथञ्जन ।  
 उपावर्तस्व कल्याण पर्याप्तमिदमच्युत ॥ २-२९-६८ (१२५४७)  
 इदं पुरं यः प्रविशेद्घ्रुवं न स भवेन्नरः ।  
 प्रीयामहे त्वया वीर पर्याप्तो विजयस्तवै ॥ २-२९-६९ (१२५४८)  
 न चात्र किञ्चिज्जेतव्यमर्जुनात्र प्रदृश्यते ।  
 उत्तराः कुरुवो ह्येते नात्र युद्धं प्रवर्तते ॥ २-२९-७० (१२५४९)  
 प्रविष्टोऽपि हि कौन्तेय नेह द्रक्ष्यसि किञ्चन ।  
 न हि मानुषदेहेन शक्यमत्राभिवीक्षितुम् ॥ २-२९-७१ (१२५५०)  
 अथेह पुरुषव्याघ्र किञ्चिदन्यच्चिकीर्षसि ।  
 तत्प्रब्रूहि करिष्यामो वचनात्तव भारत ॥ २-२९-७२ (१२५५१)  
 ततस्तानब्रवीद्राजन्नर्जुनः प्रहसन्निव ।  
 पार्थिवत्वं चिकीर्षामि धर्मराजस्य धीमतः ॥ २-२९-७३ (१२५५२)  
 न प्रवेक्ष्यामि वो देशं विरुद्धं यदि मानुषैः ।  
 युधिष्ठिराय यत्किञ्चित्करपण्यं प्रदीयताम् ॥ २-२९-७४ (१२५५३)  
 ग्नो चेत्कृष्णेन सहितो योधयिष्यामि सायकैः ।  
 ततो दिव्यानि वस्त्राणि दिव्यान्याभरणानि च ।  
 क्षौमाजिनानि दिव्यानि तस्य ते प्रददुः करम् ॥ २-२९-७५ (१२५५४)  
 एवं स पुरुषव्याघ्रो विजित्य दिशमुत्तराम् ।  
 सङ्ग्रामान्सुबहून्कृत्वा क्षत्रियैर्दस्युभिस्तथा ॥ २-२९-७६ (१२५५५)  
 स विनिर्जित्य राज्ञस्तान्करे च विनिवेश्य तु ।  
 धनान्यादाय सर्वेभ्यो रत्नानि विविधानि च ॥ २-२९-७७ (१२५५६)  
 ह्यांस्तित्तिरिक्त्वाषाञ्शुकपत्रनिभानपि ।  
 मयूरसदृशान्यान्सर्वाननिलरंहसः ॥ २-२९-७८ (१२५५७)  
 वृतः सुमहता राजन्बलेन चतुरङ्गिणा ।  
 आजगाम पुनर्वीरः शक्रप्रस्थं पुरोत्तमम् ॥ २-२९-७९ (१२५५८)  
 धर्मराजाय तत्पार्थो धनं सर्वं सवाहनम् ।  
 न्यवेदयदनुज्ञातस्तेन राज्ञा गृहान्ययौ ॥ २-२९-८० (१२५५९)

इति श्रीमन्महाभारते सभापर्वणि दिग्विजयपर्वणि एकोनत्रिंशोऽध्यायः ॥ २९.।

सभापर्व - अध्याय ०३०

॥ श्रीः ॥

२.३०. अध्यायः ३०

Mahabharata - Sabha Parva - Chapter Topics

भीमेन प्राचीदिग्विजये पाञ्चालदेशगमनम् ॥

Mahabharata - Sabha Parva - Chapter Text

वैशम्पायन उवाच ।

एतस्मिन्नेव काले तु भीमसेनोऽपि वीर्यवान् ।  
धर्मराजमनुज्ञाप्य ययौ प्राचीं दिशं प्रति ॥ ५ २-३०-१ (१२५६०)  
महता बलचक्रेण परराष्ट्रावमर्दिना ।  
हस्त्यश्वरथपूर्णेन दंशितेन प्रतापवान् । २-३०-२ (१२५६१)  
वृतो भरतशार्दूलो द्विषच्छोकविवर्धनः ।  
स गत्वा नरशार्दूलः पञ्चालानां पुरं महत् ॥ २-३०-३ (१२५६२)  
पञ्चालान्विविधोपायैः सान्त्वयामास पाण्डवः ।  
गकिञ्चित्करं समादाय विदेहानां पुरं ययौ ॥  
ततः स गण्डकाञ्शूरो विदेहान्भरतर्षभः ॥ २-३०-४ (१२५६३)  
विजित्याल्पेन कालेन दशार्णानजयत्प्रभुः ।  
तत्र दाशार्णको राजा सुधर्मा रोमहर्षणम् ।  
कृतवान्भीमसेनेम महद्युद्धं निरायुधम् । २-३०-५ (१२५६४)  
भीमसेनस्तु तद्दृष्ट्वा तस्य कर्म महात्मनः ।  
अधिसेनापतिं चक्रे सुधर्माणं महाबलम् ॥ २-३०-६ (१२५६५)  
ततः प्राचीं दिशं भीमो ययौ भीमपराक्रमः ।  
सैन्येन महता राजन्कम्पयन्निव मेदिनीम् ॥ २-३०-७ (१२५६६)  
सोऽश्वमेधेश्वरं राजन्नोचमानं सहानुगम् ।  
जिगाय समरे वीरो बलेन बलिनां वरः ॥ २-३०-८ (१२५६७)  
स तं निर्जित्य कौन्तेयो नातितीव्रेण कर्मणा ।  
पूर्वदेशं महावीर्यं विजिग्ये कुरनन्दनः ॥ २-३०-९ (१२५६८)  
ततो दक्षिणमागम्य पुलिन्दनगरं महत् ।  
सुकुमारं वशे चक्रे सुमित्रं च नराधिपम् ॥ २-३०-१० (१२५६९)  
ततस्तु धर्मराजस्य शासनाद्भरतर्षभः ।

शिशुपालं महावीर्यमभ्यगाज्जनमेजय ॥ २-३०-११ (१२५७०)  
 चेदिराजोऽपि तच्छ्रुत्वा पाण्डवस्य चिकीर्षितम् ।  
 उपनिष्कम्य नगरात्प्रत्यगृह्णात्परन्तप ॥ २-३०-१२ (१२५७१)  
 तौ समेत्य महाराज कुरुचेदिवृषौ तदा ।  
 उभयोरात्मकुलयोः कौशलं पर्यपृच्छताम् ॥ २-३०-१३ (१२५७२)  
 ततो निवेद्य तद्राष्ट्रं चेदिराजो विशाम्पते ।  
 उवाच भीमं प्रहसन्किमिदं कुरुषेऽनघ । २-३०-१४ (१२५७३)  
 तस्य भीमस्तदाचख्यौ धर्मराजचिकीर्षितम् ।  
 स च तं प्रतिगृह्यैव तथा चक्रे नराधिपः ॥ २-३०-१५ (१२५७४)  
 ततो भीमस्तत्र राजन्निषित्वा त्रिदशाः क्षपाः ।  
 सत्कृतः शिशुपालेन ययौ सबलवाहनः ॥ २-३०-१६ (१२५७५)

इति श्रीमन्महाभारते सभापर्वणि दिग्विजयपर्वणि त्रिंशोऽध्यायः ॥ ३०. ।

सभापर्व - अध्याय ०३१

॥ श्रीः ॥

२.३१. अध्यायः ३१

Mahabharata - Sabha Parva - Chapter Topics

प्राचीं दिशं निर्जित्य भीमस्य प्रतिनिवर्तनम् ।१. ।

Mahabharata - Sabha Parva - Chapter Text

वैशम्पायन उवाच ।

ततः कुमारविषये श्रेणिमन्तमथाजयत् ।  
 कोसलाधिपतिं चैव बृहद्बलमरिन्दमः ॥ २-३१-१ (१२५७६)  
 अयोध्यायां तु धर्मज्ञं दीर्घयज्ञं महाबलम् ।  
 अजयत्पाण्डवश्रेष्ठो नातितीव्रेण कर्मणा ॥ २-३१-२ (१२५७७)  
 ततो गोपालकक्षं च सोत्तरानपि कोसलान् ।  
 मल्लानामधिपं चैव पार्थिवं चाजयत्प्रभुः ॥ २-३१-३ (१२५७८)  
 ततो हिमवतः पार्श्वं समभ्येत्य जलोद्भवम् ।  
 सर्वमल्पेन कालेन देशं चक्रे वशं बली ॥ २-३१-४ (१२५७९)  
 एवं बहुविधान्देशान्विजिग्ये भरतर्षभः ।

भल्लाटमभितो जिग्ये शुक्तिमन्तं च पर्वतम् ॥ २-३१-५ (१२५८०)  
 पाण्डवः सुमहावीर्यो बलेन बलिनां वरः ।  
 स काशिराजं समरे सुबाहुमनिवर्तिनम् ॥ २-३१-६ (१२५८१)  
 वशे चक्रे महाबाहुर्भीमो भीमपराक्रमः ।  
 ततः सुपार्श्वमभितस्तथा राजपतिं क्रथम् ॥ २-३१-७ (१२५८२)  
 युध्यमानं बालत्सङ्घ्ये विजिग्ये पाण्डवर्षभः ।  
 ततो मत्स्यान्महातेजा मलदांश्च महाबलान् ॥ २-३१-८ (१२५८३)  
 अनघानभयांश्चैव पशुभूमिं च सर्वशः ।  
 निवृत्य च महाबाहुर्मदधारं महीधरम् ॥ २-३१-९ (१२५८४)  
 सोमधेयांश्च निर्जित्य प्रत्ययावुत्तरामुखः ।  
 वत्सभूमिं च कौन्तेयो विजिग्ये बलवान्बलात् ॥ २-३१-१० (१२५८५)  
 भर्गणामधिपं चैव निषादाधिपतिं तथा ।  
 विजिग्ये भूमिपालांश्च ममिम्प्रमुखान्बहून् ॥ २-३१-११ (१२५८६)  
 ततो दक्षिणमल्लांश्च भोगवन्तं च पर्वतम् ।  
 तरसैवाजयद्भीमो नातितीव्रेण कर्मणा ॥ २-३१-१२ (१२५८७)  
 शर्मकान्वर्मकांश्चैव व्यजयत्सान्त्वपूर्वकम् ।  
 वैदेहकं च राजानं जनकं जगतीपतिम् ॥ २-३१-१३ (१२५८८)  
 विजिग्ये पुरुषव्याघ्रो नातितीव्रेण कर्मणा ।  
 शकांश्च बर्बरान्श्चैव अजयच्छत्रपूर्वकम् ॥ २-३१-१४ (१२५८९)  
 वैदेहस्थस्तु कौन्तेय इन्द्रपर्वतमन्तिकात् ।  
 किरातानामधिपतीनजयत्सप्त पाण्डवः ॥ २-३१-१५ (१२५९०)  
 ततः सुह्यान्प्रसुह्यांश्च सपक्षानतिवीर्यवान् ।  
 विजित्य युधि कौन्तेयो मागधानभ्यधाद्वली ॥ २-३१-१६ (१२५९१)  
 दण्डं च दण्डधारं च विजित्य पृथिवीपतीन् ।  
 तैरेव सहितैः सर्वैर्गिरिव्रजमुपाद्रवत् ॥ २-३१-१७ (१२५९२)  
 जारासन्धिं सान्त्वयित्वा करे च विनिवेश्य ह ।  
 तैरेव सहितैः सर्वैः कर्णमव्यद्रवद्वली ॥ २-३१-१८ (१२५९३)  
 स कम्पयन्नैव महीं बलेन चतुङ्गिणा ।  
 युयुधे पाण्डवश्रेष्ठः कर्णेनामित्रघातिना ॥ २-३१-१९ (१२५९४)  
 स कर्णं युधि निर्जित्य वशे कृत्वा च भारत ।  
 ततो विजिग्ये बलवान्नाज्ञः पर्वतवासिनः ॥ २-३१-२० (१२५९५)  
 अथ मोदागिरौ चैव राजानं बलवत्तरम् ।  
 पाण्डवो बाहुवीर्येण निजघान महामृधे ॥ २-३१-२१ (१२५९६)  
 ततः पुण्ड्राधिपं वीरं वासुदेवं समाययौ ।  
 ग्दानीं वृष्णिवीरेण न योत्स्यामीति पौण्ड्रकः ॥ २-३१-२२ (१२५९७)  
 कृष्णस्य भुजसंत्रासात्करमाशु ददौ नृपः ।

कौशिकीकच्छनिलयं राजानं च महौजसम् ॥ २-३१-२३ (१२५९८)  
 उभौ बलभृतौ वीरावुमौ तीव्रपराक्रमौ ।  
 निर्जित्याजौ महाराज वङ्गराजमुपाद्रवत् ॥ २-३१-२४ (१२५९९)  
 समुद्रसेन निर्जित्य चन्द्रसेनं च पार्थिवम् ।  
 ताम्रलिप्तं च राजानं कर्वटाधिपतिं तथा ॥ २-३१-२५ (१२६००)  
 सुह्यानामधिपं चैव ये च सागरवासिनः ।  
 सर्वान्स्लेच्छगणांश्चैव विजिग्ये भरतर्षभः ॥ २-३१-२६ (१२६०१)  
 एवं बहुविधान्देशान्विजित्य पवनात्मजः ।  
 वसु तेभ्य उपादाय लौहित्यमगद्धली ॥ २-३१-२७ (१२६०२)  
 स सर्वान्स्लेच्छनृपतीन्सागरानूपवासिनः ।  
 करमाहारयामास रत्नानि विविधानि च ॥ २-३१-२८ (१२६०३)  
 चन्दनागुरुवस्त्राणि मणिमौक्तिककम्बलम् ।  
 काञ्चनं रजतं चैव विद्रुमं च महाधनम् ॥ २-३१-२९ (१२६०४)  
 ते कोटीशतसङ्घेन कौन्तेयं महता तदा ।  
 अभ्यवर्षन्महात्मानं धनवर्षेण पाण्डवम् ॥ २-३१-३० (१२६०५)  
 इन्द्रप्रस्थमुपागम्य भीमो भीमपराक्रमः ।  
 निवेदयामास तदा धर्मराजाय तद्धनम् ॥ २-३१-३१ (१२६०६)

इति श्रीमन्महाभारते सभापर्वणि दिग्विजयपर्वणि एकत्रिंशोऽध्यायः ॥ ३२. ।

Mahabharata - Sabha Parva - Chapter Footnotes

२-३१-१६ सुह्या राढाः मागधानभ्यधाद्धली करं प्रयच्छतेत्युक्तवान् । पूर्वमेव पराकान् तत्वात् ॥

सभापर्व - अध्याय ०३२

॥ श्रीः ॥

२.३२. अध्यायः ३२

Mahabharata - Sabha Parva - Chapter Topics

दक्षिणदिग्विजये शूरसेनादीञ्जितवतः सहदेवस्य माहिष्मत्यां नीलेन सह युद्धम् ॥१. । नोलस्य अग्निसाहाय्यकर

Mahabharata - Sabha Parva - Chapter Text

वैशम्पाय उवाच ॥



तथैव सहदेवोऽपि धर्मराजेन पूजितः ।  
 महत्या सेनया राजनप्रययौ दक्षिणां दिशम् ॥ २-३२-१ (१२६०७)  
 स शूरसेनान्कात्स्न्येन पूर्वमेवाजयत्प्रभुः ।  
 मत्स्यराजं च कौरव्यो वशे चक्रे बलाद्धली ॥ २-३२-२ (१२६०८)  
 अधिराजाधिपं चैव दन्तवक्रं महाबलम् ।  
 जिगाय करदं चैव कृत्वा राज्ये न्यवेशयत् ॥ २-३२-३ (१२६०९)  
 सुकुमारं वशे चक्रे सुमित्रं च नराधिपम् ।  
 तथैवापरमत्स्यांश्च व्यजयत्स पटच्चरान् ॥ २-३२-४ (१२६१०)  
 निषादभूमिं गोशृङ्गं पर्वतप्रवरं तथा ।  
 तरसैवाजयद्धीमाञ्श्रेणिमन्तं च पार्थिवम् ॥ २-३२-५ (१२६११)  
 नरराष्ट्रं च निर्जित्य कुन्तिभोजमुपाद्रवत् ।  
 प्रीतिपूर्वं च तस्यासौ प्रतिजग्राह शासनम् ॥ २-३२-६ (१२६१२)  
 ततश्चर्मण्वतीकूले जम्भकस्यात्मजं नृपम् ।  
 ददर्श वासुदेवेन शेषितं पूर्ववैरिणा ॥ २-३२-७ (१२६१३)  
 चक्रे तेन स सङ्ग्रामं सहदेवेन भारत ।  
 स तमाजौ विनिर्जित्य दक्षिणाभिमुखो ययौ ॥ २-३२-८ (१२६१४)  
 सेकानपरसेकांश्च रत्नानि विविधानि च ॥  
 ततस्तेनैव सहितो नर्मदामभितो ययौ । २-३२-१० अग्भगदत्तं महाबाहुं क्षत्रियं नरकात्मजम् ।  
 अर्जुनाय करं दत्तं श्रुत्वा तत्र न्यवर्तत ॥ २-३२-९ (१२६१५)  
 विन्दानुविन्दावावन्त्यौ सैन्येन महतावृतौ ।  
 जिगाय समरे वीरावाञ्चिनेयः प्रतापवान् ॥ २-३२-११ (१२६१६)  
 ततो रत्नान्युपादाय पुरं भोजकटं ययौ ।  
 तत्र युद्धमभूद्राजन्दिवसद्वयमच्युत ॥ २-३२-१२ (१२६१७)  
 स विजित्य दुराधर्षं भीष्मकं माद्रिनन्दनः ।  
 कोसलाधिपतिं चैव तथा वेणातटाधिपम् ॥ २-३२-१३ (१२६१८)  
 कान्तारकांश्च समर तथा प्राकोटकाञ्चृपान् ।  
 नाटकेयांश्च समरे तथा हेरम्बकान्युधि ॥ २-३२-१४ (१२६१९)  
 मारुधं च विनिर्जित्य रम्यग्राममथो बलात् ।  
 नाचीनानर्बुकांश्चैव राजानश्च महाबलः ॥ २-३२-१५ (१२६२०)  
 तांस्तानाटविकान्सर्वानजयत्पाण्डुनन्दनः ।  
 नाताधिपं च नृपतिं वशे चक्रे महाबलः ॥ २-३२-१६ (१२६२१)  
 पुलिन्दांश्च रणे जित्वा ययौ दक्षिणतः पुरः ।  
 युयुधे पाण्ड्यराजेन दिवसं नकुलानुजः ॥ २-३२-१७ (१२६२२)  
 तं जित्वा स महाबाहुः प्रययौ दक्षिणापथम् ।  
 गुहामासादयामास किष्किन्धां लोकविश्रुताम् ॥ २-३२-१८ (१२६२३)  
 गपुरा वानरराजेन वालिना चाभिरक्षिताम् ।

ततः कोसलराजस्य रामस्यैवानुगेन च ।  
 सुग्रीवेणाभिगुप्तां तां प्रविष्टस्तमथाह्वयत् ॥ २-३२-१९ (१२६२४)  
 तत्र वानरराजाभ्यां मैन्देन द्विविदेन च ।  
 युयुधे दिवसान्सप्त न च तौ विकृतिं गतौ ॥ २-३२-२० (१२६२५)  
 ततस्तुष्टौ महात्मानौ सहदेवाय वानरौ ।  
 ऊचतुश्चैव संहृष्टौ प्रीतिपूर्वमिदं वचः ॥ २-३२-२१ (१२६२६)  
 गच्छ पाण्डवशार्दूल रत्नान्यादाय सर्वशः ।  
 अविघ्नमस्त कार्याय धर्मराजाय धीमते ॥ २-३२-२२ (१२६२७)  
 ततो रत्नान्युपादाय पुरीं माहिष्मतीं ययौ ॥  
 तत्र नीलेन राज्ञा स चक्रे युद्धं नरर्षभः ॥ २-३२-२३ (१२६२८)  
 पाण्डवः परवीरघ्नः सहदेवः प्रतापवान् ॥  
 ततोऽस्य सुमहद्युद्धमासीद्भीरुभयङ्करम् ॥ २-३२-२४ (१२६२९)  
 सैन्यक्षयकरं चैव प्राणानां संशयावहम् ।  
 चक्रे तस्य हि साहाय्यं भगवान्हव्यवाहनः ॥ २-३२-२५ (१२६३०)  
 ततो रथा हया नागाः पुरुषाः कवचानि च ।  
 प्रतीप्तानि व्यदृश्यन्त सहदेवबले तदा ॥ २-३२-२६ (१२६३१)  
 ततः सुसंभ्रान्तमना बभूव कुरुनन्दनः ।  
 नोत्तरं प्रतिवक्तुं च शक्तोऽभूज्जनमेजय ॥ २-३२-२७ (१२६३२)  
 जनमेजय उवाच । २-३२-२८क्ष (१४३९)  
 किमर्थं भगवान्वह्निः प्रत्यमित्रोऽभवद्युधि ।  
 सहदेवस्य यज्ञार्थं घटमानस्य वै द्विज ॥ २-३२-२८ (१२६३३)  
 वैशम्पायन उवाच । २-३२-२९क्ष (१४४०)  
 तत्र माहिष्मतीवासी भगवान्हव्यवाहनः ।  
 श्रूयते हि गृहीतो वै पुरस्तात्पारदारिकः ॥ २-३२-२९ (१२६३४)  
 नीलस्य राज्ञो दुहिता बभूवतातीव शोभना ।  
 साऽग्निहोत्रमुपातिष्ठद्धोधनाय पितुः सदा ॥ २-३२-३० (१२६३५)  
 व्यजनैर्धूयमानोऽपि तावत्प्रज्वलते न सः ॥  
 यावच्चारुपुटौष्ठेन वायुना न विधूयते ॥ २-३२-३१ (१२६३६)  
 ततः स भगवानग्निश्चकमे तां सुदर्शनाम् ।  
 नीलस्य राज्ञः सर्वेषामुपनीतश्च सोऽभवत् ॥ २-३२-३२ (१२६३७)  
 ततो ब्रह्मणरूपेण रममाणो यदृच्छया ॥  
 चकमे तां वरारोहां कन्यामुत्पललोचनाम् ॥  
 तं तु राजा यथाशास्त्रमशासद्द्वारमिकस्तदा ॥ २-३२-३३ (१२६३८)  
 प्रज्ज्वाल ततः कोपाद्भगवान्हव्यवाहनः ।  
 तं दृष्ट्वा विस्मितो राजा जगाम शिरसाऽवनिम् ॥ २-३२-३४ (१२६३९)  
 ततः कालेन तां कन्यां तथैव हि तदा नृपः ।

प्रददौ विप्ररूपाय बहूये शिरसा नतः ॥ २-३२-३५ (१२६४०)  
 प्रतिगृह्य च तां सुभ्रुं नीलराज्ञः सुतां तदा ।  
 चक्रे प्रसादं भगवांस्तस्य राज्ञो विभावसुः ॥ २-३२-३६ (१२६४१)  
 वरेण च्छन्दयामास तं नृपं स्विष्टकृत्तमः ।  
 अभयं च स जग्राह स्वसैन्ये वै महीपतिः ॥ २-३२-३७ (१२६४२)  
 ततः प्रभृति ये केचिदज्ञानात्तां पुरीं नृपाः ।  
 जिगीषन्ति बलाद्राजंस्ते दह्यन्ते स्म वह्निना ॥ २-३२-३८ (१२६४३)  
 तस्यां पुर्यां तदा चैव माहिष्मत्यां कुरुद्वह ।  
 बभूवुरनतिग्राह्य योषितश्छन्दतः किल ॥ २-३२-३९ (१२६४४)  
 एवमग्निर्वरं प्रादात्स्त्रीणामप्रतिवारणे ।  
 स्वैरिण्यस्तत्र च राजानस्तत्पुरं भरतर्षभ । २-३२-४० (१२६४५)  
 वर्जयन्ति च राजानस्तत्पुरं भरतर्षभ ।  
 भयादग्नेर्महाराज तदाप्रभृति सर्वदा ॥ २-३२-४१ (१२६४६)  
 सहदेवस्तु धर्मात्मा सैन्यं दृष्ट्वा भयार्दितम् ।  
 परीतमग्निना राजन्नाकम्पत यथाऽचलः ।  
 उपस्पृश्य शुचिर्भूत्वा सोऽब्रवीत्पावकं ततः ॥ २-३२-४२ (१२६४७)  
 सहदेव उवाच । २-३२-४३क्ष (१४४१)  
 त्वदर्थोऽयं समारम्भः कृष्णवर्त्मन्नमोस्तु ते ।  
 मुखं त्वमसि देवानां यज्ञस्त्वमसि पावक ॥ २-३२-४३ (१२६४८)  
 पावनात्पावकश्वासि वहनाद्धव्यवाहनः ।  
 वेदास्त्वदर्थं जाता वै जातवेदास्ततो ह्यसि ॥ २-३२-४४ (१२६४९)  
 चित्रभानुः सुरेशश्च अनलस्त्वं विभावसो ।  
 स्वर्गद्वारस्पृशश्वासि हुताशो ज्वलनः शिखी ॥ २-३२-४५ (१२६५०)  
 वैश्वानरस्त्वं पिङ्गेशः प्लवङ्गो भूरितेजसः ।  
 कुमारसूस्त्वं भगवान्नुद्वर्गर्भो हिरण्यकृत् ॥ २-३२-४६ (१२६५१)  
 अग्निर्ददातु मे तेजो वायुः प्राणं ददातु मे ।  
 पृथिवी बलमादध्याच्छिवं चापो दिशन्तु मे ॥ २-३२-४७ (१२६५२)  
 अपां गर्भं महासत्व जातवेदः सुरेश्वर ।  
 देवानां मुखमग्ने त्वं सत्येन विपुनीहि माम् ॥ २-३२-४८ (१२६५३)  
 ऋषिभिर्ब्राह्मणैश्चैव दैवतैरसुरैरपि ।  
 नित्यं सुहुत यज्ञेषु सत्येन विपुनीहि माम् ॥ २-३२-४९ (१२६५४)  
 धूमकेतुः शिखी च त्वं पापहाऽनिसम्भवः ।  
 सर्वप्राणिषु नित्यस्थः सत्येन विपुनीहि माम् ॥ २-३२-५० (१२६५५)  
 एवं स्तुतोऽसि भगवन्प्रीतेन शिचिना मया ।  
 तुष्टिं पुष्टिं श्रुतं चैव प्रीति चाग्ने प्रयच्छ मे ॥ २-३२-५१ (१२६५६)  
 वैशम्पायन उवाच । २-३२-५२क्ष (१४४२)

इत्येवं मन्त्रमाग्नेयं पठन्त्यो जुहुयाद्विभुम् ।  
 ऋद्धिमान्सततं दान्तः सर्वपापैः प्रमुच्यते ॥ २-३२-५२ (१२६५७)  
 सहदेव उवाच । २-३२-५३क्ष (१४४३)  
 यज्ञविघ्नमिमं कर्तुं नार्हस्त्वं यज्ञवाहन ।  
 एवमुक्त्वा तु माद्रेयः कुशैरास्तीर्य मेदिनीम् ॥ २-३२-५३ (१२६५८)  
 विधिवत्पुरुषव्याघ्रः पावकं प्रत्युपाविशत् ।  
 प्रमुखे तस्य सैन्यस्य भीतोद्विग्रस्य भारत ॥ २-३२-५४ (१२६५९)  
 न चैनमत्यगाद्बह्निरुवाच महोदधिः ।  
 तमुपेत्य शनैर्वह्निरुवाच कुरुनन्दनम् ॥ २-३२-५५ (१२६६०)  
 सहदेवं नृणां देवं सान्त्वपूर्वमिदं वचः ।  
 उत्तिष्ठोत्तिष्ठ कौरव्य जिज्ञासेयं कृता मया ॥ २-३२-५६ (१२६६१)  
 वेसि सर्वमभिप्रायं तव धर्मसुतस्य च ।  
 मया तु रक्षितव्या पूरियं भरतसत्तम ॥ २-३२-५७ (१२६६२)  
 यावद्वाज्ञो हि नीलस्य कुले वंशधरा इति ।  
 ईप्सितं तु करिष्यामि मनसस्तव पाण्डव ॥ २-३२-५८ (१२६६३)  
 तत उत्थाय हृष्टात्मा प्राञ्जलिः शिरसा नतः ।  
 पूजयामास माद्रेयटः पावकं भरतर्षभ ॥ २-३२-५९ (१२६६४)  
 पावके विनिवृत्ते तु नीलो राजाऽभ्यगात्तदा ।  
 पावकस्याज्ञया चैनमर्चयामास पार्थिवः ॥ २-३२-६० (१२६६५)  
 सत्कारेण नरव्याघ्रं सहदेवं युधां पतिम् ।  
 प्रतिगृह्य च तां पूजां करे च विनिवेश्य च ॥ २-३२-६१ (१२६६६)  
 माद्रीसुतस्ततः प्रायाद्विजयी दक्षिणां दिशम् ।  
 त्रैपुरं स वशे कृत्वा राजानममितौजसम् ॥ २-३२-६२ (१२६६७)  
 निजग्राह महाबाहुस्तरसा पौरवेश्वरम् ।  
 आकृतिं कौशिकाचार्यं यत्ने महता ततः ॥ २-३२-६३ (१२६६८)  
 वशे चक्रे महाबाहुः सुराष्ट्राधिपतिं तदा ।  
 सुराष्ट्रविषयस्थश्च प्रेषयामास रुक्मिणे ॥ २-३२-६४ (१२६६९)  
 राज्ञे भोजकटस्थाय महामात्राय धीमते ।  
 भीष्मकायस धर्मात्मा साक्षादिन्द्रसखाय वै ॥ २-३२-६५ (१२६७०)  
 च चास्य प्रतिजग्राह ससुतः शासनं तदा ।  
 प्रीतिपूर्वं महाराज वासुदेवमवेक्ष्य च ॥ २-३२-६६ (१२६७१)  
 ततः स रत्नान्यादाय पुनः प्रायाद्युधां पतिः ।  
 ततः शूर्पारकं चैव तालाकटमथापि च ॥ २-३२-६७ (१२६७२)  
 वशे चक्रे महातेजा दण्डकांश्च महाबलः ।  
 सागरद्वीपवासांश्च नृपतीन्स्तेच्छयोनिजान् ॥ २-३२-६८ (१२६७३)  
 निषादान्पुरुषादांश्च कर्णप्रावरणानपि ।

ये च कालमुखा नाम नरराक्षसयोनयः ॥ २-३२-६९ (१२६७४)  
 कृत्स्नं कोलगिरिं चैव सुरभीपट्टनं तथा ।  
 द्वीपं ताम्राह्वयं चैव पर्वतं रामकं तथा ॥ २-३२-७० (१२६७५)  
 तिमिङ्गिलं च स नृपं वशे कृत्वा महामतिः ।  
 एकपादांश्च पुरुषान्केरलान्वनवासिनः ॥ २-३२-७१ (१२६७६)  
 नगरीं सञ्जयन्तीं च पाषण्डं करहाटकम् ।  
 दूतैरेव वशे चक्रे करं चैनानदापयत् ॥ २-३२-७२ (१२६७७)  
 पाण्ड्यांश्च द्रविडांश्चैव सहितांश्चोङ्केरलैः ।  
 अन्ध्रांस्तावनांश्चैव कलिङ्गानुष्टकणिकान् ॥ २-३२-७३ (१२६७८)  
 आटवीं च पुरीं रम्यां यवनानां पुरं तथा ।  
 दूतैरेव वशे चक्रे करं चैनानदापयत् ॥ २-३२-७४ (१२६७९)  
 ग्तात्रपर्णीं ततो गत्वा कन्यातीर्थमतीत्य च ।  
 दक्षिणां च दिशं सर्वा विजित्य कुरुनन्दनः ॥ २-३२-७५ (१२६८०)  
 उत्तरं तीरमासाद्य सागरस्योर्मिमालिनः ।  
 चिन्तयामास कौन्तेयो भ्रातुः पुत्रं घटोत्कचम् ॥ २-३२-७६ (१२६८१)  
 ततश्चिन्तितमात्रस्तु राक्षसः प्रत्यदृश्यत ।  
 तं मेरुशिखराकारमागतं पाण्डुनन्दनः ॥ २-३२-७७ (१२६८२)  
 भृगुकच्छात्ततो धीमान्साम्नैवामित्रकर्शनः ।  
 आगम्यतामिति प्राह धर्मराजस्य शसनाः ॥ २-३२-७८ (१२६८३)  
 स राक्षसपरीवारस्तं प्रणम्याशु संस्थितः ।  
 घटोत्कचं महात्मानं राक्षसं घोरदर्शनम् ॥ २-३२-७९ (१२६८४)  
 तत्रस्थः प्रेषयामास पौलस्त्याय महात्मने ।  
 विभीषणाय धर्मात्मा प्रीतिपूर्वमरिन्दमः ॥ २-३२-८० (१२६८५)  
 स चास्य प्रतिजग्राह शासनं प्रीतिपूर्वकम् ।  
 तच्च कृष्णकृतं धीमानभ्यमन्यत स प्रभुः ॥ २-३२-८१ (१२६८६)  
 ततः सम्प्रेषयामास रत्नानि विविधानि च ।  
 चन्दनागुरुकाष्ठानि दिव्यान्याभरणानि च ॥ २-३२-८२ (१२६८७)  
 वासांसि च महार्हाणि मणींश्चैव महाधनान् ॥ २-३२-८२क्ष (१४४४)

इति श्रीमन्महाभारते सभापर्वणि दिग्विजयपर्वणि द्वात्रिंशोऽध्यायः ॥ ३२. ।

सभापर्व - अध्याय ०३३

॥ श्रीः ॥

२.३३. अध्यायः ३३

गजनमेजय उवाच ॥

इच्छाम्यागमनं श्रोतुं हैडिम्बस्य द्विजोत्तम ।  
लङ्कायां च गतिं ब्रह्मन्पौलस्त्यस्य च दर्शनम् ॥ २-३३-१ (१२६८८)  
कावेरीदर्शनं चैव आनुपूर्व्या वदस्व मे । २-३३-२ (१२६८९)  
वैशम्पायन उवाच ।  
शृणु राजन्यथा वृत्तं सहदेवस्य साहसम् ॥ २-३३-२क्ष (१४४५)  
कालनद्वीपगांश्चैव तरसाऽजित्य चाहवे ।  
दक्षिणां च दिशं जित्वा चोलस्य विषयं ययौ ॥ २-३३-३ (१२६९०)  
ददर्श पुण्यतोयां वै कावेरीं सरितां वराम् ।  
नाजापक्षिगणैर्जुष्टां तापसैरुपशोभिताम् ॥ २-३३-४ (१२६९१)

कदम्बैः सप्तपर्णैश्च कश्मर्यामलकैर्वृताम् ॥ २-३३-५ (१२६९२)  
न्यग्रोधैश्च महाशाखैः प्लक्षैरौदुम्बरैरपि ।  
शमीपलाशवृक्षैश्च अश्वत्थैः खदिरैर्वृताम् ॥ २-३३-६ (१२६९३)  
वदरीभिश्च सञ्छन्नामश्वकर्णैश्च शोभिताम् ।  
बूतैः पुण्ड्रकपत्रैश्च कदलीवनसंवृताम् ॥ २-३३-७ (१२६९४)  
चक्रवाकगणैः कीर्णं प्लवैश्च जलवायसैः ।  
समुद्रकाकैः क्रौञ्चैश्च नादितां जलकुक्कुटैः ॥ २-३३-८ (१२६९५)  
एवं खगैश्च बहुभिः सङ्घुष्टां जलवासिभिः ।  
आश्रमैर्बहुभिः सक्तां चैत्यवृक्षैश्च शोभिताम् ॥ २-३३-९ (१२६९६)  
शोभितां ब्राह्मणैः शुभ्रैर्वेदवेदाङ्गपारगैः ।  
क्वचित्तीररुहैर्वृक्षैर्मालाभिरिव शोभिताम् ॥ २-३३-१० (१२६९७)  
क्वचित्सुपुष्पितैर्वृक्षैः क्वचित्सौगन्धिकोत्पलैः ।  
कह्लारकुमुदोत्फुल्लैः कमलैरुपशोभिताम् ॥ २-३३-११ (१२६९८)  
कावेरीं तादृशीं दृष्ट्वा प्रीतिमान्पाण्डवस्तदा ।  
अस्मद्राष्ट्रे यथा गङ्गा कावेरी च तथा शुभा ॥ २-३३-१२ (१२६९९)  
सहदेवस्तु तां तीर्त्वा नदीमनुचरैः सह ।  
दक्षिणं तीरभासाद्य गमनायोपचक्रमे ॥ २-३३-१३ (१२७००)  
आगतं पाण्डवं तत्र श्रुत्वा विषयवासिनः ।

दर्शनार्थं ययुस्ते तु कौतूहलसमन्विताः ॥ २-३३-१४ (१२७०१)  
द्रमिडाः पुरुषा राजन्म्रियचञ्च प्रियदर्शनाः ।  
गत्वा पाण्डुसुतं तत्र ददृशुस्ते मुदाऽन्विताः ॥ २-३३-१५ (१२७०२)  
सुकुमारं विशालाक्षं ब्रजन्तं त्रिदशोपमम् ।  
दर्शनीयतमं लोके नेत्रैरनिमिषैरिव ॥ २-३३-१६ (१२७०३)  
आश्चर्यभूतं ददृशुर्द्रमिडास्ते समागताः ।  
महासेनोपमं दृष्ट्वा पूजां चक्रुश्च तस्य वै ॥ २-३३-१७ (१२७०४)  
रत्नैश्च विविधैरिष्टैर्भोगैरन्यैश्च संमतैः ।  
गतिमङ्गलयुक्ताभिः स्तुवन्तो नकुलानुजम् ॥ २-३३-१८ (१२७०५)  
सहदेवस्तु तान्दृष्ट्वा द्रमिलानागतान्मुदा ।  
विसृज्य तान्महाबाहुः प्रस्थितो दक्षिणां दिशम् ॥ २-३३-१९ (१२७०६)  
दूतेन तरसा चोलं विजित्य द्रमिडेश्वरम् ।  
ततो रत्नान्युपादाय पाण्डस्य विषयं ययौ ॥ २-३३-२० (१२७०७)  
दर्शने सहदेवस्य न च तृप्ता नराः परे ।  
गच्छन्तमनुगच्छन्तः प्राप्ताः कौतूहलान्विताः ॥ २-३३-२१ (१२७०८)  
ततो माद्रीसुतो राजन्मृगसङ्घान्विलोकयन् ।  
गजान्वनचरानन्यान्व्याघ्रान्कुष्णमृगान्बहून् ॥ २-३३-२२ (१२७०९)  
शुकान्मयूरान्दृष्ट्वा तु गृध्रानारण्यकुक्कुटान् ।  
ततो देशं समासाद्य श्वशुरस्य महीपतेः ॥ २-३३-२३ (१२७१०)  
प्रेषयामास माद्रेयो दूतान्पाण्ड्याय वै तदा ।  
प्रतिजग्राह तस्याज्ञां सम्प्रीत्या मलयध्वजः ॥ २-३३-२४ (१२७११)  
भार्या रूपवती जिष्णोः पाण्ड्यस्य तनया शुभा ।  
चित्राङ्गदेति विख्याता द्रमिडी योषितां वरा ॥ २-३३-२५ (१२७१२)  
आगतं सहदेवं तु सा श्रुत्वाऽन्तः पुरे पितुः ।  
प्रेषयामास सम्प्रीत्या पूजारत्नं च वै बहु ॥ २-३३-२६ (१२७१३)  
पाण्ड्योऽपि बहुरत्नानि दूतैः सह मुमोच ह ।  
मणिमुक्ताप्रवालानि सहदेवाय कीर्तिमान् ॥ २-३३-२७ (१२७१४)  
तां दृष्ट्वाऽप्रतिमां पूजां पाण्डवोऽपि मुदा नृप ।  
भ्रातुः पुत्रे बहून्नत्नान्दत्त्वा वै बभूवाहने ॥ २-३३-२८ (१२७१५)  
पाण्ड्यं द्रमिडराजानं श्वशुरं मलयध्वजम् ।  
स दूतैस्तं वशे कृत्वा मणलूरेश्वरं तदा ॥ २-३३-२९ (१२७१६)  
ततो रत्नान्युपादाय द्रमिडैरावृतो ययौ ।  
अगस्त्यस्यालयं दिव्यं देवलोकसमं गिरिम् ॥ २-३३-३० (१२७१७)  
स तं प्रदक्षिणं कृत्वा मलयं भरतर्षभ ।  
लङ्घयित्वा तु माद्रेयस्ताम्रपणीं नदीं शुभाम् ॥ २-३३-३१ (१२७१८)  
प्रसन्नसलिलां दिव्यां सुशीतां च मनोहराम् ।

समुद्रतीरमासाद्य न्यविशत्पाण्डुनन्दनः ॥ ॥ २-३३-३२ (१२७१९)

इति श्रीमन्महाभारते सभापर्वणि दिग्विजयपर्वणि त्रयस्त्रिंशोऽध्यायः ॥ ३३.।

सभापर्व - अध्याय ०३४

॥ श्रीः ॥

२.३४. अध्यायः ३४

Mahabharata - Sabha Parva - Chapter Topics

स्मृतिमात्रागतघटोत्कचलङ्काप्रेषणवृत्तान्तस्य विस्तरेण कथनम् ।१.। कृष्णगौरवेण विभीषणेन करदानम् ॥ २.। विम

Mahabharata - Sabha Parva - Chapter Text

वैशम्पायन उवाच ॥

सहदेवस्ततो राजा मन्त्रिभिः सह भारत ।

सम्प्रधार्य महाबाहुः सचिवैर्बुद्धिमत्तरैः ॥ २-३४-१ (१२७२०)

स विचार्य तदा राजन्सहदेवस्त्वरान्वितः ।

चिन्तयामास राजेन्द्र भ्रातुः पुत्रं घटोत्कचम् ॥ २-३४-२ (१२७२१)

ततश्चिन्तितमात्रे तु राक्षसः प्रत्यदृश्यत ।

अतिदीर्घो महाबाहु सर्वाभरणभूषितः ॥ २-३४-३ (१२७२२)

नीलजीमूतसङ्काशस्तप्तकाञ्चनकुण्डलः ।

विचित्रहारकेयूरः किङ्किणीमणिभूषितः ॥ २-३४-४ (१२७२३)

हेममाली महादंष्ट्रः किरीटी कुक्षिवन्धनः ।

ताम्रकेशो हरिश्मश्रुर्भीमाङ्गः कटकाङ्गदः ॥ २-३४-५ (१२७२४)

रक्तचन्दनदिग्धाङ्गः सूक्ष्माम्बरधरो बली ।

बलेन स ययौ तत्र चालयन्निव मेदिनीम् ॥ २-३४-६ (१२७२५)

ततो दृष्ट्वा जना राजन्नायान्तं पर्वतोपमम् ।

भयाद्धि दुद्रुवुः सर्वे सिंहात्क्षुद्रमृगा यथा ॥ २-३४-७ (१२७२६)

आससाद च माद्रेयं पुलस्त्यं रावणो यथा ।

अभिवाद्य ततो राजन्सहदेवं घटोत्कचः ॥ २-३४-८ (१२७२७)

प्रह्वः कृताञ्जलिस्तस्थौ किं कार्यमिति चाब्रवीत् ।

तं परिष्वज्य बाहुभ्यां मूर्ध्नुपाघ्राय पाण्डवः ॥ २-३४-९ (१२७२८)

तं मेरुशिखराकारमागतं पाण्डुनन्दनः ।



पूजयित्वा सहामात्यः प्रीतो वाक्यमुवाच ह ॥ २-३४-१० (१२७२९)  
 गच्छ लङ्कां पुरीं वत्स करार्थं मम शासनात् । ॥  
 तत्र दृष्ट्वा महात्मानं राक्षसेन्द्रं बिभीषणम् ॥ २-३४-११ (१२७३०)  
 रत्नानि राजसूयार्थं विविधानि बहूनि च ।  
 उपादाय च सर्वाणि प्रत्यागच्छ महाबल ॥ २-३४-१२ (१२७३१)  
 वैशम्पायन उवाच । २-३४-१३क्ष (१४४६)  
 पाण्डवेनैवमुक्तस्तु मुदा युक्तो घटोत्कचः ।  
 तथेत्युक्त्वा महाराज प्रतस्ये दक्षिणां दिशम् ॥ २-३४-१३ (१२७३२)  
 प्रययौ दक्षिणं कृत्वा सहदेवं घटोत्कचः ।  
 लङ्कामभिमुको राजन्समुद्रं स व्यलोकयत् ॥ २-३४-१४ (१२७३३)  
 कूर्मग्राहञ्जषाकीर्णं मीननक्रैस्तथाऽऽकुलम् ।  
 शुक्तिव्रातसमाकीर्णं शङ्कानां निचयाकुलम् ॥ २-३४-१५ (१२७३४)  
 स दृष्ट्वा रामसेतुं च चिन्तयन्नामविक्रमम् ॥  
 गत्वा पारं समुद्रस्य दक्षिणं स घटोत्कचः ॥ २-३४-१६ (१२७३५)  
 ददर्श लङ्कां राजेन्द्र नाकपृष्ठोपमां शुभाम् ।  
 प्राकारेणावृतां रम्यां शुभद्वारैश्च शोभिताम् ॥ २-३४-१७ (१२७३६)  
 प्रासादैर्बहुसाहस्रैः श्वेतरक्तैश्च सङ्कुलाम् ।  
 दिव्यदुन्दुभिनिर्हादामुद्यानवनशोभिताम् ॥ २-३४-१८ (१२७३७)  
 सर्वकालफलैर्वृक्षैः पुष्पितैरुपशोभिताम् ।  
 पुष्पगन्धैश्च सङ्कीर्णां रमणीयमहारथाम् ॥ २-३४-१९ (१२७३८)  
 नानारत्नैश्च सम्पूर्णामिन्द्रस्येवामरावतीम् ।  
 विवेश स पुरीं लङ्कां राक्षसैश्च निषेविताम् ॥ २-३४-२० (१२७३९)  
 ददर्श स पुरीं लङ्कां राक्षसैश्च निषेविताम् ॥  
 नानावेषधरान्दक्षान्नारीश्च प्रियदर्शनाः ॥ २-३४-२१ (१२७४०)  
 दिव्यमाल्याम्बरधरा दिव्यभूषणभूषिताः ।  
 मदरक्तान्तनयनाः पीनश्रोणिपयोधराः ॥ २-३४-२२ (१२७४१)  
 भैमसेनिं ततो दृष्ट्वा हृष्टास्ते विस्मयं गताः ।  
 आससाद गृहं राज्ञ इन्द्रस्य सदनोपमम् ॥ २-३४-२३ (१२७४२)  
 स द्वारपालमासाद्य वाक्यमेतदुवाच ह । २-३४-२४ (१२७४३)  
 घटोत्कच उवाच ॥  
 कुरूणामृष्टबो राजा पाण्डुर्नाम महाबलः ॥ २-३४-२४क्ष (१४४७)  
 कनीयांस्तस्य दायादः सहदेव इति श्रुतः ।  
 तेनाहं प्रेषितो दूतः करार्थं कौरवस्य च ॥ २-३४-२५ (१२७४४)  
 द्रष्टुमिच्छामि राजेन्द्रं त्वं क्षिप्रं मां निवेदय । २-३४-२६ (१२७४५)  
 वैशम्पायन उवाच ॥  
 तस्य तद्वचनं श्रुत्वा द्वारपालो महीपते ॥ २-३४-२६क्ष (१४४८)

तथेत्युक्त्वा विवेशाथ भवनं स निवेदकः ।  
 प्राञ्जलिः स्रवमाचष्ट स्रवां दूतगिरं तदा ॥ २-३४-२७ (१२७४६)  
 द्वारपालवचः श्रुत्वा राक्षसेन्द्रो विभीषणः ।  
 उवाच वाक्यं धर्मात्मा समीपं मे प्रवेश्यताम् ॥ २-३४-२८ (१२७४७)  
 एवमुक्तस्तु राज्ञा स धर्मज्ञेन महात्मना ।  
 अथनिष्कम्य सम्भ्रान्तो द्वास्थोहैडिम्बमब्रवीत् ॥ २-३४-२९ (१२७४८)  
 एहि दूत नृपं द्रष्टुं क्षिप्रं प्रविश च स्वयम् ।  
 द्वारपालवचः श्रुत्वा प्रविवेश घटोत्कचः ॥ २-३४-३० (१२७४९)  
 स प्रविश्य ददर्शाथ राक्षसेन्द्रस्य मन्दिरम् ।  
 ततः कैलाससङ्काशं तत्पकाञ्चनतोरणम् ॥ २-३४-३१ (१२७५०)  
 प्राकारेण परिक्षिप्तं गोपुरैश्चापि शोभितम् ।  
 हर्म्यप्रासादसम्बाधं नानारत्नोपशोभितम् ॥ २-३४-३२ (१२७५१)  
 काञ्चनैस्तापनीयैश्च स्फाटिकै राजतैरपि ।  
 वज्रवैडूर्यजुष्टैश्च स्तम्भैश्च सुमनोहरैः ॥ २-३४-३३ (१२७५२)  
 नानाध्वजपताकाभिर्युक्तं मणिविचित्रितम् ।  
 चित्रमाल्यावृतं रम्यं तप्तकाञ्चनवेदिकम् ॥ २-३४-३४ (१२७५३)  
 स दृष्ट्वा तत्र सर्वं च भैमसेनिर्मनोहरम् ।  
 प्रविशन्नेव हैडिम्बः शुश्राव मधुरस्वरम् ॥ २-३४-३५ (१२७५४)  
 तन्त्रीगीतसमाकीर्णं समतालमिताक्षरम् ।  
 दिव्यदुन्दुभिनिर्हादं वादित्रसततं शुभम् ॥ २-३४-३६ (१२७५५)  
 स श्रुत्वा मधुरं शब्दं प्रीतिमानभवत्तदा ।  
 ततो विगाह्य हैडिम्बो बहुकक्ष्यां मनोरमाम् ॥ २-३४-३७ (१२७५६)  
 स ददर्श महात्मानं द्वास्थेन सह भारत ।  
 तं विभीषणमासीनं काञ्चने परमासने ॥ २-३४-३८ (१२७५७)  
 दिवि भास्करसङ्काशं मुक्तामणिविभूषितम् ।  
 दिव्याभरणचित्राङ्गं दिव्यरूपधरं विभुम् ॥ २-३४-३९ (१२७५८)  
 दिव्यमाल्याम्बरधरं दिव्यगन्धोक्षितं शुभम् ।  
 विभ्राजमानं वपुषा सूर्यवैश्वानरप्रभम् ॥ २-३४-४० (१२७५९)  
 उपोपविष्टं सचिवैर्देवैरिव शतक्रतुम् ।  
 यक्षैर्महात्मभिर्दिव्यनारीभिर्हृद्यकान्तिभिः ॥ २-३४-४१ (१२७६०)  
 गीतैर्मङ्गलयुक्तैश्च पूज्यमानं यथा दिवि ।  
 चामरे व्यजने चाग्र्ये हेमदण्डे महाधने ॥ २-३४-४२ (१२७६१)  
 गृहीते वरनारीभ्यां धूयमाने च मूर्धनि ।  
 अर्चिष्मन्तं श्रिया जुष्टं कुबेरवरुणोपमम् ॥ २-३४-४३ (१२७६२)  
 धर्मे चैव स्थितं नित्यमद्भुतं राक्षसेस्वरम् ।  
 राममिक्ष्वाकुनाथं वै स्मरन्तं मनसा सदा ॥ २-३४-४४ (१२७६३)

दृष्ट्वा घटोत्कचो राजन्ववन्दे तं कृताञ्जलिः ।  
 प्रह्वस्तस्थौ महावीर्यः शक्रं चित्ररथो यथा ॥ २-३४-४५ (१२७६४)  
 तं द्रुतमागतं दृष्ट्वा राक्षसेन्द्रो विभीषणः ।  
 पूजयित्वा यथान्यायं सान्त्वपूर्वं वचोऽब्रवीत् ॥ २-३४-४६ (१२७६५)  
 विभीषण उवाच ॥ २-३४-४७क्ष (१४४९)  
 कस्य वंशे स सञ्जातः करमिच्छन्महीपतिः ।  
 तस्यानुजान्समस्तांश्च पुरं देशं च तस्य वै ॥ २-३४-४७ (१२७६६)  
 त्वां च कार्यं च तत्सर्वं श्रोतुमिच्छामि तत्त्वतः ।  
 विस्तरेण मम ब्रूहि सर्वानेतान्पृथक्पृथक् ॥ २-३४-४८ (१२७६७)  
 वैशम्पायन उवाच । २-३४-४९क्ष (१४५०)  
 एवमुक्तस्तु हैडिम्बः पौलस्त्येन महात्मना ।  
 कृताञ्जलिरुवाचाथ समर्थमिदमुत्तरम् ॥ २-३४-४९ (१२७६८)  
 घटोत्कच उवाच । २-३४-५०क्ष (१४५१)  
 सोमवंशोद्भवो राजा पाण्डुर्नाम महाबलः ।  
 पाण्डोश्च पुत्राः पञ्चासञ्छक्रतुल्यपराक्रमाः ॥ २-३४-५० (१२७६९)  
 तेषां ज्येष्ठस्तु नाम्ना वै युधिष्ठिर इति श्रुतः ।  
 अजातशत्रुर्धर्मात्मा धर्मो विग्रहवानिव ॥ २-३४-५१ (१२७७०)  
 ततो युधिष्ठिरो राजा प्राप्य राज्यमकारयत् ।  
 गङ्गाया दक्षिणे तीरे नगरे नागसाह्वये ॥ २-३४-५२ (१२७७१)  
 तद्वत्वा धृतराष्ट्राय शक्रप्रस्थं ययौ ततः ।  
 भ्रातृभिः सह राजेन्द्र शक्रप्रस्थेऽन्वमोदत ॥ २-३४-५३ (१२७७२)  
 गङ्गायमुनयोर्मध्ये ते उभे नगरोत्तमे ।  
 नित्यं धर्मे स्थितो राजा शक्रप्रस्थे प्रशास्ति नः ॥ २-३४-५४ (१२७७३)  
 तस्यानुजो महाबाहुर्भीमसेन इति श्रुतः ।  
 महातेजा महाकीर्तिः शक्रतुल्यपराक्रमः ॥ २-३४-५५ (१२७७४)  
 दशनागसहस्राणां बले तुल्यः स पाण्डवः ।  
 तस्यानुजोऽर्जुनो नाम महाबलपराक्रमः ॥ २-३४-५६ (१२७७५)  
 सुकुमारो महासत्वो लोके वीर्येण विश्रुतः ।  
 कार्तवीर्यसमो वीर्ये सागरप्रतिमो बले ॥ २-३४-५७ (१२७७६)  
 जामदग्न्यसमश्चास्त्रे सङ्घृये रामसमोऽर्जुनः ।  
 रूपे शक्रसमः पार्थस्तेजसा भास्करोपमः ॥ २-३४-५८ (१२७७७)  
 देवदानवगन्धर्वैः पिशाचोरगराक्षसैः ।  
 मानुषैश्च समस्तैस्तु अजेयः फल्गुनो रणे ॥ २-३४-५९ (१२७७८)  
 तेन तत्खण्डवं दावं तर्पितं जातवेदसे ।  
 विजित्य तरसा शक्रं युधि देवगणैः सह ॥ २-३४-६० (१२७७९)  
 लब्धान्यस्त्राणि दिव्यानि तर्पयित्वा हुताशनम् ।

तेन लब्धा महाराज दुर्लभा दैवतैरपि ॥ २-३४-६१ (१२७८०)  
 वासुदेवस्य भगिनी सुभद्रा नाम विश्रुता ।  
 अर्जुनस्यानुजो राजन्नकुलश्चेति विश्रुतः ॥ २-३४-६२ (१२७८१)  
 दर्शनीयतमो लोके मूर्तिमानिव मन्मथः ।  
 तस्यानुजो महातेजाः सहदेव इति श्रुतः ॥ २-३४-६३ (१२७८२)  
 तेनाहं प्रेषितो राजन्कुमारेण समो रणे ।  
 अहं घटोत्कचो नाम भीमसेनसुतो बली ॥ २-३४-६४ (१२७८३)  
 मम माता महाभागा हिडिम्बा नाम राक्षसी ।  
 पार्थानामुपकारार्थं चरामि पृथिवीमिमाम् ॥ २-३४-६५ (१२७८४)  
 आसीत्पृथिव्याः सर्वस्या महीपालो युधिष्ठिरः ।  
 राजसूयं क्रतुश्रेष्ठमाहर्तुमुपचक्रमे ॥ २-३४-६६ (१२७८५)  
 सन्दिदेश च स भ्रातृन्करार्थं सर्वतोदिशम् ।  
 वृष्णिवीरेण सहितः सन्दिदेशानुजानृपः ॥ २-३४-६७ (१२७८६)  
 उदीचीमर्जुनस्तूर्णं गत्वा मेरोरथोत्तमः ।  
 गत्वा शतसहस्राणि योजनानि महाबलः ॥ २-३४-६८ (१२७८७)  
 जित्वा सर्वानृपान्युद्धे हत्वा च तरसा वशी ।  
 स्वर्गद्वारमुपागम्य रत्नान्यादाय वै भृशम् ॥ २-३४-६९ (१२७८८)  
 अश्वांश्च विविधान्दिव्यान्सर्वानादाय फल्गुनः ।  
 धनं बहुविधं राजन्धर्मपुत्राय वै ददौ ॥ २-३४-७० (१२७८९)  
 भीमसेनो हि राजेन्द्र जित्वा प्राचीं दिशं बलात् ।  
 वशे कृत्वा महीपालान्पाण्डवाय धनं ददौ ॥ २-३४-७१ (१२७९०)  
 दिशं प्रतीचीं नकुलः करार्थं प्रययौ तथा ।  
 सहदेवो दिशं याम्यां जित्वा सर्वान्महीक्षितः ॥ २-३४-७२ (१२७९१)  
 मां सन्दिदेश राजेन्द्र करार्थमिह सत्कृतः ।  
 पार्थानां चरितं तुभ्यं सङ्क्षेपात्समुदाहृतम् ॥ २-३४-७३ (१२७९२)  
 तमवेक्ष्य महाराज धर्मराजं युधिष्ठिरम् ।  
 पावनं राजसूयं च भगवन्तं हरिं प्रभुम् ।  
 एतानवेक्ष्य धर्मज्ञ करं दातुमिहार्हसि ॥ २-३४-७४ (१२७९३)  
 वैशम्पायन उवाच ॥ २-३४-७५क्ष (१४५२)  
 तेन तद्भाषितं श्रुत्वा राक्षसेन्द्रो विभीषणः ।  
 शासनं प्रतिजग्राह धर्मात्मा राक्षसैः सह ॥ २-३४-७५ (१२७९४)  
 तच्च कृष्णकृतं धीमानित्यमन्यत स प्रभुः ।  
 ततो ददौ विचित्राणि कम्बलानि कुथानि च ॥ २-३४-७६ (१२७९५)  
 दान्तकाञ्चनपर्यङ्कान्मणिहेमविचित्रितान् ।  
 भूषणानि महार्हाणि प्रवालानि मणींश्च सः ॥ २-३४-७७ (१२७९६)  
 काञ्चनानि च भाण्डानि कलशानि घटानि च ।

कटाहानि विचित्रानि द्रोण्यश्चैव सहस्रशः ॥ २-३४-७८ (१२७९७)  
 राजतानि च भाण्डानि रत्नगर्भाश्च कुण्डलान् ।  
 हेमपुष्पानि चान्यानि रुक्ममुख्यानि चापरान् । २-३४-७९ (१२७९८)  
 शङ्खांश्च चन्द्रसङ्काशांश्चित्रावर्तविचित्रितान् ।  
 यज्ञस्य तोरणे युक्तान्ददौ तालांश्चतुर्दश ॥ २-३४-८० (१२७९९)  
 रुक्मपङ्कजपुष्पाणि शिबिका मणिभूषिताः ।  
 मुकुटानि महार्हाणि रत्नगर्भाश्च कङ्कणान् ॥ २-३४-८१ (१२८००)  
 चन्दनानि च मुख्यानि वासांसि विविधानि च ।  
 स ददौ सहदेवाय तदा राजा विभीषणाः ॥ २-३४-८२ (१२८०१)  
 तानि सर्वाणि रत्नानि आजहुस्ते निशाचराः ।  
 अष्टाशीतिसहस्राणि समदा रक्तलोचनाः ॥ २-३४-८३ (१२८०२)  
 रत्नान्यादाय सर्वाणि प्रतस्थे स घटोत्कचः ।  
 विभीषणं च राजानमभिवाद्य कृताञ्जलिः ॥ २-३४-८४ (१२८०३)  
 प्रदक्षिणं परीत्यैव निर्जंगाम घटोत्कचः ।  
 ततो रत्नान्युपादाय हैडिम्बो राक्षसैः सह ॥ २-३४-८५ (१२८०४)  
 जगाम तूर्णं लङ्कायाः सहदेवपदं प्रति ।  
 आसेदुः पाण्डवं सर्वे लङ्कयित्वा महोदधिम् ॥ २-३४-८६ (१२८०५)  
 सहदेवो ददर्शाथ रत्नाहारान्निशाचरान् ।  
 आगतान्भीमसङ्काशान् हैडिम्बं च तथा नृप ॥ २-३४-८७ (१२८०६)  
 द्रमिला नैऋतान्दृष्ट्वा दुद्वुस्ते भयार्दिताः ।  
 भैमसेनिस्ततो गत्वा मार्देयं प्राञ्जलिः स्थितः ॥ २-३४-८८ (१२८०७)  
 प्रीतिमानभवदृष्ट्वा रत्नौधं तं च पाण्डवः ।  
 तं परिष्वज्य पाणिभ्यां दृष्ट्वा तान्प्रीतिमानभूत् ॥ २-३४-८९ (१२८०८)  
 विसृज्य द्रविडान्सर्वान्गमनायोपचक्रमे ।  
 न्यवर्तम ततो धीमान्सहदेवो नराधिपः ॥ २-३४-९० (१२८०९)  
 एवं विजित्य तरसा सान्त्वेन विजयेन च ।  
 करदान्पार्थिवान्कृत्वा प्रत्यागच्छदरिन्दमः ॥ २-३४-९१ (१२८१०)  
 रत्नसालमुपादाय ययौ सहनिशाचरः ।  
 इन्द्रप्रस्थं विवेशाथ कम्पयन्निव मेदिनीम् ॥ २-३४-९२ (१२८११)  
 दृष्ट्वा युधिष्ठिरं राजन्सहदेवः कृताञ्जलिः ।  
 प्रह्वोऽभिवाद्य तस्थौ स पूजितश्चापि तेन वै ॥ २-३४-९३ (१२८१२)  
 लङ्काप्राप्तान्धनौघांश्च दृष्ट्वा तान्दुर्लभान्वहून् ।  
 प्रीतिमानभवद्राजा विस्मयं परमं ययौ ॥ २-३४-९४ (१२८१३)  
 धर्मराजाय तत्सर्वं निवेद्य भरतर्षभ ।  
 कोटीसहस्रमधिकं हिरण्यस्य महात्मने ॥ २-३४-९५ (१२८१४)  
 विविधानि च रत्नानि गोजाविमहिषांस्तथा ।

कृतकर्मा सुखं राजन्नुवास जनमेजय ॥ ॥ २-३४-१६ (१२८१५)

इति श्रीमन्महाभारते सभापर्वणि दिग्विजयपर्वणि चतुस्त्रिंशोऽध्यायः ॥ ३४.। ॥

सभापर्व - अध्याय ०३५

॥ श्रीः ॥

२.३५. अध्यायः ३५

Mahabharata - Sabha Parva - Chapter Topics

नकुलस्य पश्चिमदिग्विजयः ॥ १.।

Mahabharata - Sabha Parva - Chapter Text

वैशम्पायन उवाच ॥

नकुलस्य तु वक्ष्यामि कर्माणि विजयं तथा ।

वासुदेवजितामाशां यथाऽसावजयत्प्रभुः ॥ २-३५-१ (१२८१६)

निर्याय खाण्डवप्रस्थात्प्रतीचीमभितो दिशम् ।

उद्दिश्य मतिमान्प्रायान्महत्या सेनया सह ॥ २-३५-२ (१२८१७)

सिंहनादेन महता योधानां गर्जितेन च ।

रथनेमिनिनादैश्च कम्पयन्वसुधामिमाम् ॥ २-३५-३ (१२८१८)

ततो बहु धनं रम्यं गावाढ्यं धनधान्यवत् ।

कार्तिकेयस्य दयितं रोहीतकुपाद्रवत् ॥ २-३५-४ (१२८१९)

तत्र युद्धं महच्चासीच्छ्रैर्मत्तमयूरकैः ।

मरुभूमिं स कात्स्न्येन तथैव बहुधान्यकम् ॥ २-३५-५ (१२८२०)

शैरीषकं महेत्थं च वशे चक्रे महाद्युतिः ।

आक्रोशं चैव राजर्षि तेन युद्धमभून्महत् ॥ २-३५-६ (१२८२१)

तान्दशार्णान्स जित्वा च प्रतस्थे पाण्डुनन्दनः ।

शिबीस्त्रिगर्तानम्बष्ठान्मालवान्पञ्च कर्पटान् ॥ २-३५-७ (१२८२२)

तथा मध्यमकेयांश्च वाटधानान्द्विजानथ ।

पुनश्च परिवृत्याथ पुष्करारण्यवासिनः ॥ २-३५-८ (१२८२३)

गणानुत्सवसङ्केतान्व्यजयत्पुरुषर्षभः ।

सिन्धुकूलाश्रिता ये च ग्रामणीया महाबलाः ॥ २-३५-९ (१२८२४)

शूद्राभीरगणाश्चैव ये चाश्रित्य सरस्वतीम् ।

वर्तयन्ति च ये मत्स्यैर्ये च पर्वतवासिनः ॥ २-३५-१० (१२८२५)  
 कत्स्नं पञ्चनन्दं चैव तथैवामरपर्वतम् ।  
 उत्तरज्योतिषं चैव तथा दिव्यकटं पुरम् ॥ २-३५-११ (१२८२६)  
 द्वारपालं च तरसा वशे चक्रे महाद्युतिः ।  
 रामटान्हारहूणांश्च प्रतीच्याञ्चैव ये नृपाः ॥ २-३५-१२ (१२८२७)  
 तान्सर्वान्स वशे चक्रे शासनादेव पाण्डवः ।  
 तत्रस्थः प्रेषयामास वासुदेवाय भारत ॥ २-३५-१३ (१२८२८)  
 स चास्य गतभी राजन्प्रतिजग्राह शासनम् ।  
 ततः शाकलमभ्येत्य मद्राणां पुटभेदनम् ॥ २-३५-१४ (१२८२९)  
 मातुलं प्रीतिपूर्वेण शल्यं चक्रे वशे बली ।  
 स तेन सत्कृतो राज्ञा सत्कारार्हो विशाम्पते ॥ २-३५-१५ (१२८३०)  
 रत्नानि भूरीण्यादाय सम्प्रतस्थे युधां पतिः ।  
 ततः सागरकुक्षिस्थान्मलेच्छान्परमदारुणान् ॥ २-३५-१६ (१२८३१)  
 पह्लवान्वर्बरांश्चैव किरातान्यवनाञ्शकान् ।  
 ततो रत्नान्यपादाय वशे कृत्वा च पार्थिवान् ।  
 न्यवर्तत कुरुश्रेष्ठो नकुलश्चित्रमार्गवित् ॥ २-३५-१७ (१२८३२)  
 करमाणां सहस्राणि कोशं तस्य महात्मनः ।  
 ऊहर्दश महाराज कृच्छ्रादिव महाधनम् ॥ २-३५-१८ (१२८३३)  
 इन्द्रप्रस्थगतं वीरमभ्येत्य स युधिष्ठिरम् ।  
 ततो माद्रीसुतः श्रीमान्धनं तस्मै न्यवेदयत् ॥ २-३५-१९ (१२८३४)  
 एवं विजित्य नकुलो दिशं वरुणपालिताम् ।  
 प्रतीचीं वासुदेवेन निर्जितां भरतर्षभ ॥ २-३५-२० (१२८३५)

इति श्रीमन्महाभारते सभापर्वणि दिग्विजयपर्वणि पञ्चत्रिंशोऽध्यायः ॥ ३५. ।

सभापर्व - अध्याय ०३६

॥ श्रीः ॥

२.३६. अध्यायः ३६

Mahabharata - Sabha Parva - Chapter Topics

द्वारकातः आगतस्य श्रीकृष्णस्याज्ञया यज्ञसामग्रीसम्पादनोपक्रमः ॥१. द्वैपायनेन ऋत्विगानयनम् ॥२. ब्राह्मण

Mahabharata - Sabha Parva - Chapter Text

वैशम्पायन उवाच ॥

रक्षणाद्धर्मराजस्य सत्यस्य परिपालनात् ।  
शत्रूणां क्षपणाच्चैव स्वकर्मनिरताः प्रजाः ॥ २-३६-१ (१२८३६)  
बलीनां सम्यगादानाद्धर्मतश्चानुशासनात् ।  
निकामवर्षी पर्जन्यः स्फीतो जनपदोऽभवत् ॥ २-३६-२ (१२८३७)  
सर्वारम्भाः सुप्रवृत्ता गोरक्षा कर्षणं वणिक् ।  
विशेषात्सर्वमेवैतत्सज्जज्ञे राजकर्मणः ॥ २-३६-३ (१२८३८)  
दस्युभ्यो वञ्चकेभ्यो वा राजन्प्रति परस्परम् ।  
राजवल्लभतश्चैव नाश्रूयन्त मृषागिरः ॥ २-३६-४ (१२८३९)  
अवर्षं चातिवर्षं च व्याधिपावकमूर्च्छनम् ।  
सर्वमेतत्तदा नासीद्धर्मनित्ये युधिष्ठिरे ॥ २-३६-५ (१२८४०)  
प्रियं कर्तुमुपस्थातुं बलिकर्म स्वभावजम् ।  
अभिहर्तुं नृपा जग्मुर्नान्यैः कार्यैः कथञ्चनः ॥ २-३६-६ (१२८४१)  
धर्मैर्धनागमैस्तस्य ववधे निचयो महान् ।  
कर्तुं यस्य न शक्येन क्षयो वर्षशतैरपि ॥ २-३६-७ (१२८४२)  
स्वकोष्ठस्य परीमाणं कोशस्य च महीपतिः ।  
विज्ञाय राजा कौन्तेयो यज्ञायैव मनो दधे ॥ २-३६-८ (१२८४३)  
सुहृदश्चैव ये सर्वे पृथक्च सहचाब्रुवन् ।  
यज्ञकालस्तव विभो क्रियतामत्र साम्प्रतम् ॥ २-३६-९ (१२८४४)  
अथैवं ब्रुवतामेव तेषामभ्याययौ हरिः ।  
ऋषिः पुराणो वेदात्मा दृश्यश्चैव विजानताम् ॥ २-३६-१० (१२८४५)  
जगतस्तस्थुषां श्रेष्ठः प्रभवश्चाप्ययञ्च ह ।  
भूतभव्यभवन्नाथः केशवः केशिसूदनः ॥ २-३६-११ (१२८४६)  
प्राकारः सर्ववृष्णीनामापत्स्वभयदोऽरिहा ।  
बलाधिकारे निक्षिप्य सम्यगानकदुन्दुभिम् ॥ २-३६-१२ (१२८४७)  
उच्चावचमुपादाय धर्मराजाय माधवः ।  
धनौघं पुरुषव्याघ्रो बलेन महता वृतः ॥ २-३६-१३ (१२८४८)  
तं धनौघमपर्यन्तं रत्नसागरमक्षयम् ।  
नादयन्नथघोषेण प्रविशेश पुरोत्तमम् ॥ २-३६-१४ (१२८४९)  
पूर्णमापूरयंस्तेषां द्विषच्छोकावहोऽभवत् ।  
असूर्यमिव सूर्येण निवातमिव वायुना ।  
कृष्णेन समुपेतेन जहृषे भारतं पुरम् ॥ २-३६-१५ (१२८५०)  
तं मुदाऽभिसमागम्य सत्कृत्य च यथाविधि ।  
स पृष्ट्वा कुशलं चैव सुखासीनं युधिष्ठिरः ॥ २-३६-१६ (१२८५१)  
धौम्यद्वैपायनमुखैर्ऋत्विग्भिः पुरुषर्षभः ।



भीमार्जुनयमैश्चैव सहितः कृष्णमब्रवीत् ॥ २-३६-१७ (१२८५२)  
 युधिष्ठिर उवाच ॥ २-३६-१८क्ष (१४५३)  
 त्वत्कृते पृथिवी सर्वा मद्रशे कृष्ण वर्तते ।  
 धनं च बहु वाष्णेय त्वत्प्रसादादुपार्जितम् ॥ २-३६-१८ (१२८५३)  
 सोऽहमिच्छामि तत्सर्वं विधिवद्देवकीसुत ।  
 उपयोक्तुं द्विजाग्येभ्यो हव्यवाहे च माधव ॥ २-३६-१९ (१२८५४)  
 तदहं यष्टुमिच्छामि दाशार्हं सहितस्त्वया ।  
 अनुजैश्च महाबाहो तन्माऽनुज्ञातुमर्हसि ॥ २-३६-२० (१२८५५)  
 तद्दीक्षापय गोविन्द त्वमात्मानं महाभुज ।  
 त्वयीष्टवति दाशार्हं विपाप्मा भविता ह्यहम् ॥ २-३६-२१ (१२८५६)  
 मां वाप्यभ्यनुजानीह सहैभिरनुजैर्विभो ।  
 अनुज्ञातस्त्वया कृष्ण प्राप्नुयां क्रतुमुत्तमम् ॥ २-३६-२२ (१२८५७)  
 वैशम्पायन उवाच । २-३६-२३क्ष (१४५४)  
 तं कृष्णःस प्रत्युवाचेदं बहूक्त्वा गुणविस्तरम् ।  
 त्वमेव राजशार्दूल रम्राडर्हो महाक्रतुम् ।  
 सम्प्राप्नुहि त्वया प्राप्ते कृतकृत्यास्ततो वयम् ॥ २-३६-२३ (१२८५८)  
 यदस्वाभीप्सितं यज्ञं मयि श्रेयस्यवस्थिते ।  
 नियुङ्क्ष्व त्वं च मां कृत्ये सर्वं कर्तास्मि ते वचः ॥ २-३६-२४ (१२८५९)  
 युधिष्ठिर उवाच । २-३६-२५क्ष (१४५५)  
 सफलः कृष्ण सङ्कल्पः सिद्धिश्च नियता मम ।  
 यस्यमे त्वं हृषीकेश यथेप्सितमुपस्थितः ॥ २-३६-२५ (१२८६०)  
 वैशम्पायन उवाच । २-३६-२६क्ष (१४५६)  
 अनुज्ञातस्तु कृष्णेन पाण्डवो भ्रातृभिः सह ।  
 ईजितुं राजसूयेन साधनान्युपचक्रमे ॥ २-३६-२६ (१२८६१)  
 ततस्त्वाज्ञापयामास पाण्डवोऽरिनिबर्हणः ।  
 सहदेवं युधां श्रेष्ठं मन्त्रिणश्चैव सर्वशः ॥ २-३६-२७ (१२८६२)  
 अस्मिन्क्रतौ यथोक्तानि यज्ञाङ्गानि द्विजातिभिः ।  
 यथोपकरणं सर्वं मङ्गलानि च सर्वशः ॥ २-३६-२८ (१२८६३)  
 अधियज्ञांश्च सम्भारान्दौम्योक्तान्क्षिप्रमेव हि ।  
 समानयन्तु पुरुषा यथायोगं यथाक्रमम् ॥ २-३६-२९ (१२८६४)  
 इन्द्रसेनो विशोकश्च पूरश्चार्जुनसारथिः ।  
 अन्नाद्याहरणे युक्ताः सन्तु मत्प्रियकाम्यया ॥ २-३६-३० (१२८६५)  
 सर्वकामाश्च कार्यन्तां रसगन्धसमन्विताः ।  
 मनोरथप्रीतिकरा द्विजानां कुरुसत्तम ॥ २-३६-३१ (१२८६६)  
 वैशम्पायन उवाच ॥ २-३६-३२क्ष (१४५७)  
 तद्वाक्यसमकालं च कृतं सर्वं न्यवेदयत् ।

सहदेवो युधां श्रेष्ठो धर्मराजो युधिष्ठिरे ॥ २-३६-३२ (१२८६७)  
 ततो द्वैपायनो राजनृत्विजः समुपानयत् ।  
 वेदानिव महाभागान्साक्षान्मूर्तिमतो द्विजान् ॥ २-३६-३३ (१२८६८)  
 स्वयं ब्रह्मत्वमकरोत्तस्य सत्यवतीसुतः ।  
 धनञ्जयानामृषभः सुसामा सामगोऽभवत् ॥ २-३६-३४ (१२८६९)  
 याज्ञवल्क्यो बभूवाथ ब्रह्मिष्ठोऽध्वर्युसत्तमः ।  
 पैलो होता वसोः पुत्रो धौम्येन सहितोऽभवत् ॥ २-३६-३५ (१२८७०)  
 एतेषां पुत्रवर्गाश्च शिष्याश्च भरतर्षभ ।  
 बभूवुर्होत्रगाः सर्वे वेदवेदाङ्गपारगाः ॥ २-३६-३६ (१२८७१)  
 ते वाचयित्वा पुण्याहमूहयित्वा च तं विधिम् ।  
 शास्त्रोक्तं पूजयामासुस्तद्देवयजनं महत् ॥ २-३६-३७ (१२८७२)  
 तत्र चक्रुरनुज्ञाताः शरणान्युत शिल्पिनः ।  
 गन्धवन्ति विशालानि वेश्मानीव दिवोकसाम् ॥ २-३६-३८ (१२८७३)  
 तत आज्ञापयामास स राजा राजसत्तमः ।  
 सहदेवं तदा सद्यो मन्त्रिणं पुरुषर्षभः ॥ २-३६-३९ (१२८७४)  
 आमन्त्रणार्थं दूतांस्त्वं प्रेषयस्वाशुगान्द्रुतम् ।  
 उपश्रुत्य वचो राज्ञः स दूतान्प्राहिणोत्तदा ॥ २-३६-४० (१२८७५)  
 आमन्त्रयध्वं राष्ट्रेषु ब्राह्मणान्भूमिपानथ ।  
 विनाश्च मान्याञ्छूद्रांश्च सर्वानानयतेति च ॥ २-३६-४१ (१२८७६)  
 वैशम्पायन उवाच ॥ २-३६-४२क्ष् (१४५८)  
 ते सर्वान्पृथिवीपालान्पाण्डवेयस्य शासनात् ।  
 आमन्त्रयाम्बभूवुस्ते प्रेषयामास चापरान् ॥ २-३६-४२ (१२८७७)  
 दूताश्च वाहनैर्जग्भू राष्ट्राणि सुबहून्यपि ।  
 ततो युधिष्ठिरो राजा प्रेषयामास पाण्डवम् ॥ २-३६-४३ (१२८७८)  
 नकुलं हास्तिनपुरं भीष्माय भरतर्षभ ।  
 द्रोणाय धृतराष्ट्राय विदुराय कृपाय च ।  
 भ्रातृणां चैव सर्वेषां येऽनुरक्ता युधिष्ठिरे ॥ २-३६-४४ (१२८७९)  
 ततस्ते तु यथाकालं कुन्तीपुत्रं युधिष्ठिरम् ।  
 दीक्षयाञ्चक्रिरे विप्रा राजसूयाय भारत ॥ २-३६-४५ (१२८८०)  
 ग ज्येष्ठामूले अमावास्यां मृगाजिनसमावृतः ।  
 रौरवाजिनसंवीतो नवनीताक्तदेहवान् ॥ २-३६-४६ (१२८८१)  
 दीक्षितः स तु धर्मात्मा धर्मराजो युधिष्ठिरः ।  
 जगाम यज्ञायतनं वृतो विप्रैः सहस्रशः ॥ २-३६-४७ (१२८८२)  
 भातृभिर्ज्ञातिभिश्चैव सुहृद्भिः सचिवैः सह ।  
 क्षत्रियैश्च मनुष्येन्द्रैर्नानादेशसमागतैः ॥ २-३६-४८ (१२८८३)  
 अमात्यैश्च नरश्रेष्ठो धर्मो विग्रहवानिव ।

आजगमुर्ब्राह्मणास्तत्र विषयेभ्यस्ततस्ततः ॥ २-३६-४९ (१२८८४)  
 सर्वविद्यासु निष्णाता वेदवेदाङ्गपारगाः ।  
 तेषामावसथांश्चक्रुर्धर्मराजस्य शासनात् ॥ २-३६-५० (१२८८५)  
 बह्वन्नाच्छादनैर्युक्तान्सगणानां पृथक् पृथक् ।  
 सर्वर्तुगुणसम्पन्नाञ्जिलिपिनोऽथ सहस्रशः ॥ २-३६-५१ (१२८८६)  
 तेषु ते न्यवसन्नाजन्ब्राह्मणा नृपसत्कृताः ।  
 कथयन्तः कथा बह्वीः पश्यन्तो नटनर्तकान् ॥ २-३६-५२ (१२८८७)  
 भुञ्जतां चैव विप्राणां वदतां च महास्वनः ।  
 अनिशं श्रूयते तत्र मुदितानां महात्मनाम् ॥ २-३६-५३ (१२८८८)  
 दीयतां दीयतामेषां भुज्यतां भुज्यतामिति ।  
 एवम्प्रकाराः सञ्जल्पाः श्रूयन्तेस्मात्र नित्यशः ॥ २-३६-५४ (१२८८९)  
 गवां शतसहस्राणि शयनानां च भारत ।  
 रुक्मस्य योषितां चैव धर्मराजः पृथक् ददौ ॥ २-३६-५५ (१२८९०)  
 प्रावर्ततैव यज्ञः स पाण्डवस्य महात्मनः ।  
 पृथिव्यामेकवीरस्य शक्रस्येव त्रिविष्टपे ॥ २-३६-५६ (१२८९१)

इति श्रीमन्महाभारते सभापर्वणि दिग्विजयपर्वणि षट्त्रिंशोऽध्यायः ॥ ३६. ।

Mahabharata - Sabha Parva - Chapter Footnotes

२-३६-५ मूर्च्छनं प्रदीपनम् ॥  
 २-३६-७ निचयो भाण्डागारम् ॥  
 २-३६-३४ धनञ्जयानां धनञ्जयगोत्राणां मध्ये श्रेष्ठः सुसामानाम आङ्गिरसः ॥

सभापर्व - अध्याय ०३७

॥ श्रीः ॥

२.३७. अध्यायः ३७

Mahabharata - Sabha Parva - Chapter Topics

आमन्त्रितानां सर्वेषां आगमनम् ॥ १. ।

Mahabharata - Sabha Parva - Chapter Text

वैशम्पायन उवाच ॥

तत आमन्त्रिता राजन्नाजानः सत्कृतास्तदा ।  
 पुरेभ्यः प्रययुस्तेभ्यो विमानेभ्य इवामराः ॥ २-३७-१ (१२८९२)  
 ते वै दिग्भ्यः समापेतुः पार्थिवास्तत्र भारत ।  
 समादाय महार्हाणि रत्नानि विविधानि च ॥ २-३७-२ (१२८९३)  
 तच्छ्रुत्वा धर्मराजस्य यज्ञे यज्ञविदस्तदा ।  
 राजानः शतशस्तुष्टैर्मनोभिर्मनुष्यैः ॥ २-३७-३ (१२८९४)  
 बहु वित्तं समादाय विविधं पार्थिवा ययुः ।  
 द्रष्टुकामाः सभां चैव धर्मराजं च पाण्डवम् ॥ २-३७-४ (१२८९५)  
 स गत्वा हास्तिनपुरं नकुलः समितिञ्जयः ।  
 भीष्ममामन्त्रयाञ्चक्रे धृतराष्ट्रं च पाण्डवः ॥ २-३७-५ (१२८९६)  
 प्रयतः प्राञ्जलिर्भूत्वा भारतानानयत्तदा ।  
 धृतराष्ट्रं च भीष्मं च विदुरं च महामतिम् ॥ २-३७-६ (१२८९७)  
 दुर्योधनमुखांश्चैव भ्रातृन्सर्वानथानयत् ॥ २-३७-७ (१२८९८)  
 सत्कृत्यामन्त्रिताः सर्वे ह्याचार्यप्रमुखास्ततः ।  
 प्रययुः प्रीतमनसो यज्ञं ब्रह्मपुरस्सराः ॥ २-३७-८ (१२८९९)  
 धृतराष्ट्रश्च भीष्मश्च विदुरस्च महामतिः ।  
 दुर्योधनपुरोगाश्च भ्रातरः सर्व एव ते ।  
 गान्धारराजः सुबलः शकुनिश्च महाबलः ॥ २-३७-९ (१२९००)  
 अचलो वृषकश्चैव कर्णश्च रथिनां वरः ।  
 तथा शल्यश्च बलवान्बाह्लिकश्च महाबलः ॥ २-३७-१० (१२९०१)  
 सोमदत्तोऽथ कौरव्यो भूरिभूरिश्रवाः शलः ।  
 अश्वत्थामा कृपो द्रोणः सैन्धवश्च जयद्रथः ॥ २-३७-११ (१२९०२)  
 यज्ञसेनः सपुत्रश्च साल्वश्च वसुधाधिपः ।  
 प्राग्ज्योतिषश्च नृपतिर्भगदत्तो महारथः ॥ २-३७-१२ (१२९०३)  
 स तु सर्वैः सह म्लेच्छैः सागरानूपवासिभिः ।  
 पार्वतीयाश्च राजानो राजा चैव बृहद्वलः ॥ २-३७-१३ (१२९०४)  
 पौण्ड्रको वासुदेवश्च वङ्गः कालिङ्गकस्तथा ।  
 आकर्षाः कुन्तलाश्चैव गालवाश्चान्ध्रकास्तथा ॥ २-३७-१४ (१२९०५)  
 द्राविडाः सिंहलाश्चैव राजा काश्मीरकस्तथा ।  
 कुन्तिभोजो महातेजाः पार्थिवो गौरवाहनः ॥ २-३७-१५ (१२९०६)  
 बाह्लिकाश्चापरे शूरा राजानः सर्व एव ते ।  
 विराटः सह पुत्राभ्यां मावेल्लश्च महाबलः ॥ २-३७-१६ (१२९०७)  
 राजानो राजपुत्राश्च नानाजनपदेश्वराः ।  
 शिशुपालो महावीर्यः सह पुत्रेण भारत ॥ २-३७-१७ (१२९०८)  
 आगच्छत्पाण्डवेयस्य यज्ञं समरदुर्मदः ।  
 रामश्चैवानिरुद्धश्च कङ्कश्च सहसारणः ॥ २-३७-१८ (१२९०९)

गदप्रद्युम्नसाम्बाश्च चारुदेष्यश्च वीर्यवान् ।  
 उल्मुको निशठश्चैव वीरश्चाङ्गावहस्तथा ॥ २-३७-१९ (१२९१०)  
 वृष्णयो निखिलाश्चान्ये समाजग्मुर्महारथाः ।  
 एते चान्ये च बहवो राजानो मध्यदेशजाः ॥ २-३७-२० (१२९११)  
 आजग्मुः पाण्डुपुत्रस्य राजसूयं महाक्रतुम् ।  
 ददुस्तेषामावसथान्धर्मराजस्य शासनात् ॥ २-३७-२१ (१२९१२)  
 बहुभक्ष्यान्वितान्नाजन्दीर्घिकावृक्षशोभितान् ।  
 तथा धर्मात्मजः पूजां चक्रे तेषां महात्मनाम् ॥ २-३७-२२ (१२९१३)  
 सत्कृताश्च यथोद्दिष्टाञ्जगमुरावसथान्नृपाः ।  
 कैलासशिखरप्रख्यान्मनोज्ञान्द्रव्यभूषितान् ॥ २-३७-२३ (१२९१४)  
 सर्वतः संवृतानुच्चैः प्राकारैः सुकृतैः सितैः ।  
 सुवर्णजालसंवीतान्मणिकुट्टिमभूषितान् ॥ २-३७-२४ (१२९१५)  
 सुखारोहणसोपानान्महासनपरिच्छदान् ।  
 स्नग्दामसमवच्छन्नानुत्तमागुरुगन्धिनः ॥ २-३७-२५ (१२९१६)  
 हंसेन्दुवर्णसदृशानायोजनसुदर्शनान् ।  
 असम्बाधान्समद्वारान्युतानुच्चावचैर्गुणैः ॥ २-३७-२६ (१२९१७)  
 बहुधातुनिबद्धाङ्गान्हिमवच्छिखरानिव ।  
 विश्रान्तास्ते ततोऽपश्यन्भूमिपा भूरिदक्षिणम् ॥ २-३७-२७ (१२९१८)  
 वृतं सदस्यैर्बहुभिर्धर्मराजं युधिष्ठिरम् ।  
 तत्सदः पार्थिवैः कीर्णं ब्राह्मणैश्च महर्षिभिः ।  
 भ्राजते स्म तदा राजन्नाकपृष्ठं यथाऽमरैः ॥ २-३७-२८ (१२९१९)

इति श्रीमन्महाभारते सभापर्वणि दिग्विजयपर्वणि सप्तत्रिंशोऽध्यायः ॥ ३७. ।

Mahabharata - Sabha Parva - Chapter Footnotes

२-३७-८ ब्रह्मपुरस्सराः ब्राह्मणपुरस्सराः ॥

सभापर्व - अध्याय ०३८

॥ श्रीः ॥

२.३८. अध्यायः ३८

Mahabharata - Sabha Parva - Chapter Topics

आगतान्भीष्णादीन्समान्य तत्तदधिकारेषु तेषांतेषां नियमनम् ॥ १. । राजसूययागः ॥ २. ।

वैशम्पायन उवाच ॥

पितामहं गुरुं चैव प्रत्युद्गम्य युधिष्ठिरः ।  
 अभिवाद्य ततो राजन्निदं वचनमब्रवीत् ॥ २-३८-१ (१२९२०)  
 भीष्मं द्रोणं कृपं द्रौणिं दुर्योधनविंशती ।  
 अस्मिन्यज्ञे भवन्तो मामनुगृह्णन्तु सर्वशः ॥ २-३८-२ (१२९२१)  
 इदं वः सुमहच्चैव यदिहास्ति धनं मम ।  
 प्रणयन्तु भवन्तो मां यथेष्टमभिमन्त्रितः ॥ २-३८-३ (१२९२२)  
 एवमुक्त्वा स तान्सर्वान्दीक्षितः पाण्डवाग्रजः ।  
 युयोज स यथायोगमधिकारेष्वनन्तरम् ॥ २-३८-४ (१२९२३)  
 गण्डूत्यारोपणकार्ये च उच्छिष्टापनये पुनः ।  
 भोजनावेक्षणे चैव युयुत्सुं समयोजयत् ॥ २-३८-५ (१२९२४)  
 भक्ष्यभोज्याधिकारेषु दुःशासनमयोजयत् ।  
 परिग्रहे ब्राह्मणानामश्चत्थामानमुक्तवान् । २-३८-६ (१२९२५)  
 राज्ञां तु प्रतिपूजार्थं सञ्जयं न्ययोजयत् ।  
 कृताकृतपरिज्ञाने भीष्मद्रोणौ महामती ॥ २-३८-७ (१२९२६)  
 हिरण्यस्य सुवर्णस्य रत्नानां चान्वेक्षणे ।  
 दक्षिणानां च वै दाने कृपं राजा न्ययोजयत् ॥ २-३८-८ (१२९२७)  
 तथाऽऽन्यान्पुरुषव्याघ्रांस्तस्मिंस्तस्मिन्नययोजयत् ।  
 बाल्लिको धृतराष्ट्रश्च सोमदत्तो जयद्रथः ।  
 नकुलेन समानीताः स्वामिवत्तत्र रेमिरे ॥ २-३८-९ (१२९२८)  
 क्षत्ता व्ययकरस्त्वासीद्विदुरः सर्वधर्मवित् ।  
 दुर्योधनस्त्वर्हणानि प्रतिजग्राह सर्वशः ॥ २-३८-१० (१२९२९)  
 गकुन्ती साध्वी च गान्धारी स्त्रीणां कुर्वन्ति चार्चनम् ॥  
 अन्याः सर्वाः स्नुषास्तासां सन्देशं यान्तु माचिरम् ।  
 तिष्ठेत्कृष्णान्तिके सोयमर्जुनः कार्यसिद्धये ॥ २-३८-११ (१२९३०)  
 चरणक्षालने कृष्णो ब्राह्मणानां स्वयं ह्यभूत् ।  
 सर्वलोकसमावृत्तः पिप्रीषुः फलमुत्तमम् ॥ २-३८-१२ (१२९३१)  
 द्रष्टुकामः सभां चैव धर्मराजं यधिष्ठिरम् ।  
 न कश्चिदाहरत्तत्र सहस्रावरमर्हणम् ॥ २-३८-१३ (१२९३२)  
 रत्नैश्च बहुभिस्तत्र धर्मराजमवर्धयत् ।  
 कथं तु मम कौरव्यो रत्नदानैः समाप्नुयात् ॥ २-३८-१४ (१२९३३)  
 यज्ञमित्येव राजानः स्पर्धमाना ददुर्धनम् ।  
 भवनैः सविमानाग्रैः सोदकैर्बलसंवृतैः ॥ २-३८-१५ (१२९३४)

लोकराजविमानैश्च ब्राह्मणावसथैः सह ।  
 कृतैरावसथैर्दिव्यैर्विमानप्रतिमैस्तथा ॥ २-३८-१६ (१२९३५)  
 विचित्रै रत्ववज्रिश्च ऋद्ध्या परमया युतैः ।  
 राजभिश्च समावृत्तैरतीव श्रीसमृद्धिभिः ।  
 अशोभत सदो राजन्कौन्तेयस्य महात्मनः ॥ २-३८-१७ (१२९३६)  
 ऋद्ध्या तु वरुणं देवं स्पर्धमानो युधिष्ठिरः ।  
 षडग्निनाथ यज्ञेन सोऽयजद्वक्षिणावता ॥ २-३८-१८ (१२९३७)  
 सर्वाञ्जनान्सर्वकामैः समृद्धैः समतर्पयत् ।  
 अन्नवान्बहुभक्ष्यश्च भुक्तवज्जनसंवृतः ।  
 रत्नोपहारसम्पन्नो बभूव स समागमः ॥ २-३८-१९ (१२९३८)  
 इडाज्यहोमाहुतिभिर्मन्त्रशिक्षाविशारदैः ।  
 तस्मिन्हि तत्पुर्देवास्तते यज्ञे महर्षिभिः ॥ २-३८-२० (१२९३९)  
 यथा देवास्तथा विप्रा दक्षिणान्नमहाधनैः ।  
 तत्पुः सर्ववर्णाश्च तस्मिन्यज्ञे मुदाऽन्विताः ॥ २-३८-२१ (१२९४०)

इति श्रीमन्महाभारते सभापर्वणि दिग्विजयपर्वणि अष्टत्रिंशोऽध्यायः ॥ ३८ ॥ समाप्तं च राजसूयपर्वं ॥

सभापर्व - अध्याय ०३९

॥ श्रीः ॥

२.३९. अध्यायः ३९

Mahabharata - Sabha Parva - Chapter Topics

अभिषेचनदिने ब्राह्मणादीनामन्तर्वेदिप्रवेशः ॥१.।भूभारक्षपणे नारदचिन्तनम् ॥२.।पूर्वं सङ्क्षिप्योक्तायाः कृष्णा

Mahabharata - Sabha Parva - Chapter Text

वैशम्पायन उवाच ॥

ततोऽभिषेचनीयेऽह्नि ब्राह्मणा राजभिः सह ।  
 अन्तर्वेदीं प्रविविशुः सत्कारार्हा महर्षयः ॥ २-३९-१ (१२९४१)  
 नारदप्रमुखास्तस्यामन्तर्वेद्यां महात्मनः ।  
 समासीनाः शुशुभिरे सहराजर्षिभिस्तदा ॥ २-३९-२ (१२९४२)  
 समेता ब्रह्मभवने देवा देवर्षयस्तथा ।  
 कर्मान्तरमुपासन्तो जजल्पुरमितौजसः ॥ २-३९-३ (१२९४३)

एवमेतन्न चाप्येवमेवं चैतन्न चान्यथा ।  
 इत्युचुर्बहवस्तत्र वितण्डां वै परस्परम् ॥ २-३९-४ (१२९४४)  
 कृशानर्थास्ततः केचिदकृशांस्तत्र कुर्वते ।  
 अकृशांश्च कृशांश्चकुर्हेतुभिः शास्त्रनिश्चयैः ॥ २-३९-५ (१२९४५)  
 तत्र मेधाविनः केचिदर्थमन्यैरुदीरितम् ।  
 विचिक्षिपुर्यथा श्येना नभोगतमिवामिषम् ॥ २-३९-६ (१२९४६)  
 केचिद्धर्मार्थकुशलाः केचित्तत्र महाव्रताः ।  
 रेमिरे कथयन्तश्च सर्वभाष्यविदां वराः ॥ २-३९-७ (१२९४७)  
 सा वेदिवेदसम्पन्नैर्देवद्विजमहर्षिभिः ।  
 आबभासे समाकीर्णां नक्षत्रैर्द्यौरिवायता ॥ २-३९-८ (१२९४८)  
 न तस्यां सन्निधौ शूद्रः कश्चिदासीन्न चाव्रती ।  
 अन्तर्वेद्यां तदा राजन्युधिष्ठिरनिवेशने ॥ २-३९-९ (१२९४९)  
 तां तु लक्ष्मीवतो लक्ष्मीं तदा यज्ञविधानजाम् ।  
 तुतोष नारदः पश्यन्धर्मराजस्य धीमतः ॥ २-३९-१० (१२९५०)  
 अथ चिन्तां समापेदे स मुनिर्मनुजाधिप ।  
 नारदस्तु तदा पश्यन्सर्वक्षत्रसमागमम् ॥ २-३९-११ (१२९५१)  
 सस्मार च पुरावृत्तां कथां तां पुरुषर्षभ ।  
 अंशावतरणे याऽसौ ब्रह्मणो भवनेऽभवत् ॥ २-३९-१२ (१२९५२)  
 देवानां सङ्गमं तं तु विज्ञाय कुरुनन्दन ।  
 नारदः पुण्डरीकाक्षं सस्मार मनसा हरिम् ॥ २-३९-१३ (१२९५३)  
 साक्षात्स विबुधारिघ्नः क्षत्रे नारायणो विभुः ।  
 प्रतिज्ञां पालयंश्चेमां जातः परपुरञ्जयः ॥ २-३९-१४ (१२९५४)  
 सन्दिदेश पुरा योऽसौ विबुधान्भूतकृत्स्वयम् ।  
 अन्योन्यमभिनिघ्नन्तः पुनर्लोकानवाप्स्यथ ॥ २-३९-१५ (१२९५५)  
 इति नारायणः शम्भुर्भगवान्भूतभावनः ।  
 आदिश्य विबुधान्सर्वानजायत यदुक्षये ॥ २-३९-१६ (१२९५६)  
 क्षितावन्धकवृष्णीनां वंशे वंशभृतां वरः ।  
 परया शुशुभे लक्ष्म्या नक्षत्राणामिवोडुराट् ॥ २-३९-१७ (१२९५७)  
 यस्य बाहुबलं सेन्द्राः सुराः सर्व उपासते ।  
 सोयं मानुषवन्नम हरिरास्तेऽरिमर्दनः ॥ २-३९-१८ (१२९५८)  
 अहो बत महद्भूतं स्वयम्भूर्यदिदं स्वयम् ।  
 आदास्यति पुनः क्षत्रमेवं बलसमन्वितम् ॥ २-३९-१९ (१२९५९)  
 इत्येतां नारदश्चिन्तां चिन्तयामास सर्ववित् ।  
 हरिं नारायणं ज्ञात्वा यज्ञैरीज्यं तमीश्वरम् ॥ २-३९-२० (१२९६०)  
 तस्मिन्धर्मविदां श्रेष्ठो धर्मराजस्य धीमतः ।  
 महाध्वरे महाबुद्धिस्तस्थौ स बहुमानतः ॥ २-३९-२१ (१२९६१)



गततः समुदिता मुख्यैर्गुणैर्गुणवतां वराः ।  
 बहवो भावितात्मानः पृथक्पृथगरिन्दमाः ॥ २-३९-२२ (१२९६२)  
 आत्मकृत्यमिति ज्ञात्वा पाञ्चालास्तत्र सर्वशः ।  
 समीयुर्वृष्णयश्चैव तदाऽनीकाग्रहारिणः ॥ २-३९-२३ (१२९६३)  
 सदाराः सजनामात्या वहन्तो रत्नसञ्चयान् ।  
 विकृष्टत्वाच्च देशस्य गुरुभारतया च ते ॥ २-३९-२४ (१२९६४)  
 ययुः प्रमुदिताः पञ्चाङ्गवन्तं समन्वयुः ।  
 बलशेषं समुदितं परिगृह्य समन्ततः ॥ २-३९-२५ (१२९६५)  
 अजश्चक्रायुधः शौरिरमित्रगणमर्दनः ।  
 बलाधिकारे निक्षिप्य संमान्यानकदुन्दुभिम् ॥ २-३९-२६ (१२९६६)  
 सम्प्रायाद्यादवश्रेष्ठो जयमाने युधिष्ठिरे ।  
 उच्चावचमुपादाय धर्मराजाय माधवः ॥ २-३९-२७ (१२९६७)  
 धनौघं पुरतः कृत्वा खाण्डवप्रस्थमाययौ ।  
 तत्र यज्ञगतान्पश्यंश्चैद्यवर्गसमागतान् ॥ २-३९-२८ (१२९६८)  
 भूमिपालगणान्सर्वान्सप्रभानिव तोयदान् ।  
 मेघकायान्निवसतो यूथपानिव यूथपः ॥ २-३९-२९ (१२९६९)  
 बलिनः सिंहसङ्काशान्महीमावृत्य तिष्ठतः ।  
 ततो जनौघसम्बाधं राजसागरमव्ययम् ॥ २-३९-३० (१२९७०)  
 नादयन्नथघोषेण ह्युपायान्मधुसूदनः ।  
 असूर्यमिव सूर्येण निवातमिव वायुना ॥ २-३९-३१ (१२९७१)  
 कृष्णेन समुपेतेन जहर्षे भारतं पुरम् ।  
 ब्राह्मणक्षत्रियाणां तु पूजार्थं ह्यर्थधर्मवित् ॥ २-३९-३२ (१२९७२)  
 सहदेवो विशेषज्ञो माद्रीपुत्रः कृतोऽभवत् ।  
 भगवन्तं तु भूतानां भास्वन्तमिव तेजसा ॥ २-३९-३३ (१२९७३)  
 विशन्तं यज्ञभूमिं तां सितस्यावरजं प्रभुम् ।  
 तेजोराशिमृषिं विप्रमदृश्यं वै विजानताम् ॥ २-३९-३४ (१२९७४)  
 वयोधिकानां वृद्धानां मार्गमात्मनि तिष्ठताम् ।  
 जगतस्तस्थुषश्चैव प्रभवाप्ययमच्युतम् ॥ २-३९-३५ (१२९७५)  
 अनन्तमन्तं शत्रूणाममित्रगणमर्दनम् ।  
 प्रभवं सर्वभूतानामापत्स्वभयमच्युतम् ॥ २-३९-३६ (१२९७६)  
 भविष्यं भावनं भूतं द्वारवत्यामरिन्दमम् ।  
 स दृष्ट्वा कृष्णमायान्तं प्रतिपूज्यामितौजसम् ॥ २-३९-३७ (१२९७७)  
 यथार्हं केशवे वृत्तिं प्रत्यपद्यत पाण्डवः ।  
 ज्यैष्ठ्याकानिष्ठ्यसंयोगं सम्प्रधार्य गुणागुणैः ॥ २-३९-३८ (१२९७८)  
 आरिराधयिषुर्धर्मः पूजयित्वा द्विजोत्तमान् ।  
 महदादित्यसङ्काशमासनं च जगत्पतेः ।

ददौ नासादितं कैश्चित्स्मिन्नुपविवेश सः ॥ २-३९-३९ (१२९७९)  
 ततो भीष्मोऽब्रवीद्राजन्धर्मराजं युधिष्ठिरम् ।  
 क्रियतामर्हणं राज्ञां यथार्हमिति भारत ॥ २-३९-४० (१२९८०)  
 आचार्यमृत्विजं चैव संयुजं च युधिष्ठिर ।  
 स्नातकं च प्रियं प्राहुः षडर्घाहार्घ्यं तथा ॥ २-३९-४१ (१२९८१)  
 एतानर्घ्यानभिगतानाहुः संवत्सरोषितान् ।  
 त इमे कालपूगस्य महतोऽस्मानुपागताः ॥ २-३९-४२ (१२९८२)  
 एषामेकैकशो राजन्नर्घ आनीयतामिति ।  
 अथ तैषां वरिष्ठाय समर्थोपनीयताम् ॥ २-३९-४३ (१२९८३)  
 युधिष्ठिर उवाच ॥ २-३९-४४क्ष (१४५९)  
 कस्मै भवान्मन्यतेऽर्घमेकस्मै कुरुनन्दन ।  
 उपनीयमानं युक्तं च तन्मे ब्रूहि पितामह ॥ २-३९-४४ (१२९८४)  
 वैशम्पायन उवाच ॥ २-३९-४५क्ष (१४६०)  
 ततो भीष्मः शान्तनवो बुद्ध्या निश्चित्य वीर्यवान् ।  
 वार्ष्णेयं मन्यते कृष्णमर्हणीयतमं भुवि ॥ २-३९-४५ (१२९८५)  
 भीष्ण उवाच ॥ २-३९-४६क्ष (१४६१)  
 एष ह्येषां समस्तानां तेजोबलपराक्रमैः ।  
 मध्ये तपन्निवाभाति ज्योतिषामिव भास्करः ॥ २-३९-४६ (१२९८६)  
 असूर्यमिव सूर्येण निर्वातमिव वायुना ।  
 भासितं ह्लादितं चैव कृष्णेनेदं सदो हि नः ॥ २-३९-४७ (१२९८७)  
 तस्मै भीष्माभ्यनुज्ञातः सहदेवः प्रतापवान् ।  
 उपजह्रेऽथ विधिवद्वार्ष्णेयायार्घ्यमुत्तमम् ॥ २-३९-४८ (१२९८८)  
 गगामर्घ्यं मधुपर्कं च ह्यानीयोपाहरत्तदा ।  
 एतस्मिन्नन्तरे राजन्निदमासीत्तदाऽद्भुतम् ॥ २-३९-४९ (१२९८९)  
 तां दृष्ट्वा क्षत्रियाः सर्वे पूजां कृष्णस्य भूयसीम् ।  
 सम्प्रेक्ष्यान्योन्यमासीना हृदयैस्तामधारयन् ॥ २-३९-५० (१२९९०)  
 प्रतिजग्राह तां कृष्णः शास्त्रदृष्टेन कर्मणा ।  
 शिशुपालस्तु तां पूजां वासुदेवे न चक्षमे ॥ २-३९-५१ (१२९९१)  
 उपालभ्य स भीष्मं च धर्मराजं च संसदि ।  
 अवाक्षिपद्वासुदेवं चेदिराजो महाबलः ॥ २-३९-५२ (१२९९२)  
 ग्तेषामाकारभावज्ञः सहदेवो न चक्षमे ।  
 मानिनां बलिनां राज्ञां पुरुः सन्दर्शिते पदे ॥ २-३९-५३ (१२९९३)  
 पुष्पवृष्टिर्महत्यासीत्सहदेवस्य मूर्धनि ।  
 जन्मप्रभृति वृष्णीना सुनीथः शत्रुरब्रवीत् ॥ २-३९-५४ (१२९९४)  
 प्रष्टा वियोनिजो राजा प्रतिवक्ता नदीसुतः ।  
 प्रतिग्रहीता गोपालः प्रदाता च वियोनिजः ॥ २-३९-५५ (१२९९५)

सदस्या मूकवत्सर्वे आसतेऽत्र किमुच्यते ।  
इत्युक्त्वा स विहस्याशु पाण्डुं पुनरब्रवीत् ॥ २-३९-५६ (१२९९६)  
अतिपश्यसि वा सर्वान्न वा पश्यसि पाण्डव ।  
तिष्ठत्स्वन्येषु पूज्येषु गोपमर्चितवानसि ॥ २-३९-५७ (१२९९७)  
एते चैवोभये तात कार्यस्य तु विनाशके ।  
अतिदृष्टिरदृष्टिर्वा तयोः किं त्वं समास्थितः' ॥ २-३९-५८ (१२९९८)

इति श्रीमन्महाभारते सभापर्वणि दिग्विजयपर्वणि एकोनचत्वारिंशोऽध्यायः ॥१९॥

Mahabharata - Sabha Parva - Chapter Footnotes

२-३९-४१ संयुजं सम्बन्धिनं श्वशुरादिम् । प्रियं मित्रम् ॥  
२-३९-५२ अवाक्षिपद्वृषितवान् ॥

सभापर्व - अध्याय ०४०

॥ श्रीः ॥

२.४०. अध्यायः ४०

Mahabharata - Sabha Parva - Chapter Topics

शिशुपालेन अनेकधा कृष्णोपालम्भनपूर्वकं सभातो निर्गमनम् ॥ १. ।

Mahabharata - Sabha Parva - Chapter Text

शिशुपाल उवाच ।

नायमर्हति वार्ष्णेयस्तिष्ठत्स्विह महात्मसु ।  
महीपतिषु कौरव्य राजवत्पार्थिवार्हणम् ॥ २-४०-१ (१३००१)  
नायं युक्तः समाचारः पाण्डवेषु महात्मसु ।  
यत्कामाद्देवकीपुत्रं पाण्डवार्चितवानसि ॥ २-४०-२ (१३०००)  
बाला यूयं न जानीध्वं धर्मः सूक्ष्मो हि पाण्डवाः ।  
अयं तत्राभ्यतिक्रान्तो ह्यापगेयोऽल्पदर्शनः ॥ २-४०-३ (१३००१)  
त्वादृशो धर्मयुक्तो हि कुर्वाणः प्रियकाम्यया ।  
भवत्यभ्यधिकं भीष्मो लोकेष्ववमतः सताम् ॥ २-४०-४ (१३००२)  
कथं ह्यराजा दाशार्हो मध्ये सर्वमहीक्षिताम् ।  
अर्हणामर्हति तथा यथा युष्माभिरर्चितः ॥ २-४०-५ (१३००३)

अथवा मन्यसे कृष्णं स्थविरं कुरुपुङ्गवः ।  
 वसुदेवे स्थिते वृद्धे कथमर्हति तत्सुतः ॥ २-४०-६ (१३००४)  
 अथवा वासुदेवोऽपि प्रियकामोऽनुवृत्तवान् ।  
 द्रुपदे तिष्ठति कथं माधवोऽर्हति पूजनम् ॥ २-४०-७ (१३००५)  
 आचार्यं मन्यसे कृष्णमथवा कुरुनन्दन ।  
 द्रोणे तिष्ठति वार्ष्णेयं कस्मादर्चितवानसि ॥ २-४०-८ (१३००६)  
 ऋत्विजं मन्यसे कृष्णमथवा कुरुनन्दन ।  
 द्वौपायने स्थिते वृद्धे कथं कृष्णोऽर्चितस्त्वया ॥ २-४०-९ (१३००७)  
 भीष्मे शान्तनवे राजन्स्थिते पुरुषसत्तमे ।  
 स्वच्छन्दमृत्युके राजन्कथं कृष्णोऽर्चितस्त्वया ॥ २-४०-१० (१३००८)  
 अश्वत्थाम्नि स्थिते वीरे सर्वशास्त्रविशारदे ।  
 कथं कृष्णस्त्वया राजन्नर्चितः कुरुनन्दन ॥ २-४०-११ (१३००९)  
 दुर्योधने च राजेन्द्रे स्थिते पुरुषसत्तमे ।  
 कृपे च भारताचार्ये कथं कृष्णस्त्वयाऽर्चितः ॥ २-४०-१२ (१३०१०)  
 द्रुमं कम्पुरुषाचार्यमतिक्रम्य तथाऽर्चितः ।  
 भीष्मके चैव दुर्धर्षे पाण्डुवत्कृतलक्षणे ॥ २-४०-१३ (१३०११)  
 नृपे च रुक्मिणि श्रेष्ठे एकलव्ये तथैव च ।  
 शल्ये मद्राधिपे चैव कथं कृष्णस्त्वयार्चितः ॥ २-४०-१४ (१३०१२)  
 अयं च सर्वराज्ञां वै बलश्लाघी महाबलः ।  
 जामदग्न्यस्य दयितः शिष्यो विप्रस्य भारत ॥ २-४०-१५ (१३०१३)  
 येनात्मबलमाश्रित्य राजानो युधि निर्जिताः ।  
 तं च कर्णमतिक्रम्य कथं कृष्णस्त्वयार्चितः ॥ २-४०-१६ (१३०१४)  
 नैवत्विद्भैव चाचार्यो न राजा मधुसूदनः ।  
 अर्चितश्च कुरुश्रेष्ठ किमन्यत्प्रियकाम्यया ॥ २-४०-१७ (१३०१५)  
 अथवाऽभ्यर्चनीयोऽयं युष्माकं मधुसूदनः ।  
 किं राजभिरिहानीतैरवमानाय भारत ॥ २-४०-१८ (१३०१६)  
 वयं तु न भयादस्य कौन्तेयस्य महात्मनः ।  
 प्रयच्छामः करान्सर्वे न लोभान्न च सान्त्वनात् ॥ २-४०-१९ (१३०१७)  
 अस्य धर्मप्रवृत्तस्य पार्थिवत्वं चिकीर्षतः ।  
 करानस्मै प्रयच्छामः सोऽयमस्मान्न मन्यते ॥ २-४०-२० (१३०१८)  
 किमन्यदवमनानाद्धे यदेनं राजसंसदि ।  
 अप्राप्तलक्षणं कृष्णमर्घ्येणार्चितवानसि ॥ २-४०-२१ (१३०१९)  
 अकस्माद्धर्मपुत्रस्य धर्मात्मेति यशो गतम् ।  
 को हि धर्मच्युते पूजामेवं युक्तां नियोजयेत् ॥ २-४०-२२ (१३०२०)  
 योयं वृष्णिकुले जातो राजानं हतवान्पुरा ।  
 जरासन्धं महात्मानमन्यायेन दुरात्मवान् ॥ २-४०-२३ (१३०२१)

अद्य धर्मात्मता चैव व्यपकृष्टा युधिष्ठिरात् ।  
 दर्शितं कृपणत्वं च कृष्णेऽर्घ्यस्य निवेदनात् ॥ २-४०-२४ (१३०२२)  
 यदि भीताश्च कौन्तेयाः कृपणाश्च तपस्विनः ।  
 ननु त्वयाऽपि बोद्धव्यं यां पूजां माधवार्हसि ॥ २-४०-२५ (१३०२३)  
 अथवा कृपणैरेतामुपनीतां जनार्दन ।  
 पूजामनर्हः कस्मात्त्वमभ्यनुज्ञातवानसि ॥ २-४०-२६ (१३०२४)  
 अयुक्तामात्मनः पूजां त्वं पुनर्बहुमन्यसे ।  
 हविषः प्राप्य निष्यन्दं प्राशिता श्वेव निर्जने ॥ २-४०-२७ (१३०२५)  
 न त्वं पार्थिवेन्द्राणामपमानः प्रयुज्यते ।  
 त्वामेव कुरवो व्यक्तं प्रलम्भन्ते जनार्दन ॥ २-४०-२८ (१३०२६)  
 क्लीबे दारक्रिया यादृगन्धे वा रूपदर्शनम् ।  
 अराज्ञो राजवत्पूजा तथा ते मधुसूदन ॥ २-४०-२९ (१३०२७)  
 दृष्टो युधिष्ठिरो राजा दृष्टो भीष्मश्च यादृशः ।  
 वासुदेवोऽप्ययं दृष्टः सर्वमेतद्यथातथम् ॥ २-४०-३० (१३०२८)  
 इत्युक्त्वा शिशुपालस्तानुत्थाय परमासनात् ।  
 निर्ययौ सदसस्तस्मात्सहितो राजभिस्तदा ॥ २-४०-३१ (१३०२९)

इति श्रीमन्महाभारते सभापर्वणि दिग्विजयपर्वणि चत्वारिंशोऽध्यायः ॥ ४०. ।

सभापर्व - अध्याय ०४१

॥ श्रीः ॥

२.४१. अध्यायः ४१

Mahabharata - Sabha Parva - Chapter Topics

शिशुपालं सान्त्वयन्तं युधिष्ठिरं निवार्य भीष्णेण श्रीकृष्णमाहात्म्यकथनम् ॥ १. ।

Mahabharata - Sabha Parva - Chapter Text

वैशम्पायन उवाच ।

ततो युधिष्ठिरो राजा शिशुपालमुपाद्रवत् ।  
 उवाच चैनं मधुरं सान्त्वपूर्वमिदं वचः ॥ २-४१-१ (१३०३०)  
 नेदं युक्तं महीपाल यादृशं वै त्वमुक्तवान् ।  
 अधर्मश्च परो राजन्पारुष्यं च निरर्थकम् ॥ २-४१-२ (१३०३१)

न हि धर्मं परं जातु नावबुध्येत पार्थिवः ।  
 भीष्मः शान्तनवस्त्वेनं मावमंस्थास्त्वमन्यथा ॥ २-४१-३ (१३०३२)  
 पश्य चैतान्महीपालांस्त्वत्तो वृद्धतरान्बहून् ।  
 मृष्यन्ते चार्हणां कृष्णे तद्वत्वं क्षन्तुमर्हसि ॥ २-४१-४ (१३०३३)  
 वेद तत्त्वेन कृष्णं हि भीष्णश्चेदिपते भृशम् ।  
 न ह्येनं त्वं तथा यथैनं वेद कौरवः ॥ २-४१-५ (१३०३४)  
 भीष्म उवाच । २-४१-६क्ष (१४६२)  
 नास्मै देयो ह्यनुनयो नायमर्हति सान्त्वनम् ।  
 लोकवृद्धतमे कृष्णे योऽर्हणां नाभिमन्यते ॥ २-४१-६ (१३०३५)  
 क्षत्रियः क्षत्रियं जित्वा रणे रणकृतां वरः ।  
 यो मुञ्चति वशे कृत्वा गुरुर्भवति तस्य सः ॥ २-४१-७ (१३०३६)  
 अस्यां हि समितौ राज्ञामेकमप्यजितं युधि ।  
 न पश्यामि महीपालं सात्वतीपुत्रतेजसा ॥ २-४१-८ (१३०३७)  
 न हि केवलमस्माकमयमर्च्यतमोऽच्युतः ।  
 त्रयाणामपि लोकानामर्चनीयो महाभुजः ॥ २-४१-९ (१३०३८)  
 कृष्णेन हि जिता युद्धे बहवः क्षत्रियर्षभाः ।  
 जगत्सर्वं च वाष्णेये निखिलेन प्रतिष्ठितम् ॥ २-४१-१० (१३०३९)  
 तस्मात्सत्स्वपि वृद्धेषु कृष्णमर्चाम नेतरान् ।  
 एवं वक्तुं न चार्हस्त्वं मा तेऽभूद्धिरीदृशी ॥ २-४१-११ (१३०४०)  
 ज्ञानवृद्धा मया राजन्बहवः पर्युपासिताः ।  
 ग्यस्य राजन्प्रभावज्ञाः पुरा सर्वे च रक्षिताः ।  
 तेषां कथयतां शौरैरहं गुणवतो गुणान् ॥ २-४१-१२ (१३०४१)  
 समागतानामश्रौषं बहून्बहुमतान्सताम् ।  
 कर्माण्यपि च यान्यस्य जन्मप्रभृति धीमतः ॥ २-४१-१३ (१३०४२)  
 बहूशः कथ्यमानानि नरैर्भूयः श्रुतानि मे ।  
 न केवलं वयं कामाच्चेदिगज जनार्दनम् ॥ २-४१-१४ (१३०४३)  
 न सम्बन्धं पुरस्कृत्य कृतार्थं वा कथञ्चन ।  
 अर्चामहेऽर्चितं सद्भिर्भुवि भूतसुखावहम् ॥ २-४१-१५ (१३०४४)  
 यशः शौर्यं जयं चास्य विज्ञायाचां प्रयुञ्ज्महे  
 न च कश्चिदिहास्माभिः सुवालोप्यपरीक्षितः ॥ २-४१-१६ (१३०४५)  
 गुणैर्वृद्धानतिक्रम्य हरिरर्च्यतमो मतः ।  
 ज्ञानवृद्धो द्विजातीनां क्षत्रियाणां बलाधिकः ॥ २-४१-१७ (१३०४६)  
 वैश्यानां धान्यधनवाञ्छूद्राणामेव जन्मतः ।  
 पूज्यतायां च गोविन्दे हेतू द्वावपि संस्थितौ ॥ २-४१-१८ (१३०४७)  
 वेदवेदाङ्गविज्ञानं बलं चाभ्यधिकं तथा ।  
 नृणां लोके हि कोऽन्योस्ति विशिष्टः केशवादृते ॥ २-४१-१९ (१३०४८)

दानं दाक्ष्यं श्रुतं शौर्यं ह्रीः कीर्तिर्बुद्धिरुत्तमा ।  
संनतिः श्रीर्धृतिस्तुष्टिः पुष्टिश्च नियताऽच्युते ॥ २-४१-२० (१३०४९)  
तमिमं लोकसम्पन्नमाचार्यं पितरं गुरुम् ।  
अर्घ्यमर्चितमर्चामः सर्वे सङ्क्षन्तुमर्हथ ॥ २-४१-२१ (१३०५०)  
ऋत्विग्गुरुर्विवाह्यश्च स्नातको नृपतिः प्रियः ।  
सर्वमेतद्दृषीकेशस्तस्मादभ्यर्चितोऽच्युतः ॥ २-४१-२२ (१३०५१)  
कृष्ण एव हि लोकानामुत्पत्तिरपि चाप्ययः ।  
कृष्णस्य हि कृते विश्वमिदं भूतं चराचरम् ॥ २-४१-२३ (१३०५२)  
एष प्रकृतिरव्यक्ता कर्ता चैव सनातनः ।  
परश्च सर्वभूतेभ्यस्तस्मात्पूज्यतमोऽच्युतः ॥ २-४१-२४ (१३०५३)  
बुद्धिर्मनो महद्वायुस्तेजोऽभः खं मही च या ।  
चतुर्विधं च यद्भूतं सर्वं कृष्णे प्रतिष्ठितम् ॥ २-४१-२५ (१३०५४)  
आदित्यश्चन्द्रमाश्चैव नक्षत्राणि ग्रहाश्च ये ।  
दिशश्च विदिशश्चैव सर्वं कृष्णे प्रतिष्ठितम् ॥ २-४१-२६ (१३०५५)  
ग एष रुद्रश्च सर्वात्मा ब्रह्मा चैव सनातनः ।  
अक्षरं क्षररूपेण मानुषत्वमुपागतः ॥ २-४१-२७ (१३०५६)  
अग्निहोत्रमुखा वेदा गायत्री च्छन्दसां मुखम् ।  
राजा मुखं मनुष्याणां नदीनां सागरो मुखम् ॥ २-४१-२८ (१३०५७)  
नक्षत्राणां मुखं चन्द्र आदित्यस्तेजसां मुखम् ।  
पर्वतानां मुखं मेरुर्गरुडः पततां मुखम् ॥ २-४१-२९ (१३०५८)  
ऊर्ध्वं तिर्यग्धश्चैव यावती जगतो गतिः ।  
सदेवकेषु लोकेषु भगवान्केशवो मुखम् ॥ २-४१-३० (१३०५९)  
अयं तु पुरुषो बालः शिशुपालो न बुध्यते ।  
सर्वत्र सर्वदा कृष्णं तस्मादेवं प्रभाषते ॥ २-४१-३१ (१३०६०)  
यो हि धर्मं विचिनुयादुत्कृष्टं मतिमान्नरः ।  
स वै पश्येद्यथा धर्मं न तथा चेदिराडयम् ॥ २-४१-३२ (१३०६१)  
सवृद्धबालेष्वथवा पार्थिवेषु महात्मसु ।  
को नार्हं मन्यते कृष्णं को वाप्येनं न पूजयेत् ॥ २-४१-३३ (१३०६२)  
अथैनां दुष्कृतां पूजां शिशुपालो व्यवस्यति ।  
दुष्कृतायां यथान्यायं तथाऽयं कर्तुमर्हति ॥ २-४१-३४ (१३०६३)

इति श्रीमन्महाभारते सभापर्वणि अर्घाहरणपर्वणि एकचत्वारिंशोऽध्यायः ॥ ४१ ॥

Mahabharata - Sabha Parva - Chapter Footnotes

२-४१-२५ चतुर्विधं जरायुजादि भौतिकम् ॥

सभापर्व - अध्याय ०४२

॥ श्रीः ॥

२.४२. अध्यायः ४२

Mahabharata - Sabha Parva - Chapter Topics

श्रीकृष्णस्याग्रपूजामसहमानानां शिरसि पदमाहितमिति सहदेववचनश्रवणेन शिशुपालस्य कोपोदयः ॥१.।

Mahabharata - Sabha Parva - Chapter Text

गवैशम्पायन उवाच ॥

गाङ्गेयेनैवमुक्तस्तु शिशुपालश्चुकोप तम् ।

क्रुद्धं सुनीथं दृष्ट्वाऽथ सहदेवोऽब्रवीत्तदा ॥ २-४२-१ (१३०६४)

मतिपूर्वमिदं सर्वं चेदिराज मया कृतम् ।

तन्मे निगदतस्तत्त्वं कारणादत्र मे शृणु ॥ २-४२-२ (१३०६५)

स पार्थिवानां सर्वेषां गुरुः कृष्णोऽपरो न हि ।

तस्मादभ्यर्चितोऽस्माभिः सर्वे संमन्तुमर्हथ ॥ २-४२-३ (१३०६६)

यो वा सहते कश्चिद्राज्ञां सबलवाहनः ।

क्षिप्रं युद्धाय निर्यातु तस्य मूर्ध्याहितं पदम् ॥ २-४२-४ (१३०६७)

एवमुक्तो मया हेतुरुत्तरं प्रब्रवीतु मे । २-४२-५ (१३०६८)

वैशम्पायन उवाच ॥

ततो न व्याजहारैषां कश्चिद्बुद्धिमतां सताम् ॥ २-४२-५क्ष (१४६३)

मानिनां बलिनां राज्ञां मध्ये सन्दर्शिते पदे ।

एवमुक्ते सुनीथस्य सहदेवेन केशवे ॥ २-४२-६ (१३०६९)

स्वभावरक्ते नयने कोपाद्रक्ततरे कृते ।

तस्य कोपं समुद्धृतं ज्ञात्वा भीष्मः प्रतापवान् ॥ २-४२-७ (१३०७०)

आचक्षे पुनस्तस्मै कृष्णस्यैवोत्तरान्गुणान् ।

स सुनीथं समामन्त्र्य तांश्च सर्वान्महीक्षितः ॥ २-४२-८ (१३०७१)

उवाच वदतां श्रेष्ठं इदं मतिमतां वरः ।

सहदेवेन राजानो यदुक्तं केशवं प्रति ।

तत्तथेति विजानीध्वं भूयश्चात्र विबोधत ॥ २-४२-९ (१३०७२)

इति श्रीमन्महाभारते सभापर्वणि अर्घाहरणपर्वणि द्विचत्वारिंशोऽध्यायः ॥ ४२ ॥



सभापर्व - अध्याय ०४३

॥ श्रीः ॥

२.४३. अध्यायः ४३

Mahabharata - Sabha Parva - Chapter Topics

श्रीकृष्णमहिम्नो विस्तरेण कथनाय भीष्मप्रति युधिष्ठिरप्रार्थना ॥१.।भीष्णेण विष्णोर्जगत्सृष्टिकथाकथनम् ॥२.।

Mahabharata - Sabha Parva - Chapter Text

वैशम्पायन उवाच ।

ततो भीष्मस्य तच्छ्रुत्वा वचः काले युधिष्ठिरः ।  
ज्ञापनार्थाय सर्वेषां भीष्मं पुनरथाब्रवीत् ॥ २-४३-१ (१३०७३)  
विस्तरेणास्य देवस्य कर्माणीच्छामि सर्वशः ।  
श्रोतुं भगवतस्तानि प्रब्रवीहि पितामह ॥ २-४३-२ (१३०७४)  
कर्मणामानुपूर्वा च प्रादुर्भावाश्च ये विभोः ।  
यथा च प्रकृतिः कृष्णे तन्मे ब्रूहि पितामह ॥ २-४३-३ (१३०७५)  
एवमुक्तस्तदा भीष्मः प्रोवाच भरतर्षभ ।  
युधिष्ठिरममित्रघ्नं तस्मिन्त्राजसमागमे ॥ २-४३-४ (१३०७६)  
समक्षं वासुदेवस्य देवस्येव शतक्रतोः ।  
कर्माण्यसुकराण्यन्यैराचक्षे जनाधिप ॥ २-४३-५ (१३०७७)  
शृण्वतां पार्थिवानां च धर्मराजस्य चान्तिके ।  
इदं मतिमतां श्रेष्ठः कृष्णं प्रति विशाम्पते ॥ २-४३-६ (१३०७८)  
नाम्नैवामन्त्र्य राजेन्द्र चेदिराजमरिन्दमम् ।  
भीमकर्मा ततो भीष्णो भूयः स इतमब्रवीत् ॥ २-४३-७ (१३०७९)  
करुणामपि राजानं युधिष्ठिरमभाषत । २-४३-८ (१३०८०)  
भीष्ण उवाच ।  
वर्तमानामतीतां च शृणु राजन्युधिष्ठिर ॥ २-४३-८क्ष (१४६४)  
ईश्वरस्योत्तमस्यैनां कर्मणां गहनां गतिम् ।  
अव्यक्तो व्यक्तलिङ्गस्थो य एष भगवान्प्रभुः ॥ २-४३-९ (१३०८१)  
पुरा नारायणो देवः स्वयम्भूः प्रपितामहः ।  
सहस्रशीर्षः पुरुषो ध्रुवोऽनन्तः सनातनः ॥ २-४३-१० (१३०८२)  
सहस्रास्यः सहस्राश्चः सहस्रचरणो विभुः ।  
सहस्रबाहुः सर्वज्ञो देवो नामसहस्रवान् ॥ २-४३-११ (१३०८३)

सहस्रमुकुटो देवो विश्वरूपो महाद्युतिः ।  
 अनेकवर्णो देवादिरव्यक्ताद्वै परे स्थितः ॥ २-४३-१२ (१३०८४)  
 असृजत्सलिलं पूर्वं स च नारायणः प्रभुः ।  
 ततस्तु भगवांस्तोये ब्रह्माणमसृजत्स्वयम् ॥ २-४३-१३ (१३०८५)  
 ब्रह्मा चतुर्मुखो लोकान्सर्वास्तानसृजत्स्वयम् ।  
 आदिकाले पुरा ह्येवं सर्वलोकस्य चोद्भवः ।  
 पुरा यः प्रलये प्राप्ते नष्टे स्थावरजङ्गमे ॥ २-४३-१४ (१३०८६)  
 ब्रह्मादिषु प्रलीनेषु नष्टे लोके चराचरे ।  
 आभूतसम्प्लवे प्राप्ते प्रलीने प्रकृतौ महान् ॥ २-४३-१५ (१३०८७)  
 एकस्मिष्ठति सर्वात्मा स तु नारायणः प्रभुः ।  
 नारायणस्य चाङ्गानि सर्वदैवानि भारत ॥ २-४३-१६ (१३०८८)  
 शिरस्तस्य दिवं राजन्नाभिः खं चरणौ मही ।  
 अश्विनौ कर्णयोर्देवौ चक्षुषी शशिभास्करो ॥ २-४३-१७ (१३०८९)  
 इन्द्रवैश्वानरौ देवौ मुखं तस्य महात्मनः ।  
 अन्यानि सर्वदैवानि सर्वाङ्गानि महात्मनः ॥ २-४३-१८ (१३०९०)  
 सर्वं चापि हरौ संस्थं सूत्रे मणिगणा इव ।  
 आभूतसम्प्लवान्तेऽथ दृष्ट्वा सर्वं तमोन्वितम् ॥ २-४३-१९ (१३०९१)  
 नारायणो महायोगी सर्वज्ञः परमात्मवान् ।  
 ब्रह्मभूतस्तदात्मानं ब्रह्माणमसृजत्स्वयम् ॥ २-४३-२० (१३०९२)  
 सोऽध्यक्षः सर्वभूतानां प्रभूतप्रभवोऽच्युतः ।  
 सनत्कुमारं रुद्रं च सप्तर्षींश्च तपोधनात् ॥ २-४३-२१ (१३०९३)  
 सर्वमेवासृजद्ब्रह्मा तथा लोकांस्तथा प्रजाः ।  
 ते च तद्व्यसृजंस्तत्र प्राप्तकाले युधिष्ठिर ॥ २-४३-२२ (१३०९४)  
 तेभ्योऽभवन्महात्मभ्यो बहुधा ब्रह्म शाश्वतम् ।  
 कल्पानां बहुकोट्यश्चसमतीतास्तु भारत ॥ २-४३-२३ (१३०९५)  
 आभूतसम्प्लवाश्चैव बहुधाऽद्धाऽपचक्रमुः ।  
 मन्वन्तरयुगा राजन्सङ्कल्पो भूतसम्प्लवाः ॥ २-४३-२४ (१३०९६)  
 चक्रवत्परिवर्तन्ते सर्वं विषमुखं जगत् ।  
 सृष्ट्वा चतुर्मुखं देवं देवो नारायणः प्रभुः ॥ २-४३-२५ (१३०९७)  
 स लोकानां हितार्थाय क्षीरोदे वसति प्रभुः ।  
 ब्रह्मा च सर्वलोकानां लोकस्य च पितामहः ॥ २-४३-२६ (१३०९८)  
 ततो नारायणो देवः सर्वस्य प्रपितामहः । ॥ २-४३-२७ (१३०९९)

इति श्रीमन्महाभारते सभापर्वणि अर्घाहरणपर्वणि त्रिचत्वारिंशोऽध्यायः ॥ ४३ ॥

२-४३-२५ विषमुखं जलादिकम् ॥

सभापर्व - अध्याय ०४४

॥ श्रीः ॥

२.४४. अध्यायः ४४

Mahabharata - Sabha Parva - Chapter Topics

मधुकैटभधकथनम् ॥ १. ।

Mahabharata - Sabha Parva - Chapter Text

भीष्म उवाच ।

अव्यक्तो व्यक्तलिङ्गस्थो य एव भगवान्प्रभुः ।  
नरनारायणो भूत्वा हरिरासीद्युधिष्ठिर ॥ २-४४-१ (१३१००)  
ब्रह्मा च शक्रः सूर्यश्च धर्मश्चैव सनातनः ।  
बहुशः सर्वभूतात्मा प्रादुर्भवति कार्यतः ।  
प्रादुर्भावास्तु वक्ष्यामि दिव्यान्देवगणैर्युतान् । २-४४-२ (१३१०१)  
सुप्त्वा युगसहस्रं स प्रादुर्भवति कार्यवान् ।  
अनेकबहुसाहस्रैर्देवदेवो जगत्पतिः ॥ २-४४-३ (१३१०२)  
ब्रह्माणं कपिलं चैव परमेष्ठिं तथैव च ।  
देवान्सप्तर्षिभिश्चैव शङ्करं च महायशाः ॥ २-४४-४ (१३१०३)  
सनत्कुमारं भगवान्मनुं चैव प्रजापतिम् ।  
पुरा चक्रे च देवादिः प्रदीप्ताग्निसमप्रभः ॥ २-४४-५ (१३१०४)  
येन चार्णवमध्यस्थौ नष्टेस्थावरजङ्गमे ।  
नष्टदेवासुरवरे प्रनष्टोरगराक्षसे ॥ २-४४-६ (१३१०५)  
योद्धुकामौ सुदुर्धर्षौ भ्रातरौ मधुकैटभौ ।  
हतौ भगवता तेन ततो दत्त्वा वरं परम् ॥ २-४४-७ (१३१०६)  
भूमिं बद्ध्वा कृतौ पूर्वावजेयौ द्वौ महाऽसुरौ ।  
तौ कर्णमलसंभूतौ विष्णोस्तस्य महात्मनः ॥ २-४४-८ (१३१०७)  
महार्णवे प्रस्वपतः शैलराजसमौ स्थितौ ।  
तौ विवेश स्वयं वायुर्ब्रह्मणा साधु चोदितः ॥ २-४४-९ (१३१०८)  
तौ दिवं छादयित्वा तु ववृधाते महाऽसुरौ ।  
वायुप्रमाणौ तौ दृष्ट्वा ब्रह्मा पर्यमृशच्छनैः ॥ २-४४-१० (१३१०९)

एकं मृदुतरं वेत्ति कठिनं वेत्ति चापरम् ।  
 नामनी तु तयोश्चके सविता सलिलोद्भवः ॥ २-४४-११ (१३११०)  
 मृदुस्त्वयं मधुर्नाम कठिनः कैठभः स्वयम् ।  
 तौ दैत्यौ कृतनामानौ चेरतुर्बलगर्वितौ ॥ २-४४-१२ (१३१११)  
 तौ पुराऽथ दिवं सर्वां प्राप्तौ राजन्महासुरौ ।  
 प्रच्छाद्याथ दिवं सर्वां चेरतुर्मधुकैठभौ ॥ २-४४-१३ (१३११२)  
 सर्वमेकार्णवं लोकं योद्धुकामौ सुनिर्भयौ ।  
 तौ गतावसुरौ दृष्ट्वा ब्रह्मा लोकपितामहः ॥ २-४४-१४ (१३११३)  
 एकार्णवाम्बुनिचये तत्रैवान्तरधीयत ।  
 स पद्मात्पद्मनाभस्य नाभिदेशात्समुत्थितात् ॥ २-४४-१५ (१३११४)  
 आससाद स्वयं जन्म तत्पङ्कजमपङ्कजम् ।  
 पूजयामास वसतिं ब्रह्मा लोकपितामहः ॥ २-४४-१६ (१३११५)  
 तावुभौ जलगर्भस्थौ नारायणचतुर्मुखौ ।  
 बहून्वर्षायुतानप्सु शयानौ न च कम्पितौ ॥ २-४४-१७ (१३११६)  
 अथ दीर्घस्य कालस्य तावुभौ मधुकैठभौ ।  
 आजगमतुस्तौ तं देशं यत्र ब्रह्मा व्यवस्थितः ॥ २-४४-१८ (१३११७)  
 तौ दृष्ट्वा लोकनाथस्तु रोषात्संरक्तलोचनः ।  
 उत्पताताथ शयनात्पद्मनाभो महाद्युतिः ॥ २-४४-१९ (१३११८)  
 तद्युद्धमभवद्घोरं तयोस्तस्य च भारत ।  
 एकार्णवे तदा घोरे त्रैलोक्ये जलतां गते ॥ २-४४-२० (१३११९)  
 तदभूत्तुमुलं युद्धं वर्षसङ्ख्यासहस्रशः ।  
 न च तावसुरौ युद्धे तदा श्रममवापतुः ॥ २-४४-२१ (१३१२०)  
 अथ दीर्घस्य कालस्य तौ दैत्यौ युद्धदुर्मदौ ।  
 ऊचतुः प्रीतमनसौ देवं नारायणं प्रभुम् ॥ २-४४-२२ (१३१२१)  
 प्रीतौ स्वस्तव युद्धेन श्लाघ्यस्त्वं मृत्युरावयोः ।  
 आवां जहि न यत्रोर्वा सलिलेन पिरप्लुता ॥ २-४४-२३ (१३१२२)  
 हतौ च तव पुत्रत्वं प्राप्नुयाव सुरोत्तम ।  
 यो ह्यानां युधि निर्जेता तस्यावां विहितौ सुतौ ॥ २-४४-२४ (१३१२३)  
 तयोस्तु वचनं श्रुत्वा तदा नारायणः प्रभुः ।  
 तौ प्रहस्य मृधे दैत्यौ दोर्भ्यां च समपीडयम् ॥ २-४४-२५ (१३१२४)  
 ऊरुभ्यां निधनं चक्रे तावुभौ मधुकैठभौ ।  
 तौ हतौ चाप्लुतौ तोये वपुर्भ्यामेकतां गतौ ॥ २-४४-२६ (१३१२५)  
 मेदो मुमुचतुर्दैत्यौ मज्जमानौ जलोर्मिभिः ।  
 मेदसा तज्जलं व्याप्तं ताभ्यामन्तर्दधे तदा ॥ २-४४-२७ (१३१२६)  
 नारायणश्च भगवानसृजद्विविधाः प्रजाः ।  
 दैत्ययोर्मेदसा छन्ना सर्वा राजन्वसुन्धरा ॥ २-४४-२८ (१३१२७)

तदाप्रभृति कौन्तेय मेदिनीति स्मृता मही ।  
प्रभावात्पद्मनाभस्य शाश्वती च कृता नृणाम् ॥ २-४४-२९ (१३१२८)

इति श्रीमन्महाभारते सभापर्वणि अर्घाहरणपर्वणि चतुश्चत्वारिंशोऽध्यायः ॥ ४४. ।

सभापर्व - अध्याय ०४५

॥ श्रीः ॥

२.४५. अध्यायः ४५

Mahabharata - Sabha Parva - Chapter Topics

वराहावतारकथनम् ॥ १. ।

Mahabharata - Sabha Parva - Chapter Text

भीष्म उवाच ॥

प्रादुर्भावसहस्राणि समतीतान्यनेकशः ।  
यथाशक्ति तु वक्ष्यामि शृणु तान्कुरुनन्दन ॥ २-४५-१ (१३१२९)  
पुरा कमलनाभस्य स्वपतः सागराम्भसि ।  
पुष्करे यत्र सम्भूता देवा ऋषिगणैः सह ॥ २-४५-२ (१३१३०)  
एष पौष्करिको नाम प्रादुर्भावः प्रकीर्तितः ।  
पुराणैः कथ्यते यत्र वेदश्रुतिसमाहितः ॥ २-४५-३ (१३१३१)  
वाराहस्तु श्रुतिसुखः प्रादुर्भावो महात्मनः ।  
यत्र विष्णुः सुरश्रेष्ठो वाराहं रूपमास्थितः ॥ २-४५-४ (१३१३२)  
उज्जहार महीं तोयात्सशैलवनकाननाम् ।  
वेदपादो यूपदंष्ट्रः क्रतुर्दन्तश्चितीमुखः ॥ २-४५-५ (१३१३३)  
अग्निजिह्वो दर्भरोमा ब्रह्मशीर्षो महातपाः ।  
अहोरात्रेक्षणो दिव्यो वेदाङ्गः श्रुतिभूषणः ॥ २-४५-६ (१३१३४)  
आज्यनासः स्रुवं तुण्डं सामघोषस्वनो महान् ।  
धर्मसत्यमयः श्रीमान्कर्मविक्रमसत्कृतः ॥ २-४५-७ (१३१३५)  
प्रायश्चित्तमुखो धीरः पशुजानुर्महावृषः ।  
औद्गात्रहोमलिङ्गोऽसौ पशुबीजमहौषधिः ॥ २-४५-८ (१३१३६)  
बाह्यन्तरात्मा मन्त्रास्थिविकृतः सौम्यदर्शनः ।  
वेदिस्कन्धो हविर्गन्धो हव्यकव्याभिवेगवान् ॥ २-४५-९ (१३१३७)

प्राग्वंशकायो द्युतिमान्नानादीक्षाभिरूर्जितः ।  
 दक्षिणाहृदयो योगी महाशास्त्रमयो महान् ॥ २-४५-१० (१३१३८)  
 उपाकर्मोष्ठरुचकः प्रावर्ग्यावर्तभूषणः ।  
 शालापत्नीसहायो वै मणिशृङ्गसमुच्छ्रितः ॥ २-४५-११ (१३१३९)  
 एवं यज्ञवराहो वै भूत्वा विष्णुः सनातनः ।  
 महीं सागरपर्यन्तां सशैलवनकाननाम् ॥ २-४५-१२ (१३१४०)  
 एकार्णवजले भ्रष्टामेकार्णवगतः प्रभुः ।  
 मज्जन्तीं सलिले तस्मिन्स्वदेवीं पृथिवीं तदा ॥ २-४५-१३ (१३१४१)  
 उज्जहार विषाणेन मार्गण्डेयस्य पश्यतः ।  
 शृङ्गेण यः समुद्धृत्य लोकानां हितकाम्यया ॥ २-४५-१४ (१३१४२)  
 सहस्रशीर्षो देवेशो निर्ममे जगतीं प्रभुः ।  
 एवं यज्ञवराहेण भूतभव्यभात्मना ॥ २-४५-१५ (१३१४३)  
 उद्धृता पृथिवी देवी पूज्या वै सागराम्बरा ।  
 निहता दानवाः सर्वे देवदेवेन विष्णुना ॥ २-४५-१६ (१३१४४)  
 वाराहः कथितो ह्येष नारसिंहमतो शृणु ।  
 यत्र भूत्वा मृगेन्द्रेण हिरण्यकशिपुर्हतः ॥ २-४५-१७ (१३१४५)

इति श्रीमन्महाभारते सभापर्वणि अर्घाहरणपर्वणि पञ्चचत्वारिंशोऽध्यायः ॥ ४५ ॥

सभापर्व - अध्याय ०४६

॥ श्रीः ॥

२.४६. अध्यायः ४६

Mahabharata - Sabha Parva - Chapter Topics

हिरण्यकशिपुना समुद्रे तपश्चरणम् ॥१.। तपः प्रसन्नेन ब्रह्मणा तस्मै वरदानम् ॥२.। तस्य वरप्राप्त्या भीतानां देवाः

Mahabharata - Sabha Parva - Chapter Text

भीष्म उवाच ।

दैत्येन्द्रो बलवान्त्राजन्सुरारिर्बलगर्वितः ।  
 हिरण्यकशिपुर्नाम आसीत्रैलोक्यकण्ठकः ॥ २-४६-१ (१३१४६)  
 दैत्यानामादिपुरुषो वीर्येणाप्रतिमो बली ।  
 प्रविश्य जलधं राजंश्चकार तप उत्तमम् ॥ २-४६-२ (१३१४७)

दशवर्षसहस्राणि शतानि दश पञ्च च ।  
 व्रतोपवासतस्तस्थौ स्याणुमौनव्रतो दृढः ॥ २-४६-३ (१३१४८)  
 ततः शमदमाभ्यां च ब्रह्मचर्येण चानघ ।  
 ब्रह्मा प्रीतमनास्तस्य तपसा नियमेन च ॥ २-४६-४ (१३१४९)  
 ततः स्वयम्भूर्भगवान्स्वयमागम्य भूपते ।  
 विमानेनार्कवर्णेन हंसयुक्तेन भास्वता ॥ २-४६-५ (१३१५०)  
 आदित्यैर्वसुभिः साध्यैर्मरुद्भिर्देवतैस्तथा ।  
 रुद्रैर्विश्वसहायैश्च यक्षराक्षसकिन्नरैः ॥ २-४६-६ (१३१५१)  
 दिशाभिर्विदिशाभिश्च नदीभिः सागरैः सह ।  
 नक्षत्रैश्च मुहूर्तैश्च खेचरैश्चापरैर्ग्रहैः ॥ २-४६-७ (१३१५२)  
 देवर्षिभिस्तपोयुक्तैः सिद्धैः सप्तर्षिभिस्तदा ।  
 राजर्षिभिः पुण्यतमैर्गन्धर्वैरप्सरोगणैः ॥ २-४६-८ (१३१५३)  
 चराचरगुरुः श्रीमान्वृतः सर्वसुरैस्तथा ।  
 ब्रह्मा ब्रह्मविदां श्रेष्ठो दैत्यमागम्य चाब्रवीत् ॥ २-४६-९ (१३१५४)  
 प्रीतोऽस्मि तव भक्तस्य तपसाऽनेन सुव्रत ।  
 वरं वरय भद्रं ते यथेष्टं काममाप्नुहि ॥ २-४६-१० (१३१५५)  
 हिरण्यकशिपुरुवाच । २-४६-११क्ष् (१४६५)  
 न देवा न च गन्धर्वा न यक्षोरगराक्षसाः ।  
 न मानुषाः पिशाचाश्च हन्युर्मां देवसत्तम ॥ २-४६-११ (१३१५६)  
 ऋषयो वा न मां शापैः क्रुद्धा लोकपितामह ।  
 शपेयुस्तपसा युक्ता वर एष वृत्तो मया ॥ २-४६-१२ (१३१५७)  
 न शस्त्रेण न चास्त्रेण गिरिणा पादपेन च ।  
 न शुष्केण न चार्देण स्यान्न वाऽन्येन मे वधः ॥ २-४६-१३ (१३१५८)  
 नाकाशे नाथ भूमौ वा रात्रौ वा दिवसेपि वा ।  
 नान्तर्वा न बहिर्वापि स्याद्वधो मे पितामह ॥ २-४६-१४ (१३१५९)  
 पशुभिर्वा मृगैर्न स्यात्पक्षिभिर्वा सरीसृपैः ।  
 ददासि चेद्वरानेतन्देवदेव वृणोम्यहम् ॥ २-४६-१५ (१३१६०)  
 ब्रह्मोवाच । २-४६-१६क्ष् (१४६६)  
 एते दिव्या वरास्तात मया दत्तास्तवाद्भुताः ।  
 सर्वकामवरास्तात प्राप्स्यसि त्वमसंशयम् ॥ २-४६-१६ (१३१६१)  
 एवमुक्त्वा स भगवाञ्जगामाकाशमेव हि ।  
 रराज ब्रह्मलोके हि ब्रह्मर्षिगणसेवितः ॥ २-४६-१७ (१३१६२)  
 ततो देवाश्च नागाश्च गन्धर्वा मुनयस्तथा ।  
 वरप्रदानं श्रुत्वैव ते ब्रह्माणमुपस्थितः ॥ २-४६-१८ (१३१६३)  
 देवा ऊचुः । २-४६-१९क्ष् (१४६७)  
 वरेणाने भगवन्बाधिष्यति स नोऽसुरः ।

तत्प्रसीदस्व भगवन्वधोपायोऽस्य चिन्त्यताम् ॥ २-४६-१९ (१३१६४)  
 भीष्म उवाच ॥ २-४६-२०क्ष (१४६८)  
 ततो लोकहितं वाक्यं श्रुत्वा देवः प्रजापतिः ।  
 प्रोवाच भगवान्वाक्यं सर्वदेवगणांस्तदा ॥ २-४६-२० (१३१६५)  
 अवश्यं त्रिदशास्तेन प्राप्तव्यं तपसः फलम् ।  
 तपसोऽन्तेऽस्य भगवान्वधं कृष्णः करिष्यति ॥ २-४६-२१ (१३१६६)  
 एतच्छ्रुत्वा सुराः सर्वे ब्रह्मणा तस्य वै वधम् ।  
 स्वानि स्थानानि दिव्यानि जग्मुस्ते वै मुदान्विताः ॥ २-४६-२२ (१३१६७)  
 लब्धमात्रे वरे चापि सर्वास्ता बाधते प्रजाः ।  
 हिरण्यकशिपुर्दैत्यो वरदानेन दर्पितः ॥ २-४६-२३ (१३१६८)  
 राज्यं चकार दैत्येन्द्रो दैत्यसङ्घैः समावृतः ।  
 सप्तद्वीपान्वशेचके लोकालोकान्तरं बलात् ॥ २-४६-२४ (१३१६९)  
 दिव्यभोगान्समस्तान्वै लोके सर्वानवाप सः ।  
 देवांस्त्रिभुवनस्थांस्तु पराजित्य महासुरः ॥ २-४६-२५ (१३१७०)  
 त्रैलोक्यं वशमानीय स्वर्गे वसति दानवः ।  
 यदा वरमदोन्मत्तो न्यवसद्दानवो दिवि ॥ २-४६-२६ (१३१७१)  
 अथ लोकान्सगस्तांश्च विजित्य स महाबलः ।  
 भवेयमहमेवेन्द्रः सोमोऽग्निर्मारुतो रविः ॥ २-४६-२७ (१३१७२)  
 सलिलं चान्तरिक्षं च नक्षत्राणि दिशो दश ।  
 अहं क्रोधश्च कामश्च वरुणो वसवोऽर्यमा ॥ २-४६-२८ (१३१७३)  
 धनदश्च धनाध्यक्षो यक्षकिम्पुरुषाधिपः ।  
 एते भवेयमित्युक्त्वा स्वयं भूत्वा बलात्स च ॥ २-४६-२९ (१३१७४)  
 एषां गृहीत्वा स्थानानि तेषां कार्याण्यवाप सः ।  
 इज्यश्चासीन्मखवरैर्देवकिन्नरसत्तमैः ॥ २-४६-३० (१३१७५)  
 नरकस्थान्समानीय स्वर्गस्थांश्च चकार सः ।  
 एवमादीनि कर्माणि कृत्वा दैत्यपतिर्बली ॥ २-४६-३१ (१३१७६)  
 आश्रमेषु महाभागान्मुनीन्वै शंसितव्रतान् ।  
 सत्यधर्मपरान्दान्तान्पुरा धर्षितवांस्तु सः ॥ २-४६-३२ (१३१७७)  
 याज्ञीयान्कृतबान्दैत्यन्याजकांश्चैव देवताः ।  
 यत्रयत्र सुरा जग्मुस्तत्रतत्र व्रजत्युत ॥ २-४६-३३ (१३१७८)  
 स्थानानि देवतानां तु हत्वा राज्यमकारयत् ।  
 पञ्चकोट्यश्च वर्षाणि अयुतान्येकषष्टि च ॥ २-४६-३४ (१३१७९)  
 षष्टिश्चैव सहस्राणां जग्मुस्तस्य दुरात्मनः ।  
 एतद्वर्षं स दैत्येन्द्रो भोगैश्चर्यमवाप सः ॥ २-४६-३५ (१३१८०)  
 तेनातिबाध्यमानास्ते दैत्येन्द्रेण बलीयसा ।  
 ब्रह्मलोकं सुरा जग्मुः शर्वशक्रपुरोगमाः ॥ २-४६-३६ (१३१८१)



पितामहं समासाद्य खिन्नाः प्राञ्जलयोऽब्रुवन् ॥ २-४६-३७ (१३१८२)  
 देवा ऊचुः । २-४६-३८क्ष (१४६९)  
 भगवन्भूतभव्येश नस्त्रायस्व इहागतान् ।  
 भयं दितिसुताद्घोराद्भवत्यद्य दिवानिशम् ॥ २-४६-३८ (१३१८३)  
 भगवन्सर्वदैत्यानां स्वयम्भूरादिकृत्प्रभुः ।  
 स्रष्टा त्वं हव्यकव्यानामव्यक्तः प्रकृतिर्ध्रुवः ॥ २-४६-३९ (१३१८४)  
 ब्रह्मोवाच । २-४६-४०क्ष (१४७०)  
 श्रूयतामापदेवं हि दुर्विज्ञेया मयापि च ।  
 नारायणस्तु पुरुषो विश्वरूपो महाद्युतिः ॥ २-४६-४० (१३१८५)  
 अव्यक्तः सर्वभूतानामचिन्त्यो विभुरव्ययः ।  
 ममापि स तु युष्माकं व्यसने परमा गतिः ॥ २-४६-४१ (१३१८६)  
 नारायणः परोऽव्यक्तादहमव्यक्तसम्भवः ।  
 मत्तो जज्ञुः प्रजा लोकाः सर्वे देवासुराश्च ते ॥ २-४६-४२ (१३१८७)  
 देवा यथाहं युष्माकं तथा नारायणो मम ।  
 पितामहोऽहं सर्वस्य स विष्णुः प्रपितामहः ॥ २-४६-४३ (१३१८८)  
 निश्चितं विषुधा दैत्यं स विष्णुस्तं हनिष्यति ।  
 तस्य नास्ति न शक्यं च तस्माद्भजत माचिरम् ॥ २-४६-४४ (१३१८९)  
 भीष्म उवाच ॥ २-४६-४५क्ष (१४७१)  
 पितामहवचः श्रुत्वा सर्वे ते भरतर्षभ ।  
 विबुधा ब्रह्मणा सार्धं जग्मुः क्षीरोदधिं प्रति ॥ २-४६-४५ (१३१९०)  
 आदित्या वसवः साध्या विश्वे च मरुतस्तथा ।  
 रुद्रा महर्षयश्चैव अश्विनौ च सुरूपिणौ ॥ २-४६-४६ (१३१९१)  
 अन्ये च दिव्या ये राजंस्ते सर्वे सगणाः सुराः ।  
 चतुर्मुखं पुरस्कृत्य श्वेतद्वीपमुपागताः ॥ २-४६-४७ (१३१९२)  
 देवा ऊचुः । २-४६-४८क्ष (१४७२)  
 त्रायस्व नोऽद्य देवेश हिरण्यकशिपोर्वधात् ।  
 त्वं हि नः परमो धाता ब्रह्मादीनां सुरोत्तम ॥ २-४६-४८ (१३१९३)  
 उत्फुल्लाम्बुजपत्राक्ष शत्रुपक्षभयङ्कर ।  
 क्षयाय दितिवंशस्य शरणं त्वं भविष्यसि ॥ २-४६-४९ (१३१९४)  
 भीष्म उवाच ॥ २-४६-५०क्ष (१४७३)  
 तद्देवानां वचः श्रुत्वा तदा विष्णुः शुचिश्रवाः ।  
 अदृश्यः सर्वभूतात्मा वक्तुमेवोपचक्रमे ॥ २-४६-५० (१३१९५)  
 विष्णुरुवाच ॥ २-४६-५१क्ष (१४७४)  
 भयं त्यजध्वममरा अभयं वो ददाम्यहम् ।  
 तदेव त्रिदिवं देवाः प्रतिपद्यत माचिरम् ॥ २-४६-५१ (१३१९६)  
 एषोऽहं सगणं दैत्यं वरदानेन दर्पितम् ।

अवध्यममरेन्द्राणां दानवेन्द्रं निहन्यहम् ॥ २-४६-५३ ब्रह्मोवाच ॥ २-४६-५२ (१३१९७)  
 भवन्देवदेवेश खिन्ना एते भृशं सुराः ।  
 तस्मात्त्वं जहि दैत्येन्द्रं क्षिप्रं कालोऽस्य माचिरम् ।  
 एष त्वं सगणं दैत्यं वरदानेन दर्पितम् ॥ २-४६-५३ (१३१९८)  
 विष्णुरुवाच ॥ २-४६-५४क्ष (१४७५)  
 क्षिप्रमेव करिष्यामि त्वरया दैत्यनाशनम् ।  
 तस्मात्त्वं विबुधाञ्चैव प्रतिपद्यत वै दिवम् ॥ २-४६-५४ (१३१९९)  
 भीष्म उवाच ॥ २-४६-५५क्ष (१४७६)  
 एवमुक्त्वा तु भगवान्विसृज्य त्रिदिवेश्वरान् ।  
 नरस्यार्धतनुर्भूत्वा सिंहस्यार्धतनुः पुनः ॥ २-४६-५५ (१३२००)  
 नारसिंहेन वपुषा पाणिं संस्पृश्य पाणिना ।  
 भीमरूपो महातेजा व्यादितास्य इवान्तकः ॥ २-४६-५६ (१३२०१)  
 हिरण्यकशिपुं राजञ्जगाम हरिरीश्वरः ।  
 दैत्यास्तमागतं दृष्ट्वा नारसिंहं महाबलम् ॥ २-४६-५७ (१३२०२)  
 ववर्षुः शस्त्रवर्षैस्ते सुसङ्क्रुद्धास्तदा हरिम् ।  
 तैः सृष्टसर्वशस्त्राणि भक्षयामास वै हरिः ॥ २-४६-५८ (१३२०३)  
 जघान न रणे दैत्यान्सहस्राणि बहूनि च ।  
 तान्निहत्य च दैतेयान्सर्वान्क्रुद्धान्महाबलान् ॥ २-४६-५९ (१३२०४)  
 अभ्यधावत्सुसङ्क्रुद्धो दैत्येन्द्रं बलगर्वितम् ।  
 जीमूतघनसङ्काशो जीमूतघननिस्वनः ॥ २-४६-६० (१३२०५)  
 जीमूत इव दीप्तौजा जीमूत इव वेगवान् ।  
 दैत्यं सोऽतिबलं दृप्तं दृप्तशार्दूलविक्रमम् ॥ २-४६-६१ (१३२०६)  
 दृप्तैर्दैत्यगणैर्गुप्तं खरैर्नखमुकैरुत ।  
 ततः कृत्वा तु युद्धं वै तेन दैत्येन वै हरिः ॥ २-४६-६२ (१३२०७)  
 सन्ध्याकाले महातेजा भवनान्ते त्वरान्वितः ।  
 ऊरौ निधाय दैत्येन्द्रं निर्विभेद नखैस्तदा ॥ २-४६-६३ (१३२०८)  
 महाबलं महावीर्यं वरदानेन गर्वितम् ।  
 दैत्यश्रेष्ठं सुरश्रेष्ठो जघान तरसा हरिः ॥ २-४६-६४ (१३२०९)  
 हिरण्यकशिपुं हत्वा सर्वदैत्यांश्च वै तदा ।  
 विबुधानां प्रजानां च हितं कृत्वा महाद्युतिः ॥ २-४६-६५ (१३२१०)  
 प्रमुमोद हरिर्देवः प्राप्य धर्मं तदा भुवि ।  
 एष ते नारसिंहोऽत्र कथितः पाण्डुनन्दन । २-४६-६६ (१३२११)  
 शृणु त्वं वामनं नाम प्रादुर्भावं महात्मनः ॥ २-४६-६७ (१३२१२)

इति श्रीमन्महाभारते सभापर्वणि अर्घाहरणपर्वणि षट्चत्वारिंशोऽध्यायः ॥ ४६.।

सभापर्व - अध्याय ०४७

॥ श्रीः ॥

२.४७. अध्यायः ४७

Mahabharata - Sabha Parva - Chapter Topics

बलिनिपीडितैरिन्द्रादिभिः प्रार्थितेन हरिणा अदित्यां वामनत्वेनावतीर्य बलि म्प्रति याचनम् ॥१.।त्रिविक्रमरूपि

Mahabharata - Sabha Parva - Chapter Text

भीष्म उवाच ॥

पुरा त्रेतायुगे राजन्बलिवैरोजनोऽभवत् ।  
दैत्यानां पार्थिवो वीरो बलेनाप्रतिमो बली ॥ २-४७-१ (१३२१३)  
तदा बलिर्महाराज दैत्यसङ्घैः समावृतः ।  
विजेतुं तरसा शक्रमिन्द्रस्थानमवाप सः ॥ २-४७-२ (१३२१४)  
तेन वित्रासिता देवा बलिनाऽऽखण्डलादयः ।  
ब्रह्माणं तु पुरस्कृत्य गत्वा क्षीरोदधिं तदा ॥ २-४७-३ (१३२१५)  
तुष्टुवुः सहिताः सर्वे देवं नारायणं प्रभुम् ।  
स तेषां दर्शनं चक्रे विबुधानां हरिस्तदा ॥ २-४७-४ (१३२१६)  
प्रसादजं तस्य विभोरदित्यां जन्म उच्यते ।  
अदितेरपि पुत्रत्वमेत्य यादवनन्दनः ॥ २-४७-५ (१३२१७)  
एष विष्णुरिति ख्यात इन्द्रस्यावरजोऽभवत् ।  
तस्मिन्नेव च काले तु दैत्येन्द्रो बलवीर्यवान् ॥ २-४७-६ (१३२१८)  
अश्वमेधं क्रतुश्रेष्ठमाहर्तुमुपचक्रमे ।  
वर्तमाने तदा यज्ञे दैत्येन्द्रस्य युधिष्ठिर ॥ २-४७-७ (१३२१९)  
स विष्णुर्मानवो भूत्वा प्रच्छन्नो ब्रह्मसंवृतः ।  
मुण्डो यत्रोपवीती च कृष्णाजिनधरः शिखी ॥ २-४७-८ (१३२२०)  
पालाशदण्डं सङ्गृह्य वामनोऽद्भुतदर्शनः ।  
प्रविश्य स बलेर्यज्ञे वर्तमानो च दक्षिणाम् ॥ २-४७-९ (१३२२१)  
देहीत्युवाच दैत्येन्द्रं विक्रमांस्त्रीनिहैव ह ।  
दीयतां त्रिपदीमात्रमित्ययाचन्महासुरम् ॥ २-४७-१० (१३२२२)  
स तथेति प्रतिश्रुत्य प्रददौ विष्णवे तदा ।  
तेन लब्ध्वा हिरभूमिं जृम्भयामास वै भृशम् ॥ २-४७-११ (१३२२३)  
स शिशुः सदिवं खं च पृथिवीं वच विशाम्पते ।

त्रिभिर्विक्रमणैश्चैव सर्वमाक्रमताभिभूः ॥ २-४७-१२ (१३२२४)  
 बलेर्बलवतो यज्ञे बलिना विष्णुना पुरा ।  
 विक्रमैस्त्रिभिरक्षोभ्याः क्षोभितास्ते महासुराः ॥ २-४७-१३ (१३२२५)  
 विप्रचित्तिमुखाः क्रुद्धाः सर्वसङ्घा महासुराः ।  
 नानावक्रा महाकाया नानावेषधरा नृप ॥ २-४७-१४ (१३२२६)  
 नानाप्रहरणा रौद्रा नानामाल्यानुलेपनाः ।  
 स्वान्यायुधानि सङ्गृह्य प्रदीप्ता इव तेजसा ॥ २-४७-१५ (१३२२७)  
 क्रममाणं हरिं तत्र उपावर्तन्त भारत ।  
 प्रमथ्य सर्वान्दैतेयान्पादहस्ततलैस्तु तान् ॥ २-४७-१६ (१३२२८)  
 रूपं कृत्वा महाभीमं जहाराशु स मेदिनीम् ।  
 सम्प्राप्य दिवमाकाशमादित्यसदने स्थितः ॥ २-४७-१७ (१३२२९)  
 अत्यरोचत भूतात्मा आदित्यस्यैव तेजसा ।  
 प्रकाशयन्दिशः सर्वाः प्रदिशश्च महायशाः ॥ २-४७-१८ (१३२३०)  
 शुशुभे स महाबाहुः सर्वलोकान्प्रकाशयन् ।  
 तस्य विक्रमतो भूमिं चन्द्रादित्यौ स्तनान्तरे ॥ २-४७-१९ (१३२३१)  
 नभस्तु क्रममाणस्य नाभ्यां किल तदा स्थितौ ।  
 परमाक्रममाणस्य नानुभ्यां तौ व्यवस्थितौ ॥ २-४७-२० (१३२३२)  
 विष्णोरमितवीर्यस्य वदन्त्येवं द्विजातयः ।  
 अथास्य पादाक्रमणात्पफालाण्डो युधिष्ठिरः ॥ २-४७-२१ (१३२३३)  
 तच्छिद्रात्स्यन्दिनी तस्य पादभ्रष्टा तु निम्नगा ।  
 ससार सागरं सा तु पावनी सागरंगमा ॥ २-४७-२२ (१३२३४)  
 जहार मेदिनीं सर्वां हत्वा दानवपुङ्गवान् ।  
 आसुरी श्रियमाहृत्य त्रील्लोकान्स जनार्दन ॥ २-४७-२३ (१३२३५)  
 सपुत्रदारानसुरान्पाताले संन्यवेशयत् ।  
 नमुचिः शम्बरश्चैव प्रह्लादश्च महामनाः ॥ २-४७-२४ (१३२३६)  
 महाभूतानि भूतात्मा सविशेषानि वै हरिः ।  
 कालं च सकलं राजन्गात्रभूतान्यदर्शयत् ॥ २-४७-२५ (१३२३७)  
 तस्य गात्रे जगत्सर्वमानीतमधिपश्यति ।  
 न किञ्चिदस्ति लोकेषु यदनाप्तं महात्मना ॥ २-४७-२६ (१३२३८)  
 तद्धि रूपमुपेन्द्रस्य देवदानवमानवाः ।  
 दृष्ट्वा संमुमुहुः सर्वे विष्णुतेजोऽभिपीडिताः ॥ २-४७-२७ (१३२३९)  
 बलिर्बद्धोऽभिमानी च यज्ञवाटे महात्मना ।  
 विरोचनकुलं सर्वं पाताले विनिवेशितम् ॥ २-४७-२८ (१३२४०)  
 एवंविधानि कर्माणि कृत्वा गरुडावाहनः ।  
 न विस्मयमुपागच्छत्पारमेष्ठ्येन तेजसा ॥ २-४७-२९ (१३२४१)  
 स सर्वमसुरैश्चर्यं सम्प्रदाय शचीपतेः ।

त्रैलोक्यं च ददौ शक्रे विष्णुर्दानवसूदनः ॥ २-४७-३० (१३२४२)  
एष ते वामनो नाम प्रादुर्भावो महात्मनः ।  
वेदविद्धिद्विजैरेतच्छ्रूयते वैष्णवं यशः ।  
मानुषेषु ततो विष्णोः प्रादुर्भावांस्तथा शृणु ॥ २-४७-३१ (१३२४३)

इति श्रीमन्महाभारते सभापर्वणि अर्घाहरणपर्वणि सप्तचत्वारिंशोऽध्यायः ॥ ४७ ॥

सभापर्व - अध्याय ०४८

॥ श्रीः ॥

२.४८. अध्यायः ४८

Mahabharata - Sabha Parva - Chapter Topics

दत्तात्रेयनाम्नाऽवतीर्णस्य हरेः कार्तवीर्यार्जुनस्य वरदानादिकम् ॥ १. ।

Mahabharata - Sabha Parva - Chapter Text

भीष्ण उवाच ॥

विष्णोः पुनर्महाभागः प्रादुर्भावो महात्मनः ।  
दत्तात्रेय इति ख्यात ऋषिरासीन्महायशाः ॥ २-४८-१ (१३२४४)  
तेन नष्टेषु वेदेषु क्रियासु च मखेषु च ।  
चातुर्वर्ण्ये च सङ्कीर्णे धर्मे शिथिलतां गते ॥ २-४८-२ (१३२४५)  
अभवर्धति चाधर्मे सत्ये नष्टे स्थितेऽनृते ।  
प्रजासु क्षीयमाणासु धर्मे चामूलतां पते ॥ २-४८-३ (१३२४६)  
सयज्ञाः सक्रिया वेदाः प्रत्यानीता हि तेन वै ।  
चातुर्वर्ण्यमसङ्कीर्णं कृतं तेन महात्मना ॥ २-४८-४ (१३२४७)  
स एव वै यदा प्रादाद्वैहयाधिपतेर्वरम् ।  
तं हैहयानामधिपस्त्वर्जुनोऽभिप्रसादयन् ॥ २-४८-५ (१३२४८)  
वनं पर्यचरन्सम्यक्छुश्रूषुरनुसूयकः ।  
निर्ममो निरहङ्कारो दीर्घकालमतोषयत् ॥ २-४८-६ (१३२४९)  
आराध्य दत्तात्रेयं हि अगृह्णात्स वरानिमान् ।  
आप्तादाप्ततरान्विप्राद्विद्वान्विद्वन्निषेवितात् ॥ २-४८-७ (१३२५०)  
ऋतेऽमरत्वं विप्रेण दत्तात्रेयेण धीमता ।  
वरैश्चतुर्भिः प्रवृत इमान्वरे वरान्नृपः ॥ २-४८-८ (१३२५१)

श्रीमान्मनस्वी बलवान्सत्यवागनसूयकः ।  
 सहस्रबाहुर्भूयासमेषु मे प्रथमो वरः ॥ २-४८-९ (१३२५२)  
 जरायुजाण्डजं सर्वं सर्वं चैव चराचरम् ।  
 शास्तुमिच्छामि धर्मेण द्वितीयस्त्वेष मे वरः ॥ २-४८-१० (१३२५३)  
 पितृन्देवानृषीन्विप्रान्यजेयं विपुलैर्मखैः ।  
 अमित्रांश्च शितैर्बाणैस्तृतीयो वर एष मे ॥ २-४८-११ (१३२५४)  
 यस्य नासीन्न भविता न चास्ति सदृशः पुमान् ।  
 इह वा दिवि वा लोके स मे हन्ता भवेदिति ॥ २-४८-१२ (१३२५५)  
 सोऽर्जुनः कृतवीर्यस्य वरः पुत्रोऽभवद्युधि ।  
 स सहस्रं सहस्राणां माहिष्मत्यामवर्धत ॥ २-४८-१३ (१३२५६)  
 स भूमिमखिलां जित्वा द्वीपांश्चापि समुद्रिणः ।  
 नभसीवाज्वलत्सूर्यः पुण्यैः कर्मभिर्जुनः ॥ २-४८-१४ (१३२५७)  
 इन्द्रद्वीपं कशेरुं च कामद्वीपं गभस्तितम् ।  
 गन्धर्ववरुणद्वीपं सौहृष्टममितप्रभः ॥ २-४८-१५ (१३२५८)  
 पूर्वैरजितपूर्वांश्च द्वीपनजयदर्जुनः ।  
 इदं तु कार्तवीर्यस्य बभूवासदृशं जनैः ॥ २-४८-१६ (१३२५९)  
 न पूर्वे नापरे तस्य गमिष्यन्ति गतिं नृपाः ।  
 यदर्णवे प्रयातस्य वस्त्रं न परिषिच्यते ॥ २-४८-१७ (१३२६०)  
 सौवर्णं सर्वमप्यासीद्विमानवरमुत्तमम् ।  
 चतुर्धा व्यभजद्राष्ट्रं तद्विभज्यान्वपालयत् ॥ २-४८-१८ (१३२६१)  
 एकांशेनाहरत्सेनामेकांशेनावसद्गृहान् ।  
 यस्तु तस्य तृतीयांशो राज्ञोऽभूज्जनसङ्ग्रहे ॥ २-४८-१९ (१३२६२)  
 आप्तः परमकल्याणस्तेन यज्ञानकल्पयत् ।  
 ये दस्यवो ग्रामचरा अरम्ये च वसन्ति ये ॥ २-४८-२० (१३२६३)  
 चतुर्थेन तु सोऽंशेन तान्सर्वान्प्रत्यषेधयत् ।  
 द्वाराणि नापिधीयन्ते पुरेषु नगरेषु च ॥ २-४८-२१ (१३२६४)  
 स एव राष्ट्रपालोऽभूत्स्रीपालोऽभवदर्जुनः ।  
 स एवासीद्जापालः सः गोपालो विशाम्पते ॥ २-४८-२२ (१३२६५)  
 शतं वर्षसहस्राणामनुशिष्यार्जुनो महीम् ।  
 दत्तात्रेयप्रसादेन एवं राज्यं चकार सः ॥ २-४८-२३ (१३२६६)  
 एवं बहूनि कर्माणि चक्रे लोकहिताय सः ॥  
 दत्तात्रेय इति ख्यातः प्रादुर्भावो ह्ययं हरेः ।  
 कथितो भरतश्रेष्ठ शृणु भूयो महात्मनः ॥ २-४८-२४ (१३२६७)

इति श्रीमन्महाभारते सभापर्वणि अर्घाहरणपर्वणि अष्टचतत्वारिंशोऽध्यायः ॥ ४८ ॥

सभापर्व - अध्याय ०४९

॥ श्रीः ॥

२.४९. अध्यायः ४९

Mahabharata - Sabha Parva - Chapter Topics

श्रीहरेर्जमदग्निगृहे रामनाम्नाऽवतरणम् ॥१.। परशुरामेण कार्तवीर्यार्जुनहननम् ॥२.॥ त्रिस्सप्तकृत्वः क्षत्रियान्नि

Mahabharata - Sabha Parva - Chapter Text

भीष्म उवाच ॥

तथा भृगुकुले जन्म यदर्थं च महात्मनः ।

जामदग्न्य इति ख्यातः प्रादुर्भावश्च वैष्णवः ॥ २-४९-१ (१३२६८)

जमदग्निसुतो राजन्त्रामो नाम स वीर्यवान् ।

हेहयान्तकरो राजन्स रामो बलिनां वरः ॥ २-४९-२ (१३२६९)

कार्तावीर्यो महावीर्यो बलेनाप्रतिमस्तदा ।

रामेण जामदग्न्येन हतो विषममाचरन् ॥ २-४९-३ (१३२७०)

तं कार्तवीर्यं राजानं हेहयानामरिन्दमम् ।

रथस्थं पार्थिवं रामः पातयित्वाऽवधीद्रणे ॥ २-४९-४ (१३२७१)

जम्भस्य यज्ञं हत्वा स ऋत्विजश्चैव संस्तरे ।

जम्भस्य मूर्ध्नि भेत्ता च हन्ता च शतदुन्दुभेः ॥ २-४९-५ (१३२७२)

स एष कृष्णो गोविन्दो जातो भृगुषु वीर्यवान् ।

सहस्रबाहुमुद्धर्तुं सहस्रजितमाहवे ॥ २-४९-६ (१३२७३)

क्षत्रियाणां चतुष्पष्टिमयुतानि महायशाः ।

सरस्वत्यां समेतानि एष वै धनुषाऽजयत् ॥ २-४९-७ (१३२७४)

ब्रह्मद्विषां धे तस्मिन्महस्राणि चतुर्दश ।

पुनर्जघान शूराणामतिकूरो रथर्षभः ॥ २-४९-८ (१३२७५)

ततो राज्ञां सहस्रं स भङ्गता पूर्वमरिन्दमः ।

सहस्रं मुसलेनाहन्सहस्रमुदकृन्तत ॥ २-४९-९ (१३२७६)

चतुर्दशसहस्राणि कृणूममपाययत् ।

शिष्टान्ब्रह्मद्विषो जित्वा ततोऽस्नायत भार्गवः २-४९-१० (१३२७७)

रामरामेत्यमिक्रुष्टो ब्राह्मणैः क्षत्रियार्दितैः ।

निघ्नञ्जतसहस्राणि रामः परशुनाभिभूः ॥ २-४९-११ (१३२७८)

न ह्यमृष्यत तां वाचमातैर्भृशमुदीरिताम् ।

भृगो रामाभिधावेति यदाऽक्रन्दन्दिजातयः ॥ २-४९-१२ (१३२७९)  
 काशमीरान्द्रदान्कुन्तीन्क्षुद्रकान्मालवाञ्छवान् ।  
 चेदिकाशिकरूशांश्च ऋषिकान्क्रथकैशिकान् ॥ २-४९-१३ (१३२८०)  
 अङ्गान्वङ्गान्कलिङ्गांश्च मागधान्काशिकोसलान् ।  
 रात्रायणान्वीतिहोत्रान्किरातान्कार्तिकावतान् ॥ २-४९-१४ (१३२८१)  
 एतानन्यांश्च राजन्यान्देशेदेशे सहस्रशः ।  
 निकृत्य निशितैर्बाणैः सम्प्रदाय विवस्वते ॥ २-४९-१५ (१३२८२)  
 कीर्णा क्षत्रियकोटीभिर्मैरुमन्दरभूषणा ।  
 त्रिः सप्तकृत्वः पृथिवी तेन निःक्षत्रिया कृता ॥ २-४९-१६ (१३२८३)  
 कृत्वा निःक्षत्रियां चैव भार्गवः स महायशाः ।  
 इन्द्रगोपकवर्णस्य जीवञ्जीवनिभस्य च ॥ २-४९-१७ (१३२८४)  
 पूरयित्वा च सरितः क्षतजस्य सरांसि च ।  
 चकार तर्पणं वीरः पितृणां तासु तेषु च ॥ २-४९-१८ (१३२८५)  
 सर्वानष्टादश द्वीपान्वशमानीय भार्गवः ।  
 सोऽश्वमेधसहस्राणि नरमेधशतानि च ॥ २-४९-१९ (१३२८६)  
 इष्ट्वा सागरपर्यन्तां काश्यपाय महीं ददौ ।  
 तस्याग्नेणानुपर्येति भूमिं कृत्वा विपांसुलाम् ॥ २-४९-२० (१३२८७)  
 ततः कालकृतां सत्यां भार्गवाय महात्मने ।  
 गाधामप्यत्र गायन्ति ये पुराणविदो जनाः ॥ २-४९-२१ (१३२८८)  
 वेदिमष्टादशोत्सेधां हिरण्यस्यातिपौरुषीम् ।  
 रामेण जामदग्न्येन प्रतिजग्राह काश्यपः ॥ २-४९-२२ (१३२८९)  
 एवमिष्ट्वा महाबाहुः क्रतुभिर्भूरिदक्षिणैः ।  
 अन्यद्वर्षशतं रामः सौभे साल्वमयोधयत् ॥ २-४९-२३ (१३२९०)  
 ततः स भृगुशार्दूलस्तं सौभं योधयन्प्रभुः ।  
 सुबन्धुरं रथं राजन्नास्थाय भरतर्षभ ॥ २-४९-२४ (१३२९१)  
 नग्निकानां कुमारीणां गायन्तीनामुपाशृणोत् ।  
 रामराम महाबाहो भृगूणां कीर्तिवर्धन ॥ २-४९-२५ (१३२९२)  
 त्यज शस्त्राणि सर्वाणि न त्वं सौभं वधिष्यसि ।  
 शङ्खचक्रगदापाणिर्देवानामभयङ्करः ॥ २-४९-२६ (१३२९३)  
 युधि प्रद्युम्नसाम्बाभ्यां कृष्णः सौभं वधिष्यति ।  
 तच्छ्रुत्वा पुरुषव्याघ्रस्तत एव वनं ययौ ॥ २-४९-२७ (१३२९४)  
 न्यस्य सर्वाणि शस्त्राणि कालकाङ्क्षी महायशाः ।  
 रथं सर्वायुधं चैव शरान्परशुमेव च ॥ २-४९-२८ (१३२९५)  
 धनूंष्यप्सु प्रतिष्ठाप्य रामस्तेपे परं तपः ।  
 ह्रियं प्रज्ञां श्रियं कीर्तिं लक्ष्मीं चामित्रकर्शनः ॥ २-४९-२९ (१३२९६)  
 पञ्चाधिष्ठाय धर्मात्मा तं रथं विससर्ज ह ।



आदिकाले प्रवृत्तं तु व्यभजत्करमीश्वरः ॥ २-४९-३० (१३२९७)  
नाघ्नतं श्रद्धया सौभं न ह्यशक्तो महायशाः ।  
जामदग्न्य इति ख्यातो यस्त्वयं भगवानुपिः । २-४९-३१ (१३२९८)  
सोऽस्य भागस्तपस्तेपे भार्गवो लोकविश्रुतः ॥ ॥ २-४९-३२ (१३२९९)

इति श्रीमन्महाभारते सभापर्वणि अर्घाहरणपर्वणि एकोनपञ्चाशोऽध्यायः ॥ ४९. ।

सभापर्व - अध्याय ०५०

॥ श्रीः ॥

२.५०. अध्यायः ५०

Mahabharata - Sabha Parva - Chapter Topics

श्रीविष्णोर्दशरथगृहे रामत्वेनावतारः ॥१. । विश्वामित्रेण स्वाश्रमं नीतेन सलक्ष्मणेन रामेण सुबाह्वादिहननम् ॥२.

Mahabharata - Sabha Parva - Chapter Text

भीष्म उवाच ॥

शृणु राजंस्ततो विष्णोः प्रादुर्भावं महात्मनः ।  
अष्टाविंशे युगे चापि मार्कण्डेयपुरः सरः ॥ २-५०-१ (१३३००)  
तिथौ नावमिके जज्ञे तथा दशरथादपि ।  
कृत्वाऽऽत्मानं महाबाहुश्चतुर्धा विष्णुरव्ययः ॥ २-५०-२ (१३३०१)  
लोके राम इति ख्यातस्तेजसा भास्करोपमः ।  
प्रसादनार्थं लोकस्य विष्णुस्तत्र सनातनः ॥ २-५०-३ (१३३०२)  
धर्मार्थमेव कौन्तेय जज्ञे तत्र महायशाः ।  
तमप्याहुर्मनुष्येन्द्रं सर्वभूतपतेस्तनुम् ॥ २-५०-४ (१३३०३)  
यज्ञविघ्नकरस्तत्र विश्वामित्रस्य भारत ।  
सुबाहुर्निहतस्तेन मारीचस्ताडितो भृशम् ॥ २-५०-५ (१३३०४)  
तस्मै दत्तानि चास्राणि विश्वामित्रेण धीमता ।  
वधार्थं सर्वशत्रूणां दुर्वाराणि सुरैरपि ॥ २-५०-६ (१३३०५)  
वर्तमाने महायज्ञे जनकस्य महात्मनः ।  
भग्नं माहेश्वरं चापं क्रीडता लीलया भृशम् ॥ २-५०-७ (१३३०६)  
ततस्तु सीतां जग्राह भार्यार्थं जानकीं विभुः ।  
नगरीं पुनरासाद्य मुमुदे तत्र सीतया ॥ २-५०-८ (१३३०७)

कस्यचित्त्वथ कालस्य पित्रा तत्राभिचोदितः ।  
 कैकेय्याः प्रियमन्विच्छन्वनमभ्यवपद्यत ॥ २-५०-९ (१३३०८)  
 यः समाः सर्वधर्मज्ञश्चतुर्दश वने वसन ।  
 लक्ष्मणानुचरो रामः सर्वभूतहिते रतः ॥ २-५०-१० (१३३०९)  
 चतुर्दश वने तीर्त्वा तदा वर्षाणि भारत ।  
 रूपिणी यस्य पार्श्वस्था सीतेत्यभिहिता जनैः ॥ २-५०-११ (१३३१०)  
 पूर्वोचितत्वात्सा लक्ष्मीर्भर्तारमनुशोचति ।  
 जनस्थाने वसन्कार्यं त्रिदशानां चकार सः ॥ २-५०-१२ (१३३११)  
 मारीचं दूषणं हुत्वा खरं त्रिशिरसं तथा ।  
 चतुर्दश सहस्राणि रक्षसां घोरकर्मणाम् ॥ २-५०-१३ (१३३१२)  
 जघान रामो धर्मात्मा प्रजानां हितकाम्यय ।  
 विराधं च कबन्धं च राक्षसौ घोरकर्मिणौ ॥ २-५०-१४ (१३३१३)  
 जघान च तदा रामो गन्धर्वौ शाषविक्षतौ ।  
 स रावणस्य भगिनीनासाच्छेदमकारयत् ॥ २-५०-१५ (१३३१४)  
 भार्यावियोगं तं प्राप्य मृगयन्व्यचरद्वनम् ।  
 स तस्माद्दृश्यमूकं तु गत्वा पम्पामतीत्य च ॥ २-५०-१६ (१३३१५)  
 सुग्रीवं मारुतिं दृष्ट्वा चक्रे मैत्रीं तयोः स वै ।  
 अथ गत्वा स किष्किन्धां सुग्रीवेण तदा सह ॥ २-५०-१७ (१३३१६)  
 निहत्य वालिनं युद्धे वानरेद्रं महाबलम् ।  
 अभ्यपिञ्चत्तदा रामः सुग्रीवं वानरेश्वरम् ॥ २-५०-१८ (१३३१७)  
 ततः स वीर्यवान्राजंस्त्वरया वै समुत्सुकः ।  
 विचित्य वायुपुत्रेण लङ्कादेशं निवेदितः ॥ २-५०-१९ (१३३१८)  
 मेतुं वद्ध्वा समुद्रस्य वानरैः स समुत्सुकः ।  
 सीतायाः पदमन्विच्छन्नरामो लङ्कां विवेश वै ॥ २-५०-२० (१३३१९)  
 देवोरगगणानां हि यक्षराक्षसपक्षिणाम् ।  
 तत्रावद्यं राक्षसेन्द्रं रावणं युधि दुर्जयम् ॥ २-५०-२१ (१३३२०)  
 युक्तं राक्षसकोटीभिर्भिन्नाञ्जनचयोपमम् ।  
 दुर्निरीक्ष्यं सुरगणैर्वरदानेन दर्पितम् ॥ २-५०-२२ (१३३२१)  
 जघान सचिवैः सार्धं सान्वयं रावणं रणे ॥ २-५०-२३ (१३३२२)  
 त्रैलोक्यकण्टकं वीरं महाकायं महाबलम् ।  
 रावमं सगणं हत्वा रामो भूतपतिः पुरा ॥ २-५०-२४ (१३३२३)  
 लङ्कायां तं महात्मानं राक्षसेन्द्रं विभीषणम् ।  
 अभिषिच्य ततो राम अमरत्वं ददौ तदा ॥ २-५०-२५ (१३३२४)  
 आरुह्य पुष्पकं रामः सीतामादाय पाण्डव ।  
 सबलं स्वपुरं गत्वा धर्मराज्यमपालयत् ॥ २-५०-२६ (१३३२५)  
 दानवो लवणो नाम मधोः पुत्रो महाबलः ।

शत्रुघ्नेन हतो राजंस्तदा रामस्य शासनात् ॥ २-५०-२७ (१३३२६)  
 एवं बहूनि कर्माणि कृत्वा लोकहिताय सः ।  
 राजं चकार विधिवद्रामो धर्मभृतां वरः ॥ २-५०-२८ (१३३२७)  
 शताश्वमेधानाजह्रे ज्योतिरुक्थ्यान्निरर्गलान् ।  
 नाश्रूयन्ताशुभा वाचो नात्ययः प्राणिनां तदा । २-५०-२९ (१३३२८)  
 न दस्युजं भयं चासीद्रामे राज्यं प्रशासति ।  
 ऋषीणां देवतानां च मनुष्याणां तथैव च ॥ २-५०-३० (१३३२९)  
 पृथिव्यां धार्मिकाः सर्वे रामे राज्यं प्रशासति ।  
 नाधर्मिष्ठो नरः कश्चिद्भव प्राणिनां क्वचित् ॥ २-५०-३१ (१३३३०)  
 प्राणापानौ समौ ह्यास्तां रामे राज्यं प्रशासति ।  
 गाधामप्यत्र गायन्ति ये पुराणविदो जनाः ॥ २-५०-३२ (१३३३१)  
 श्यामो युवा लोहिताक्षो मातङ्गानामिवर्षभः ।  
 आजानुबाहुः सुमुखः सिंहस्कन्धो महाबलः ॥ २-५०-३३ (१३३३२)  
 दशवर्षसहस्राणि दशवर्षशतानि च ।  
 राज्यं भोगं च सम्प्राप्य शशास पृथिवीमिमाम् ॥ २-५०-३४ (१३३३३)  
 रामो रामो राम इति प्राजानामभवन्कथाः ।  
 रामभूतं जगदिदं रामे राज्यं प्रशासति ॥ २-५०-३५ (१३३३४)  
 ऋग्यजुः सामहीनाश्च न तदाऽसन्दिवायः ।  
 उषित्वा दण्डके कार्यं त्रिदशानां चकार सः ॥ २-५०-३६ (१३३३५)  
 पूर्वापकारिणं तं तु पौलस्त्यं मनुजर्षभम् ।  
 देवगन्धर्वनागानामरिं स निजघानह ॥ २-५०-३७ (१३३३६)  
 सत्ववान्गुणसम्पन्नो दीप्यमानः स्वतेजसा ।  
 एवमेव महाबाहुरिक्ष्वाकुकुलवर्धनः ॥ २-५०-३८ (१३३३७)  
 रावणं सगणं हत्वा दिवमाक्रमताभिभूः ।  
 इति दाशरथेः ख्यातः प्रादुर्भावो महात्मनः ॥ २-५०-३९ (१३३३८)  
 ततः कृष्णो महाबाहुर्भीतानामभयङ्करः ।  
 अष्टाविंशे युगे राजञ्जज्ञे श्रीवत्सलक्षणः ॥ २-५०-४० (१३३३९)  
 पेशलश्च वदान्यश्चलोके बहुमतो नृषु ।  
 स्मृतिमान्देशकालज्ञः शङ्खचक्रगदासिभृत् ॥ २-५०-४१ (१३३४०)  
 वासुदेव इति ख्यातो लोकानां हितकृत्सदा ।  
 वृष्णीनां च कुले जातो भूमेः प्रियचिकीर्षया ॥ २-५०-४२ (१३३४१)  
 शत्रूणां भयकृद्वाता मधुहेति स विश्रुतः ।  
 शकटार्जुनरामाणां कीलस्थानान्यसूदयत् ॥ २-५०-४३ (१३३४२)  
 कंसादीन्निजघानाजौ दैत्यान्मानुषविग्रहान् ।  
 अयं लोकहितार्थाय प्रादुर्भावो महात्मनः ॥ २-५०-४४ (१३३४३)  
 कल्की विष्णुयशा नाम भूयश्चोत्पत्स्यते हरिः ।

लेर्युगान्ते सम्प्राप्ते धर्मे शिथिलतां गते ॥ २-५०-४५ (१३३४४)  
पाषण्डिनां गणानां हि वधार्थं भरतर्षभ ।  
धर्मस्य च विवृद्ध्यर्थं विप्राणां हितकाम्यया ॥ २-५०-४६ (१३३४५)  
एते चान्ये च बहवो विष्णोर्देवगणैर्युताः ।  
प्रादुर्भावाः पुराणेषु गीयन्ते ब्रह्मवादिभिः ॥ २-५०-४७ (१३३४६)

इति श्रीमन्महाभारते सभापर्वणि अर्घाहरणपर्वणि पञ्चाशोऽध्यायः ॥ ५०. ।

सभापर्व - अध्याय ०५१

॥ श्रीः ॥

२.५१. अध्यायः ५१

Mahabharata - Sabha Parva - Chapter Topics

युधिष्ठिरेण भीष्मम्प्रति विस्तरेण कृष्णकथाकथनप्रार्थना ॥१. । देवासुरयुद्धे पराजितानां देवानां स्मरणमात्रसंनिहि

Mahabharata - Sabha Parva - Chapter Text

वैशम्पायन उवाच ॥

एवमुक्ते तु कौन्तेयस्ततः कौरवनन्दनः ।  
आबभाषे पुनर्भीष्णे धर्मराजो युधिष्ठिरः ॥ २-५१-१ (१३३४७)  
भूय एव मनुष्येन्द्र उपेन्द्रस्य यशस्विनः ।  
जन्म वृष्णिषु विज्ञातुमिच्छामि वदतां वर ॥ २-५१-२ (१३३४८)  
यथैव भगवाञ्जातः क्षिताविह जनार्दनः ।  
माधवेषु महाबुद्धिस्तन्मे ब्रूहि पितामह ॥ २-५१-३ (१३३४९)  
वैशम्पायन उवाच । २-५१-४क्ष् (१४७७)  
एवमुक्तस्ततो भीष्मः केशवस्य महात्मनः ।  
माधवेषु तथा जन्म कथयामास वीर्यवान् ॥ २-५१-४ (१३३५०)  
हन्त ते कथयिष्यामि युधिष्ठिर यथातथम् ।  
यतो नारायणस्येह जन्म वृष्णिषु कौरव ॥ २-५१-५ (१३३५१)  
पुरा लोके महाराज वर्तमाने कृते युगे ।  
आसीत्रैलोक्यविख्यातः सङ्ग्रामस्तारकामयः ॥ २-५१-६ (१३३५२)  
विरोचनो मयस्तारो वराहः श्वेत एव च ।  
विप्रचित्तिः प्रलम्बश्च वृत्रजम्भबलादयः ॥ २-५१-७ (१३३५३)

नमुचिः कालनेमिश्च प्रह्लाद इति विश्रुतः ।  
 लम्बः किशोरः स्वर्भानुररिष्टो राक्षसेश्वरः ॥ २-५१-८ (१३३५४)  
 एते चान्ये च बहवो दैत्यसङ्घाः सहस्रशः ।  
 नानाशस्त्रधरा राजन्नानाभूषणवाहनाः ॥ २-५१-९ (१३३५५)  
 देवतानामभिमुखास्तस्थुर्दैतेयदानवाः ।  
 देवास्तु युध्यमानास्ते दानवानभ्ययू रणे ॥ २-५१-१० (१३३५६)  
 आदित्या वसवो रुद्राः साध्या विश्वे मरुद्गणाः ।  
 इन्द्रो यमश्च वरुणश्चन्द्रश्चैव धनेश्वरः ॥ २-५१-११ (१३३५७)  
 अश्विनौ च महावीर्यौ ये चान्ये देवतागणाः ।  
 चक्रुर्युद्धं महाघोरं दानवैश्च यथाक्रमम् ॥ २-५१-१२ (१३३५८)  
 युध्यमानाः समेयुश्च देवा दैतेयदानवैः ।  
 तद्युद्धमभवद्घोरं देवदानवसङ्कुलम् ॥ २-५१-१३ (१३३५९)  
 ताभ्यां बलाभ्यां सञ्जज्ञे तुमुलो विग्रहस्तदा ।  
 तीक्ष्णशस्त्रैः किरन्तोऽथ अभ्ययुर्देवदानवाः ॥ २-५१-१४ (१३३६०)  
 घ्नन्ति देवान्सगन्धर्वान्सयक्षोरगचारणान् ।  
 ते वध्यमाना दैतेयैर्देवसङ्घास्तदा रणे ॥ २-५१-१५ (१३३६१)  
 त्रातारं मनसा जग्मुर्देवं नारायमं प्रभुम् ।  
 एतस्मिन्नन्तरे तत्र जगाम हरिरीश्वरः ॥ २-५१-१६ (१३३६२)  
 दीपयञ्ज्योतिषा भूमिं शङ्खचक्रगदाधरः ।  
 तमागतं सुपर्णस्थं विष्णुं लोकनमस्कृतम् ॥ २-५१-१७ (१३३६३)  
 दृष्ट्वा मुदा युताः सर्वे भयं त्यक्त्वा रमे सुराः ।  
 चक्रुर्युद्धं पुनः सर्वे देवा दैतेयदानवैः ॥ २-५१-१८ (१३३६४)  
 तद्युद्धमभवद्घोरमचिन्त्यं रोमहर्षणम् ।  
 जघ्नुर्दैत्यान्त्रणे घोराः सर्वे शक्रपुरोगमाः ॥ २-५१-१९ (१३३६५)  
 ते बाध्यमाना बिबुधैर्दुद्भुवुदैत्यदानवाः ॥ २-५१-२० (१३३६६)  
 विद्वतान्दानवान्दृष्ट्वा तदा भारत संयुगे ।  
 कालनेमिरिति ख्यातो दानवः प्रत्यदृश्यता ॥ २-५१-२१ (१३३६७)  
 शत्रुप्रहरणे घोरः शतबाहुः शताननः ।  
 शतशीर्षः स्थितः श्रीमाञ्छतशृङ्गं इवाचलः ॥ २-५१-२२ (१३३६८)  
 भास्कराकारमुकुटः शिञ्जिताभरणाङ्गदः ।  
 धूम्रकेतुर्हरिश्मश्रुनिर्दष्टोष्ठपुटाननः ॥ २-५१-२३ (१३३६९)  
 त्रैलोक्यान्तरविस्तारं धारयन्विपुलं वपुः ।  
 तर्जयन्वै रणे देवाञ्छादयन्वै दिशो दश ॥ २-५१-२४ (१३३७०)  
 अभ्यधावत्सुसङ्क्रुद्धो व्यादितास्य इवान्तकः ।  
 तत्र शस्त्रप्रतानैश्च देवान्धर्षितवान्त्रणे ॥ २-५१-२५ (१३३७१)  
 अभ्याययुः सुरान्सर्वान्पुनस्ते दैत्यदानवाः ।

आपीडयन्त्रणे क्रुद्धास्ततो देवान्युधिष्ठिर ॥ २-५१-२६ (१३३७२)  
 ते वध्यमाना विबुधाः समरे कालनेमिना ।  
 दैत्यैश्चैव महाराज दुद्रुवुस्ते दिशो दश ॥ २-५१-२७ (१३३७३)  
 विबुधान्विद्रुतान्दृष्ट्वा कालनेमिर्महा ऋसुरः ।  
 इन्द्रं यमं च वरुणं वायुं च धनदं रविम् ॥ २-५१-२८ (१३३७४)  
 एतांश्चान्यान्बलाज्जित्वा तेषां कार्याण्यवाप सः ।  
 तान्सर्वान्सहसा जित्वा कालनेमिर्महासुरः ॥ २-५१-२९ (१३३७५)  
 ददर्श गगने विष्णुं सुपर्णस्थं महाद्युतिम् ।  
 तं दृष्ट्वा क्रोधताम्राक्षस्तर्जयन्नभ्ययात्तदा ॥ २-५१-३० (१३३७६)  
 स बाहुशतमुद्यम्य सर्वास्त्रग्रहणं रणे ।  
 रोषाद्भारत दैत्येन्द्रो विष्णोरुरसि पातयत् ॥ २-५१-३१ (१३३७७)  
 दैत्याश्च दानवाश्चैव सर्वे मयपुरोगमाः ।  
 स्वान्यायुधानि सङ्गृह्य सर्वे विष्णुमुपाद्रवन् ॥ २-५१-३२ (१३३७८)  
 स ताद्व्यमानो ऋतिबलैर्दैत्यैः सर्वायुघोद्यतैः ।  
 न चचाल हरियुद्धेऽकम्पमान इवाचलः ॥ २-५१-३३ (१३३७९)  
 पुनरुद्यम्य सङ्क्रुद्धः कालनेमिर्दृढां गदाम् ।  
 जघान गदया राजंस्तं विष्णुं गरुडं च वै ॥ २-५१-३४ (१३३८०)  
 तं दृष्ट्वा गुरुडं श्रान्तं चक्रमुद्यस्य वै हरिः ।  
 शतं शिरांसि बाहूश्च सोच्छिनत्कालनेमिनः ॥ २-५१-३५ (१३३८१)  
 जघानान्यांस्च तान्सर्वान्समरे दैत्यदानवान् ।  
 विबुधानामृषीणां च स्वानि स्थानानि वै ददौ ॥ २-५१-३६ (१३३८२)  
 दत्त्वा सुराणां सुग्रीतो योग्यकर्माणि भारत ।  
 जगाम ब्रह्मणा सार्धं ब्रह्मलोकं तदा हरिः ॥ २-५१-३७ (१३३८३)  
 ब्रह्मलोकं प्रविश्याश्च प्राप्य नारायणः प्रभुः ।  
 पौराणं ब्रह्मसदनं दिव्यं नारायणाश्रयम् ॥ २-५१-३८ (१३३८४)  
 स प्रविश्य तदा देवः स्तूयमानो महर्षिभिः ।  
 सहस्रशीर्षा भूत्वा च शयनायोपचक्रमे ॥ २-५१-३९ (१३३८५)  
 आदिदेवः पुराणात्मा निद्रावशमुपागतः ।  
 शेते सुखं सदा विष्णुर्मोहयज्जगदव्ययः ॥ २-५१-४० (१३३८६)  
 जग्मुस्तस्याथ वर्षाणि शयानस्य महात्मनः ।  
 षट्त्रिंशच्छतसाहस्रं मानुषेणेह सङ्ख्यया ॥ २-५१-४१ (१३३८७)  
 जग्मुः कृतयुगत्रेताद्वापरान्ते बुबोध ह ।  
 ब्रह्मादिभिः स्तूयमानः सुरैश्चापि सहर्षिभिः ॥ २-५१-४२ (१३३८८)  
 उत्पत्य शयनाद्विष्णुर्ब्रह्मणा विबुधैः सह ।  
 देवानां च हितार्थाय ययौ देवसभां प्रति ॥ २-५१-४३ (१३३८९)  
 मेरोः शिरसि विन्यस्तां ज्वलन्तीं तां शुभां सभाम् ।

विविशुस्ते सुराः सर्वे ब्रह्मणा सह भारत ॥ २-५१-४४ (१३३९०)  
 जग्मुस्तत्र निषेदुस्ते सा निःशब्दा ह्यभूत्तदा ।  
 तत्र भूमिरुवाचाथ खेदात्करुणभाषिणी ॥ २-५१-४५ (१३३९१)  
 राज्ञां बलैर्बलवतां खिन्नास्मि भृशपीडिता ।  
 नित्यं भारपरिश्रान्ता दुःखं जीवाम्यहं सुराः ॥ २-५१-४६ (१३३९२)  
 पुरे पुरे च नृपतिः कोटिसङ्घैर्बलैर्वृतः ।  
 राष्ट्रे राष्ट्रे च शतशो ग्रामाः कुलसहस्रिणः ॥ २-५१-४७ (१३३९३)  
 भूमिपानां सहस्रैश्च तेषां च बिलनां बलैः ।  
 ग्रामायुतैः पुरै राष्ट्रैरहं निर्विवरीकृता ॥ २-५१-४८ (१३३९४)  
 तस्माद्धारयितुं शक्त्या न क्षमासि जनानहम् ।  
 दैत्यैश्च बाध्यमानास्ताः प्राज नित्यं दुरात्मभिः ॥ २-५१-४९ (१३३९५)  
 भीष्ण उवाच । २-५१-५०क्ष् (१४७८)  
 भूमेस्तु वचनं श्रुत्वा देवो नारायणस्तदा ।  
 व्यादिश्य तान्सुरान्सर्वान्क्षितौ वस्तुं मनो दधे ॥ २-५१-५० (१३३९६)

इति श्रीमन्महाभारते सभापर्वणि अर्घाहरणपर्वणि एकपञ्चाशोऽध्यायः ॥ ५१ ।

Mahabharata - Sabha Parva - Chapter Footnotes

२-५१-४२ कृतयुगत्रेताद्वापराः अन्त इति छेदः ॥

सभापर्व - अध्याय ०५२

॥ श्रीः ॥

२.५२. अध्यायः ५२

Mahabharata - Sabha Parva - Chapter Topics

विष्णुना देवानां भूमावुत्पत्तये आज्ञापनम् । ११. । अवतीर्णे कृष्णे स्वर्गादागतानामिन्द्रादीनां श्रीकृष्णं स्तुत्वा पुनः

Mahabharata - Sabha Parva - Chapter Text

भीष्ण उवाच ।

यच्चके भगवान्विष्णुर्वसुदेवसुतस्तदा ।

तत्तेऽहं सम्प्रवक्ष्यामि शृणु स्रवमशेषतः ॥ २-५२-१ (१३३९७)

वासुदेवस्य महात्म्यं चरितं च महात्मनः ।

हितार्थं सुरसत्यानां लोकानां च हिताय च ॥ २-५२-२ (१३३९८)  
 यदा दिवि विभुस्तात न रेमे भगवानसौ ।  
 ततो व्यादिशय भूतानि विभुर्भूमिसुखावहः ॥ २-५२-३ (१३३९९)  
 निग्रहार्थाय दैत्यानां चोदयामास वै तदा ।  
 मुरुतश्च वसूश्चैव सूर्याचन्द्रमसावुभौ ॥ २-५२-४ (१३४००)  
 गन्धर्वाप्सरसश्चैव रुद्रादित्यांस्तथाऽश्विनौ ।  
 जायध्वं मानुषे लोके सर्वलोकमहेश्वराः ॥ २-५२-५ (१३४०१)  
 जङ्गमानि विशालाक्षो ह्यात्मार्थमसृजत्प्रभुः ।  
 जायन्तामिति गोविन्दस्तिर्यग्योनिगतैः सह ॥ २-५२-६ (१३४०२)  
 तानि सर्वाणि सर्वज्ञो व्यजायत यदोः कुले ।  
 आत्मानमात्मना तात कृत्वा बहुविधं हरिः ।  
 रत्यर्थमिह गास्तत्र ररक्ष पुरुषोत्तमः । २-५२-७ (१३४०३)  
 अजातशत्रो जातस्तु यथेष्ट भुवि भूमिप ।  
 कीर्त्यमानं मया तात निबोध भरतर्षभ ॥ २-५२-८ (१३४०४)  
 सागराः समकम्पन्त मुदा चेलुश्च पर्वताः ।  
 जज्वलुश्चाग्नयः शान्ता जायमाने जनार्दने ॥ २-५२-९ (१३४०५)  
 शिवाः सम्प्रववुर्वाताः प्रशान्तमभवद्भजः ।  
 ज्योतीषि सम्प्रकाशन्त जायमाने जनार्दने ॥ २-५२-१० (१३४०६)  
 देवदुन्दुभयश्चापि सस्वनुर्भृशमम्बरे ।  
 अभ्यवर्षस्तदाऽऽगम्य देवताः पुष्पवृष्टिभिः ॥ २-५२-११ (१३४०७)  
 गीर्भिर्मङ्गलयुक्ताभिः स्तुवन्वै मधुसदनम् ।  
 उपतस्थुस्तदा प्रीताः प्रादुर्भावे महर्षयः ॥ २-५२-१२ (१३४०८)  
 ततस्तानभिसम्प्रेक्ष्य नारदप्रमुखानृषीन् ।  
 उपानृत्यन्नुपजगुर्गन्धर्वाप्सरसां गणाः ॥ २-५२-१३ (१३४०९)  
 उपतस्थे च गोविन्दं सहस्राक्षः शचीपतिः ।  
 अभ्यभाषत तेजस्वी महर्षीन्पूजयंस्तदा ॥ २-५२-१४ (१३४१०)  
 कृत्वा च देवकार्याणि कृत्वा देवहितानि च ।  
 खं लोकं लोककृद्देवः पुनर्गच्छति तेजसा ॥ २-५२-१५ (१३४११)  
 इत्युक्त्वा ऋषिभिः सार्धं जगाम त्रिदिवं पुनः ।  
 अभ्यनुज्ञाय तान्सर्वाञ्छ्लादयन्प्रकृतिं पराम् ॥ २-५२-१६ (१३४१२)  
 नन्दगोपकुले कृष्ण उवास बहुलाः समाः ।  
 ततः कदाचित्सुप्तं तं शकटस्य त्वधः शिशुम् ॥ २-५२-१७ (१३४१३)  
 यशोदा सम्परित्यज्य जगाम यमुनां नदीम् ।  
 शिशुलीलां ततः कुर्वन्स्वहस्तचरणौ क्षिपन् ॥ २-५२-१८ (१३४१४)  
 रुरोद मधुरं कृष्णः पादावूर्ध्वं प्रसारयन् ।  
 पादाङ्गुष्ठेन शकटं दारयन्नथ केशवः ॥ २-५२-१९ (१३४१५)



तत्र एकेन पादेन पातयित्वा तथा शिशुः ।  
 न्युब्जं पयोधराकाङ्क्षी ससार च रुरोद च ॥ २-५२-२० (१३४१६)  
 पाटितं शकटं दृष्ट्वा भिन्नभाण्डपुटीकटम् ।  
 जनास्ते शिशुना तेन विस्मयं परमं ययुः ॥ २-५२-२१ (१३४१७)  
 प्रत्यक्षं शूरसेनानां दृश्यते महदद्भुतम् ।  
 शयानेन हतः कंसपक्षवांस्तिग्मतेजसा ॥ २-५२-२२ (१३४१८)  
 पूतना चापि निहता महाकाया महास्तनी ।  
 ततः काले महाराज संसक्तौ रामकेशवौ ॥ २-५२-२३ (१३४१९)  
 कृष्णः सङ्कर्षणश्चोभौ रिङ्घिणौ च बभूवतुः ।  
 अन्योन्यकिरणाक्रान्तौ चन्द्रसूर्याविवाम्बरे ॥ २-५२-२४ (१३४२०)  
 विसर्पन्तौ च सर्वत्र महासर्पभुजौ तदा ।  
 रेजतुः पांसुदिग्धाङ्गौ रामकृष्णौ तदा नृप ॥ २-५२-२५ (१३४२१)  
 क्वचिच्च जानुभिः स्पृष्टौ क्रीडमानौ क्वचिद्वने ।  
 पिबन्तौ दधिकुल्यांश्च मथ्यमाने च भारत ॥ २-५२-२६ (१३४२२)  
 ततः स बालो गोविन्दो नवनीतं तदा क्षयम् ।  
 ग्रासमानस्तु तत्रायं गोपीभिर्ददृशे तथा ॥ २-५२-२७ (१३४२३)  
 दाम्नाऽथोलूखले कृष्णो गोपीभिश्च निबन्धितः ।  
 तत्तथा शिशुना तेन कर्षता चार्जुनावृभौ ॥ २-५२-२८ (१३४२४)  
 समूलविटपौ भग्नौ तदद्भुतमिवाभवत् ।  
 ततस्तौ बाल्यमुत्तीर्णौ कृष्णसङ्कर्षणावुभौ ॥ २-५२-२९ (१३४२५)  
 तस्मिन्नेव व्रजस्थाने सप्तवर्षे बभूवतुः ।  
 नीलपीताम्बरधरौ पीतश्वेतानुलेपनौ ॥ २-५२-३० (१३४२६)  
 बभूवतुर्वत्सपालौ काकपक्षधरावुभौ ।  
 पर्णवाद्यं श्रुतिसुखं वादयन्तौ वराननौ ॥ २-५२-३१ (१३४२७)  
 शुशुभाते वनगतौ त्रिशीर्षाविव पन्नगौ ।  
 मयूराङ्गजकर्णौ तौ पल्लवापीडधारिणौ ॥ २-५२-३२ (१३४२८)  
 वनमालापरिक्षिप्तौ सालपोताविवोद्गतौ ।  
 अरविन्दकृतापीडौ रज्जुयज्ञोपवीतिनौ ॥ २-५२-३३ (१३४२९)  
 सशिक्यतुम्बुरुकरौ गोपवेषुप्रवादकौ ।  
 क्वचिद्वसन्तावन्योन्यं क्रडमानौ क्वचिद्वने ॥ २-५२-३४ (१३४३०)  
 पर्णशय्यासु तौ सुप्तौ क्वचिन्निद्रान्तरैषिणौ ।  
 तौ वत्सान्पालयन्तौ हि शोभयन्तौ महद्वनम् ॥ २-५२-३५ (१३४३१)  
 चञ्चूर्यन्तौ रमन्तौ च राजन्नेवं तदा शुभम् ।  
 ततो बृन्दावनं गत्वा वसुदेवसुतावुभौ ।  
 गोकुलं तत्र कौन्येय चारयन्तौ विजहृतुः ॥ २-५२-३६ (१३४३२)

इति श्रीमन्महाभारते सभापर्वणि अर्घाहरणपर्वणि द्विपञ्चाशोऽध्यायः ॥ ५२. ।

सभापर्व - अध्याय ०५३

॥ श्रीः ॥

२.५३. अध्यायः ५३

Mahabharata - Sabha Parva - Chapter Topics

कृष्णेन बालकैः सह विहृत्य कालियमर्दनम् ॥१. । बलरामेण धेनुकासुरहननम् ॥२. । कृष्णेन गोवर्धनोद्धरणम् ॥३.

Mahabharata - Sabha Parva - Chapter Text

भीष्ण उवाच ।

ततः कदचिद्गोविन्दो ज्येष्ठं सङ्कर्षणं विना ।

चचार तद्वनं रम्यं सुस्वरूपो वराननः ॥ २-५३-१ (१३४३३)

काकपक्षधरः श्रीमाञ्छ्यामः पद्मनिभेक्षणः ।

श्रीवत्सेनोरसा युक्तः शशाङ्क इव लक्ष्मणा ॥ २-५३-२ (१३४३४)

रज्जुयज्ञोपवीती स पीताम्बरधरो युवा ।

श्वेतचन्द्रनलिप्राङ्गो नीलकुञ्चितमूर्धजः ॥ २-५३-३ (१३४३५)

राजता बर्हिपत्रेण मन्दमारुतकम्पिना ।

क्वचिद्गायन्क्वञ्चित्क्रीडन्क्वचिन्नृत्यन्क्वचिद्धसन् ॥ २-५३-४ (१३४३६)

गोपवेणुं सुमधुरं कामं तदपि वादयन् ।

प्रह्लादनार्थं च गवां क क्वचिद्वनगतो युवा ॥ २-५३-५ (१३४३७)

गोकुले मेघकाले तु चचार द्युतिमान्प्रभुः ।

बहुरम्येषु देशेषु वनस्य वनराजिषु ॥ २-५३-६ (१३४३८)

तासु कृष्णो मुदा युक्तः क्रीडयन्भरतर्षभ ।

स कदाचिद्वने तस्मिन्गोभिः सह परिव्रजन् ॥ २-५३-७ (१३४३९)

भाण्डीरं नाम दृष्ट्वाऽथ न्यग्रोधं केशवो महान् ।

तच्छायायां मतिं चक्रे निवासाय तदा प्रभुः ॥ २-५३-८ (१३४४०)

स तत्र वयसा तुल्यैर्बत्सपालैस्तदाऽनघ ।

रेमे स दिवसं कृष्णः पुरा स्वर्गगतो यथा ॥ २-५३-९ (१३४४१)

तं क्रीडमानं गोपालाः कृष्णं भाण्डीरवासिनः ।

रमयन्ति स्म बहवो मान्यैः क्रीडनकैस्तदा ॥ २-५३-१० (१३४४२)

अन्ये स्म परिगायन्ति गोपा मुदितमानसाः ।

गोपालकृष्णमेवान्ये गायन्ति स्म वनप्रियाः ॥ २-५३-११ (१३४४३)  
 तेषां सङ्गायतामेव वादयामास केशवः ।  
 पर्णवाद्यान्तरे वेणुं तुम्बवीणां च तत्र वै ॥ २-५३-१२ (१३४४४)  
 एवं क्रीडान्तरैः कृष्णो गोपालैर्विजहार सः ।  
 तेन बालेन कौन्तेय कृतं लोकहितं तदा ॥ २-५३-१३ (१३४४५)  
 पश्यतां सर्वभूतानां वासुदेवेन भारत ।  
 हृदे निपातता तत्र क्रीडितं नागमूर्धनि ॥ २-५३-१४ (१३४४६)  
 शासयित्वा तु कालीयं सर्वलोकस्य पश्यतः ।  
 विजहार ततः कृष्णो बलेदवसहायवान् ॥ २-५३-१५ (१३४४७)  
 धेनुको दारुणो राजन्दैत्यो रासभविग्रहः ।  
 तदा तालवने राजन्बलदेवेन वै हतः ॥ २-५३-१६ (१३४४८)  
 ततः कदाचित्कौन्तेय रामकृष्णौ वनं गतौ ।  
 चारयन्तौ प्रवृद्धानि गोधनानि शुभाननौ ॥ २-५३-१७ (१३४४९)  
 विहरन्तौ मुदा युक्तौ वीक्षमाणौ वनानि वै ।  
 श्वेलयन्तौ प्रगायन्तौ विचिन्वन्तौ च पादपान् ॥ २-५३-१८ (१३४५०)  
 नामभिव्याहरन्तौ च वत्सान्गाश्च परन्तपौ ।  
 चेरतुर्लोकसिद्धाभिः क्रीडाभिरपराजितौ ॥ २-५३-१९ (१३४५१)  
 तौ देवौ मानुषीं दीक्षां वहन्तौ सुरपूजितौ ।  
 तज्जातिगुणयुक्ताभिः क्रीडाभिश्चैरतुर्वनम् ॥ २-५३-२० (१३४५२)  
 एवं बाल्येऽपि गोपालैः क्रीडाभिश्च विजहृतुः ॥ २-५३-२१ (१३४५३)  
 ततः कृष्णो महातेजास्तदा गत्वा तु गोव्रजम् ।  
 गिरियज्ञं तमेवैष प्रवृत्तं गोपदारकैः ॥ २-५३-२२ (१३४५४)  
 बुभुजे पायसं शौरिरीश्वरः सर्वभूतकृत् ।  
 तं दृष्ट्वा गोपकाः सर्वे कृष्णमेव समर्चयन् ॥ २-५३-२३ (१३४५५)  
 पूज्यमानस्तदा देवैर्दिव्यं वपुरधारयत् ।  
 धृतो गोवर्धनो नाम सप्ताहं पर्वतो धृतः ॥ २-५३-२४ (१३४५६)  
 शिशुना वासुदेवेन गवार्थमरिमर्दन ।  
 क्रीडमानस्तदा कृष्णः कृतवान्कर्म दुष्करम् ॥ २-५३-२५ (१३४५७)  
 तदद्भुतमतीवासीत्सर्वलोकस्य भारत ।  
 देवदेवः क्षितं गत्वा कृष्णं नत्वा मुदान्वितः । २-५३-२६ (१३४५८)  
 गोविन्द इति तं ह्युक्त्वा ह्यभ्यषिञ्चत्पुरन्दरः ।  
 इत्युक्त्वाश्लिष्य गोविन्दं पुरुहूतोभ्ययाद्विवम् ॥ २-५३-२७ (१३४५९)  
 अथारिष्ट इति ख्यातं दैत्यं वृषभविग्रहम् ।  
 जघान तरसा कृष्णः पशूनां हितकाम्यया ॥ २-५३-२८ (१३४६०)  
 केशिनामा ततो दैत्यो राजंस्तुरगविग्रहः ।  
 तथा वनगतं पार्थ गजायुतबलं हयम् ॥ २-५३-२९ (१३४६१)

कराम्भोरुहवज्रेण जघान मधुसूदनः ।  
 अथ मल्लं तु चाणूरं निजघान महाऽसुरम् ॥ २-५३-३० (१३४६२)  
 सुदामानममित्रघ्न सर्वसैन्यपुरस्कृतम् ।  
 बालरूपेण गोविन्दो निजघान च भारत ॥ २-५३-३१ (१३४६३)  
 बलदेवेन चायत्नात्समाजे मुष्टिको हतः ।  
 ताडितश्च सहामात्यः कंसः कृष्णेन भारत ॥ २-५३-३२ (१३४६४)  
 हत्वा कंसममित्रघ्नः सर्वेषां पश्यतां तदा ।  
 अभिषिच्योग्रसेनं तं पित्रोः पादमवन्दत । २-५३-३३ (१३४६५)  
 एवमादीनि कर्माणि कृतवान्वै जनार्दनः ॥ ॥ २-५३-३४ (१३४६६)

इति श्रीमन्महाभारते सभापर्वणि अर्घाहरणपर्वणि त्रिपञ्चाशोऽध्यायः ॥५३॥

सभापर्व - अध्याय ०५४

॥ श्रीः ॥

२.५४. अध्यायः ५४

Mahabharata - Sabha Parva - Chapter Topics

रामकृष्णयोः विद्याभ्यासार्थं सान्दीर्पिन्याचार्यसमीपगमनम् ॥१॥ सान्दीपिनिना गुरुदक्षिणात्वेन मृतपुत्रानयनं च

Mahabharata - Sabha Parva - Chapter Text

भीष्म उवाच ॥

ततस्तौ जग्मतुस्तत्र गुरुं सान्दीपिनिं पुनः ।  
 गुरुशुश्रूषणायुक्तौ धर्मज्ञौ धर्मचारिणौ ॥ २-५४-१ (१३४६७)  
 व्रतमुग्रं महात्मानौ विचरन्ताववन्तिषु ।  
 अहोरात्रैश्चतुष्पष्ट्या साङ्गान्वेदानवापतुः ॥ २-५४-२ (१३४६८)  
 लेख्यं च गणितं चोभौ प्राप्नुतां यदुनन्दनौ ।  
 गान्धर्ववेदं वैद्यं च सकलं समावापतुः ॥ २-५४-३ (१३४६९)  
 हस्तिशिक्षामश्वशिक्षां द्वादशाहेन चाप्नुताम् ।  
 तावुभौ जग्मतुर्वीरौ गुरुं सान्दीपिनिं पुनः ॥ २-५४-४ (१३४७०)  
 धनुर्वेदचिकीर्षार्थं धर्मज्ञौ धर्मचारिणौ ।  
 ताविष्वासवराचार्यमभिगम्य प्रणम्य च ॥ २-५४-५ (१३४७१)  
 तेन वै सत्कृतौ राजंश्चरन्तौ ताववन्तिषु ।

पञ्चाशद्भिरहोरात्रैर्दशाङ्गं सुप्रतिष्ठितम् ॥ २-५४-६ (१३४७२)  
 सरहस्यं धनुर्वेदं सकलं ताववापतुः ।  
 दृष्ट्वा कृतार्थो विप्रेन्द्रो गुर्वर्थे तावचोदयत् ॥ २-५४-७ (१३४७३)  
 अयाचतार्थं गोविन्दं तदा सान्दीपिनिर्विभुम् ।  
 मम पुत्रः समुद्रेऽस्मिंस्तिमिना चापवाहितः ॥ २-५४-८ (१३४७४)  
 पुत्रमानय भद्रं ते भक्षितं तिमिना मम ।  
 आर्ताय गुरवे तत्र प्रतिशुश्राव दुष्करम् ॥ २-५४-९ (१३४७५)  
 अशक्यं सर्वभूतेषु कर्तुमन्येन केनचित् ।  
 यश्च सान्दीपिनेः पुत्रं जहार भरतर्षभ ॥ २-५४-१० (१३४७६)  
 सोऽसुरः समरे ताभ्यां समुद्रे विनिपातितः ।  
 ततः सान्दीपिनेः पुत्रः प्रसादादमितौजसः ॥ २-५४-११ (१३४७७)  
 दीर्घकालं कृतः प्रेतः पुनरासीच्छरीरवान् ।  
 तदशक्यमचिन्त्यं च दृष्ट्वा सुमहदद्भुतम् ॥ २-५४-१२ (१३४७८)  
 सर्वेषामेव भूतानां विस्मयः समजायत ।  
 आसनानि च सर्वाणि गवाश्वं च धनादिकम् ॥ २-५४-१३ (१३४७९)  
 सर्वं तदुपजहाते गुरवे रामकेशवौ ।  
 गदापरिघयुद्धे च सर्वास्त्रेषु च केशवः ॥ २-५४-१४ (१३४८०)  
 परमां मुख्यतां प्राप्तः सर्वलोकेषु विश्रुतः ।  
 कश्च नारायणादन्यः सर्वरत्नविभूषितम् ॥ २-५४-१५ (१३४८१)  
 रथमादित्यसङ्काशमातिष्ठेत शचीपतेः ।  
 कस्य चाप्रतिमो यन्ता वज्रपाणेः प्रियः सखा ॥ २-५४-१६ (१३४८२)  
 मातलिः सङ्गृहीता स्यादन्यत्र पुरुषोत्तमात् ।  
 भोजराजात्मजो वापि कंसस्तात युधिष्ठिर ॥ २-५४-१७ (१३४८३)  
 अस्त्रजाते बले वीर्ये कार्तवीर्यसमोऽभवत् ।  
 तस्य भोजपतेः पुत्राद्भोजराजन्यवर्धनात् ॥ २-५४-१८ (१३४८४)  
 उद्विजन्ते स्म राजानः सुपर्णादिव पन्नगाः ।  
 चित्रकार्मुकनिस्त्रिंशविमलप्रासयोधिनः ॥ २-५४-१९ (१३४८५)  
 शतं शतसहस्राणि पादातास्तस्य भारत ।  
 अष्टौ शतसहस्राणि शूराणामनिवर्तिनाम् ॥ २-५४-२० (१३४८६)  
 अभवन्भोजराजस्य जाम्बूनदमया ध्वजाः ।  
 रुक्मकाञ्चनकक्ष्यास्तु रथास्तस्य युधिष्ठि ॥ २-५४-२१ (१३४८७)  
 अभवन्भोजपुत्रस्य द्विपास्तावद्धि तद्वलम् ।  
 चित्रकार्मुकनिस्त्रिंशविमलप्रासयोधिनाम् ॥ २-५४-२२ (१३४८८)  
 षोडशाश्वसहस्राणि किंशुकाभानि तस्य वै ।  
 अपरस्तु महाव्यूहः किशोरणां युधिष्ठिर ॥ २-५४-२३ (१३४८९)  
 आरोहवरसम्पन्नो दुर्धर्षः केनचिद्वलान् ।

स च षोडशसाहस्रः कंसभ्रातृपुरः सरः ॥ २-५४-२४ (१३४९०)  
सुनामा सर्वतस्त्वेनं स कंसं पर्यपालयत् ।  
सगणो मिश्रको नाम षष्टिमसाहस्र उच्यते ॥ २-५४-२५ (१३४९१)  
कंसरोषमहावेगां वैवस्वतवशानुगाम् ॥  
मत्तद्विपमहाग्राहां वैवस्वतवशानुगाम् ॥ २-५४-२६ (१३४९२)  
शस्त्रजालमहाफेनां सादिवेगमहाजलाम् ।  
गदापरिघपाठीनां नानाकवचशैवलाम् ॥ २-५४-२७ (१३४९३)  
रथनागमहावर्तां नानारुधिरकर्दमाम् ।  
चित्रकार्मुककल्लोलां रथाश्चकलिलहृदाम् ॥ २-५४-२८ (१३४९४)  
महामृधनदीं घोरां योधावर्तननिस्वनाम् ।  
कोऽन्यो नारायणादेत्य कंसहन्ता युधिष्ठिर ॥ २-५४-२९ (१३४९५)  
एष शक्ररथे तिष्ठंस्तान्यनीकानि भारत ।  
व्यधमद्भोजपुत्रस्य महाभ्राणीव मारुतः ॥ २-५४-३० (१३४९६)  
तं सभास्थं सहामात्यं हत्वा कंसं सहान्वयम् ।  
आनयामास मानार्हां देवकीं समुहङ्गणाम् ॥ २-५४-३१ (१३४९७)  
यशोदां रोहिणीं चैव अभिवाद्य पुनः पुनः ।  
उग्रसेनं च राजानमभिषिच्य जनार्दनः ॥ २-५४-३२ (१३४९८)  
अर्चितो यदुमुख्यैश्च भगवान्वासवानुजः ।  
ततः पार्थिवमायान्तं सहितं सर्वराजभिः ।  
सरस्वत्यां जरासन्धमजयत्पुरुषोत्तमः ॥ २-५४-३३ (१३४९९)

इति श्रीमन्महाभारते सभापर्वणि अर्घाहरणपर्वणि चतुः पञ्चाशोऽध्यायः ॥ ५४. ।

सभापर्व - अध्याय ०५५

॥ श्रीः ॥

२.५५. अध्यायः ५५

Mahabharata - Sabha Parva - Chapter Topics

कृष्णस्य मधुरां त्यक्त्वा द्वारकागमनम् ॥१. । नरकासुरप्रतापवर्णनम् ॥ २. । इन्द्रेण द्वारकामेत्य कृष्णं प्रति नरकवधः

Mahabharata - Sabha Parva - Chapter Text

भीष्ण उवाच ॥

शूरसेनपुरं त्यक्त्वा ततो यादवनन्दनः ।  
 द्वारकां भगवान्कृष्णः प्रत्यपद्यत भारत ॥ २-५५-१ (१३५००)  
 ततो महात्मा यानानि रत्नानि विविधानि च ।  
 यथार्हं पुण्डरीकाक्षो नैर्ऋतात्प्रत्यपद्यत ॥ २-५५-२ (१३५०१)  
 तत्र विघ्नं चरन्ति स्म दैतेयाः सहदानवैः ।  
 ताञ्जघान महाबाहुर्वरमत्तान्महासुरान् ॥ २-५५-३ (१३५०२)  
 स विघ्नमकरोत्तत्र नरको नाम नैर्ऋतः ।  
 अदितिं धर्षयामास कुण्डलार्थं युधिष्ठिर ॥ २-५५-४ (१३५०३)  
 न चासुरगणैः सर्वैः सहितैः कर्म तत्पुरा ।  
 कृतपूर्वं महाघोरं यदकार्षीन्महासुरः ॥ २-५५-५ (१३५०४)  
 यं मही सुषुवे देवी यस्य प्राग्ज्योतिषं पुरम् ।  
 विषयान्तपालाश्चत्वारो यस्यासन्युद्धदुर्मदाः ॥ २-५५-६ (१३५०५)  
 आदेवयानमावृत्य पन्थानं पर्यवस्थिताः ।  
 त्रासनाः सुरसङ्घानां विरूपै राक्षसैः सह ॥ २-५५-७ (१३५०६)  
 हयग्रीवो निकुम्भश्च घोरः पञ्चजनस्तदा ।  
 मुरः पुत्रसहस्रेषु वरमत्तो महासुरः ॥ २-५५-८ (१३५०७)  
 तद्वधार्थं महाबाहुरेषु चक्रगदासिभृत् ।  
 जातो वृष्णिषु देवक्यां वासुदेवो जनार्दनः ॥ २-५५-९ (१३५०८)  
 तस्यास्य पुरुषेन्द्रस्यलोकप्रथिततेजसः ।  
 निवासो द्वारकायां तु विदितो वः प्रधानतः ॥ २-५५-१० (१३५०९)  
 अतीव हि पुरी रम्या द्वारका वासवक्षयात् ।  
 अतिवैराजमप्यद्धा प्रत्यक्षस्ते युधिष्ठिर ॥ २-५५-११ (१३५१०)  
 तस्मिन्देवपुरप्रख्ये सा सभा वृष्ण्युपाश्रया ।  
 सुधर्मेति च विख्याता योजनायतविस्तृता ॥ २-५५-१२ (१३५११)  
 तत्र वृष्ण्यन्दकाः सर्वे रामकृष्णपुरोगमाः ।  
 लोकयात्रामिमां कृत्स्नां परिरक्षन्त आसते ॥ २-५५-१३ (१३५१२)  
 तत्रासीनेषु सर्वेषु कदाचिद्भरतर्षभ ।  
 दिव्यगन्धा ववुर्वाताः कुसुमानां च वृष्टयः ॥ २-५५-१४ (१३५१३)  
 ततः सूर्यसहस्राभस्तेजोराशिर्महाद्भुतः ।  
 मध्ये तु तेजसस्तस्य पाण्डरं गजमास्थितः । २-५५-१५ (१३५१४)  
 वृतो देवगणैः सर्वैर्वासवः प्रत्यदृश्यत ॥  
 रामकृष्णौ च राजा च वृष्ण्यन्धकगणैः सह । २-५५-१६ (१३५१५)  
 उत्पत्य सहसा देवे नमस्कारमकुर्वत ॥  
 सोऽवतीर्य गजात्तूर्णं परिष्वज्य जनार्दनम् । २-५५-१७ (१३५१६)  
 सस्वजे बलदेवं च राजानं च तमाहुकम् ॥  
 वासुदेवोद्धवौ चैव विकट्ठं च महामतिम् । २-५५-१८ (१३५१७)

प्रद्युम्नसाम्बनिशठाननिरुद्धं च सात्यकिम् ॥  
 गदं सारणमक्रूरं भानुझल्लिविडूरथान् । २-५५-१९ (१३५१८)  
 तथैव कृतवर्णाणां चारुदेष्यां महाबलम् ॥  
 देवकल्पान्महाराज तान्दाशार्हपुरोगमान् । २-५५-२० (१३५१९)  
 पिरिष्वज्य च दृष्ट्वा च भगवान्भूतभावनः ॥  
 वृष्ण्यन्धकमहामात्रान्परिष्वज्याथ वासवः । २-५५-२१ (१३५२०)  
 प्रगृह्य पूजां तैर्दत्तां भगवान्पाकशासनः ॥  
 सोऽदितेर्वचनात्तात कुण्डलार्थं जनार्दनम् । २-५५-२२ (१३५२१)  
 उवाच परमप्रीतो जहि भौमं नरेश्व ॥ २-५५-२३ (१३५२२)  
 भीष्ण उवाच ।  
 निहत्य नरकं भौममाहरिष्यामि कुण्डले । २-५५-२३क्ष (१४७९)  
 एवमुक्त्वाऽथ गोविन्दो राममेवाभ्यभाषत ॥  
 प्रद्युम्नमनिरुद्धं च साम्बं चाप्रतिमं बले । २-५५-२४ (१३५२३)  
 एतांश्चोक्त्वा तथा तत्र वासुदेवो महायशाः ॥  
 अथारुह्य सुपर्णं वै शङ्खचक्रगदासिभृत् । २-५५-२५ (१३५२४)  
 ययौ तदा हृषीकेशो देवानां हितकाम्यया ॥  
 तं प्रयान्तममित्रघ्नं देवाः सहपुरन्दराः । २-५५-२६ (१३५२५)  
 पृष्ठतोऽनुययुः प्रीत्या स्तुवन्तो विष्णुमच्युतम् ।  
 उग्रान्त्रक्षोगणान्हत्वा नरकस्य महासुरान् । २-५५-२७ (१३५२६)  
 क्षुरान्तान्मौरवान्पाशान्षट्सहस्रं ददर्श सः ॥  
 सञ्छिद्य पाशाच्छस्त्रेण मुरं हत्वा सहान्वयम् । २-५५-२८ (१३५२७)  
 शैलसङ्घानतिक्रम्य निशुम्भं च व्यपोथयत् ॥ २-५५-२९ (१३५२८)  
 यः सहस्रसहस्त्वेकः सर्वान्देवानपोथयत् ।  
 तं जघान महावीर्यं हयग्रीवं महाबलम् ॥ २-५५-३० (१३५२९)  
 अपारतेजा दुर्धर्षः सर्वयादवनन्दनः ॥  
 मध्ये लोहितगङ्गायां भगवान्देवकीसुतः ॥ २-५५-३१ (१३५३०)  
 औदकायां विरूपाक्षं जघान मधुसूदनः ।  
 ततः प्राग्ज्योतिषं नाम दीप्यमानमिव श्रिया ।  
 पुरमासादयामास तत्र युद्धमवर्तत ॥ २-५५-३२ (१३५३१)  
 तद्युद्धमभवद्घोरं तेन भौमेन भारत ।  
 कुण्डलार्थं सुरेशस्य नरकेण महात्मना ॥ २-५५-३३ (१३५३२)  
 मुहूर्तं लालयित्वा तु नरकं मधुसूदनः ।  
 प्रवृत्तचक्रं चक्रेण प्रममाथ बलाद्धली ॥ २-५५-३४ (१३५३३)  
 चक्रप्रमथितं तस्य पपात सहसा भुवि ।  
 उत्तमाङ्गं हताङ्गस्य वृत्रे वज्रहते यथा ॥ २-५५-३५ (१३५३४)  
 भूमिस्तु पतितं दृष्ट्वा प्रायच्छत्कुण्डले सुतम् ।



प्रदाय च महाबाहुमिदं वचनमब्रवीत् ॥ २-५५-३६ (१३५३५)  
 सृष्टस्त्वयैव मधुहंस्त्वयैव विनिपातितः ।  
 यथेच्छसि तथा क्रीडा प्रजास्तस्यानुपालय ॥ २-५५-३७ (१३५३६)  
 श्रीवासुदेव उवाच । २-५५-३८क्ष (१४८०)  
 देवानां च मुनीनां च पितॄणां च महात्मनाम् ।  
 उद्वजनीयो भूतानां ब्रह्मद्विद् पुरुषाधमः ॥ २-५५-३८ (१३५३७)  
 लोकद्विष्टः सुतस्ते तु देवारिलोककण्टकः ।  
 सर्वलोकनमस्कार्यामदितं बाधयद्वली ॥ २-५५-३९ (१३५३८)  
 कुण्डले हृतवान्दर्पात्तस्ते निहतः सुतः ।  
 नैव मन्युस्त्वया कार्यो यत्कृतं मयि भामिनि ॥ २-५५-४० (१३५३९)  
 त्वत्प्रभावाच्च ते पुत्रो लब्धवान्गतिमुत्तमाम् ।  
 तस्मान्गच्छ महाभागे भारावतरणं कृतम् ॥ २-५५-४१ (१३५४०)

इति श्रीमन्महाभारते सभापर्वणि अर्घाहरणपर्वणि पञ्चपञ्चाशोऽध्यायः ॥५५ ॥

सभापर्व - अध्याय ०५६

॥ श्रीः ॥

२.५६. अध्यायः ५६

Mahabharata - Sabha Parva - Chapter Topics

कृष्णस्य नरकं निहत्य तदीयधनरत्नादिकं शतोत्तरषोडशसहस्रस्त्रीसहितं मणिपर्व तं च गरुडमारोप्य स्वर्गलोकम्

Mahabharata - Sabha Parva - Chapter Text

भीष्ण उवाच ॥

निहत्य नरकं भौमं सत्यभामासहायवान् ।  
 सहितो लोकपालैश्च ददर्श नरकालयम् ॥ २-५६-१ (१३५४१)  
 अथास्य गृहमासाद्य नारकस्य महात्मनः ।  
 ददर्श धनमक्षय्यं रत्नानि विविधानि च । २-५६-२ (१३५४२)  
 मणिमुक्ताप्रवालानि वैडूर्यविकृतानि च ।  
 विस्ताराल्पांश्चार्कमणीन्विपुलान्स्फाटिकानपि ॥ २-५६-३ (१३५४३)  
 जाम्बूनदमयान्येव शातकुम्भमयानि च ।  
 प्रदीप्तज्वलनाभानि शीतरश्मिप्रभाणि च ॥ २-५६-४ (१३५४४)

हिरण्यवर्णं रुचिरं श्वेतमभ्यन्तरं गृहम् ।  
 तदक्षय्यं गृहे दृष्टं नरकस्य धनं बहु ॥ २-५६-५ (१३५४५)  
 न हि राज्ञः कुबेरस्य तावद्धनसमुच्छ्रयः ।  
 दृष्टपूर्वः पुरा साक्षान्महेन्द्रभवनेष्वपि ॥ २-५६-६ (१३५४६)  
 हते भौमे निशुम्भे च वासवः सगणोऽब्रवीत् ।  
 दाशार्हपतिमासीनमाहृत्य मणिकुण्डले ॥ २-५६-७ (१३५४७)  
 हेमसूत्रा महाकक्ष्यास्तोमरैर्वीर्यशालिनः ।  
 विमलानि पताकानि वासांसि विविधानि च ॥ २-५६-८ (१३५४८)  
 भीमरूपाश्च मातङ्गाः प्रवालविकृताः कुथाः ।  
 ते च विंशतिसाहस्रा द्वास्तावत्यः करेणवः ॥ २-५६-९ (१३५४९)  
 अष्टौ शतसहस्राणि देशजाश्चोत्तमा हयाः ।  
 गोभिश्चाविकृतैर्यावत्कामात्तव जनार्दन ॥ २-५६-१० (१३५५०)  
 एतत्ते प्रापयिष्याणि वृष्ण्यावासमरिन्दम ।  
 वसु यत्रिषु लोकेषु धर्मेणावर्जितं त्वया ॥ २-५६-११ (१३५५१)  
 भीष्म उवाच । २-५६-१२क्ष (१४८१)  
 देवगन्धर्वरत्नानि दैतेयासुरजानि च ।  
 यानि सन्ति हिरण्यानि नरकस्य निवेशने ॥ २-५६-१२ (१३५५२)  
 एतत्तु गरुडे सर्वं क्षिप्रमारोप्य वासवः ।  
 दाशार्हपतिना सार्धमुपायान्मणिपर्वतम् ॥ २-५६-१३ (१३५५३)  
 चित्रग्रथितमेघाभः प्रबभौ मणिपर्वतः ।  
 हेमचित्रवितानैश्च प्रासादैरुपशोभितः ॥ २-५६-१४ (१३५५४)  
 हर्म्याणि च विशालानि मणिसोपानवन्ति च ।  
 तत्रस्था वरवर्णिन्यो ददृशुर्मधुसूदनम् ॥ २-५६-१५ (१३५५५)  
 गन्धर्वसुरमुख्यानां प्रिया दुहितरस्तदा ।  
 त्रिविष्टपसमे देशे तिष्ठन्तमपराजितम् ॥ २-५६-१६ (१३५५६)  
 परिववृर्महाबाहुमेकवेषीधराः स्त्रियः ।  
 पर्वाः काषायवासिन्यः सर्वाश्च नियतेन्द्रियाः ॥ २-५६-१७ (१३५५७)  
 व्रतसन्तापजः शोके नात्र कश्चिदपीडयत् ।  
 अरजांसि च वासांसि विभ्रत्यः कौशिकान्यपि ॥ २-५६-१८ (१३५५८)  
 समेत्य यदुसिंहस्य चक्रुरस्याञ्जलिं स्त्रियः ।  
 ऊचुश्चैनं हृषीकेशं सर्वास्ताः कमलेक्षणाः ॥ २-५६-१९ (१३५५९)  
 नारदेन समाख्यातमस्माकं पुरुषोत्तम ।  
 आगमिष्यति गोविन्दः सुरकार्यार्थसिद्धये ॥ २-५६-२० (१३५६०)  
 सोऽसुरं नरकं हत्वा निशुम्भं मुरमेव च ।  
 भौमं च सपरीवारं हयग्रीवं च दानवम् ॥ २-५६-२१ (१३५६१)  
 तथा पञ्चजनं चैव प्राप्स्यते धनमक्षयम् ।

सोऽचिरेणैव कालेन युष्मन्मोक्ता भविष्यति ॥ २-५६-२२ (१३५६२)  
एवमुक्त्वागमद्भीरो देवर्षिर्नारदस्तथा ।  
त्वां चिन्तयानाः सततं तपो घोरमुपास्महे ॥ २-५६-२३ (१३५६३)  
कालेऽतीते महाबाहुं कदा द्रक्ष्याम माधवम् ।  
इत्येवं हृदि सङ्कल्पं कृत्वा पुरुषसत्तम ।  
तपश्चराम सततं रक्ष्यमाणा हि दानवैः ॥ २-५६-२४ (१३५६४)  
ततोऽस्मत्प्रियकामार्थं भगवान्मारुतोऽब्रवीत् ।  
यथोक्तं नारदेनाथ न चिरात्तद्भविष्यति ॥ २-५६-२५ (१३५६५)  
भीष्ण उवाच ॥ २-५६-२६क्ष (१४८२)  
तासां परमनारीणामृषभाक्षं पुरः स्थितम् ।  
ददृशुर्देवगन्धर्वा गृष्टीनामिव गोपतिम् ॥ २-५६-२६ (१३५६६)  
तस्य चन्द्रोपमं वक्त्रमुदीक्ष्य मुदितेन्द्रियाः ।  
सम्प्रहृष्टा महाबाहुमिदं वचनमब्रुवन् । २-५६-२७ (१३५६७)  
सत्यव्रत पुरा वायुरिदमस्मानिहाब्रवीत् ।  
सर्वभूतहितज्ञश्च महर्षिरपि नारदः ॥ २-५६-२८ (१३५६८)  
विष्णुर्नारायणो देवः शङ्खचक्रगदासिभृत् ।  
स भीमं नरकं हत्वा भर्ता वो भविता ध्रुवम् ॥ २-५६-२९ (१३५६९)  
दिष्ट्या तस्यर्षिमुख्यस्य नारदस्य महात्मनः ।  
वचनादेव सत्यं नो भर्ता भवितुमर्हसि ॥ २-५६-३० (१३५७०)  
यत्प्रियं बत पश्याम श्रुतं प्रियमरिन्दम ।  
दर्शनेन कृतार्थाः स्मो वयमस्य महात्मनः ॥ २-५६-३१ (१३५७१)  
उवाच हि यदुश्रेष्ठः सर्वास्ता जातमन्मथाः ।  
यथा ब्रूत विशालाक्ष्यस्तत्सर्वं वो भविष्यति ॥ २-५६-३२ (१३५७२)  
ततस्ता गरुडे सर्वाः सरत्नधनसञ्चयाः ।  
क्षिप्रमारोपयाञ्चक्रे भगवान्देवकीसुतः ॥ २-५६-३३ (१३५७३)  
सपक्षिगणमातङ्गं सव्यालमृगपन्नगम् ।  
शाखामृगगणैर्जुष्टं सप्रस्तरशिलातलम् ॥ २-५६-३४ (१३५७४)  
न्यङ्कुभिश्च वराहैश्च रुरुभिश्च निषेवितम् ।  
सप्रपातमहासानुं विचित्रशिखिसङ्कुलम् ॥ २-५६-३५ (१३५७५)  
स महेन्द्रानुजः शौरिश्चकार गुरुडापरि ।  
पश्यतां सर्वभूतानामुत्पात्य मणिपर्वतम् ॥ २-५६-३६ (१३५७६)  
उपेन्द्रं बलदेवं च वासवं च महाबलम् ।  
स्वपक्षबलविक्षेपैर्महाद्रिशिखरोपमः ॥ २-५६-३७ (१३५७७)  
दिक्षु सर्वासु संरावं स चक्रे गरुडो वहन् ।  
आरुजन्पर्वताग्राणि पादपांश्च समुत्क्षिपन् ॥ २-५६-३८ (१३५७८)  
सञ्जहार महाभ्राणि वैश्वानरपथं गतः ।

ग्रहनक्षत्रताराणां सप्तर्षीणां स्वतेजसा ॥ २-५६-३९ (१३५७९)  
 प्रभाजालमतिक्रम्य चाश्विनोश्च परन्तप ।  
 प्राप्य पुण्यतमं स्थानं देवलोकमरिन्दमः ॥ २-५६-४० (१३५८०)  
 शक्रसप्त समासाद्य चावरुह्य जनार्दनः ।  
 सोऽभिवाद्यादितेः पादावर्चितः सर्वदैवतैः ।  
 ब्रह्मदक्षपुरोगैश्च प्रजापतिभिरेव च ॥ २-५६-४१ (१३५८१)  
 अदितेः कुण्डले दिव्ये ददावथ तदा विभुः ।  
 रत्नान च परार्घ्याणि रामेण सह केशवः ॥ २-५६-४२ (१३५८२)  
 प्रतिगृह्य च तत्सर्वमदितिर्वासवानुजम् ।  
 पूजयामास दाशार्हं रामं च विगतज्वरा ॥ २-५६-४३ (१३५८३)  
 शची महेन्द्रमहिषी कृष्णस्य महिषी तदा ।  
 सत्यभामां तु सङ्गृह्य अदित्यै सा न्यवेदयत् ॥ २-५६-४४ (१३५८४)  
 सा तस्याः सत्यभामायाः कृष्णाप्रियचिकीर्षया ।  
 वरं प्रादाद्देवमाता सत्यायै विगतज्वरा ॥ २-५६-४५ (१३५८५)  
 जरां न यास्यसि शुभे यावत्कृष्णोऽस्ति भूतले ।  
 सर्वगन्धगुणोपेता भविष्यसि वरानने ॥ २-५६-४६ (१३५८६)  
 विसृज्य सत्यभामा वै पौलोमीं च सुमध्यमा ।  
 शच्यापि समनुज्ञाता ययौ कृष्णनिवेशनम् ॥ २-५६-४७ (१३५८७)  
 सम्पूज्यमानस्त्रिदशैर्महर्षिगणसेवितः ।  
 द्वारकां प्रययौ कृष्णो देवलोकादरिन्दमः ॥ २-५६-४८ (१३५८८)  
 शीघ्रादेत्य महाबाहुर्दीर्घमध्वानमच्युतः ।  
 वर्धमानपुरद्वारमाससाद सुरोत्तमः ॥ २-५६-४९ (१३५८९)

इति श्रीमन्महाभारते सभापर्वणि अर्घाहरणपर्वणि षट्पञ्चाशोऽध्यायः ॥ ५६.।

सभापर्व - अध्याय ०५७

॥ श्रीः ॥

२.५७. अध्यायः ५७

Mahabharata - Sabha Parva - Chapter Topics

द्वारकावर्णनम् ॥१.। रुक्मिणीसत्यभामादिगृहवर्णनम् ॥२.। कृष्णेन स्वर्गादानीतस्व पारिजातस्य प्रतिष्ठापनमुद्यान

Mahabharata - Sabha Parva - Chapter Text

भीष्ण उवाच ॥

तां पुरी द्वारकीं दृष्ट्वा विभुर्नारायणो हरिः ।  
हृष्टः सर्वार्थसम्पन्नः प्रवेष्टुमुपचक्रमे ॥ २-५७-१ (१३५९०)  
सोऽपश्यद्वृक्षषण्डांश्च रम्यान्नानाजनान्वहून् ।  
समन्ततो द्वारवत्यां नानापुष्पफलान्वितान् ॥ २-५७-२ (१३५९१)  
अर्कचन्द्रप्रतीकाशैर्मेरुकूटनिभैर्गृहैः ।  
द्वारकामावृतां रम्यां सुकृतां विश्वकर्मणा ॥ २-५७-३ (१३५९२)  
पद्मषण्डाकुलाभिश्च हंससेवितवारिभिः ।  
गङ्गासिन्धुप्रकाशाभिः परिघाभिरलङ्कृताम् ॥ २-५७-४ (१३५९३)  
प्राकारेणार्कवर्णेन पाण्डरेण विराजिताम् ।  
वियन्मूर्ध्नि निविष्टेन द्यामिवाभ्रपरिच्छदाम् ॥ २-५७-५ (१३५९४)  
नन्दनप्रतिमैश्चापि मिश्रकप्रतिमैर्वनैः ।  
तत्र सा विहिता साक्षान्नगरी विश्वकर्मणा ॥ २-५७-६ (१३५९५)  
काञ्चनैर्मणिसोपानैरुपेता जनहर्षिणी ।  
गीतघोषमहाघोषैः प्रसादप्रवरैः शुभा ॥ २-५७-७ (१३५९६)  
तस्मिन्पुरवारश्रेष्ठे दाशार्हाणां यशस्विनाम् ।  
नेशमानि जहृषे दृष्ट्वा भगवान्पाकशासनः ॥ २-५७-८ (१३५९७)  
समुच्छ्रितपताकानि पारिप्लवनिभानि च ।  
काञ्चनाभानि भाखन्ति मेरुकूटनिभानि च ॥ २-५७-९ (१३५९८)  
सुधापाण्डरशृङ्गैश्च शातकुम्भपरिच्छदैः ।  
रत्नसानुमहाशृङ्गैः सर्वरत्नसमन्वितैः? २-५७-१० (१३५९९)  
सहर्म्यैः सार्धचन्द्रैश्च सनिर्युहैः सपञ्जरैः ।  
सयन्त्रगृहसंवाधैः सधातुभिरिवाद्रिभिः ॥ २-५७-११  
मणिकाञ्चनभोमैश्च सुधामृष्टतलैस्तथा ।  
जाम्बूनदमयद्वारैर्वैडूर्यविकृतार्गलैः ॥ २-५७-११ (१३६००)  
सर्वर्तुसुखसंस्यर्शैर्महाधनपरिच्छदैः ।  
रम्यसानुगृहैः शृङ्गैर्विचित्रैरिव पर्वतैः ॥ २-५७-१३ (१३६०१)  
पञ्चवर्णसवर्णैश्च पुष्पवृष्टिसमप्रभैः ।  
तुल्यैः पर्जन्यनिर्घोषैर्हादैर्भोगवती यथा ॥ २-५७-१४ (१३६०२)  
कृष्णध्वजोपवाह्यैश्च दाशार्हायुधरोहितैः ।  
वृष्णिवीरमयूरैश्च स्त्रीसहस्रप्रजाकुलैः ॥ २-५७-१५ (१३६०३)  
वासुदेवैन्द्रपर्जन्यैर्गृहमेघैरलङ्कृता ।  
ददृशे द्वारकाऽतीव मेघैर्द्यैरिव संवृता ॥ २-५७-१६ (१३६०४)  
साक्षाद्भगवतो वेश्म विहितं विश्वकर्मणा ।  
ददृशुर्वासुदेवस्य चतुर्योजनमायतम् ॥ २-५७-१७ (१३६०५)

तावदेव सुविस्तीर्णं सुसम्पूर्णं महाधनैः ।  
 प्रासादवरसम्पन्नं युक्तं जगति पर्वतैः ॥ २-५७-१८ (१३६०६)  
 यं चकार महाभागस्त्वष्टा वासवचोदितः ।  
 प्रासादं हेमनाभस्य सर्वतो योजनायतम् ॥ २-५७-१९ (१३६०७)  
 मेरोरिव गिरेः शृङ्गमुच्छ्रितं काञ्चनालयम् ।  
 रुक्मिण्याः प्रवरो वासो निर्मितः सुमहात्मना ॥ २-५७-२० (१३६०८)  
 सत्यभामा पुनर्वेश्म सदा वसति पाण्डरम् ।  
 विचित्रमणिसोपानं यं विदुः शीतवानिति ॥ २-५७-२१ (१३६०९)  
 विमलादित्यवर्णाभिः पताकाभिरलङ्कृतम् ।  
 व्यक्तबद्धं यथोद्देशे चतुर्दशमहाध्वजम् ॥ २-५७-२२ (१३६१०)  
 सर्वप्रासादमुख्योऽत्र जाम्बवत्या विभूषितः ।  
 प्रभाया जृम्भणैश्चित्रैस्त्रैलोक्यमिव भासयन् ॥ २-५७-२३ (१३६११)  
 यस्तु पाण्डरवर्णाभस्तयोरन्तरमाश्रितः ।  
 विश्वकर्माकरोदेनं कैलासशिखरोपमम् ॥ २-५७-२४ (१३६१२)  
 जाम्बूनदप्रदीप्ताग्रः प्रदीप्तज्वलनोपमः ।  
 सागरप्रतिमोऽतिष्ठन्मेरुरित्यभिविश्रुतः ॥ २-५७-२५ (१३६१३)  
 तस्मिन्गान्धारराजस्य दुहिता कुलशालिनी ।  
 सुकेशी नाम विख्याता केशवेन निवेशिता ॥ २-५७-२६ (१३६१४)  
 पद्मकूट इति ख्यातः पद्मवर्णो महाप्रभः ।  
 सुप्रभाया महाबाहो वासः स परमोच्छ्रितः ॥ २-५७-२७ (१३६१५)  
 यस्तु सूर्यप्रभो नाम प्रासादवर उच्यते ।  
 लक्षणायाः कुरुश्रेष्ठ स दत्तः शार्ङ्गधन्वना ॥ २-५७-२८ (१३६१६)  
 वैडूर्यवरवर्णाभिः प्रासादो हरितप्रभः ।  
 श्वेतजाला हि यत्रैव यत्रैव च निवेशिता ॥ २-५७-२९ (१३६१७)  
 यं विदुः सर्वभूतानि हरिरित्येव भारत ।  
 सुमित्रविजयावासो देवर्षिगणपूजितः ॥ २-५७-३० (१३६१८)  
 महिष्या वासुदेवस्य भूषणं सर्ववेश्मनाम् ।  
 यस्तु प्रासादमुख्योऽत्र विहितः सर्वशिल्पिभिः ॥ २-५७-३१ (१३६१९)  
 महिष्या वासुदेवस्य केतुमानिति विश्रुतः ।  
 प्रसादो विरजो नाम विरजस्को महात्मनः ॥ २-५७-३२ (१३६२०)  
 उपस्थानगृहं तात केशवस्य महात्मनः ।  
 यस्तु प्रासादमुख्योऽत्र यं त्वष्टा व्यदधात्स्वयम् ॥ २-५७-३३ (१३६२१)  
 योजनायतविष्कम्भं सर्वरत्नमयं विभोः ।  
 तेषां तु विहिताः सर्वे रुक्मदण्डाः पताकिनः ॥ २-५७-३४ (१३६२२)  
 सदने वासुदेवस्य मार्गसञ्जनना ध्वजाः ।  
 घण्टाजालानि तत्रैव सर्वेषां निवेशने ॥ २-५७-३५ (१३६२३)

आहृत्य यदुसिंहेन वैजयन्तच्छलो महात् ।  
 हंसकूटस्य यच्छङ्गमिन्द्रद्युम्नसरो महत् ॥ २-५७-३६ (१३६२४)  
 षष्टितालसमुत्सेधमर्धयोजनविस्तृतम् ।  
 सकिन्नरमहानादं तदप्यमिततेजसः ॥ २-५७-३७ (१३६२५)  
 पश्यतां सर्वभूतानां त्रिषु लोकेषु विश्रुतम् ।  
 आदित्यपथगं यत्तन्मेरोः शिखरमुत्तमम् ॥ २-५७-३८ (१३६२६)  
 जाम्बूनदमयं दिव्यं त्रिषु लोकेषु विश्रुतम् ।  
 तदप्युत्पात्य कुच्छ्रेण स्वं निवेशनमाहृतम् ॥ २-५७-३९ (१३६२७)  
 भ्राजमानं पुरा तत्र सर्वौषधिविदीपितम् ।  
 यमिन्द्रभवनाच्छौरिराजहार परन्तपः ॥ २-५७-४० (१३६२८)  
 पारिजातः स तत्रैव केशवेन निवेशितः ।  
 लेपहस्तशतैर्जुष्टो विमानैश्च हिरण्मयैः ॥ २-५७-४१ (१३६२९)  
 विहिता वासुदेवेन तत्रैव च महाद्रुमाः ।  
 पद्माकुलजलोपेता रक्तसौगन्धिकोत्पलाः ॥ २-५७-४२ (१३६३०)  
 मणिमौक्तिकवाल्काः पुष्करिण्यः सरांसि च ।  
 तासां परमकूलि शोभयन्ति महाद्रुमाः ॥ २-५७-४३ (१३६३१)  
 सालतालाश्वकर्णाश्च शतशाखाश्च रोहिणः ।  
 भल्लातककपित्थाश्च इन्द्रवृक्षाश्च चम्पकाः ॥ २-५७-४४ (१३६३२)  
 खादिरा मृतकाश्चैव समन्तात्परिरोपिताः ।  
 ये च हैमवता वृक्षा ये च नन्दनजास्तथा ॥ २-५७-४५ (१३६३३)  
 आहृत्य यदुसिंहेन तेऽपि तत्र निवेशिताः ।  
 रत्नपीतारुणप्रख्याः सितपुष्पाश्च पादपाः ॥ २-५७-४६ (१३६३४)  
 सर्वर्तुफलपूर्णोस्ते ते च काननसिन्धुषु ।  
 सहस्रपत्रपद्माश्च मन्दराश्च सहस्रशः ॥ २-५७-४७ (१३६३५)  
 अशोकाः कर्णिकाराश्च तिलका नाग मल्लिकाः ।  
 कुरका नागपुष्पाश्च चम्पकास्तृणपुल्लिकाः ॥ २-५७-४८ (१३६३६)  
 सप्तवर्णाः कबन्धाश्च नीपाः कुरवकास्तथा ।  
 केतकाः केसराश्चैव हिनतालतलताटकाः ॥ २-५७-४९ (१३६३७)  
 तालाः प्रलम्बा वकुलाः पिण्डिका बीजपूरकाः ।  
 द्रुतामलकखर्जूरा महिता जम्बुकास्तथा ॥ २-५७-५० (१३६३८)  
 आम्राः पनसवृक्षाश्च चम्पकास्तिलतिन्दुकाः ।  
 लिकुचामृताश्चैव क्षीरिका कर्णिका तथा ॥ २-५७-५१ (१३६३९)  
 नालिकेरेङ्गुदाश्चैव उत्क्रोशकवनानि च ।  
 कदली जातमल्ली च पाटली कुमुदोत्पलाः ॥ २-५७-५२ (१३६४०)  
 नीलोत्पलकपूर्णाश्च वाप्यः कूपाः सहस्रशः ।  
 फुल्लाशाककपित्थाश्च तैस्तीर्त्वा बन्धुजीवकाः ॥ २-५७-५३ (१३६४१)

प्रियालाशोकवादिर्याः प्राचीनाश्चापि सर्वशः ।  
 प्रियङ्गुबदरीभिश्च यवैः स्यन्दनचन्दनैः ॥ २-५७-५४ (१३६४२)  
 शचीपीलुपलाशैश्च पलाशवधपिप्लैः ।  
 उदुम्बरैश्च बिल्वैश्च पालाशैः पारिभद्रकैः ॥ २-५७-५५ (१३६४३)  
 इन्द्रवृक्षार्जुनैश्चैव अश्वत्थैश्चिरबिल्वकैः ।  
 भौमगञ्जनवृक्षैश्च भल्लाभैरश्वसाह्वयैः ॥ २-५७-५६ (१३६४४)  
 सज्जैस्ताम्बूलवल्लीभिर्लवङ्गैः क्रमुकैस्तथा ।  
 वंशैश्च विविधैस्तत्र समन्तात्परिरोपितैः ॥ २-५७-५७ (१३६४५)  
 ये च नन्दनजा वृक्षा ये च चैत्ररथे वने ।  
 सर्वे ते यदुनाथेन समन्तात्परिरोपिताः ॥ २-५७-५८ (१३६४६)  
 समाहिता महानद्यः पीतलोहितवालुकाः ।  
 तस्मिन्गृहवरे रम्ये मणिशक्रसवालुकाः ॥ २-५७-५९ (१३६४७)  
 मत्तबर्हिणनादाश्च कोकिलाश्च मदावहाः ।  
 बभूवुः परमोपेताः सर्वे जगति पर्वताः ॥ २-५७-६० (१३६४८)  
 तत्रैव गजयूथानि तत्र गोमहिषास्तथा ।  
 निवासाश्च कृतास्तत्र वराहा मृगपक्षिणाम् ॥ २-५७-६१ (१३६४९)  
 विश्वकर्मकृतः शैलः प्राकारस्तत्र वेश्मनि ।  
 व्यक्तकिष्कुशतोद्यामः सुधारससमप्रभः ॥ २-५७-६२ (१३६५०)  
 तेन ते च महाशैलाः सरितश्च सरांसि च ।  
 परिक्षिप्तानि वै तस्य वनान्युपवनानि च ॥ २-५७-६३ (१३६५१)

इति श्रीमन्महाभारते सभापर्वण अर्घाहरणपर्वणि सप्तपञ्चाशोऽध्यायः ॥ ५७. ।

सभापर्व - अध्याय ०५८

॥ श्रीः ॥

२.५८. अध्यायः ५८

Mahabharata - Sabha Parva - Chapter Topics

कृष्णदर्शनाय वसुदेवादीनामागमनम् ।१. । रामकृष्णाभ्यां पित्रादिवन्दनपूर्वकं बन्धुभ्यो रत्नादिवितरणम् ॥ २. । इन्द्रवृक्षार्जुनैश्चैव अश्वत्थैश्चिरबिल्वकैः ।

Mahabharata - Sabha Parva - Chapter Text

भीष्म उवाच ।



एवमालोकयाञ्चक्रुर्द्वारकामृषभास्त्रयः ।  
 उपेन्द्रबलदेवौ च वासवश्च महायशाः ॥ २-५८-१ (१३६५२)  
 ततस्तं पाण्डरं शौरिर्मूर्ध्नि तिष्ठन्गारुत्मतः ।  
 प्रीतः शङ्खमुपाध्मासीद्विद्वषतां रोमहर्षणम् ॥ २-५८-२ (१३६५३)  
 तस्य शङ्खस्य शब्देन सारश्चक्षुभे भृशम् ।  
 ररास च नभः सर्वं तच्चित्रमभवत्तदा ॥ २-५८-३ (१३६५४)  
 पाञ्चजन्यस्य निर्घोषं निशम्य कुरुरान्दकाः ।  
 प्रीयमाणाः समाजगमुरालोक्य मधुसूदनम् ॥ २-५८-४ (१३६५५)  
 वसुदेवं पुरस्कृत्य वेणुशङ्खरवैः सह ।  
 उग्रसेनो ययौ राजा वासुदेवनिवेशनम् ॥ २-५८-५ (१३६५६)  
 आनन्दितुं पर्यचन्स्वेषु वेश्मसु देवकी ।  
 रोहिणी च ययौ देशमाहुकस्य च याः स्त्रियः ॥ २-५८-६ (१३६५७)  
 हता ब्रह्मद्विषः सर्वे जयन्त्यन्धकवृष्णयटः ।  
 एवमुक्तः सह स्त्रीभिरक्षतैर्मधुसूदनः ॥ २-५८-७ (१३६५८)  
 ततः शौरिः सुपर्णेन स्वं निवेशनमभ्ययात् ।  
 चकाराथ यथोद्देशमीश्वरो मणिपर्वतम् ॥ २-५८-८ (१३६५९)  
 ततो धनानि रत्नानि सभायां मधुसूदनः ।  
 निधाय पुण्डरीकाक्षः पितुर्दर्शनलालसः ॥ २-५८-९ (१३६६०)  
 ततः सान्दीपिनिं पूर्वं ब्राह्मणं चापि भारत ।  
 यथान्यायं वासुदेव उपस्पृष्ट्वा महायशाः ॥ २-५८-१० (१३६६१)  
 ववन्दे पृथुताम्राक्षः प्रीयमाणो महायशाः ।  
 तथाऽश्रुपरिपूर्णाक्षमानन्दभृतचेतसम् ॥ २-५८-११ (१३६६२)  
 ववन्दे सह रामेण पितरं वासवानुजः ।  
 ताभ्यां च मूर्ध्नुपाघ्रातः केशवः परवीरहा ॥ २-५८-१२ (१३६६३)  
 यथाश्रेष्ठमुपागम्य सात्वतान्यदुनन्दनः ।  
 सर्वेषां नाम जग्राह दाशार्हाणामधोक्षजः ॥ २-५८-१३ (१३६६४)  
 ततः सर्वाणि वित्तानि सर्वरत्नमयानि च ।  
 व्यभजत्तानि तेभ्योऽथ सर्वेभ्यो यदुनन्दनः ॥ २-५८-१४ (१३६६५)  
 सा केशवमहामात्रैर्महेन्द्रप्रतिमैः सभा ।  
 शुशुभे वृष्णिशार्दूलैः सिंहैरिव गिरेर्गुहा ॥ २-५८-१५ (१३६६६)  
 अथासनगतान्सर्वानुवाच विबुधाधिपः ।  
 शुभया हर्षयन्वाचा महेन्द्रस्तान्महायशाः ।  
 कुरुरान्धकमुख्यांश्च तं च राजानमाहुकम् ॥ २-५८-१६ (१३६६७)  
 इन्द्र उवाच । २-५८-१७क्ष (१४८३)  
 यदर्थं जन्म कृष्णस्य मानुषेषु महात्मनः ।  
 यत्कृतं वासुदेवेन तद्वक्ष्यामि समासतः ॥ २-५८-१७ (१३६६८)

अयं शतसहस्राणि दानवानामरिन्दमः ।  
 निहय् पुण्डरीकाक्षः पातालविवरं ययौ ॥ २-५८-१८ (१३६६९)  
 यच्च नाधिगतं पूर्वेः प्रह्लादबलिशम्बरैः ।  
 तदिदं शौरिणा वित्तं प्रापितं भवतामिह ॥ २-५८-१९ (१३६७०)  
 सपाशं मुरमाक्रम्य पाञ्चजन्यं च धीमता ।  
 शिलासङ्घानतिक्रम्य निशुम्भः सगणो हतः ॥ २-५८-२० (१३६७१)  
 हयग्रीवश्च विक्रान्तो दानवो निहतो बली ।  
 मथितश्च मृधे भौमः कुण्डले चाहते पुनः ॥ २-५८-२१ (१३६७२)  
 पुनर्बाणवधे शौरिमादित्या वसुभिः सह ।  
 मन्मुखा आगमिष्यन्ति साध्याश्च मधुसूदनम् ॥ २-५८-२२ (१३६७३)  
 एवमुक्त्वा ततः सर्वानामन्त्र्य कुरुरान्धकान् ।  
 सस्वजे रामकृष्णौ च वसुदेवं च वासवः ॥ २-५८-२३ (१३६७४)  
 प्रद्युम्नसाम्बप्रमुखाननिरुद्धं च सारणम् ।  
 बभ्रुं झल्लिं गदं भानुं चारुदेष्यं च वृत्रहा ॥ २-५८-२४ (१३६७५)  
 सत्कृत्य सारणाक्रूरौ पुनराभाष्य सात्यकिम् ।  
 सस्वजे वृष्णिराजानमाहुकं कुरुराधिपम् ।  
 भोजं च कृतवर्णाणमन्यांश्चान्दकवृष्णिषु ॥ २-५८-२५ (१३६७६)  
 आमन्त्र्य देवप्रवरैर्वासवो वासवानुजम् ।  
 ततः श्वेताचलप्रख्यं गजमैरावतं प्रभुः ॥ २-५८-२६ (१३६७७)  
 पश्यतां सर्वभातानामारुरोह शचीपतिः ।  
 पृथिवीं चान्तरिक्षं च दिवं च वरवारणम् ॥ २-५८-२७ (१३६७८)  
 मुखाडम्बरनिर्घोषैः पूरयन्तमिवासकृत् ।  
 हैमयन्त्रमहाकक्ष्यं हिरण्यविषाणिनम् ॥ २-५८-२८ (१३६७९)  
 मनोहरकुथास्तीर्णं सर्वरत्नविभूषितम् ।  
 नित्यस्रुतमदस्रावं क्षरन्तमिव तोयदम् ॥ २-५८-२९ (१३६८०)  
 दिशागजं महामात्रं काञ्चनस्रजमास्थितः ।  
 प्रबभौ मन्दराग्रस्थः प्रतपन्भानुमानिव ॥ २-५८-३० (१३६८१)  
 ततो वज्जयं भीमं प्रगृह्य परामाङ्कुशम् ।  
 ययौ बलवता सार्धं पावकेन शचीपतिः ॥ २-५८-३१ (१३६८२)  
 तं करेणुगजव्रातैर्विमानैश्च मरुद्गणाः ।  
 पृष्ठतोऽनुययुः प्रीताः कुबेरवरुणग्रहाः ॥ २-५८-३२ (१३६८३)  
 स वायुपक्षमास्थाय वैश्वानरपथं गतः ।  
 प्राप्य सूर्यपथं देवस्तत्रैवान्तरधीयत ॥ २-५८-३३ (१३६८४)

इति श्रीमन्महाभारते सभापर्वणि अर्घाहरणपर्वणि अष्टपञ्चाशोऽध्यायः ॥ ५८. ।

सभापर्व - अध्याय ०५९

॥ श्रीः ॥

२.५९. अध्यायः ५९

Mahabharata - Sabha Parva - Chapter Topics

कृष्णेनाहृतविभूतिविलोकनाय देवकीरुक्मिण्यादिस्त्रीणामागमनम् ।१. ।सभामागतायाः यशोदासुतायाः रामकृष्ण

Mahabharata - Sabha Parva - Chapter Text

भीष्म उवाच ॥

ततः सर्वदशार्हाणामाहुकस्य च याः स्त्रियः ।  
नन्दगोपस्य महिषी यशोदा लोकविश्रुता ॥ २-५९-१ (१३६८५)  
रेवती च महाभागा रुक्मिणी च पत्रिव्रता ।  
सत्या जाम्बवती चोभे गान्धारी शिंशुमापि च ॥ २-५९-२ (१३६८६)  
विशोका लक्षणा चापि सुमित्रा केतुमा तथा ।  
वासुदेवमहिष्योऽन्याः श्रिया सार्धं ययुस्तदा ॥ २-५९-३ (१३६८७)  
विभूतिं द्रष्टुमनसः केशवस्य महात्मनः ।  
प्रीयमाणाः सभां जगमुरालोकयितुमच्युतम् ॥ २-५९-४ (१३६८८)  
देवकी सर्वदेवीनां रोहिणी च पुरस्कृता ।  
ददृशुर्देवमासीनं कृष्णं हलभृता सह ॥ २-५९-५ (१३६८९)  
तौ तु पूर्वमतिक्रम्य रोहिणीमभिवाद्य च ।  
अभ्यवादयतां देवौ देवकीं रामकेशवौ ॥ २-५९-६ (१३६९०)  
सा ताभ्यामृषभाक्षाभ्यां पुत्राभ्यां शुशुभेऽधिकम् ।  
देवकी देवमातेव मित्रेण वरुणेन च ॥ २-५९-७ (१३६९१)  
ततः प्राप्ता यशोदाया दुहिता वै क्षणेन हि ।  
जाज्वल्यमाना वपुषा प्रभयाऽतीव भारत ॥ २-५९-८ (१३६९२)  
एकानङ्गेति यामाहुः कन्यां वै कामरूपिणीम् ।  
यत्कृते सगणं कंसं जघान पुरुषोत्तमः ॥ २-५९-९ (१३६९३)  
ततः स भगवान्नामस्तामुपाक्रम्य भामिनाम् ।  
मूर्ध्न्युपाघ्राय सव्येन परिजग्राह पाणिना ॥ २-५९-१० (१३६९४)  
तां च तत्रोपसम्प्राप्य प्रियामिव सखीमिमाम् ।  
दक्षिणेन कराग्रेण पिरजग्राह माधवः ॥ २-५९-११ (१३६९५)  
ददृशुस्तां सभामध्ये भगिनीं रामकृष्णयोः ।

रुक्मपद्मशां पद्मश्रीमिवोत्तमनाभयोः ॥ २-५९-१२ (१३६९६)  
 अथाक्षतमहावष्ट्या लाजपुष्पघृतैरपि ।  
 वृष्णयोऽवाकिरन्प्रीताः सङ्कर्षणजनार्दनौ ॥ २-५९-१३ (१३६९७)  
 सबालाः सहवृद्धाश्च ये ज्ञातिकुलबान्धवाः ।  
 उपोपविविशुः प्रीता वृष्णयो मधुसूदनम् ॥ २-५९-१४ (१३६९८)  
 पूज्यमानो महाबाहुः पौराणां रतिवर्धनः ।  
 विवेश पुरुषव्याघ्रः स्ववेश्म मधुसूदनः ॥ २-५९-१५ (१३६९९)  
 रुक्मिण्या सहितो देव्या प्रमुमोद सुखी सुखम् ।  
 अनन्तरं च सत्याया जाम्बवत्याश्च भारत ॥ २-५९-१६ (१३७००)  
 सर्वासां च यदुश्रेष्ठो गेहे गेहे विहारवान् ।  
 जगाम च हृषीकेशो रुक्मिण्याः सदनं पुनः ॥ २-५९-१७ (१३७०१)  
 एष तात महाबाहो विजयः शार्ङ्गधन्वनः ।  
 एतदर्थं च जन्माहुर्मानुषेषु महात्मनः ॥ २-५९-१८ (१३७०२)

इति श्रीमन्महाभारते सभापर्वणि अर्घाहरणपर्वणि एकोनषष्टितमोऽध्यायः ॥ ५९ ॥

सभापर्व - अध्याय ०६०

॥ श्रीः ॥

२.६०. अध्यायः ६०

Mahabharata - Sabha Parva - Chapter Topics

शर्ववरगर्वितेन बाणासुरेण स्वतनयया उषया सह गूढं रममाणस्य अनिरुद्धस्य कारा गृहप्राषणम् ॥१.। नारदाद्वि

Mahabharata - Sabha Parva - Chapter Text

भीष्म उवाच ॥

द्वारकायां ततः कृष्णः स्वदारेषु दिवानिशम् ।  
 सुखं लब्ध्वा महाराज प्रमुमोद महायशाः ॥ २-६०-१ (१३७०३)  
 पौत्रस्य कारणाच्चक्रे विबुधानां प्रियं तदा ।  
 सावसवैः सुरैः सर्वैर्दुष्करं भरतर्षभ ॥ २-६०-२ (१३७०४)  
 बाणो नामाऽभवद्राजा बलेज्यैष्ठसुतो बली ।  
 वीर्यवान्भरतश्रेष्ठ स च बाहुसहस्रवान् ॥ २-६०-३ (१३७०५)  
 ततस्तेपे तपस्तीव्रं सत्वेन मनसा नृप ।

रुद्रमाराधयामास स च बाणः समा बहु ॥ २-६०-४ (१३७०६)  
 तस्मै बहुवरा दत्ताः शङ्करेण महात्मना ।  
 तांश्च लब्ध्वा वरान्बाणो दुर्लभानसुरैर्भुवि ॥ २-६०-५ (१३७०७)  
 स शोणितपुरे राज्यं चकाराप्रतिमो बली ।  
 त्रासिताश्च सुराः सर्वे तेन बाणेन पाण्डव ॥ २-६०-६ (१३७०८)  
 विजित्य विबुधान्सेन्द्रान्बाणः संवत्सरान्बहून् ।  
 अशासत महद्राज्यं कुबेर इव भारत ॥ २-६०-७ (१३७०९)  
 ततो राजन्नुषा नाम बाणस्य दुहिता यथा ।  
 येनोपायेन कौन्तेय अनिरुद्धो महाद्युतिः ॥ २-६०-८ (१३७१०)  
 प्राद्युम्निस्तामुषां प्राप्य प्रच्छन्नः प्रमुमोद ह ।  
 अथ बाणो महातेजास्तदा तत्र युधिष्ठिर ॥ २-६०-९ (१३७११)  
 तं गृह्यनिलयं ज्ञात्वा प्राद्युम्निं सुतया तदा ।  
 गृहीत्वा कारयामास वस्तुं कारागृहे बलात् ॥ २-६०-१० (१३७१२)  
 स कुमारः सुखार्होऽथ तदा दुःखसमन्वितः ।  
 बामेन घातितो राजन्ननिरुद्धो मुमोह च ॥ २-६०-११ (१३७१३)  
 एतस्मिन्नेव काले तु नारदो मुनिपुङ्गवः ।  
 द्वारकां प्राप्य कौन्तेय कृष्णं दृष्ट्वा वचोऽब्रवीत् ॥ २-६०-१२ (१३७१४)  
 कृष्ण कृष्ण महाबाहो यदूनां कीर्तिवर्धन ।  
 पौत्रस्ते बाध्यमानोऽत्र बाणेनामिततेजसा ॥ २-६०-१३ (१३७१५)  
 कृच्छ्रं प्राप्तोऽनिरुद्धो वै शेते कारागृहे सदा ।  
 एतदुक्त्वा सुरर्षिवै बाणस्याथ पुरं ययौ ॥ २-६०-१४ (१३७१६)  
 नारदस्य वचः श्रुत्वा ततो राजञ्जनार्दनः ।  
 जाहूय बलदेवं हि प्रद्युम्नं च महाद्युतिम् ॥ २-६०-१५ (१३७१७)  
 आरुरोह गरुत्मन्तं ताभ्यां सह जनार्दनः ।  
 ततः सुपर्णमारुह्य जयाय भरतर्षभ ॥ २-६०-१६ (१३७१८)  
 जग्मुः क्रुधा महावीर्या बाणस्य नगरं प्रति ।  
 अथासाद्य महाराज तत्पुरं ददृशुश्च ते ॥ २-६०-१७ (१३७१९)  
 ताम्रप्राकारसङ्कुप्तां हेमप्रासादसङ्कुलाम् ।  
 दृष्ट्वा मुदा युताः सर्वे विस्मयं परमं ययुः ॥ २-६०-१८ (१३७२०)  
 तथा बाणपुरस्यासन्द्वारस्था देवताः सदा ।  
 महेश्वरो गुहश्चैव भद्रकाली विनायकः ॥ २-६०-१९ (१३७२१)  
 अथ कृष्णो बलाज्जित्वा द्वारपालान्युधिष्ठिर ।  
 सुसङ्क्रुद्धो महातेजाः शङ्खचक्रगदासिभृत् ॥ २-६०-२० (१३७२२)  
 आससादोत्तरद्वारं शङ्करेणाभिरक्षितम् ।  
 तत्र तस्थौ महातेजाः शूलपाणिर्महेश्वरः ॥ २-६०-२१ (१३७२३)  
 पिनाकं सशरं गृह्य बाणस्य हितकाम्यया ।

ज्ञात्वा तमागतं कृष्णं व्यादितास्यमिवान्तकम् ॥ २-६०-२२ (१३७२४)

ततस्तौ चक्रतुर्युद्धं वासुदेवमहेश्वरौ ।

तद्युद्धमभवद्घोरमचिन्त्यं रोमहर्षणम् ॥ २-६०-२३ (१३७२५)

अन्योन्यं तौ ततक्षाते अन्योन्यजयकाङ्क्षिणौ ।

दिव्यान्यस्त्राणि तौ देवौ क्रुद्धौ मुमुचतुस्तदा ॥ २-६०-२४ (१३७२६)

ततः कृष्णो रणं कृत्वा मुहूर्तं शूलपाणिना ।

विजित्य तं महादेवं ततो युद्धे शूलपाणिना ।

अन्यांश्च जित्वा द्वारस्थान्प्रविवेश पुरोत्तमम् ॥ २-६०-२५ (१३७२७)

प्रविश्य बाणमासाद्य स तत्राथ जनार्दनः ।

चक्रे युद्धं महाक्रुद्धस्तेन बाणेन भरतर्षभ । २-६०-२६ (१३७२८)

बाणोऽपि सर्वशस्त्राणि शितानि भरतर्षभ ।

सुसङ्क्रुद्धस्तदा युद्धे पातयामास केशवे ॥ २-६०-२७ (१३७२९)

पुनरुद्यम्य शस्त्राणि सहस्रं सर्वबाहुभिः ।

मुमोच बाणः सङ्क्रुद्धः कृष्णं प्रति रणाजिरे ॥ २-६०-२८ (१३७३०)

ततः कृष्णस्तदा कृत्वा तानि सर्वाणि भारत ।

कृत्वा मुहूर्तं बाणेन युद्धं राजन्नगोक्षजः ॥ २-६०-२९ (१३७३१)

चक्रमुद्यम्य रोषाद्द्वै दिव्यं शस्त्रोत्तमं ततः ।

सहस्रबाहूँश्चिच्छेद बाणस्यामिततेजसः ॥ २-६०-३० (१३७३२)

ततो बाणो महाराज कृष्णेन भृशपीडितः ।

भिन्नबाहुः पपाताशु विशाख इव पादपः ॥ २-६०-३१ (१३७३३)

स पातयित्वा बाणैस्तं बाणं कृष्णस्त्वरान्वितः ।

प्राद्युम्निं मोचयामास क्षिप्रं राजगृहात्तदा ॥ २-६०-३२ (१३७३४)

मोक्षयित्वाऽथ गोविन्दः प्राद्युम्निं सह भार्यया ।

बाणस्य सर्वरत्नानि असङ्ख्यानि जहार सः ॥ २-६०-३३ (१३७३५)

गोधनानि च सर्वस्वं स बाणस्यालये बलात् ।

जहार च हृषीकेशो यदूनां कुलवर्धनः ॥ २-६०-३४ (१३७३६)

ततः स सर्वरत्नानि चाहृत्य मधुसूदनः ।

क्षिप्रमारोपयाञ्चक्रे सर्वस्वं गरुडोपरि ॥ २-६०-३५ (१३७३७)

त्वरयाऽथ स कौन्तेय बलदेवं महाबलम् ।

प्राद्युम्निं च महावीर्यमनिरुद्धं महाद्युतिम् ॥ २-६०-३६ (१३७३८)

उषां च सुन्दरीं राजन्भृत्यदारगणैः सह ।

सर्वानेतान्समारोप्य गरुडोपरि वीर्यवान् ॥ २-६०-३७ (१३७३९)

मुदा युक्तो महातेजाः पीताम्बरधरो बली ।

दिव्याभरमचित्राङ्गः शङ्खचक्रगदासिभृत् । २-६०-३८ च आरुरोह गरुत्मन्तमुदयं भास्करो यथा ॥ ॥ २-६०-

३८ (१३७४०)

इति श्रीमन्महाभारते सभापर्वणि अर्घाहरणपर्वणि षष्टितमोऽध्यायः ॥ ६०. ।

सभापर्व - अध्याय ०६१

॥ श्रीः ॥

२.६१. अध्यायः ६१

Mahabharata - Sabha Parva - Chapter Topics

भीष्मेण नरकबाणासुरप्रमुखदुष्टनिग्रहादिरूपातीतानागतकृष्णचरित्रनिरूपणम् ॥ १. ॥

Mahabharata - Sabha Parva - Chapter Text

भीष्ण उवाच ॥

सूदिता द्वारपालाश्च निशुम्भनरकौ हतौ ।  
कृतक्षेमः पुनः पन्थाः पुरं प्रागज्योतिषं प्रति ॥ २-६१-१ (१३७४१)  
शौरिणा पृथिवीपालास्त्रासिता भरतर्षभ ।  
धनुषश्च प्रणादेन पाञ्चजन्यस्वनेन च ॥ २-६१-२ (१३७४२)  
मेघप्रख्यैरनेकैश्च दाक्षिणात्याभिसंवृतम् ।  
रुक्मिणं त्रासयामास केशवो भरतर्षभ ॥ २-६१-३ (१३७४३)  
ततः पर्जन्यघोषेण रथेनादित्यवर्चसा ।  
उवाह महिषीं भोज्यामेष चक्रगदाधरः ॥ २-६१-४ (१३७४४)  
जारूथ्य आहृतक्रोधः शिशुपालश्च निर्जितः ।  
वक्रश्च स हतः सङ्घृये शतधन्वा च क्षत्रियः ॥ २-६१-५ (१३७४५)  
इन्द्रद्युम्नो हतः कोपाद्यवनश्च कशेरुकः ।  
हतः सौभपतिश्चैव साल्वश्च कृतधन्वना ॥ २-६१-६ (१३७४६)  
पर्वतानां सहस्रं च चक्रेण पुरुषोत्तमः ।  
विभज्य पुण्डरीकाक्षो द्युमत्सेनमपोथयत् ॥ २-६१-७ (१३७४७)  
महेन्द्रशिखरे चैव निमेषान्तरचारिणौ ।  
जग्राह भरतश्चेष्ट वानरावभितश्चरौ ॥ २-६१-८ (१३७४८)  
इरावत्यां महाभोजो वह्निसूर्यसमो बले ।  
गोपतिस्तालकेतुश्च निहतौ शार्ङ्गधन्वना ॥ २-६१-९ (१३७४९)  
अक्षप्रपत्तने राजन्नवहेलनतत्परौ ।  
उभौ तावपि कृष्णेन स्वराष्ट्रे विनिपातितौ ॥ २-६१-१० (१३७५०)  
दग्धा वाराणसी तात केशवेन महात्मना ।

पाण्ड्यां पौण्ड्रं च मात्स्यं च कलिङ्गं च जनार्दनः ॥ २-६१-११ (१३७५१)  
 जघान सहितान्सर्वानङ्गराजं च माधवः ॥ २-६१-१२ (१३७५२)  
 एष चैव शतं हत्वा रथेन क्षत्रपुङ्गवान् ।  
 गान्धारीमवहत्कृष्णो महिषी यादवर्षभः ॥ २-६१-१३ (१३७५३)  
 अथ गाण्डीवधन्वानं क्रीडार्थं मधुसूदनः ।  
 जिगाय भरतश्रेष्ठ कुन्त्याश्च प्रमुखे विभुः ॥ २-६१-१४ (१३७५४)  
 द्रौणिं कृपं च कर्णं च भीमसेनं सुयोधनम् ।  
 युद्धाय सहितान्त्राज्जिगाय भरतर्षभ ॥ २-६१-१५ (१३७५५)  
 बभ्रोश्च प्रियमन्विच्छन्नेष चक्रगदाधरः ।  
 वेणुदारिवृतां भार्यां प्रममाथ युधिष्ठिर ॥ २-६१-१६ (१३७५६)  
 पर्याप्तां पृथिवीं सर्वां साश्चां सरथकुञ्जराम् ।  
 वेणुदारिवशे युक्तां जिगाय मधुसूदनः ॥ २-६१-१७ (१३७५७)  
 अवाप्य तपसा वीर्यं बलमोजश्च भारत ।  
 त्रासिताः सगणाः सर्वे बाणेन विबुधाधिपाः ॥ २-६१-१८ (१३७५८)  
 वज्राशनिगदाबामैस्ताडयद्भिरनेकशः ।  
 तस्य नासीद्रणे मृत्युर्देवैरपि सवासवैः ॥ २-६१-१९ (१३७५९)  
 सोऽभिभूतश्च कृष्णान न हतश्च मगात्मना ।  
 छित्त्वा बाहुसहस्रं तु गोविन्देन महात्मना ॥ २-६१-२० (१३७६०)  
 एषोऽपीडन्महाबाहुः कंसं च मधुसूदनः ।  
 अवाप्तं तपसा वीर्यं बलमोजश्च भारत ।  
 कैटभं चातिलोमानि निजघान जनार्दनः ॥ २-६१-२१ (१३७६१)  
 जम्बुमैरावतं चैव विरूपं च महायशाः । २-६१-२२ बज्रघान भरतश्रेष्ठ शम्बरं चारिमर्दनम् ॥ २-६१-

२२ (१३७६२)

एष भोगवतीं गत्वा वासुकिं भरतर्षभ ।  
 निर्जित्य पुण्डरीकाक्षो रौक्मिणेयममोचयत् ॥ २-६१-२३ (१३७६३)  
 एवं बहूनि कर्माणि शिशुरेव जनार्दनः ।  
 कृतवान्पुण्डरीकाक्षः सङ्कर्षणसहायवान् ॥ २-६१-२४ (१३७६४)  
 एवमेषोऽसुराणां चसुराणामपि सर्वशः ।  
 भयामयकरः कृष्णः सर्वलोकेश्वरः प्रभुः ॥ २-६१-२५ (१३७६५)  
 एवमेव महाबाहुः शास्ता सर्वदुरात्मनाम् ।  
 कृत्वा देवार्थममितं स्वस्थानं प्राप्स्यते पुनः ॥ २-६१-२६ (१३७६६)  
 एष भोगवतीं पुण्यां रविकान्तिं महायशाः ।  
 द्वारकामात्मसात्कृत्वा सागरं प्लावयिष्यति ॥ २-६१-२७ (१३७६७)  
 सुरासुरमनुष्येषु नाभून्न भविता क्वचित् ।  
 यस्तामध्यवसद्राजा नान्यत्र मधुसूदनात् ॥ २-६१-२८ (१३७६८)  
 भ्राजमानास्तु वै सर्वे वृष्ण्यन्धकमहारथाः ।



तेजिष्ठं प्रतिपत्स्यन्ते नाकपृष्ठं गतासवः ॥ २-६१-२९ (१३७६९)

एवमेव दशार्हाणां विधाय विधिना विधिम् ।

विष्णुर्नारायणः साक्षात्स्वस्थानं प्राप्स्यते ध्रुवम् ॥ २-६१-३० (१३७७०)

अप्रमेयोऽनियोज्यश्च यत्र कामगमो वशी । २-६१-३२अब् मोदते भगवान्प्रीतो वालः क्रीडानकैरिव ॥ २-६१-३१ (१३७७१)

नैष गर्भत्वमापेदे न योन्यामावसत्प्रभुः ।

आत्मनस्तेजसा कृष्णः सर्वेषां कुरुते गतिम् ॥ २-६१-३२ (१३७७२)

यथा बुद्धुद उत्थाय तत्रैव प्रविलीयते ।

चराचराणि भूतानि तथा नारायणे सदा ॥ २-६१-३३ (१३७७३)

न प्रमातुं महाबाहुः शक्यो भारत केशवः ।

परं हि परतस्तस्माद्विश्वरूपान्न विद्यते ॥ २-६१-३४ (१३७७४)

इति श्रीमन्महाभारते सभापर्वणि अर्घाहरणपर्वणि एकषष्टितमोऽध्यायः ॥ ६१. ।

---

सभापर्व - अध्याय ०६२

॥ श्रीः ॥

२.६२. अध्यायः ६२

Mahabharata - Sabha Parva - Chapter Topics

भीष्मवाक्योपरमे सहदेवेन कृष्णपूजाविरुद्धभाषिणो वधे प्रतिज्ञाते राज्ञां त ऊष्णीम्भावः । १. । सहदेवमूर्ध्नि पुष्पवृ

Mahabharata - Sabha Parva - Chapter Text

वैशम्पायन उवाच ॥

एवमुक्त्वा ततो भीष्णो विरराम महाबलः ।

व्याजहारोत्तरं तत्र सहदेवोऽर्थवद्वचः ॥ २-६२-१ (१३७७५)

केशवं केशिहन्तारमप्रमेयपराक्रमम् ।

पूज्यमानं मया यो वः कृष्णं न सहते नृपाः ॥ २-६२-२ (१३७७६)

सर्वेषां बलिनां मूर्ध्नि मयेदं निहितं पदम् ।

एवमुक्ते मया सम्यगुत्तरं प्रब्रवीतु सः ॥ २-६२-३ (१३७७७)

स एव हि मया वध्यो भविष्यति न संशयः ।

मतिमन्तश्च ये केचिदाचार्यं पितरं गुरुम् ॥ २-६२-४ (१३७७८)

अर्च्यमर्चितमर्घाहमनुजानन्तु ते नृपाः ।

ततो न व्याजहारैषां कश्चिद्बुद्धिमतां सताम् ॥ २-६२-५ (१३७७९)  
 मानिनां बलिनां राज्ञां मध्ये वै दर्शिते पदे ।  
 ततोऽपतत्पुष्पवृष्टिः सहदेवस्य मूर्धनि ॥ २-६२-६ (१३७८०)  
 अदृश्यरूपा वाचश्चाप्यब्रुवन्साधुसाध्विति ।  
 अविध्यदजिनं कृष्णं भविष्यद्भूतजल्पनः ॥ २-६२-७ (१३७८१)  
 सर्वसंशयनिर्मोक्ता नारदः सर्वलोकवित् ।  
 उवाचाखिलभूतानां मध्ये स्पष्टतरं वचः ॥ २-६२-८ (१३७८२)  
 कृष्णं कमलपत्राक्षं नार्चयिष्यन्ति ये नराः ।  
 जीवन्मृतास्तु ते ज्ञेया न सभाष्याः कदाचना ॥ २-६२-९ (१३७८३)  
 वैशम्पायन उवाच । २-६२-१०क्ष् (१४८४)  
 पूजयित्वा च पूजार्हान्ब्रह्मक्षत्रविशेषवित् ।  
 सहदेवो नृणां देवः समापयत कर्म तत् ॥ २-६२-१० (१३७८४)  
 तस्मिन्नभ्यर्चिते कृष्णे सुनीथः शत्रुकर्षणः ।  
 अतिताम्रेक्षणः कोपादुवाच मनुजाधिपान् ॥ २-६२-११ (१३७८५)  
 स्थितः सेनापतिर्योऽहं मन्वध्वं किं तु साम्प्रतम् ।  
 युधि तिष्ठाम सन्नह्य समेतान्वृष्णिपाण्डवान् ॥ २-६२-१२ (१३७८६)  
 इति सर्वान्समुत्साद्य राज्ञस्तांशाचेदिपुङ्गवः ।  
 यज्ञोपघाताय ततः सोऽमन्त्रतय राजभिः ॥ २-६२-१३ (१३७८७)  
 तत्राहूतागताः सर्वे सुनीथप्रमुखा गणाः ।  
 समदृश्यन्त सङ्क्रुद्धा विवर्णवदनास्तथा ॥ २-६२-१४ (१३७८८)  
 युधिष्ठिराभिषेकं च वासुदेवस्य चार्हणम् ।  
 न स्याद्यथा तथा कार्यमेवं सर्वे तदाऽब्रुवन् ॥ २-६२-१५ (१३७८९)  
 निष्कर्षान्निश्चयात्सर्वे राजानः क्रोधमूर्च्छिताः ।  
 अब्रुवंस्तत्र राजानो निर्वेदादात्मनिश्चयात् ॥ २-६२-१६ (१३७९०)  
 सुहृद्भिर्वार्यमाणानां तेषां हि वपुराबभौ ।  
 आमिषादपकृष्टानां सिहानामिव गर्जताम् ॥ २-६२-१७ (१३७९१)  
 तं बलौघमपर्यन्तं राजसागारमक्षयम् ।  
 कुर्वाणं समयं कृष्णो युद्धाय बुबुधे तदा ॥ २-६२-१८ (१३७९२)

इति श्रीमन्महाभारते सभापर्वणि अर्घाहरणपर्वणि द्विषष्टितमोऽध्यायः ॥ ६२. ।

सभापर्व - अध्याय ०६३

॥ श्रीः ॥

२.६३. अध्यायः ६३

वैशम्पायन उवाच ॥

ततः सागरसङ्काशं दृष्ट्वा नृपतिमण्डलम् ।  
संवर्तवाताभिहतं भीमं क्षुब्धमिवार्णवम् ॥ २-६३-१ (१३७९३)  
रोषात्प्रचलितं सर्वमिदमाह युधिष्ठिरः ।  
भीष्मं मतिमतां मुख्यं वृद्धं कुरुपितामहम् ।  
बृहस्पतिं बृहत्तेजाः पुरुहूत इवारिहा ॥ २-६३-२ (१३७९४)  
असौ रोषात्प्रचलितो महानृपतिसागरः ।  
अत्र यत्प्रतिपत्तव्यं तन्मे ब्रूहि पितामह ॥ २-६३-३ (१३७९५)  
यज्ञस्य च न विघ्नः स्यात्प्रजानां च हितं भवेत् ।  
यथा सर्वत्र तत्सर्वं ब्रूहि मेऽद्य पितामह ॥ २-६३-४ (१३७९६)  
इत्युक्तवति धर्मज्ञे धर्मराजे युधिष्ठिरे ।  
उवाचेदं वचो भीष्मस्ततः कुरुपितामहः ॥ २-६३-५ (१३७९७)  
मा भैस्त्वं कुरुशार्दूल श्वा सिंहं हन्तुमर्हति ।  
शिवः पन्थाः सुनीतोऽत्र मया पूर्वतरं वृतः ॥ २-६३-६ (१३७९८)  
प्रसुप्ते हि यथा सिंहे श्वानस्तात समागताः ।  
भषेयुः सहिताः सर्वे तथेमे वसुधाधिपाः ॥ २-६३-७ (१३७९९)  
वृष्णिसिंहस्य सुप्तस्य तथाऽमी प्रमुके स्थिताः ।  
भषन्ते तात सङ्क्रुद्धाः श्वानः सिंहस्य सन्निधौ ॥ २-६३-८ (१३८००)  
न हि सम्बुध्यते यावत्सुप्तः सिंह इवाच्युतः ।  
ग तदिदं ज्ञातपूर्वं हि तव संस्तोतुमिच्छसि ।  
तेन सिंहीकरोत्येतानसिंहश्चेदिपुङ्गवः ॥ २-६३-९ (१३८०१)  
पार्थिवान्पार्थिवश्रेष्ठ शिशुपालोऽल्पचेतनः ।  
सर्वान्सर्वात्मना तात नेतुकामो यमक्षयम् ॥ २-६३-१० (१३८०२)  
नूनमेतत्समादातुं पुनरिच्छत्यधोक्षजः ।  
यदस्य शिशुपालस्य तेजस्तिष्ठति भारत ॥ २-६३-११ (१३८०३)  
विप्लुता चास्य भद्रं ते बुद्धिर्बुद्धिमतां वर ।  
चेदिराजस्य कौन्तेय सर्वेषां च महीक्षितम् ॥ २-६३-१२ (१३८०४)  
आदातुं च नरव्याघ्रो यं यमिच्छत्ययं तदा ।  
तस्य विप्लवते बुद्धिरेवं चेदिपतेर्यथा ॥ २-६३-१३ (१३८०५)

चतुर्विधानां भूतानां त्रिषु लोकेषु माधवः ।  
प्रभवञ्चैव सर्वेषां निधनं च युधिष्ठिर ॥ २-६३-१४ (१३८०६)  
वैशम्पायन उवाच । २-६३-१५क्ष (१४८५)  
इति तस्य वचः श्रुत्वा ततश्चेदिपतिर्नृपः ।  
भीष्मं रूक्षाक्षरा वाचः श्रावयामास भारत ॥ २-६३-१५ (१३८०७)

इति श्रीमन्महाभारते सभापर्वणि शिशुपालवधपर्वणि त्रिषष्टितमोऽध्यायः ॥ ६३.।

Mahabharata - Sabha Parva - Chapter Footnotes

२-६३-७ भषणं श्वरवः ॥

सभापर्व - अध्याय ०६४

॥ श्रीः ॥

२.६४. अध्यायः ६४

Mahabharata - Sabha Parva - Chapter Topics

शिशुपालेन भीष्मस्तृतकृष्णचरित्रापहसनपूर्वकं भीष्मोपालम्भनम् ॥

Mahabharata - Sabha Parva - Chapter Text

शिशुपाल उवाच ।

विभीषिकाभिर्बह्वीभिर्भीषयन्भीष्म पार्थिवान् ।  
न व्यपत्रपसे कस्माद्बुद्धः सन्कुलपांसनः ॥ २-६४-१ (१३८०८)  
युक्तमेतत्तृतीयायां प्रकृतौ वर्तता त्वया ।  
वक्तुं धर्मादपेतार्थं त्वं हि सर्वकुरुत्तमः ॥ २-६४-२ (१३८०९)  
नावि नौरिव सम्बद्धा यथान्धो वान्धमन्वियात् ।  
तथाभूता हि कौरव्या येषां भीष्म त्वमग्रणीः ॥ २-६४-३ (१३८१०)  
पूतनाघातपूर्वाणि कर्माण्यस्य विशेषतः ।  
त्वया कीर्तयताऽस्माकं भूयः प्रव्यथितं मनः ॥ २-६४-४ (१३८११)  
अवलिप्तस्य मूर्शस्य केशवं स्तोतुमिच्छतः ।  
कथं भीष्म न ते जिह्वा शतधेयं विदीर्यते ॥ २-६४-५ (१३८१२)  
यत्र कुत्सा प्रयोक्तव्या भीष्म बालतरैर्नरैः ।  
तमिमं ज्ञानवृद्धः सन्गोपं संस्तोतुमिच्छसि ॥ २-६४-६ (१३८१३)

यद्यनेन हता बाल्ये शकुनिश्चित्रमत्र किम् ।  
 तौ वाऽश्ववृषभौ भीष्ण यौ न युद्धविशारदौ ॥ २-६४-७ (१३८१४)  
 चेतनारहितं काष्ठं यद्यनेन निपातितम् ।  
 पादेन शकटं भीष्ण तत्र किं कृतमद्भुतम् ॥ २-६४-८ (१३८१५)  
 गअर्कप्रमाणौ तौ वृक्षौ यद्यनेन निपातितौ ।  
 नागश्च दमितोऽनेन तत्र को विस्मयः कृतः ॥ २-६४-९ (१३८१६)  
 वल्मीकमात्रः सप्ताहं यद्यनेन धृतोऽचलः ।  
 तदा गोवर्धनो भीष्म न तच्चित्रं मतं मम ॥ २-६४-१० (१३८१७)  
 भुक्तमेतेन बह्वन्नं क्रीडता नगमूर्धनि ।  
 इति ते भीष्ण शृण्वानाः परे विस्मयमागताः ॥ २-६४-११ (१३८१८)  
 यस्य चानेन धर्मज्ञ भुक्तमन्नं बलीयसः ।  
 स चानेन हतः कंस इत्येतत्तु बलीयसः । २-६४-१२ (१३८१९)  
 स चानेन हतः कंस इत्येतत्तु महाद्भुतम् ॥  
 न ते श्रुतमिदं भीष्म नूनं कथयतां सताम् । २-६४-१३ (१३८२०)  
 यद्वक्ष्ये त्वामधर्मज्ञं वाक्यं कुरुकुलाधम ॥  
 स्त्रीषु गोषु न शस्त्राणि पातयेद्ब्राह्मणेषु च । २-६४-१४ (१३८२१)  
 इति सन्तोऽनुशासन्ति सञ्जना धर्मिणः सदा ।  
 भीष्म लोके हि तत्सर्वं वितथं त्वयि दृश्यते ॥ २-६४-१५ (१३८२२)  
 ज्ञानवृद्धं च वृद्धं च भूयांसं केशवं मम ।  
 अजानत इवाख्यासि संस्तुवन्कौरवाधम ॥ २-६४-१६ (१३८२३)  
 गोघ्नः स्त्रीघ्नश्च सन्भीष्म त्वद्वाक्याद्यदि पूज्यते ।  
 एवम्भूतश्च यो भीष्म कथं संस्तवमर्हति ॥ २-६४-१७ (१३८२४)  
 असौ मतिमतां श्रेष्ठो य एष जगतः प्रभुः ।  
 सम्भावयति चाप्येवं त्वद्वाक्याच्च जनार्दनः ।  
 एवमेतत्सर्वमिति तत्सर्वं वितथं ध्रुवम् ॥ २-६४-१८ (१३८२५)  
 आत्मानमात्मनाऽऽधातुं यदि शक्तो जनार्दनः ।  
 अकामयन्तं तं भीष्म कथं साध्विव पश्यसि ॥ २-६४-१९ (१३८२६)  
 न गाथा गाथिनं शास्ति बहुचेदपि गायति ।  
 प्रकृतिं यान्ति भूतानि कुलिङ्गशकुनिर्यथा ॥ २-६४-२० (१३८२७)  
 नूनं प्रकृतिरेषा ते जघन्या नात्र संशयटः ।  
 ग्नीसुतत्वात्ते चित्तं चञ्चलं न स्थिरं स्मृतम् ॥ २-६४-२१ (१३८२८)  
 अतः पापीयसी चैषां पाण्डवानामपीष्यते ।  
 येषामर्च्यतमः कृष्णस्त्वं च येषां प्रदर्शकः ॥ २-६४-२२ (१३८२९)  
 धर्मवांस्त्वमधर्मज्ञः सतां मार्गादवप्लुतः ।  
 को हि धर्मिणमात्मानं जानञ्जानविदां वरः ॥ २-६४-२३ (१३८३०)  
 कुर्याद्यथा त्वया भीष्म कृतं धर्ममवेक्षता ।

चेत्त्वं धर्मं विजानासि यदि प्राज्ञा मतिस्तव ॥ २-६४-२४ (१३८३१)  
 अन्यकामा हि धर्मज्ञा कन्यका प्राज्ञमानिना ।  
 अम्बा नामेति भद्रं ते कथं साऽपहृता त्वया ॥ २-६४-२५ (१३८३२)  
 तां त्वयाऽपहृतां भीष्म कन्यां नैषितवानृपः ।  
 भ्राता विचित्रवीर्यस्ते सतां मार्गमनुस्मरन् ॥ २-६४-२६ (१३८३३)  
 भार्ययोर्यस्य चान्येन मिषतः प्राज्ञमानिनः ।  
 तव जातान्यपत्यानि सज्जनाचरिते पथि ॥ २-६४-२७ (१३८३४)  
 को हि धर्मोऽस्ति ते भीषम ब्रह्मचर्यमिदं वृथा ।  
 यद्धारयसि मोहाद्वा क्लीबत्वाद्वा न संशयः ॥ २-६४-२८ (१३८३५)  
 न त्वं तव धर्मज्ञ पश्याम्युपचरं क्वचित् ।  
 न हि ते सेविता वृद्धा य एवं धर्ममब्रवीः ॥ २-६४-२९ (१३८३६)  
 इष्टं दत्तमधीतं च यज्ञाश्च बहुदक्षिणाः ।  
 सर्वमेतदपत्यस्य कलां नार्हन्ति षोडशीम् ॥ २-६४-३० (१३८३७)  
 व्रतोपवासैर्बहुभिः कृतं भवति भीष्म यत् ।  
 सर्वं तदनपत्यस्य मोघं भवति निश्चयात् ॥ २-६४-३१ (१३८३८)  
 सोऽनपत्यश्च वृद्धश्च मिथ्याधर्मानुशासनात् ।  
 हंसवत्त्वमपीदानीं ज्ञातिभ्यः प्राप्नुया वधम् ॥ २-६४-३२ (१३८३९)  
 एवं हि कथयन्त्यन्ये नरा ज्ञानविदः पुरा ।  
 भीष्म यत्तदहं सम्यग्वक्ष्यामि तव शृण्वतः ॥ २-६४-३३ (१३८४०)  
 वृद्धः किल समुद्रान्ते कश्चिद्धंसोऽभवत्पुरा ।  
 धर्मवागन्यथावृत्तः पक्षिणः सोऽनुशास्ति च ॥ २-६४-३४ (१३८४१)  
 धर्मं चरत माऽधर्ममिति तस्य वचः किल ।  
 पक्षिणः शुश्रुवुर्भीष्म सततं धर्मवादिनः ॥ २-६४-३५ (१३८४२)  
 हंसस्य तु वचः श्रुत्वा मुदिताः सर्वपक्षिणः ।  
 ऊचुश्चैव स्वगा हंसं परिवार्य च सर्वशः ॥ २-६४-३६ (१३८४३)  
 कथयस्व भवान्सर्वं पक्षिणां तु समासतः ।  
 को हि नाम द्विजश्रेष्ठ ब्रूहि नो धर्म उत्तमः ॥ २-६४-३७ (१३८४४)  
 हंस उवाच ॥ २-६४-३८क्ष (१४८६)  
 प्रजास्वहिंसा धर्मो वै हिंसाऽधर्मः खगब्रजाः ।  
 एतदेवानुबोद्धव्यं धर्माधर्मः समासतः ॥ २-६४-३८ (१३८४५)  
 शिशुपाल उवाच ॥ २-६४-३९क्ष (१४८७)  
 वृद्धहंसवचः श्रुत्वा पक्षिणस्ते सुसंहिताः ।  
 ऊचुश्च धर्मलुब्धास्ते स्मयमाना इवाण्डजाः ॥ २-६४-३९ (१३८४६)  
 धर्मं यः कुरुते नित्यं लोके धीरतरोऽण्डजः ।  
 स यत्र गच्छेद्धर्मात्मा तन्मे ब्रूहीह तत्त्वतः ॥ २-६४-४० (१३८४७)  
 हंस उवाच ॥ २-६४-४१क्ष (१४८८)

बाला यूयं न जानीध्वं धर्मसूक्ष्मं विहङ्गमाः ।  
 धर्मं यः कुरुते लोके सततं शुभवुद्धिना ।  
 न चायुषोऽन्ते स्वं देहं त्यक्त्वा स्वर्गं स गच्छति ॥ २-६४-४१ (१३८४८)  
 तथाऽहमपि च त्यक्त्वा काले देहमिमं द्विजाः ।  
 स्वर्गलोकं गमिष्यामि इयं धर्मस्य वै गतिः ॥ २-६४-४२ (१३८४९)  
 एवं धर्मकथां चक्रे स हंसः पक्षिणां भृशम् ।  
 पक्षिणः शुश्रुवुर्भीष्म सततं धर्ममेव ते ॥ २-६४-४३ (१३८५०)  
 अथास्य भक्ष्यमाजहूः समुद्रजलचारिणः ।  
 अण्डजा भीष्म तस्यान्ये धर्मार्थमिति शुश्रुम ॥ २-६४-४४ (१३८५१)  
 ते च तस्य समभ्याशे निक्षिप्याण्डानि सर्वशः ।  
 समुद्राम्भस्यमोदन्त चरन्तो भीष्म पक्षिणः ॥ २-६४-४५ (१३८५२)  
 तेषामण्डानि सर्वेषां भक्षयामास पापकृत् ।  
 स हंसः सम्प्रमत्तानामप्रमत्तः स्वकर्मणि ॥ २-६४-४६ (१३८५३)  
 ततः प्रक्षीयमाणेषु तेषु तेष्वण्डजोऽपरः ।  
 अशङ्कत महाप्राज्ञः स कदाचिद्दर्श ह ॥ २-६४-४७ (१३८५४)  
 ततः सङ्कथयामास दृष्ट्वा हंसस्य किल्बिषम् ।  
 तेषां परमदुःखार्तः स पक्षी सर्वपक्षिणाम् ॥ २-६४-४८ (१३८५५)  
 ततः प्रत्यक्षतो दृष्ट्वा पक्षिणस्ते समीपगाः ।  
 निजघ्नस्तं तदा हंसं मिथ्यावृत्तं कुरुद्वह ॥ २-६४-४९ (१३८५६)  
 एवं त्वां हंसधर्माणमपीमे वसुधाधिपाः ।  
 निहन्युर्भीष्म सङ्कुद्धाः पक्षिणस्तं यथाण्डजम् ॥ २-६४-५० (१३८५७)  
 गाथामप्यत्र गायन्ति ये पुराणविदो जनाः ।  
 भीष्म यां तां च ते सम्यक्वथयिष्यामि भारत ॥ २-६४-५१ (१३८५८)  
 अन्तरात्मन्यभिहते रौषि पत्ररथाशुचि ।  
 अण्डभक्षणकर्मैतत्तव वाचमतीयते ॥ २-६४-५२ (१३८५९)

इति श्रीमन्महाभारते सभापर्वणि शिशुपालवधपर्वणि चतुःषष्टितोऽध्यायः ॥ ६४ ॥

Mahabharata - Sabha Parva - Chapter Footnotes

२-६४-२ तृतीयायां प्रकृतौ नपुंसकत्वे ॥

२-६४-

२० कुलिगोनाम भूशायी पक्षी मासाहसमित्यनिशं वदन्नपि सिंहदंष्ट्रान्तरस्थं मांसमा दत्ते स्वयं साहसमतिशयितं करोति ॥

सभापर्व - अध्याय ०६५

॥ श्रीः ॥

२.६५. अध्यायः ६५

Mahabharata - Sabha Parva - Chapter Topics

कृष्णनिन्दाश्रवणेन शिशुपालजिघांसया उत्पततो भीमस्य भीष्मेण विनिवर्तनम् ॥ १. ।

Mahabharata - Sabha Parva - Chapter Text

शिशुपाल उवाच ।

स मे बहुमतो राजा जरासन्धो महाबलः ।  
योऽनेन युद्धं नेयेष दाक्षोऽयमिति संयुगे ॥ २-६५-१ (१३८६०)  
केशवेन कृतं कर्म जरासन्धवधे तदा ।  
भीमसेनार्जुनाभ्यां च कस्तत्साध्विति मन्यते ॥ २-६५-२ (१३८६१)  
उद्वारेण प्रविष्टेन छद्मना ब्रह्मवादिना ।  
दृष्टः प्रभावः कृष्णेन जरासन्धस्य भूपतेः ॥ २-६५-३ (१३८६२)  
येन धर्मात्मनाऽऽत्मानं ब्रह्मण्यमभिजानता ।  
प्रेषितं पाद्यमस्मै तद्दातुमग्रे दूरात्मने ॥ २-६५-४ (१३८६३)  
भुज्यतामिति तेनोक्ताः कृष्णबीमधनञ्जयाटः ।  
जरासन्धेन कौरव्य कृष्णेन विकृतं कृतम् ॥ २-६५-५ (१३८६४)  
यद्ययं जगतः कर्ता यथैनं मूर्खं मन्यसे ।  
कस्मान्न ब्राह्मणं सम्यगात्मानमवगच्छति ॥ २-६५-६ (१३८६५)  
इदं त्वाश्चर्यभूतं मे यदिभे पाण्डवास्त्वया ।  
अपकृष्टाः सतां मार्गान्मन्यन्ते तच्च साध्विति ॥ २-६५-७ (१३८६६)  
अथवा नैतदाश्चर्यं येषां त्वमसि भारत ।  
स्त्रीसधर्मा च वृद्धश्च सर्वार्थानां प्रदर्शकः ॥ २-६५-८ (१३८६७)  
वैशम्पायन उवाच ॥ २-६५-९क्ष (१४८९)  
तस्य तद्वचनं श्रुत्वा रूक्षं रूक्षाक्षरं बहु ।  
चकोप बलिनां श्रेष्ठो भीमसेनः प्रतापवान् ॥ २-६५-९ (१३८६८)  
तथा पद्मप्रतीकाशे स्वभावायतविस्तृते ।  
भूयः क्रोधाभिताम्राक्षे रक्ते नेत्रे बभूवतुः ॥ २-६५-१० (१३८६९)  
त्रिशिखां भ्रुकुटीं चास्य ददृशुः सर्वपार्थिवाः ।  
ललाटस्थां त्रिकूटस्थां गङ्गां त्रिपथगामिव ॥ २-६५-११ (१३८७०)  
दन्तान्सन्दशतस्तस्य कोपाद्दृशुराननम् ।  
युगान्ते सर्वभूतानि कालस्येव जिघत्सतः ॥ २-६५-१२ (१३८७१)  
उत्पतन्तं तु वेगेन जग्राहैनं मनस्विन् ।



भीष्म एव महाबाहुर्महासेनमिवेश्वरः ॥ २-६५-१३ (१३८७२)  
 तस्व भीमस्य भीष्मेण वार्यमाणस्य भारत ।  
 गुरुणा विविधैर्वाक्यैः क्रोधः प्रशममागतः ॥ २-६५-१४ (१३८७३)  
 नातिचक्राम भीष्मस्य स हि वाक्यमरिन्दमः ।  
 समुद्रुत्तो घनापाये वेलामिव महोदधिः ॥ २-६५-१५ (१३८७४)  
 शिशुपालस्तु सङ्क्रुद्धे भीमसेने जनाधिप ।  
 नाकम्पत तदा वीरः पौरुषे व्यवस्थितः ॥ २-६५-१६ (१३८७५)  
 उत्पतन्तं तु वेगेन पुनः पुनररिन्दमः ।  
 न स तं चिन्तयामास सिंहः क्रुद्धो मृगं यथा ॥ २-६५-१७ (१३८७६)  
 प्रहसंश्चाब्रवीद्वाक्यं चेदिराजः प्रतापवान् ।  
 भीमसेनमभिक्रुद्धं दृष्ट्वा भीमपराक्रमम् ॥ २-६५-१८ (१३८७७)  
 मुञ्चैनं भीष्म पश्यन्तु यावदेनं नराधिपः ।  
 मत्प्रभावविनिर्दग्धं पतङ्गमिव वह्निना ॥ २-६५-१९ (१३८७८)  
 ततश्चेदिपतेर्वाक्यं श्रुत्वा तत्कुरुसत्तमः ।  
 भीमसेनमुवाचेदं भीष्मे मतिमतां वरः ॥ २-६५-२० (१३८७९)  
 ग्नेषा चेदिपतेर्बुद्धिर्यत्त्वामाह्वयतेऽच्युतम् ।  
 भीमसेन महाबाहो कृष्णस्यैव विनिश्चयः ॥ २-६५-२१ (१३८८०)

इति श्रीमन्महाभारते सभापर्वणि शिशुपालवधपर्वणि पञ्चषष्टितमोऽध्यायः ॥६५॥ ।

Mahabharata - Sabha Parva - Chapter Footnotes

२-६५-१३ महासेन कार्तिकयम् ॥

सभापर्व - अध्याय ०६६

॥ श्रीः ॥

२.६६. अध्यायः ६६

Mahabharata - Sabha Parva - Chapter Topics

भीष्मेण शिशुपालवृत्तान्तकथनपूर्वकं स्वेन भीमनिषेधने स्वाभिप्रायाविष्करणम् ॥ १. ।

Mahabharata - Sabha Parva - Chapter Text

भीष्म उवाच ॥

चेदिराजकुले जातख्यक्ष एष चतुर्भुजः ।  
 रासभारावसदृशं ररास च ननाद च ॥ २-६६-१ (१३८८१)  
 तेनास्य मातापितरौ त्रेसतुस्तौ सबान्धवौ ।  
 वैकृतं तस्यत तौ दृष्ट्वा त्यागायाकुरुतां मतिम् ॥ २-६६-२ (१३८८२)  
 ततः सभार्यं नृपतिं सामात्यं सपुरोहितम् ।  
 चिन्तासंमूढहृदयं वागुवाचाशरीरेणी ॥ २-६६-३ (१३८८३)  
 एष ते नृपते पुत्रः श्रीमाञ्जातो बलाधिकः ।  
 तस्मादस्मान्न भेतव्यमव्यग्रः पाहि वै शिशुम् ॥ २-६६-४ (१३८८४)  
 न च वै तस्य मृत्युस्त्वं न कालः प्रत्युपस्थितः ।  
 यश्च शस्त्रेण हन्ताऽस्य स चोत्पन्नो नराधिप ॥ २-६६-५ (१३८८५)  
 संश्रुत्योदाहृतं वाक्यं भूतमन्तर्हितं ततः ।  
 पुत्रस्नेहाभिसन्तप्ता जननी वाक्यमब्रवीत् ॥ २-६६-६ (१३८८६)  
 येनेदमीरितं वाक्यं ममैतं तनयं प्रति ।  
 प्राञ्जलिस्तं नमस्यामि ब्रवीतु स पुनर्वचः ॥ २-६६-७ (१३८८७)  
 याथातथ्येन भगवान्देवो वा यदि वेतरः ।  
 श्रोतुमिच्छामि पुत्रस्य कोऽस्य मृत्युर्भविष्यति ॥ २-६६-८ (१३८८८)  
 अन्तर्भूतं ततो भूतमुवाचेदं पुनर्वचः ।  
 यस्योत्सङ्गे गृहीतस्य भुजावभ्यधिकावुभौ ॥ २-६६-९ (१३८८९)  
 पतिष्यतः क्षितितले पञ्चशीर्षाविवोरगौ ।  
 तृतीयमेतद्दालस्य ललाटस्थं तु लोचनम् ॥ २-६६-१० (१३८९०)  
 निमज्जिष्यति यं दृष्ट्वा सोऽस्य मृत्युर्भविष्यति ।  
 त्र्यक्षं चतुर्भुजं श्रुत्वा तथा च समुदाहृतम् ॥ २-६६-११ (१३८९१)  
 पृथिव्यां पार्थिवाः सर्वे अभ्यागच्छन्दिदृक्षवः ।  
 तान्पूजयित्वा सम्प्राप्तान्यथार्हं स महीपतिः ॥ २-६६-१२ (१३८९२)  
 एकैकस्य नृपस्याङ्के पुत्रमारोपयत्तदा ।  
 एवं राजसहस्राणां पृथक्त्वेन यथाक्रमम् ॥ २-६६-१३ (१३८९३)  
 शिशुरङ्के समारूढो न तत्प्राय निदर्शनम् ।  
 एतदेव तु संश्रुत्य द्वारवत्यां महाबलौ ॥ २-६६-१४ (१३८९४)  
 ततश्चेदिपुरं प्राप्तौ सङ्कर्षणजनार्दनौ ।  
 यादवौ यादवीं दृष्टुं स्वसारं तौ पितुस्तदा ॥ २-६६-१५ (१३८९५)  
 अभिवाद्य यथान्यायं यथाश्रेष्ठं नृपं च ताम् ।  
 कुशलानामयं पृष्ट्वा निषण्णौ रामकेशवौ ॥ २-६६-१६ (१३८९६)  
 साऽभ्यर्च्य तौ तदा वीरौ प्रीत्या चाभ्यधिकं ततः ।  
 पुत्रं दामोदरोत्सङ्गे देवी संन्यदधात्स्वयम् ॥ २-६६-१७ (१३८९७)  
 न्यस्तमात्रस्य तस्याङ्के भुजावभ्यधिकावुभौ ।  
 पेततुस्तच्च नयनं न्यमज्जत ललाटजम् ॥ २-६६-१८ (१३८९८)

तद्दृष्ट्वा व्यथिता त्रस्ता वरं कृष्णमयाचत ।  
 ददस्व मे वरं कृष्ण भयार्ताया महाभुज ॥ २-६६-१९ (१३८९९)  
 त्वं ह्यार्तानां समाश्रयो भीतानामभयप्रदः ।  
 एवमुक्तस्ततः कृष्णः सोऽब्रवीद्यदुनन्दनः ॥ २-६६-२० (१३९००)  
 मा भैस्त्वं देवि धर्मज्ञे न मत्तोऽस्ति भयं तव ।  
 ददामि कं वरं किं च करवाणि पितृष्वसः ॥ २-६६-२१ (१३९०१)  
 शक्यं वा यदि वाऽशक्यं करिष्याणि वचस्तव ।  
 एवमुक्ता ततः कृष्णमब्रवीद्यदुनन्दनम् ॥ २-६६-२२ (१३९०२)  
 शिशुपालस्यापराधान्क्षमेथास्त्वं महाबल ।  
 मत्कृते यदुशार्दूल विद्ध्येनं मे वरं प्रभो ॥ २-६६-२३ (१३९०३)  
 कृष्ण उवाच । २-६६-२४क्ष् (१४९०)  
 अपराधशतं क्षाम्यं मया ह्यस्य पितृष्वसः ।  
 पुत्रस्य ते वधार्हस्य मा त्वं शोके मनः कृथाः ॥ २-६६-२४ (१३९०४)  
 भीष्म उवाच । २-६६-२५क्ष् (१४९१)  
 गस जानन्नात्मनो मृत्युं कृष्णं यदुसुखावहम् ।  
 एवमेष नृपः पापः शिशुपाः सुमन्दधीः ।  
 त्वां समाह्वयते वीर गोविन्दवरदर्पितः ॥ ॥ २-६६-२५ (१३९०५)

इति श्रीमन्महाभारते सभापर्वणि शिशुपालवधपर्वणि षट्षष्टितमोऽध्यायः ॥ ६६ ॥

सभापर्व - अध्याय ०६७

॥ श्रीः ॥

२.६७. अध्यायः ६७

Mahabharata - Sabha Parva - Chapter Topics

शिशुपालेन राज्ञां प्रशंसनपूर्वकं गर्हितेन भीष्मेण राज्ञां तिरस्करणादिकम् ॥ १. ।

Mahabharata - Sabha Parva - Chapter Text

भीष्म उवाच ॥

नैषा चेदिपतेर्बुद्धिर्यया त्वाह्वयतेऽच्युतम् ।

नूनमेव जगद्गर्तुः कृष्णस्यैव विनिश्चयः । २-६७-१ (१३९०६)

को हि मां भीमसेनाद्य क्षितावर्हति पार्थिवः ।

क्षेप्तुं कालपरीतात्मा यथैष कुलपांसनः ॥ २-६७-२ (१३९०७)  
 एष ह्यस्य महाबाहुस्तेर्जोशश्च हरेर्ध्रुवम् ।  
 तमेव पुनरादातुं कुरुतेऽत्र मतिं हरिः ॥ २-६७-३ (१३९०८)  
 येनैष कुरुशार्दूल शार्दूल इव चेदिराट् ।  
 गर्जत्यतीव दुर्बुद्धिः सर्वानस्मानचिन्तयन् ॥ २-६७-४ (१३९०९)  
 वैशम्पायन उवाच ॥ २-६७-५क्ष (१४९२)  
 ततो न ममृषे चैद्यस्तद्भीष्मवचनं तदा ।  
 उवाच चैन सङ्क्रुद्धः पुनर्भीष्ममथोत्तरम् ॥ २-६७-५ (१३९१०)  
 शिशुपाल उवाच ॥ २-६७-६क्ष (१४९३)  
 द्विषतां नोऽस्तु भीष्मैष प्रभावः केशवस्य यः ।  
 यस्य संस्तववक्ता त्वं बन्दिवत्सततोत्थितः ॥ २-६७-६ (१३९११)  
 संस्तवे चमनो भीष्म परेषां रमते यदि ।  
 तदा संस्तुहि राज्ञस्त्वमिमं हित्वा जनार्दनम् ॥ २-६७-७ (१३९१२)  
 दरदं स्तुहि बाल्हीकमिमं पार्थिवसत्तमम् ।  
 जायमानेन येनेयभवद्धारिता मही ॥ २-६७-८ (१३९१३)  
 वङ्गाङ्गविषयाध्यक्षं सहस्राक्षसमं बले ।  
 स्तुहि कर्णमिमं भीष्म महाचापविकर्षणम् ॥ २-६७-९ (१३९१४)  
 यस्येमे कुण्डले दिव्ये सहजे देवनिर्मिते ।  
 कवचं च महाबाहो बालार्कसदृशप्रभम् ॥ २-६७-१० (१३९१५)  
 वासवप्रतिमो येन जरासन्धोऽतिदुर्जयः ।  
 विजितो बाहुयुद्धेन देहभेदं च लम्बितः ॥ २-६७-११ (१३९१६)  
 द्रोणं द्रौणिं च साधु त्वं पितापुत्रौ महारथौ ।  
 स्तुहि स्तुत्यावुभौ भीष्म सततं द्विजसत्तमौ ॥ २-६७-१२ (१३९१७)  
 ययोरन्यतरो भीष्म सङ्क्रुद्धः सचराचराम् ।  
 इमां वसुमतीं कुर्यान्निः शेषामिति मे मतिः ॥ २-६७-१३ (१३९१८)  
 द्रोणस्य हि समं युद्धे न पश्यामि नराधिपम् ।  
 नाश्वत्थाम्नः समं भीष्म न च तौ स्तोतुमिच्छसि ॥ २-६७-१४ (१३९१९)  
 पृथिव्यां सागरान्तायां यो वैप्रतिसमो भवेत् ।  
 दुर्योधनं त्वं राजेन्द्रमतिक्रम्य महाभुजम् ॥ २-६७-१५ (१३९२०)  
 जयद्रथं च राजानं कृतास्त्रं दृढविक्रमम् ।  
 द्रुमं किम्पुरुषाचार्यं लोके प्रथितविक्रमम् ।  
 अतिक्रम्य महावीर्यं किं प्रशंससि केशवम् ॥ २-६७-१६ (१३९२१)  
 वृद्धं च भरताचार्यं तथा शारद्वतं कृपम् ।  
 अतिक्रम्य महावीर्यं किं प्रशंससि केशवम् ॥ २-६७-१७ (१३९२२)  
 धनुर्धराणां प्रवरं रुक्मिणं पुरुषोत्तमम् ।  
 अतिक्रम्य महावीर्यं किं प्रशंससि केशवम् ॥ २-६७-१८ (१३९२३)

भीष्मकं च महावीर्यं दन्तवक्त्रं च भूमिपम् ।  
 भगदत्तं यूपकेथु जयत्सेनं च मागधम् ॥ २-६७-१९ (१३९२४)  
 विराटद्रुपदौ चोभौ शकुनिं च बहद्वलम् ।  
 विन्दानुविन्दावावन्त्यौ पाण्ड्यं श्वेतमथोत्तमम् ॥ २-६७-२० (१३९२५)  
 शङ्खं च सुमहाभागं वृषसेनं च मानिनम् ।  
 एकलव्यं च विक्रान्तं कालिङ्गं च महारथम् ॥ २-६७-२१ (१३९२६)  
 अतिक्रम्य महावीर्यं किं प्रशंसति केशवम् ।  
 शल्यादीनपि कस्मात्त्वं न स्तौषि वसुधाधिपान् ।  
 स्तवाय यदि ते बुद्धिर्वर्तते भीष्म वसुधाधिपान् । २-६७-२२ (१३९२७)  
 किं हि शक्यं मया कर्तुं यद्वृद्धानां त्वया नृप ।  
 पुरा कथयतां नूनं न श्रुतं धर्मवादिनाम् ॥ २-६७-२३ (१३९२८)  
 आत्मनिन्दात्मपूजा च परनिन्दा परस्तवः ।  
 अनाचरितमार्याणामिति ते भीष्म न श्रुतम् ॥ २-६७-२४ (१३९२९)  
 यदस्तव्यमिमं शश्वन्मोहात्संस्तौषि भक्तितः ।  
 केशवं तच्च ते भीष्म न कश्चिदनुमन्यते ॥ २-६७-२५ (१३९३०)  
 कथं भोजस्य पुरुषे वत्सपाले दुरात्मनि ।  
 समावेश्यसे सर्वं जगत्केवलकाम्यया ॥ २-६७-२६ (१३९३१)  
 अथ चैषा न ते बुद्धिः प्रकृतिं याति भारत ।  
 मयैव कथितं पूर्वं कुलिङ्गशकुनिर्यथा ॥ २-६७-२७ (१३९३२)  
 कुलिङ्गशकुनिर्नाम पार्श्वे हिमवतः परे ।  
 भीष्म तस्याः सदा वाचः श्रूयन्तेऽर्थविगर्हिताः ॥ २-६७-२८ (१३९३३)  
 मा साहसमितीदं सा सततं वाशते किल ।  
 साहसं चात्मनातीव चरन्ती नावबुध्यते ॥ २-६७-२९ (१३९३४)  
 सा हि मांसार्गलं भीष्म मुखात्सिंहस्य खादतः ।  
 दन्तान्तरविलग्नं यत्तदादत्तेऽल्पचेतना ॥ २-६७-३० (१३९३५)  
 इच्छतः सा हि सिंहस्य भीष्म जीवत्यसंशयम् ।  
 तद्वत्त्वमप्यधर्मिष्ठ सदा वाचः प्रभाषसे ॥ २-६७-३१ (१३९३६)  
 इच्छतां भूमिपालानां भीष्म जीवस्यसंशयम् ।  
 लोकविद्विष्टकर्मा हि नान्योऽस्ति भवता समः ॥ २-६७-३२ (१३९३७)  
 वैशम्पायन उवाच ॥ २-६७-३३क्ष (१४९४)  
 ततश्चेदिपतेः श्रुत्वा भीष्मः स कटुकं वचः ।  
 उवाचेदं वचो राजंश्चेदिराजस्य शृण्वतः ॥ २-६७-३३ (१३९३८)  
 इच्छतां किल नामाहं जीवाम्येषां महीक्षिताम् ।  
 सोऽहं न गणयाम्येतांस्तृणेनापि नराधिपान् ॥ २-६७-३४ (१३९३९)  
 एवमुक्ते तु भीष्मेण ततः सञ्चुक्रुशुर्नृपाः ।  
 केचिज्जहृषिरे तत्र केचिद्भीष्मं जगर्हिरे ॥ २-६७-३५ (१३९४०)

केचिदूचुर्महेष्वासाः श्रुत्वा भीष्मस्य यद्वचः ।  
 पापोऽवलिप्तो वृद्धश्च नायं भीष्मोऽर्हति क्षमाम् ॥ २-६७-३६ (१३९४१)  
 हन्यतां दुर्मतिर्भीष्मः पशुवत्साध्वयं नृपाः ।  
 सर्वैः समेत्य संरब्धैर्दह्यतां वा कटाग्निना ॥ २-६७-३७ (१३९४२)  
 इति तेषां वचः श्रुत्वा ततः कुरुपितामहः ।  
 उवाच मतिमान्भीष्मस्तानेव वसुधाधिपान् ॥ २-६७-३८ (१३९४३)  
 उक्तस्योक्तस्य नेहान्तमहं समुपलक्षये ।  
 यत्तु वक्ष्यामि तत्सर्वं शृणुध्वं वसुधाधिपाः ॥ २-६७-३९ (१३९४४)  
 पशुवद्घातनं वा मे दहनं वा कटाग्निना ।  
 क्रियतां मूर्ध्नि वो न्यस्तं मयेदं सकलं पदम् ॥ २-६७-४० (१३९४५)  
 एष तिष्ठति गोविन्दः पूजितोऽस्माभिरच्युतः ।  
 यस्य वस्त्वरते बुद्धिर्मरणाय स माधवम् ॥ २-६७-४१ (१३९४६)  
 कृष्णमाह्वयतामद्य युद्धे चक्रगदाधरम् ।  
 यादवस्यैव देवस्य देहं विशतु पातितः ॥ २-६७-४२ (१३९४७)

इति श्रीमन्महाभारते सभापर्वणि शिशुपालवधपर्वणि सप्तषष्टितमोऽध्यायः ॥ ६७ ॥

Mahabharata - Sabha Parva - Chapter Footnotes

२-६७-१५ वैप्रतिसमः विगतः प्रतिसमो यस्य स तथा । स्वार्थे तद्धितः । अतुल इत्यर्थः ॥  
 २-६७-२७ कुलिङ्गशकुनिरिति स्त्रीपक्षविशेषः ॥  
 २-६७-३७ कटाग्निना कक्षाग्निना ॥

सभापर्व - अध्याय ०६८

॥ श्रीः ॥

२.६८. अध्यायः ६८

Mahabharata - Sabha Parva - Chapter Topics

भीष्मवाक्यात्कूपितेन शशुपालेन राज्ञः सज्ञाह्य युयुत्सया कृष्णस्याह्वानम् ॥१॥ कृष्णेन स्वस्मिन् शिशुपालकृताप

Mahabharata - Sabha Parva - Chapter Text

वैशम्पायन उवाच ॥

वचः श्रुत्वैव भीष्मस्य चेदिराडुरुविक्रमः ।

युयुत्सुर्वासुदेवेन वासुदेवमुवाच ह ॥ २-६८-१ (१३९४८)  
 आह्वये त्वां रणं गच्छ मया सार्धं जनार्दन ।  
 यावदद्य निहन्मि त्वां सहितं सर्वपाण्डवैः ॥ २-६८-२ (१३९४९)  
 सह त्वया हि मे वध्याः सर्वथा कृष्ण पाण्डवाः ।  
 नृपतीन्समतिक्रम्य यैरराजा त्वमर्चितः ॥ २-६८-३ (१३९५०)  
 ये त्वां दासमराजानं बाल्यादर्चन्ति दुर्मतिम् ।  
 अनर्हमर्हवत्कृष्ण वध्यास्त इति मे मतिः ॥ २-६८-४ (१३९५१)  
 इत्युक्त्वा राजशार्दूल गशार्दूल इव नादयन् ।  
 पश्यतां सर्वभूतानां शिशुपालः प्रतापवान् ॥ २-६८-५ (१३९५२)  
 स रणायैव सङ्क्रुद्धः सन्नद्धः सर्वराजभिः ।  
 सुनीथः प्रययौ क्षिप्रं पार्थयज्ञजिघांसया ॥ २-६८-६ (१३९५३)  
 ततश्चक्रगदापाणिः केशवः केशिहा हरिः ।  
 सध्वजं रथमास्थाय दारुकेण सुसत्कृतम् ।  
 भीष्मेण दत्तहस्तोऽसावारुहोह रथोत्तमम् ॥ २-६८-७ (१३९५४)  
 तेन पापस्वभावेन कोपितान्सर्वपार्थिवान् ।  
 आससाद रणे कृष्णः सज्जितैकरथः स्थितः ॥ २-६८-८ (१३९५५)  
 ततः पुष्करपत्राक्षं ताक्ष्यध्वजरथे स्थितम् ।  
 दिवाकरमिवोद्यन्तं ददृशुः सर्वपार्थिवाः ॥ २-६८-९ (१३९५६)  
 आरोपयन्तं ज्यां कृष्णं प्रतपन्तमिवौजसा ।  
 स्थितं पुष्परथे दिव्ये पुष्पकेतुमिवापरम् ॥ २-६८-१० (१३९५७)  
 दृष्ट्वा कृष्णं तथा यान्तं प्रतपन्तमिवौजसा ।  
 यथार्हं केशवे वृत्तिमवशाः प्रतिपेदिरे ॥ २-६८-११ (१३९५८)  
 तानुवाच महाबाहुर्महाऽसुरनिबर्हणः ।  
 वृष्णिवीरस्तदा राजन्सान्त्वयन्परवीरहा ॥ २-६८-१२ (१३९५९)  
 श्रीभगवानुवाच ॥ २-६८-१३क्ष् (१४९५)  
 अपेत सबलाः सर्व आस्वस्ता मम शासनात् ।  
 मा दृष्टो दूषयेत्पाप एष वः सर्वपार्थिवाः ॥ २-६८-१३ (१३९६०)  
 एष नः शत्रुरत्यन्तमेष वृष्णिविमर्दनः ।  
 सात्वतां सात्वतीपुत्रो वैरं चरति शाश्वतम् ॥ २-६८-१४ (१३९६१)  
 प्राग्ज्योतिषपुरं यातानस्माञ्ज्ञात्वा नृशंसकृत् ।  
 अदहद्द्वारकामेष स्वस्त्रीयः सन्नराधिपाः ॥ २-६८-१५ (१३९६२)  
 क्रीडतो भोजराजस्य एव रैवतके गिरौ ।  
 हत्वा बध्वा च तान्सार्वानुपायात्स्वपुरं पुरा ॥ २-६८-१६ (१३९६३)  
 अश्वमेधे ह्यं मेध्यमुत्सृष्टं रक्षिभिर्वृतम् ।  
 पितुर्मे यज्ञविघ्नार्थमहरत्पापनिश्चयः ॥ २-६८-१७ (१३९६४)  
 सौवीरान्प्रतियातां च बभ्रोरेष तपस्विनः ।

भार्यामभ्यहरन्मोहादकामां तामितो गताम् ॥ २-६८-१८ (१३९६५)  
 एष मायाप्रतिच्छन्नः कारुशार्थे तपस्विनीम् ।  
 जहार भद्रां वैशालीं मातुलस्य नृशंसकृत् ॥ २-६८-१९ (१३९६६)  
 वृष्णिदारान्विलाप्यैव हत्वा च कुकुरान्धकान् ।  
 पापाबुद्धिरुपातिष्ठत्स प्रविश्य ससम्भ्रमम् ॥ २-६८-२० (१३९६७)  
 विशालराज्ञो दुहितां मम पित्रा वृतां सतीम् ।  
 अनेन कृत्वा सन्धानं करुशेन जिगीषया ॥ २-६८-२१ (१३९६८)  
 जरासन्धं समाश्रित्य कृतवान्विप्रियाणि मे ।  
 तानि सर्वाणि सङ्ख्यातुं न शक्नोमि नराधिपाः ॥ २-६८-२२ (१३९६९)  
 एवमेतदपर्यन्तमेष वृष्णिषु किल्बिषी ।  
 अस्माकमयमारम्भांश्चकार परभानृजुः ॥ २-६८-२३ (१३९७०)  
 शतं क्षन्तव्यमस्माभिर्वधार्याणां किलागसाम् ।  
 बद्धोऽस्मि समयैर्घोरैर्मातुरस्यैव सङ्गरे ॥ २-६८-२४ (१३९७१)  
 तत्तथा शतमस्माकं क्षान्तं क्षयकरं मया ।  
 द्वौ तु मे वधकालेऽस्मिन्न क्षन्तव्यौ कथञ्चन ॥ २-६८-२५ (१३९७२)  
 यज्ञविघ्नकरं हन्यां पाण्डवानां च दुर्हृदम् ।  
 इति मे वर्तते भावस्तमतीयां कथं न्वहम् ॥ २-६८-२६ (१३९७३)  
 पितृष्वसुः कृते दुःखं सुमहन्मर्षयाम्यहम् ।  
 दिष्ट्या हीदं सर्वराज्ञां सन्निधावद्य वर्तते ॥ २-६८-२७ (१३९७४)  
 पश्यन्ति हि भवन्तोऽद्य मय्यतीव व्यतिक्रमम् ।  
 कृतानि तु परोक्षं मे यानि तानि निबोधत ॥ २-६८-२८ (१३९७५)  
 इमं त्वस्य न शक्यामि क्षन्तुमद्य व्यतिक्रमम् ।  
 अवलेपाद्धार्यस्य समग्रे राजमण्डले ॥ २-६८-२९ (१३९७६)  
 रुक्मिण्यामस्य मूढस्य प्रार्थनाऽऽसीन्मुमूर्षतः ।  
 न च तां प्राप्तवान्मूढः शूद्रो वेदश्रुतीमिव ॥ २-६८-३० (१३९७७)  
 वैशम्पायन उवाच ॥ २-६८-३१क्ष् (१४९६)  
 एवमादि ततः सर्वे सहितास्ते नराधिपाः ।  
 गर्हणं शिशुपालस्य वासुदेवेन विश्रुतः ॥ २-६८-३१ (१३९७८)  
 वासुदेववचः श्रुत्वा चेदिराजं व्यगर्हयन् ।  
 रथोपस्थे धनुष्मन्तं शरान्सन्दधतं रुषा ॥ २-६८-३२ (१३९७९)  
 श्रुत्वाऽपि च विलोक्याशु दुद्रुवुः सर्वपार्थिवाः ।  
 विहाय परमोद्विग्नाश्चेदिराजं चमूमुखे ॥ २-६८-३३ (१३९८०)  
 तस्य तद्वचनं श्रुत्वा शिशुपालः प्रतापवान् ।  
 जहास स्वनवद्वासं वाक्यं चेदमुवाच ह ॥ २-६८-३४ (१३९८१)  
 मत्पूर्वां रुक्मिणीं कृष्ण संसत्सु परिकीर्तयन् ।  
 विशेषतः पार्थिवेषु व्रीडां न कुरुषे कथम् ॥ २-६८-३५ (१३९८२)



मन्यमानो हि कः सत्सु पुरुषः परिकीर्तयेत् ।  
 अन्यपूर्वा स्त्रियं जातु त्वदन्यो मधूसूदन ॥ २-६८-३६ (१३९८३)  
 क्षमा वा यदि ते श्रद्धा मा वा कृष्ण मम क्षम ।  
 क्रुद्धाद्वापि प्रसन्नाद्वा किं मे त्वत्तो भविष्यते ॥ २-६८-३७ (१३९८४)  
 वैशम्पायन उवाच ॥ २-६८-३८ (१४९७)  
 स तांस्तु विद्वतान्सर्वान्साश्वपत्तिरथद्विपान् ।  
 कृष्णतेजोहतान्सर्वान्समीक्ष्य वसुधाधिपान् ॥ २-६८-३८ (१३९८५)  
 शिशुपालो रथेनैकः प्रत्युपायात्स केशवम् ।  
 रुषा ताम्रेक्षणो राजञ्छलभः पावकं यथा ॥ २-६८-३९ (१३९८६)

इति श्रीमन्महाभारते सभापर्वणि शिशुपालवधपर्वणि अष्टषष्टितमोऽध्यायः ॥ ६८. ।

Mahabharata - Sabha Parva - Chapter Footnotes

२-६८-३१ विश्रुताः श्राविताः ॥

सभापर्व - अध्याय ०६९

॥ श्रीः ॥

२.६९. अध्यायः ६९

Mahabharata - Sabha Parva - Chapter Topics

शिशुपाले सन्नद्धे सति उत्पातदर्शनेन युधिष्ठिरस्य प्रश्ने नारदेन तत्तदुत पातानां विशिष्य फलकथनम् ॥१. ।

Mahabharata - Sabha Parva - Chapter Text

वैशम्पायन उवाच ॥

ततो युद्धाय संनद्धं चेदिराजं युधिष्ठिरः ।  
 दृष्ट्वा मतिमतां श्रेष्ठो नारदं समुवाच ह ॥ २-६९-१ (१३९८७)  
 युधिष्ठिर उवाच ॥ २-६९-२ (१४९८)  
 अन्तरिक्षे च भूमौ च तेऽस्त्यविदितं क्वचित् ।  
 यानि राजविनाशाय भौमानि च खगानि च ॥ २-६९-२ (१३९८८)  
 निमित्तानीह जायन्ते उत्पाताश्च पृथग्विधाः ।  
 एतदित्छामि कात्स्नर्येन श्रोतुं त्वत्तो महामुने ॥ २-६९-३ (१३९८९)  
 वैशम्पायन उवाच । २-६९-४ (१४९९)

इत्येवं मितमान्विप्रः कुरुराजस्य धीमतः ।  
 पृच्छतः सर्वमव्यग्रमाचक्षे महायशाः ॥ २-६९-४ (१३९९०)  
 नारद उवाच ॥ २-६९-५क्ष (१५००)  
 पराक्रमं च मार्गं च संनिपातं समुच्छ्रयम् ।  
 आरोहणं कुरुश्रेष्ठ अन्योन्यं प्रतिसर्पणम् ॥ २-६९-५ (१३९९१)  
 पशमीनां व्यतिसंसर्गं व्यायामं वृत्तिपीडनम् ।  
 दर्शनादर्शनं चैव अदृश्यानां च दर्शनम् ॥ २-६९-६ (१३९९२)  
 हानिं वृद्धिं च ह्रासं च वर्णस्थानं बलाबलम् ।  
 सर्वमेतत्परीक्षेत ग्रहाणां ग्रहकोविदः ॥ २-६९-७ (१३९९३)  
 भौमाः पूर्वं प्रवर्तन्ते खेचराश्च ततः परम् ।  
 उत्पद्यन्ते च लोकेऽस्मिन्नुत्पाता देवनिर्मिताः ॥ २-६९-८ (१३९९४)  
 यदा तु सर्वभूतानां छाया न परिवर्तते ।  
 अपरेण गते सूर्ये तत्पराभवलक्षणम् ॥ २-६९-९ (१३९९५)  
 अच्छ्राये विमलच्छ्राया प्रतिच्छ्रायेव दृश्यते ।  
 यत्र चैत्यकवृक्षाणां तत्र विद्यान्महद्भयम् ॥ २-६९-१० (१३९९६)  
 शीर्णपर्णप्रवालाश्च शुष्कपर्णाश्च चैत्यकाः ।  
 अपभ्रष्टप्रवालाश्च तत्राभावं विनिर्दिशेत् ॥ २-६९-११ (१३९९७)  
 स्निग्धपर्णप्रवालाश्च दृश्यन्ते यत्र चैत्यकाः ।  
 ईहमानाश्च वृक्षाश्च भावस्तत्र न संशयटः ॥ २-६९-१२ (१३९९८)  
 पुष्पे पुष्पं प्रजायेत फले वा फलमाश्रितम् ।  
 राजा वा राजमात्रो वा मरणायोपपद्यते ॥ २-६९-१३ (१३९९९)  
 प्रावृद्धरदि हेमन्ते वसन्ते वापि सर्वशः ।  
 आकालिकं पुष्पफलं राष्ट्रक्षोभं विनिर्दिशेत् ॥ २-६९-१४ (१४०००)  
 नदीनां स्रोतसोऽकाले द्योतयन्ति महाभयम् ।  
 वनस्पतिः पूज्यमानः पूजितोऽपूजितोऽपि वा ॥ २-६९-१५ (१४००१)  
 यदा भज्येत वातेन भिद्यते नमितोऽपि वा ।  
 अग्निवायुभयं विद्याच्छ्रेष्ठो वापि विनश्यति ॥ २-६९-१६ (१४००२)  
 दिशः सर्वाश्च दीप्यन्ते जायन्ते राजविभ्रमाः ।  
 भिद्यमानो यदा वृक्षो निनदेच्चापि पातितः ।  
 सह राष्ट्रं च पतितं नतं वृक्षं प्रपातयेत् ॥ २-६९-१७ (१४००३)  
 अथैनं छेदयेत्कश्चित्प्रतिक्रुद्धो वनस्पतिः ।  
 छेत्ता भेत्ता पतिश्चैव क्षिप्रमेव नशिष्यति ॥ २-६९-१८ (१४००४)  
 देवतानां च पतनं मष्टपानां च पातनम् ।  
 अचलानां प्रकम्पश्च तत्पराभवलक्षणम् ॥ २-६९-१९ (१४००५)  
 निशि चेन्द्रधनुर्दृष्टं ततोपि च महद्भयम् ।  
 तद्द्रष्टरेव भीतिः स्यान्नान्येषां भरतर्षभ ॥ २-६९-२० (१४००६)

रात्राविन्द्रधनुर्दृष्ट्वा तद्राष्ट्रं परिवर्जयेत् ॥ २-६९-२१ (१४००७)  
 अर्चा यत्र प्रनृत्यन्त नदन्ति च हसन्ति च ।  
 उन्मीलन्ति निमीलन्ति राष्ट्रक्षोभं विनिर्दिशेत् ॥ २-६९-२२ (१४००८)  
 शिला यदि प्रसिञ्चन्ति स्नेहांश्चोदकसम्भवान् ।  
 अन्यद्वा विकृतं किञ्चित्तद्भयस्य निदर्शनम् ॥ २-६९-२३ (१४००९)  
 म्रियन्ते वा महामात्रा राजा सपरिवारकः ।  
 पुरस्य या भवेद्वाधी राष्ट्रे देशे च विभ्रमाः ॥ २-६९-२४ (१४०१०)  
 देवतानां यदाऽऽवासे राज्ञां वा यत्र वेश्मनि ।  
 भाण्डागारायुधागारे निविशेत् यदा मधु ॥ २-६९-२५ (१४०११)  
 सर्वं तदा भवेत्स्थानं हन्यमानं बलीयसा ।  
 आगन्तुकं भयं तत्र भवेदित्येव निर्दिशेत् ॥ २-६९-२६ (१४०१२)  
 पादपञ्चैव यो यत्र रक्तं स्रवति शोणितम् ।  
 दन्ताग्रात्कुञ्जरो वापि शृङ्गाद्वा वृषभस्तथा ॥ २-६९-२७ (१४०१३)  
 पादपाद्राष्ट्रविभ्रंशः कुञ्जराद्राजविभ्रमः ।  
 गोब्राह्मणविनाशः स्याद्द्ववभस्येति निर्दिशेत् ॥ २-६९-२८ (१४०१४)  
 छत्रं नरपतेर्यत्र निपतेत्पृथिवीतले ।  
 सराष्ट्रो नृपती राजन्क्षिप्रमेव विनश्यति ॥ २-६९-२९ (१४०१५)  
 देवागारेषु वा यत्र राज्ञो वा यत्र वेश्मनि ।  
 विकृतं यदि दृश्येत नागावासेषु वा पुनः ॥ २-६९-३० (१४०१६)  
 तस्य देशस्य पीडा स्याद्राज्ञो जनपदस्य वा ।  
 अनावृष्टिभयं घोरमतिदुर्भिक्षमादिशेत् ॥ २-६९-३१ (१४०१७)  
 अर्चाया बाहुभङ्गेन गृहस्थानां भयं भवेत् ।  
 भग्ने प्रहरणे विद्यात्सेनापतिविनाशनम् ॥ २-६९-३२ (१४०१८)  
 आगन्तुका तु प्रतिमा स्थानं यत्र न विन्दति ।  
 जभ्यन्तरेण षण्मासाद्राजा त्यजति तत्पुरम् ॥ २-६९-३३ (१४०१९)  
 प्रदीर्यते मही यत्र विनदत्यपि पात्यते ।  
 म्रियते तत्र राजा च तत्र राष्ट्रं विनश्यति ॥ २-६९-३४ (१४०२०)  
 एणीपदान्वा सर्पान्वा डुण्डुभानथ दीप्यकान् ।  
 मण्डूको ग्रसते यत्र तत्र राजा विनश्यति ॥ २-६९-३५ (१४०२१)  
 अभिन्नं वाप्यपक्वं वा यत्रान्नमुपचीयते ।  
 जीर्यन्ते वा म्रियन्ते वा तदन्नं नोपभुञ्जते ॥ २-६९-३६ (१४०२२)  
 उदपाने च यत्रापो विवर्धन्ते युधिष्ठिर ।  
 स्थावरेषु प्रवर्तन्ते निर्गच्छेन्न पुनस्ततः ॥ २-६९-३७ (१४०२३)  
 अपादं वा त्रिपादं वा द्विशीर्षं वा चतुर्भुजम् ।  
 स्त्रियो यत्र प्रसूयन्ते ब्रूयात्तत्र पराभवम् ॥ २-६९-३८ (१४०२४)  
 अजैडकाः स्त्रियो गावो ये चान्ये च वियोनयः ।

विकृतानि प्रजायन्ते तत्र तत्र पराभवः ॥ २-६९-३९ (१४०२५)  
 नदी यत्र प्रतिस्रोता आवहेत्कलुषोदकम् ।  
 दिशश्च न प्रकाशन्ते तत्पराभवलक्षणम् ॥ २-६९-४० (१४०२६)  
 एतानि च निमित्तानि यानि चान्यानि भारत ।  
 केशवादेव जायन्ते भौमानि च स्वगानि च ॥ २-६९-४१ (१४०२७)  
 चन्द्रादित्यौ ग्रहाश्चैव नक्षत्राणि च भारत ।  
 वायुरग्निस्तथा चापः पृथिवी च जनार्दनात् ॥ २-६९-४२ (१४०२८)  
 यस्य देशस्य हानिं वा वृद्धिं वा कर्तुमिच्छति ।  
 तस्मिन्देशे निमित्तानि तानि तानि करोत्ययम् ॥ २-६९-४३ (१४०२९)  
 सोसौ चेदिपतेस्तात विनाशं समुपस्थितम् ।  
 निवेदयति गोविन्दः स्वरूपायैर्न संशयः ॥ २-६९-४४ (१४०३०)  
 इयं प्रचलिता भूमिरशिवा वान्ति मारुताः ।  
 राहुश्चाप्यपतत्सोममपर्वणि विशाम्पते ॥ २-६९-४५ (१४०३१)  
 सनिर्घाताः पतन्त्युल्कास्तमः सञ्जायते भृशम् ।  
 चेदिराजविनाशाय हरिरेष विजृम्भते ॥ २-६९-४६ (१४०३२)  
 वैशम्पायन उवाच ॥ २-६९-४७क्ष (१५०१)  
 एवमुक्त्वा तु देवर्षिर्नारदो विरराम ह ।  
 ताभ्यां पुरुषसिंहाभ्यां तस्मिन्युद्ध उपस्थिते । २-६९-४७ (१४०३३)  
 ददृशुर्भूमिपालास्ते घोरानौत्पातिकान्बहून् ॥  
 तत्र वै दृश्यमानानां दिक्षु सर्वासु भारत । २-६९-४८ (१४०३४)  
 अश्रूयन्त तदा राजञ्छिवानामशिवा रवाः ॥  
 ररास च मही कृत्स्ना सवृक्षवनपर्वता । २-६९-४९ (१४०३५)  
 अपर्वणि च मध्याह्ने मूर्यं स्वर्भानुरग्रसत् ॥  
 ध्वजाग्रे चेदिराजस्य सर्वरत्नपरिष्कृते । २-६९-५० (१४०३६)  
 अपतत्खाच्च्युतो गृध्रस्तीक्ष्णतुण्डः परन्तप ॥  
 आरण्यैः सहसा हृष्टा ग्राम्याश्च मृगपक्षिणः । २-६९-५१ (१४०३७)  
 चुक्रुशुर्भैरवं तत्र तस्मिन्युद्ध उपस्थिते ॥  
 एवमादिनि घोराणि भौमानि च स्वगानि च । २-६९-५२ (१४०३८)  
 औत्पातिकान्यदृश्यन्त सङ्क्रुद्धे शार्ङ्गधन्वनि ॥ ॥ २-६९-५३ (१४०३९)

इति श्रीमन्महाभारते सभापर्वणि शिशुपालवधपर्वणि एकोनसप्ततितमोऽध्यायः ॥ ६९ ॥

सभापर्व - अध्याय ०७०

॥ श्रीः ॥

२.७०. अध्यायः ७०

Mahabharata - Sabha Parva - Chapter Topics

कृष्णशिशुपालयोर्युद्धवर्णनम् ॥ १. । शिशुपालवधः ॥ २. ।

Mahabharata - Sabha Parva - Chapter Text

वैशम्पायन उवाच ॥

ततो विष्फारयन्नाजा महच्चैदिपतिर्धनुः ।  
अभियास्यन्हृषीकेशमुवाच मधुसूदनम् ॥ २-७०-१ (१४०४०)  
एकस्त्वमसि मे शत्रुस्तत्त्वां हत्वाऽद्य माधव ।  
ततः सागरपर्यन्तां पालयिष्यामि मेदिनीम् ॥ २-७०-२ (१४०४१)  
द्वैरथं काङ्क्षितं यद्वै तदिदं पर्युपस्थितम् ।  
चिरस्य वत मे दिष्ट्या वासुदेव सह त्वया ।  
अद्य त्वां निहनिष्यामि भीष्मं च सह पाण्डवैः ॥ २-७०-३ (१४०४२)  
वैशम्पायन उवाच । २-७०-४क्ष (१५०२)  
एवमुक्त्वा स तं बाणैर्निशितैरत्ततेजनैः ।  
विव्याध युधि तीक्ष्णाग्रैश्चेदिराड्यपुङ्गवम्? २-७०-४ (१४०४३)  
कङ्कपत्रच्छदा बाणाश्चेदिराजधनुश्च्युताः ।  
विविशुस्ते तदा कृष्णं भुजङ्गा इव पर्वतम्? २-७०-५ (१४०४४)  
नाददानस्य चैद्यस्य शरानत्यस्यतोपि वा ।  
दधृशुर्विवरं केचिद्गतिं वायोरिवाम्बरे? २-७०-६ (१४०४५)  
चेदिराजमहामेधः शरजालाम्बुमांस्तदा ।  
अभ्यवर्षद्दृषीकेशं पयोद इव पर्वतम्? २-७०-७ (१४०४६)  
ततः शार्ङ्गममित्रघ्नः कृत्वा सशरमच्युतः ।  
आबभाषे महबाहुः सुनीथं परवीरहा ॥ २-७०-८ (१४०४७)  
अयं त्वं भामकस्तीक्ष्णश्चेदिराज महाशरः ।  
भेत्तुमर्हति वेगेन महाशनिरिवाचलम् ॥ २-७०-९ (१४०४८)  
वैशम्पायन उवाच । २-७०-१०क्ष (१५०३)  
एवं ब्रुवति गोविन्दे ततश्चेदिपतिः पुनः ।  
मुमोच निशितानन्यान्कृष्णं प्रति शरान्बहून् ॥ २-७०-१० (१४०४९)  
अथ बाणार्दितः कृष्णः शार्ङ्गमायम्य दीप्तिमान् ।  
मुमोच निशितान्बाणाञ्छतशोथ सहस्रशः ॥ २-७०-११ (१४०५०)  
ताञ्छरांस्तु स चिच्छेद शरवर्षैस्तु चेदिराट् ।  
षड्भिश्चान्यैर्जघानाशु केशवं चेदिपुङ्गवः ॥ २-७०-१२ (१४०५१)

ततोऽस्रं सहसा कृष्णः प्रमुमोच जगद्गुरुः ।  
 अस्त्रेण तन्महाबाहुर्वारयामास चेदिराट् ॥ २-७०-१३ (१४०५२)  
 ततः शतसहस्रेण शराणां नतपर्वणाम् ।  
 सर्वतः समवाकीर्य शौरिं दामोदरं तदा ॥ २-७०-१४ (१४०५३)  
 ननाद बलवान्क्रुद्धः शिशुपालः प्रतापवान् ।  
 इदं चोवाच संरब्धः केशवं परवीरहा ॥ २-७०-१५ (१४०५४)  
 शिशुपाल उवाच ॥ २-७०-१६क्ष (१५०४)  
 अद्याङ्गं मामका बाणा भेत्स्यन्ति तव संयुगे ।  
 हत्वा त्वां समुतामात्यं पाण्डवांश्च तरस्विनः ॥ २-७०-१६ (१४०५५)  
 अनृण्यमद्यय यास्यामि जरासन्धस्य धीमतः ।  
 कंसस्य केशिनश्चैव नरकस्य तथैव ह ॥ २-७०-१७ (१४०५६)  
 वैशम्पायन उवाच ॥ २-७०-१८क्ष (१५०५)  
 इत्युक्त्वा क्रोधताम्राक्षः शिशुपालो जनार्दनम् ।  
 अदृश्यं शरवर्षेण सर्वतः स चकार ह ॥ २-७०-१८ (१४०५७)  
 ततोऽस्त्रेणैव चान्योन्यं निकृत्य च शरान्बहून् ।  
 शरवर्षैस्तदा चैद्यमन्तर्धातुं प्रचक्रमे ॥ २-७०-१९ (१४०५८)  
 अन्तर्धानगतौ वीरौ शुशुभाते महारथौ ।  
 तौ दृष्ट्वा सर्वभूतानि साधुसाध्वित्यपूजयन् ॥ २-७०-२० (१४०५९)  
 न दृष्टपूर्वमस्माभिर्युद्धमीदृशकं पुरा ।  
 ततः कृष्णं जघानाशु शिशुपालस्त्रिभिः शरैः ॥ २-७०-२१ (१४०६०)  
 कृष्णोऽपि बाणैर्विव्याध सुनीथं पञ्चभिर्युधि ।  
 ततः सुनीथं सप्तत्या नाराचैर्दयद्वली । २-७०-२२ (१४०६१)  
 ततोऽतिविद्धः कृष्णेन सुनीथः क्रोधमूर्च्छितः ।  
 विव्याध निशितैर्बाणैर्वासुदेवं स्तनान्तरे ॥ २-७०-२३ (१४०६२)  
 पुनः कृष्णं त्रिभिर्विद्ध्वा ननादावसरे नृपः ।  
 ततोऽतिदारुणं युद्धं सहसा चक्रतुस्तदा ॥ २-७०-२४ (१४०६३)  
 नौ नखैरिव शार्दूलौ दन्तैरिव महागजौ ।  
 दंष्ट्राभिरिव पञ्चास्यौ चरणैरिव कुक्कुटौ ॥ २-७०-२५ (१४०६४)  
 दारयेतां शरैस्तीक्ष्णैरन्योन्यं युधि तावुभौ ।  
 ततो मुमुचतुः क्रुद्धौ शरवर्षमनुत्तमम् ॥ २-७०-२६ (१४०६५)  
 शरैरेव शराञ्छित्वा तावुभौ पुरुषर्षभौ ।  
 चक्रातेऽस्त्रमयं युद्धं घोरं तदतिमानुषम् ॥ २-७०-२७ (१४०६६)  
 आग्नेयमस्त्रं मुमुचे शिशुपालः प्रतापवान् ।  
 वारुणास्त्रेण तच्छ्रीघ्रं नाशयामास केशवः ॥ २-७०-२८ (१४०६७)  
 कौबेरमस्त्रं सहसा चेदिराट् प्रमुमोच ह । २-७०-२९ कौबेरणैव सहसाऽनाशयत्तं जगत्प्रभुः ॥ २-७०-

२९ (१४०६८)

याम्यमस्त्रं ततः क्रुद्धो मुमुचे कालमोहितः ।  
याम्येनैवास्त्रयोगेन याम्यमस्त्रं व्यनाशयत् ॥ २-७०-३० (१४०६९)  
गान्धर्वेण च गान्धर्वं मानवं मानवेन च ।  
वायव्येन च वायव्यं रौद्रं रौद्रेण चाभिभूः ॥ २-७०-३१ (१४०७०)  
ऐन्द्रमैन्द्रेण भगवान्वैष्णवेन च वैष्णवम् ।  
एवमस्त्राणि कुर्वाणौ युयुधाते महाबलौ ॥ २-७०-३२ (१४०७१)  
ततो मायां विकुर्वाणो दमगोषसुतो बली ।  
गदामुसलसंयुक्ताञ्छक्तितोमरसायकान् ॥ २-७०-३३ (१४०७२)  
परश्वथमुसण्डीञ्च ववर्ष युधि केशवम् ।  
अमोघास्त्रेण भगवान्नाशयामास केशिहा ॥ २-७०-३४ (१४०७३)  
शिलावर्षं महाघोरं ववर्ष युधि चेदिराट् ।  
वज्रास्त्रेणाभिसङ्क्रुद्धशूर्णं तदकरोत्प्रभुः ॥ २-७०-३५ (१४०७४)  
जलवर्षं ततो घोरं व्यसजच्चेदिपुङ्गवः ।  
वायव्यास्त्रेण भगवान्व्याक्षिपच्छतशो हि तत् ॥ २-७०-३६ (१४०७५)  
निहत्य सर्वमायां वै सुनीतस्य जनार्दनः ।  
स मुहूर्तं चकाराशु द्वन्द्वयुद्धं महारथः ॥ २-७०-३७ (१४०७६)  
स बाणयुद्धं कुर्वाणो भर्त्सयामास चेदिराट् ।  
दमघोषसुतो धृष्टमुवाच यदुपुङ्गवम् ॥ २-७०-३८ (१४०७७)  
अद्य कृष्णमकृष्णं तु कुर्वन्तु मम सायकाः ।  
इत्येवमुक्त्वा दुष्टात्मा शरवर्षं जनार्दने ॥ २-७०-३९ (१४०७८)  
मुमोच पुरुषव्याघ्रो घोरं वै चेदिपुङ्गवः ।  
शरसङ्कृत्तगात्रस्तु क्षणेन यदुनन्दनः ॥ २-७०-४० (१४०७९)  
रुधिरं परिसुस्राव मदं मत्त इव द्विपः ।  
न यन्ता न रथो वापि न चाश्वाः पर्वतोपमाः ॥ २-७०-४१ (१४०८०)  
दृश्यन्ते शरसञ्छन्नाः केशवस्य महात्मनः ।  
केशवं तदवस्थं तु दृष्ट्वा भूतानि चक्रुशुः ॥ २-७०-४२ (१४०८१)  
दारुकस्तु तदा प्राह कृष्णं यादवनन्दनम् ।  
नेदृशो दृष्टपूर्वो हि सङ्ग्रामो वै पुरा मया ॥ २-७०-४३ (१४०८२)  
स्थातव्यमिति तिष्ठामि त्वत्प्रभावेण माधव ।  
अन्यथा न च मे प्राणा धरायेयुर्जनार्दन ॥ २-७०-४४ (१४०८३)  
अतः सञ्चिन्त्य गोविन्द क्षिप्रमस्य वधं कुरु ।  
एवमुक्तस्तु सूतेन केशवो वाक्यमब्रवीत् ॥ २-७०-४५ (१४०८४)  
एष ह्यतिबलो दैत्यो हिरण्यकशिपुः पुरा ।  
रिपुः सुराणामभवद्वरदानेन गर्वितः ॥ २-७०-४६ (१४०८५)  
तथाऽऽसीद्भावणो नाम राक्षसो ह्यतिवीर्यवान् ।  
तेनैव बलवीर्येण बलं नागणयन्मम ॥ २-७०-४७ (१४०८६)

अहं मृत्युश्च भविता काले काले दुरात्मनः ।  
 न भेतव्यं तथा सूत नैष कश्चिन्मयि स्थिते ॥ २-७०-४८ (१४०८७)  
 इत्येवमुक्त्वा भगवान्ननर्द गरुडध्वजः ।  
 पाञ्चजन्यं महाशङ्खं पूरयामास केशवः ॥ २-७०-४९ (१४०८८)  
 संमोहयित्वा भगवांश्चक्रं दिव्यं समाददे ।  
 चिच्छेद च सुनीथस्य शिरश्चक्रेण संयुगे ॥ २-७०-५० (१४०८९)  
 स पपात महाबाहुर्वज्राहत इवाचलः ।  
 ततश्चेदिपतेर्देहात्तेजोऽग्न्यं ददृशुर्नृपाः ॥ २-७०-५१ (१४०९०)  
 उत्पतन्तं महाराज गगनादिव भास्करम् ।  
 ततः कमलपत्राक्षं कृष्णं लोकनमस्कृतम् ।  
 ववन्दे तत्तदा तेजो विवेश च नराधिप ॥ २-७०-५२ (१४०९१)  
 तदद्भुतममन्यन्त दृष्ट्वा सर्वे महीक्षितः ।  
 यद्विवेश महाबाहुं तत्तेजः पुरुषोत्तमम् ॥ २-७०-५३ (१४०९२)  
 अनभ्रे प्रववर्ष द्यौः पपात ज्वलिताशनिः ।  
 कृष्णेन निहते चैद्ये चचाल न वसुन्धरा ॥ २-७०-५४ (१४०९३)  
 ततः केचिन्महीपाला नाब्रुवंस्तत्र किञ्चन ।  
 अतीतवाक्पथे काले प्रेक्षमाणा जनार्दनम् ॥ २-७०-५५ (१४०९४)  
 हस्तैर्हस्ताग्रमपरे प्रत्यपिषन्नमर्षिताः ।  
 अपरे दशनैरोष्ठानदशन्क्रोधमूर्च्छिताः ॥ २-७०-५६ (१४०९५)  
 रहश्च केचिद्दार्ष्ण्यं प्रशशंसुर्नराधिपाः ।  
 केचिदेव सुसंरब्धा मध्यस्थास्त्वपरेऽभवन् ॥ २-७०-५७ (१४०९६)  
 प्रहृष्टाः केशवं जग्मुः संस्तुवन्तो महर्षयः ।  
 ब्राह्मणाश्च महात्मानः पार्थिवाश्च महाबलाः ।  
 शशंसुर्निर्वृताः सर्वे दृष्ट्वा कृष्णस्य विक्रमम् ॥ २-७०-५८ (१४०९७)  
 गसदेवगन्धर्वगणा राजानो भुवि विश्रुताः ।  
 प्रणामं हि हृषीकेशे प्राकुर्वत महात्मनि ॥ २-७०-५९ (१४०९८)  
 ये त्वासुरगणाः पक्षाः सम्भूताः क्षत्रिया इह ।  
 ते निन्दन्ति हृषीकेशं दुरात्मानो गतायुषः ॥ २-७०-६० (१४०९९)  
 प्रजापतिगणा ये तु मध्यस्थाश्च महात्मनि ।  
 ब्रह्मर्षयश्च सिद्धाश्च गन्धर्वोरगचारणाः ॥ २-७०-६१ (१४१००)  
 ते वै स्तुवन्ति गोविन्दं दिव्यैर्मङ्गलसंयुतैः ।  
 परस्परं च नृत्यन्ति गीतेन विविधेन च ।  
 उपतिष्ठन्ति गोविन्दं प्रीतियुक्ता महात्मनि ॥ २-७०-६२ (१४१०१)  
 प्रहृष्टाः केशवं जग्मुः संस्तुवन्तो महर्षयः ।  
 ब्राह्मणाश्चापि सुप्रीताः पाण्डवाश्च महाबलाः ॥ २-७०-६३ (१४१०२)  
 पाण्डवस्त्वब्रवीद्भातृन्सत्कारेण महीपतिम् ।



दमघोषात्मजं शूरं संस्कारयत मा चिरम् ॥ २-७०-६४ (१४१०३)  
कुरुराजवचः श्रुत्वा भ्रातरस्ते त्वरान्विताः ।  
तथा च कृतवन्तस्ते भ्रातुर्वै शासनं तदा ॥ २-७०-६५ (१४१०४)  
चेदीनामाधिपत्ये च पुत्रं तस्याज्ञया हरेः ।  
अभ्यषिञ्चत तं पार्थः सहितैर्वसुधाधिपैः ॥ २-७०-६६ (१४१०५)

इति श्रीमन्महाभारते सभापर्वणि शिशुपालवधपर्वणि सप्ततितमोऽध्यायः ॥ ७०. ।

सभापर्व - अध्याय ०७१

॥ श्रीः ॥

२.७१. अध्यायः ७१

Mahabharata - Sabha Parva - Chapter Topics

विस्तरेण राजसूयवर्णनम् ॥ १. ।

Mahabharata - Sabha Parva - Chapter Text

वैशम्पायन उवाच ॥

ततः प्रवृत्ते यज्ञो धर्मराजस्य धीमतः ।  
शान्तविघ्नाहर्णक्षोभो महर्षिगणसङ्कुलः ॥ २-७१-१ (१४१०६)  
तं तु यज्ञं महाबाहुरासमाप्तेर्जनादनः ।  
ररक्ष भगवाञ्छौरिः शार्ङ्गचक्रगदाधरः ॥ २-७१-२ (१४१०७)  
तस्मिन्यज्ञे प्रवृत्ते तु वाग्मिनो हेतुवादिनः ।  
हेतुवादान्बहून्प्राहुः परपक्षजिगीषवः ॥ २-७१-३ (१४१०८)  
ददृशुस्ते नृपतयो यज्ञस्य विधिमुत्तमम् ।  
उपेन्द्रस्येव विहितं सहदेवेन भारत ॥ २-७१-४ (१४१०९)  
तद्यज्ञे न्यवसन्नाजन्ब्राह्मणा भृशमुत्सुकाः ।  
कथयन्तः कथाः पुण्याः पश्यन्तो नटनर्तकान् ॥ २-७१-५ (१४११०)  
ददृशुस्तोरणान्यत्र हेमतालमयानि च ।  
दीप्तभास्करतुल्यानि प्रदीप्तानीव तेजसा ॥ २-७१-६ (१४१११)  
स यज्ञस्तोरणैस्तत्र ग्रहैर्द्यौरिव सम्बभौ ।  
शय्यासनविहारांश्च सुबहून्नत्नसंवृतान् ॥ २-७१-७ (१४११२)  
घटान्पात्रीकटाहानि कलशानि समन्ततः ।

न ते किञ्चिदसौवर्णमपश्यंस्तत्र पार्थिवाः ॥ २-७१-८ (१४११३)  
 भुञ्जानानां च विप्राणां स्वादुभोज्यैः पृथग्विधैः ।  
 अनिशं श्रूयते तत्र मुदितानां महात्मनाम् ॥ २-७१-९ (१४११४)  
 दीयतां दीयतामेषां भुज्यतां भुज्यतामिति ।  
 एवम्प्रकाराः सञ्जल्पाः श्रूयन्ते तत्र नित्यशः ॥ २-७१-१० (१४११५)  
 ओदनानां विकाराणि स्वादूनि च बहूनि च ।  
 विविधआनि च भक्ष्याणि पेयानि मधुराणि च ॥ २-७१-११ (१४११६)  
 ददुर्द्विजानां सततं राजप्रेष्या महाध्वरे ।  
 पूर्णे शतसहस्रे तु विप्राणां भुञ्जतां तदा ॥ २-७१-१२ (१४११७)  
 स्थापितस्तत्र सञ्ज्ञार्थं शङ्खोऽध्मायत नित्यशः ।  
 मुहुर्मुहुः प्रणादस्तु तस्य शङ्खस्य भारत ॥ २-७१-१३ (१४११८)  
 उत्तमः श्रूयते शब्दः श्रुत्वा विस्मयमागमन् ।  
 एवं प्रवृत्ते यज्ञे तु तुष्टपुष्टजनायुते ॥ २-७१-१४ (१४११९)  
 अन्नस्य बहुशो राजन्नुत्सेधाः पर्वतोपमाः ।  
 दधिकुल्याश्च ददृशुः सर्पिषश्च ह्रदाञ्जनाः ॥ २-७१-१५ (१४१२०)  
 जम्बूद्वीपो हि सकलो नानाजनपदायुतः ।  
 राजन्नदृश्यतैकस्थो राजस्तस्मिन्महाक्रतौ ॥ २-७१-१६ (१४१२१)  
 तत्र राजसहस्राणि पुरुषाणां ततस्ततः ।  
 गृहीत्वा धनमाजगमुस्तस्य राज्ञो महाक्रतौ ॥ २-७१-१७ (१४१२२)  
 राजानः स्रग्विणश्चैव संमृष्टमणिकुण्डलाः ।  
 तान्परीविविषुर्विप्राञ्छ्रतशोऽथ सहस्रशः ॥ २-७१-१८ (१४१२३)  
 विविधान्यन्नपानानि लेह्यानि विविधानि च ।  
 तेषां नृपोपभोग्यानि ब्राह्मणेभ्यो ददुः स्म ते ॥ २-७१-१९ (१४१२४)  
 नानाविधानि भक्ष्याणि स्वादुपुष्पफलानि च ।  
 गुलानि स्वादुक्षौद्राणि ददुस्ते ब्राह्मणेषु वै ॥ २-७१-२० (१४१२५)  
 एतानि सततं भुक्त्वा तस्मिन्यज्ञे द्विजातयः ।  
 परां प्रीतिं ययुः सर्वे मोदमानास्ततस्ततः ॥ २-७१-२१ (१४१२६)  
 एवं प्रमुदितं सर्वं बहुशो धनधान्यवत् ।  
 यज्ञवाटं नृपा दृष्ट्वा विस्मयं परमं ययुः ॥ २-७१-२२ (१४१२७)  
 यथाबद्धयमानाग्निं राजसूयं महाक्रतुम् ।  
 पाण्डवस्य यथाशास्त्रं जुहुवुः सर्वयाजकाः ॥ २-७१-२३ (१४१२८)  
 व्यासधौम्यादयः सर्वे विधिवत्षोडशत्विजः ।  
 स्वस्वकर्माणि चक्रुस्ते पाण्डवस्य महाक्रतौ ॥ २-७१-२४ (१४१२९)  
 नाषडङ्गविदत्रासीत्सदस्यो नाबहुश्रुतः ।  
 नात्रतो नानुपाध्यायो न पापो नाक्षमो द्विजः ॥ २-७१-२५ (१४१३०)  
 न तत्र कृपणः कश्चिद्दरिद्रो न बभूव ह ।

क्षुधितो दुःखितो वापि प्राकृतो वापि मानुषः ॥ २-७१-२६ (१४१३१)  
 भोजनं भोजनार्थिभ्यो दापयामास सर्वदा ।  
 सहदेवो महातेजाः सततं राजशासनात् ॥ २-७१-२७ (१४१३२)  
 संस्तरे कुशलाश्चापि सर्वकर्माणि याजकाः ।  
 दिवस दिवसे चक्रुर्यथाशास्त्रार्थचक्षुषः ॥ २-७१-२८ (१४१३३)  
 ब्राह्मणा देवशास्त्रज्ञः कथाश्चक्रुश्च सर्वतः ।  
 रेमिरे च कथान्ते तु सर्वे तस्मिन्महाक्रतौ ॥ २-७१-२९ (१४१३४)  
 सा वेदिवेदसम्पन्नैर्देवद्विजमहर्षिभिः ।  
 आबभासे तदा कीर्णा नक्षत्रैर्द्यौरिवामला ॥ २-७१-३० (१४१३५)  
 पाण्डित्यदर्शनार्थाय केचन द्विजसत्तमाः ।  
 तर्कार्थमागताः केचित्केचिद्विद्याभिमानिनः ॥ २-७१-३१ (१४१३६)  
 केचिद्दृक्षया केचिद्गीत्या राज्ञः प्रतापिनः ।  
 सर्वेऽप्यवभृथस्नाता याजकाः केचन द्विजाः ॥ २-७१-३२ (१४१३७)  
 ततो वै हेमयूपांश्च सर्वरत्नसमाचितान् ।  
 शोभार्थं कारयामास सहदेवो महाद्युतिः ॥ २-७१-३३ (१४१३८)  
 ददृशुस्तोरणान्यत्र हेमतालमयानि च ।  
 स यज्ञस्तोरणैस्तैश्च ग्रहैर्द्यौरिव सम्बभौ ॥ २-७१-३४ (१४१३९)  
 तालानां तोरणैर्हेमैर्दान्तैरिव दिशागजैः ।  
 दिक्षु सर्वासु विन्यस्तैस्तेजोभिर्भास्करैर्यथा ॥ २-७१-३५ (१४१४०)  
 सकिरीटैर्नृपैश्चैव शुशुभे तत्सदस्तदा ।  
 देवैर्दिव्यैश्च यक्षैश्च उरगैर्दिव्यमानुषैः ॥ २-७१-३६ (१४१४१)  
 विद्याधरगणैः कीर्णः पाण्डवस्य महात्मनः ।  
 स राजसूयः शुशुभे धर्मराजस्य धीमतः ॥ २-७१-३७ (१४१४२)  
 गन्धर्वगणसङ्कीर्णः शोभितोऽप्सरसां गणैः ।  
 देवैर्मुनिगणैर्यक्षैर्देवलोक इवापरः ॥ २-७१-३८ (१४१४३)  
 स किम्पुरुषगीतैश्च किन्नरैरुपशोभितः ।  
 नारदश्च जगौ तत्र तुम्बुरुश्च महाद्युतिः ॥ २-७१-३९ (१४१४४)  
 विश्वासुश्चित्रसेनस्तथाऽन्ये गीतकोविदाः ।  
 रमयन्ति स्म तान्सर्वान्यज्ञकर्मान्तरेष्वथ ॥ २-७१-४० (१४१४५)  
 तत्र चाप्सरसः सर्वाः सुन्दर्यः प्रियदर्शनाः ।  
 ननृतुश्च जगुश्चात्र नित्यं कर्मान्तरेष्वथ ॥ २-७१-४१ (१४१४६)  
 इतिहासपुराणानि आख्यानानि च सर्वशः ।  
 ऊचुर्वै शब्दशास्त्रज्ञा नित्यं कर्मान्तरेष्वथ ॥ २-७१-४२ (१४१४७)  
 भेर्यश्च मुरजाश्चैव मडुका गोमुखाश्च ये ।  
 शृङ्गवंशाम्बुजा वीणाः श्रूयन्ते स्म सहस्रशः ॥ २-७१-४३ (१४१४८)  
 लोकेऽस्मिन्सर्वविप्राश्च वैश्याः शूद्रा नृपादयः ।

सर्वे म्लेच्छाः सर्वगणास्त्वादिमध्यान्तजास्तथा । २-७१-४४ (१४१४९)  
 नानादेशसमुद्भूतैर्नानाजातिभिरागतैः ।  
 पर्याप्त इव लोकोऽयं युधिष्ठिरनिवेशने ॥ २-७१-४५ (१४१५०)  
 भीष्मद्रोणादयः सर्वे कुरवः ससुयोधनाः ।  
 वृष्णयश्च समग्राश्च पाञ्चालाश्चापि सर्वशः ॥ २-७१-४६ (१४१५१)  
 यज्ञेऽस्मिन्सर्वकर्माणि चक्रुर्दासा इव क्रतौ ।  
 एवं प्रवृत्तो यज्ञः स धर्मराजस्य धीमतः ॥ २-७१-४७ (१४१५२)  
 शुशुभे च महाबाहो सोमस्येव क्रतुर्यथा ।  
 वस्त्राणि कम्बलांश्चैव प्रावारांश्चैव सर्वदा ॥ २-७१-४८ (१४१५३)  
 निष्कहेमजभाण्डानि भूषणानि च सर्वशः ।  
 प्रददौ तत्र विप्राणां धर्मराजो युधिष्ठिरः ॥ २-७१-४९ (१४१५४)  
 यानि तत्र महीपालैर्लब्धवान्भरतर्षभः ।  
 तानि सर्वाणि रत्नानि ब्राह्मणानां ददौ तदा ॥ २-७१-५० (१४१५५)

इति श्रीमन्महाभारते सभापर्वणि शिशुपालवधपर्वणि एकसप्ततितमोऽध्यायः ॥७१ ॥

सभापर्व - अध्याय ०७२

॥ श्रीः ॥

२.७२. अध्यायः ७२

Mahabharata - Sabha Parva - Chapter Topics

युधिष्ठिरेण व्यासादीनां पूजनम् ॥१. । राज्ञां युधिष्ठिरमामन्त्र्य स्वस्वदेशगमनम् ॥२. । श्रीकृष्णस्य युधिष्ठिरादीनाम्

Mahabharata - Sabha Parva - Chapter Text

वैशम्पायन उवाच ॥

ततः स कुरुराजस्य सर्वकर्मसमृद्धिमान् ।  
 यज्ञः प्रीतिकरो राजन्संबभौ विपुलोत्सवः ॥ २-७२-१ (१४१५६)  
 शान्तविघ्नः सुखारम्भः प्रभूतधनधान्यवान् ।  
 अन्नवान्बहुभक्ष्यश्च केशवेन सुरक्षितः ॥ २-७२-२ (१४१५७)  
 समापयामास च तं राजसूयं महाक्रतुम् ।  
 ग्कोटिसहस्रं प्रददौ ब्राह्मणानां महात्मनाम् ॥ २-७२-३ (१४१५८)  
 न करिष्यति तं लोके कश्चिदन्यो महीपतिः ।

याजकाः सर्वकामैश्च सततं ततृपुर्धनैः ॥ २-७२-४ (१४१५९)  
 ततश्चावभृथस्नातः स राजा पाण्डुनन्दनः ।  
 व्यासं धौम्यं वसिष्ठं च नारदं च महामुनिम् ॥ २-७२-५ (१४१६०)  
 सुमन्तु जैमिनिं पैलं वैशम्पायनमेव च ।  
 याज्ञवल्क्यं च कपिलं कपालं कौशिकं तथा ।  
 सर्वांश्च ऋत्विक्प्रवरान्पूजयामास सत्कृतान् ॥ २-७२-६ (१४१६१)  
 युधिष्ठिर उवाच ॥ २-७२-७क्ष (१५०६)  
 युष्मत्प्रसादात्प्राप्तोऽयं राजसूयो महाक्रतुः ।  
 जनार्दनप्रसादाद्धि सम्पूर्णो मे मनोरथः ॥ २-७२-७ (१४१६२)  
 वैशम्पायन उवाच ॥ २-७२-८क्ष (१५०७)  
 अथ यज्ञं समाप्यान्ते पूजयामास माधवम् ।  
 बलदेव च देवेशं भीष्माद्यांश्च कुरुद्वहान् ॥ २-७२-८ (१४१६३)  
 ततस्त्ववभृथस्नातं धर्मात्मानं युधिष्ठिरम् ।  
 समस्तं पार्थिवं क्षत्रमुपगम्येदमब्रवीत् ॥ २-७२-९ (१४१६४)  
 दिष्ट्या वर्धसि धर्मज्ञ साम्राज्यं प्राप्तवानसि ।  
 आजमीढाजमीढानां यशः संवर्धितं त्वया ॥ २-७२-१० (१४१६५)  
 कर्मणैतेन राजेन्द्र धर्मश्च सुमहान्कृतः ।  
 आपृच्छामो नरव्याघ्र सर्वकामैः सूपूजिताः ॥ २-७२-११ (१४१६६)  
 स्वराष्ट्राणि गमिष्यामस्तदनुज्ञातुमर्हसि ।  
 श्रुत्वा तु वचनं राज्ञां धर्मराजो युधिष्ठिरः ॥ २-७२-१२ (१४१६७)  
 यथार्हं पूज्य नृपतीन्भ्रातृन्सर्वानुवाच ह ।  
 राजानः सर्व एवैते प्रीत्याऽस्मान्तमुपागताः ॥ २-७२-१३ (१४१६८)  
 प्रस्थिताः स्वानि राष्ट्राणि मामापृच्छय परन्तपाः ।  
 अनुव्रजत भद्रं वो विषयान्तं नृपोत्तमान् ॥ २-७२-१४ (१४१६९)  
 भ्रातुर्वचनमाज्ञाय पाण्डवा धर्मचारिणः ।  
 यथार्हं नृपतीन्सर्वानेकैकं समनुव्रजन् ॥ २-७२-१५ (१४१७०)  
 विरायटमन्वायात्तूर्णं धृष्टह्युम्नः प्रतापवान् ।  
 धनञ्जयो यज्ञसेनं महात्मानं महारथम् ॥ २-७२-१६ (१४१७१)  
 भीष्मं च धृतराष्ट्रं च भीमसेनो महाबलः ।  
 द्रोणं तु ससुतं वीरं सहदेवो युधां पतिः ॥ २-७२-१७ (१४१७२)  
 नकुलः सुबलं राजन्सहपुत्रं समन्वयात् ।  
 द्रौपदेयाः ससौभद्राः पार्वतीयान्महारथान् ॥ २-७२-१८ (१४१७३)  
 अन्वगच्छंस्तथैवान्यान्क्षत्रियान्क्षत्रियर्षभाः ।  
 एवं सूपूजिताः सर्वे जग्मुर्विप्राः सहस्रशः ॥ २-७२-१९ (१४१७४)  
 गतेषु पार्थिवेन्द्रेषु सर्वेषु ब्राह्मणेषु च ।  
 युधिष्ठिरमुवाचेदं वासुदेवः प्रतापवान् ॥ २-७२-२० (१४१७५)

आपृच्छे त्वां गमिष्यामि द्वारकां कुरुनन्दन ।  
 राजसूयं ऋतुश्रेष्ठं दिष्या त्वं प्राप्तवानसि ॥ २-७२-२१ (१४१७६)  
 तमुवाचैवमुक्तस्तु धर्मराजो जनार्दनम् ।  
 तव प्रसादाद्गोविन्द प्राप्तः ऋतुवरो मया ॥ २-७२-२२ (१४१७७)  
 क्षत्रं समग्रमपि च त्वत्प्रसादाद्द्वशे स्थितम् ।  
 उपादाय बलिं मुख्यं मामेव समुपस्थितम् ॥ २-७२-२३ (१४१७८)  
 कथं त्वद्गमनार्थं मे वाणी वितरतेऽनघ ॥ २-७२-२४ (१४१७९)  
 न ह्यहं त्वामृते वीरं रतिं प्राप्नोमि कर्हचित् ।  
 अवश्यं चैव गन्तव्या भवता द्वारका पुरी ॥ २-७२-२५ (१४१८०)  
 वैशम्पायन उवाच ॥ २-७२-२६क्ष (१५०८)  
 एवमुक्तः स धर्मात्मा युधिष्ठिरसहायवान् ।  
 अभिगम्याब्रवीत्प्रीतः पृथां पृथुयशा हरिः ॥ २-७२-२६ (१४१८१)  
 साम्राज्यं समनुप्राप्ताः पुत्रास्तेऽद्य पितृष्वसः ।  
 सिद्धार्था वसुमन्तश्च सा त्वं प्रीतिमवाप्नुहि ॥ २-७२-२७ (१४१८२)  
 अनुज्ञातस्त्वया चाहं द्वारकां गन्तुमुत्सहे ।  
 सुभद्रां द्रौपदीं चैव सभाजयत केशवः ॥ २-७२-२८ (१४१८३)  
 निष्क्रम्यान्तः पुरात्तस्माद्युधिष्ठिरसहायवान् ।  
 स्नातश्च कृतजप्यश्च ब्राह्मणान्स्वस्ति वाच्य च ॥ २-७२-२९ (१४१८४)  
 ततो मेघवपुः प्रग्व्यं स्यन्दनं च सुकल्पितम् ।  
 योजयित्वा महाबाहुर्दारुकः समुपस्थितः ॥ २-७२-३० (१४१८५)  
 उपस्थितं रथं दृष्ट्वा ताक्ष्यप्रवरकेतनम् ।  
 प्रदक्षिणमुपावृत्य समारुह्य महामनाः ॥ २-७२-३१ (१४१८६)  
 प्रययौ पुण्डरीकाक्षस्ततो द्वारवतीं पुरीम् ॥ २-७२-३२ (१४१८७)  
 तं पद्भ्यामनुवव्राज धर्मराजो युधिष्ठिरः ।  
 भ्रातृभिः सहितः श्रीमान्वासुदेवं महाबलम् ॥ २-७२-३३ (१४१८८)  
 ततो मुहूर्तं सङ्गृह्य स्यन्दनप्रवरं हरिः ।  
 अब्रवीत्पुण्डरीकाक्षः कुन्तीपुत्रं युधिष्ठिरम् ॥ २-७२-३४ (१४१८९)  
 अप्रमत्तः स्थितो नित्यं प्रजाः पाहि विशाम्पते ।  
 पर्जन्यमिव भूतानि महाद्रुममिव द्विजाः ॥ २-७२-३५ (१४१९०)  
 बान्धवास्त्वोपजीवन्तु सहस्राक्षमिवामराः ।  
 कृत्वा परस्परेणैव संवादं कृष्णपाण्डवौ ॥ २-७२-३६ (१४१९१)  
 अन्योन्यं समनुज्ञाप्य जग्मतुः स्वगृहान्प्रति ।  
 गते द्वारवतीं कृष्णे सात्वतप्रवरे नृप ॥ २-७२-३७ (१४१९२)  
 महादुर्योधनो राजा शकुनिश्चापि सौबलः ।  
 गसूतपुत्रश्च गधेयः सह दुःशासनादिभिः ॥ २-७२-३८ (१४१९३)  
 सर्वकामगुणोपेतैरर्च्यमानास्तु भारत' ।

तस्यां सभायां दिव्यायामवसंस्तत्र पाण्डवैः ॥ ॥ २-७२-३९ (१४१९४)

इति श्रीमन्महाभारते सभापर्वणि शिशुपालवधपर्वणि द्विसप्ततितमोऽध्यायः ॥७२ ॥

Mahabharata - Sabha Parva - Chapter Footnotes

२-७२-२८ सभाजयत प्रीणितवान् ॥

सभापर्व - अध्याय ०७३

॥ श्रीः ॥

२.७३. अध्यायः ७३

Mahabharata - Sabha Parva - Chapter Topics

व्यासम्प्रति युधिष्ठिरेण उत्पातफलप्रश्ने व्यासेन तत्कथनपूर्वकं कैलासगमनम् ॥१.।व्यासोक्तं भ्रातृषु निवेद्य शोच

Mahabharata - Sabha Parva - Chapter Text

वैशम्पायन उवाच ॥

गअनुसंसार्य नृपतीन्पाण्डवाः पाण्डवाग्रजम् ।

अभिजग्मुर्महेश्वासा धर्मराजं युधिष्ठिरम् ॥ २-७३-१ (१४१९५)

सोऽनुमेने महाबाहुर्भातृषु सुहृदस्तथा ।

शिष्यैः परिवृतो व्यासः पुरस्तात्समपद्यत ॥ २-७३-२ (१४१९६)

सोऽभ्ययादासनात्तूर्णं भ्रातृभिः परिवारितः ।

पाद्येनासनदानेन पितामहमपूजयत् ॥ २-७३-३ (१४१९७)

अथोपविश्य भगवान्काञ्चने परमासने ।

आस्यतामिति चोवाच धर्मराजं युधिष्ठिरम् ॥ २-७३-४ (१४१९८)

अथोपविष्टं राजानं भ्रातृभिः परिवारितम् ।

उवाच भगवान्व्यासस्तत्तद्वाक्यविशारदः ॥ २-७३-५ (१४१९९)

दिष्ट्या वर्धसि कौन्तेय साम्राज्यं प्राप्य दुर्लभम् ।

वर्धिताः कुरवः सर्वे त्वया कुरुकुलोद्बह ॥ २-७३-६ (१४२००)

आपृच्छे त्वां गमिष्यामि पूजितोऽस्मि विशाम्पते ।

एवमुक्तः स कृष्णेन धर्मराजो युधिष्ठिरः ॥ २-७३-७ (१४२०१)

अभिवाद्योपसङ्गृह्य पितामहमथाब्रवीत् ॥ २-७३-८ (१४२०२)

युधिष्ठिर उवाच । २-७३-८क्ष (१५०९)

संशयो द्विपदां श्रेष्ठ ममोत्पन्नः सुदुर्लभः ।  
तस्य नान्योऽस्ति वक्ता वै त्वामृते द्विजपुङ्गव ॥ २-७३-९ (१४२०३)  
उत्पातांस्त्रिविधान्प्राह नारदो भगवानृषिः ।  
दिव्यांश्चैवान्तरिक्षांश्च पार्थिवांश्च पितामह ॥ २-७३-१० (१४२०४)  
गसुमहच्च फलं तेषां भवितेति न संशयः' ।  
अपि चैद्यस्य पतनाच्छान्तमौत्पातिकं महत् ॥ २-७३-११ (१४२०५)  
वैशम्पायन उवाच ॥ २-७३-१२क्ष (१५१०)  
राज्ञस्तु वचनं श्रुत्वा पराशरसुतः प्रभुः ।  
कृष्णद्वैपायनो व्यास इदं वचनमब्रवीत् ॥ २-७३-१२ (१४२०६)  
त्रयोदश समा राजन्नुत्पातानां फलं महत् ।  
सर्वक्षत्रविनाशाय भविष्यति विशाम्पते ॥ २-७३-१३ (१४२०७)  
त्वामेकं कारणं कृत्वा कालेन भरतर्षभ ।  
समेतं पार्थिवं क्षत्रं क्षयं यास्यति भारत ।  
दुर्योधनापराधेन भीमार्जुनबलेन च ॥ २-७३-१४ (१४२०८)  
स्वप्नं द्रक्ष्यसि राजेन्द्र तस्मिन्काल उपस्थिते ।  
तत्तेऽहं सम्प्रवक्ष्यामि तन्निबोध युधिष्ठिर ॥ २-७३-१५ (१४२०९)  
यान्तं द्रक्ष्यसि राजेन्द्र क्षपान्ते त्वं वृषध्वजम् ।  
नीलकण्ठं भवं स्थाणुं कपालिं त्रिपुरान्तकम् ॥ २-७३-१६ (१४२१०)  
उग्रं रुद्रं पशुपतिं महादेवमुमापतिम् ।  
हरं शर्वं वृषं शूलं पिनाकिं कृत्तिवाससम् ॥ २-७३-१७ (१४२११)  
कैलासकूडप्रतिमे वृषभेऽवस्थितं शिवम् ।  
निरीक्षमाणं सततं पितृराजाश्रितां दिशम् ॥ २-७३-१८ (१४२१२)  
एवमीदृशकं स्वप्नं द्रक्ष्यसि त्वं विशाम्पते ।  
मा तत्कृते ह्यनुध्याहि कालो हि दुरतिक्रमः ॥ २-७३-१९ (१४२१३)  
स्वस्ति तेऽस्तु गमिष्यामि कैलासं पर्वतं प्रति ।  
अप्रमत्तः स्थितो दान्तः पृथिवीं परिपालय ॥ २-७३-२० (१४२१४)  
वैशम्पायन उवाच ॥ २-७३-२१क्ष (१५११)  
एवमुक्त्वा स भगवान्कैलासं पर्वतं ययौ ।  
कृष्णद्वैपायनो व्यासः सह शिष्यैः सहानुगैः ॥ २-७३-२१ (१४२१५)  
गते पितामहे राजा चिन्ताशोकसमन्वितः ।  
निः श्वसन्नुष्णमसकृत्तमेवार्थं विचिन्तयन् ॥ २-७३-२२ (१४२१६)  
कथं तु दैवं शक्येत पौरुषेण प्रबाधितुम् ।  
अवश्यमेव भविता यदुक्तं परमर्षिणा ॥ २-७३-२३ (१४२१७)  
ततोऽब्रवीन्महातेजाः सर्वान्भ्रातृन्युधिष्ठिरः ।  
श्रुतं वै पुरुषव्याघ्रा यन्मां द्वैपायनोऽब्रवीत् ॥ २-७३-२४ (१४२१८)  
तदा तद्वचनं श्रुत्वा मरणे निश्चिता मतिः ।



सर्वक्षत्रस्य निधने यद्यहं हेतुरीप्सितः ॥ २-७३-२५ (१४२१९)  
 कालेन निर्मितस्तात को ममार्थोऽस्ति जीवतः ।  
 एवं ब्रुवन्तं राजानं फाल्गुनः प्रत्यभाषत ॥ २-७३-२६ (१४२२०)  
 मा राजन्कश्मलं घोरं प्रविशो बुद्धिनाशनम् ।  
 सम्प्रधार्य महाराज यत्क्षमं तत्समाचर ॥ २-७३-२७ (१४२२१)  
 वैशम्पायन उवाच ॥ २-७३-२८क्ष (१५१२)  
 ततोऽब्रवीत्सत्यधृतिभ्रातृन्सर्वान्युधिष्ठिरः ।  
 द्वैपायनस्य वचनं तत्रैव समचिन्तयत् ॥ २-७३-२८ (१४२२२)  
 अद्यप्रभृति भद्रं वः प्रतिज्ञां मे निबोधत ।  
 त्रयोदश समास्तात को ममार्थोऽस्ति जीवतः ॥ २-७३-२९ (१४२२३)  
 न प्रवक्ष्यामि परुषं भ्रातृनन्यांश्च पार्थिवान् ।  
 स्थितो निदेशे ज्ञातीनां योक्ष्ये तत्सुमुदाहरन् ॥ २-७३-३० (१४२२४)  
 एवं मे वर्तमानस्य स्वसुतेऽश्वितरेषु च ।  
 भेदो न भविता लोके भेदमूलो हि विग्रहः ॥ २-७३-३१ (१४२२५)  
 विग्रहं दूरतो रक्षन्प्रियाण्येव समाचरन् ।  
 वाच्यतां न गमिष्यामि लोकेषु मनुजर्षभाः ॥ २-७३-३२ (१४२२६)  
 भ्रातृर्ज्येष्ठस्य वचनं पाण्डवाः संनिशम्य तत ।  
 तमेव समवर्तन्त धर्मराजहिते रताः ॥ २-७३-३३ (१४२२७)  
 संसत्सु समयं कृत्वा धर्मराड्भ्रातृभिः सह ।  
 पितृस्तर्प्य यथान्यायं देवताश्च विशाम्पते ॥ २-७३-३४ (१४२२८)  
 कृतमङ्गलकल्यामो भ्रातृभिः पिरवारितः ।  
 गतेषु क्षत्रियेन्द्रेषु सर्वेषु भरतर्षभ ॥ २-७३-३५ (१४२२९)  
 युधिष्ठिरः सहामात्यः प्रविवेश पुरोत्तमम् ।  
 दुर्योधनो महाराज शकुनिश्चापि सौबलः ।  
 सभायां समणीयायां तत्रैवास्ते नराधिप ॥ २-७३-३६ (१४२३०)

इति श्रीमन्महाभारते सभापर्वणि द्यूतपर्वणि त्रिसप्ततितमोऽध्यायः ॥ ७३ ॥

सभापर्व - अध्याय ०७४

॥ श्रीः ॥

२.७४. अध्यायः ७४

Mahabharata - Sabha Parva - Chapter Topics

युधिष्ठिरसभायां दुर्योधने निर्जलदेशे जलभ्रमेण परिधानमुत्कर्षति सति तथा स जलदेशे स्थलभ्रान्त्या भवनधानग

वैशम्पायन उवाच ॥

वसन्दुर्योधनस्तस्यां सभायां पुरुषर्षभ ।  
शनैर्ददर्श तां सर्वां सभां शकुनिना सह ॥ २-७४-१ (१४२३१)  
तस्यां दिव्यानभिप्रायान्ददर्श कुरुनन्दनः ।  
न दृष्टपूर्वा ये तेन नगरे नागसाह्वये ॥ २-७४-२ (१४२३२)  
स कदाचित्सभामध्ये धार्तराष्ट्रो महीपतिः ।  
स्फाटिकं स्थलमासाद्य जलमित्यभिशङ्कया ॥ २-७४-३ (१४२३३)  
स्ववस्त्रोत्कर्षणं राजा कृतवान्बुद्धिमोहितः ।  
दुर्मना विमुखश्चैव परिचक्राम तां सभाम् ॥ २-७४-४ (१४२३४)  
ततः स्थले निपतितो दुर्मना व्रीडितो नृपः ।  
निःश्वसन्विमुखश्चापि परिचक्राम तां सभाम् ॥ २-७४-५ (१४२३५)  
ततः स्फाटिकतोयां वै स्फाटिकाम्बुजशोभिताम् ।  
वापीं मत्वा स्थलमिव सवासाः प्रापतञ्जले ॥ २-७४-६ (१४२३६)  
जले निपतितं दृष्ट्वा भीमसेनो महाबलः ।  
जहास जहसुश्चैव किङ्कराश्च सुयोधनम् ॥ २-७४-७ (१४२३७)  
वासांसि च शुभान्यस्मै प्रददू राजशासनात् ।  
तथागतं तु तं दृष्ट्वा भीमसेनो महाबलः ॥ २-७४-८ (१४२३८)  
अर्जुनश्च यमौ चोभौ सर्वे ते प्राहसंस्तदा ।  
नामर्षयत्तस्तेषामवहासममर्षणः ॥ २-७४-९ (१४२३९)  
आकारं रक्षमाणस्तु न स तान्समुदैक्षत ।  
पुनर्वसनमुत्क्षिप्य प्रतिरिष्यन्निव स्थलम् ॥ २-७४-१० (१४२४०)  
आरुरोह ततः सर्वे जहसुश्च पुनर्जनाः ।  
द्वारं तु पिहिताकारं स्फाटिकं प्रेक्ष्य भूमिपः ।  
प्रविशन्नाहतो मूर्ध्नि व्याघूर्णित इव स्थितः ॥ २-७४-११ (१४२४१)  
तादृशं च परं द्वारं स्फाटिकोरुकवाटकम् ।  
विघट्टयन्कराभ्यां तु निष्क्रम्याग्रे पपात हा ॥ २-७४-१२ (१४२४२)  
द्वारं तु वितताकारं समापेदे पुनश्च सः ।  
तद्वृत्तं चेति मन्वानो द्वारस्थानादुपारमत् ॥ २-७४-१३ (१४२४३)  
एवं प्रलम्भान्विविधान्प्राप्य तत्र विशाम्पते ।  
पाण्डवेयाभ्यनुज्ञातस्ततो दुर्योधनो नृपः ॥ २-७४-१४ (१४२४४)  
अपहृष्टेन मनसा राजसूये महाक्रतौ ।  
प्रेक्ष्य तामद्भुतामृद्धिं जगाम गजसाह्वयम् ॥ २-७४-१५ (१४२४५)

पाण्डवश्रीप्रतप्तस्य ध्यायमानस्य गच्छतः ।  
दुर्योधनस्य नृपतेः पापा मतिरजायत ॥ २-७४-१६ (१४२४६)  
पार्थान्सुमनसो दृष्ट्वा पार्थिवांश्च वशानुगान् ।  
कृत्स्नं चापि हितं लोकमाकुमारं कुरूद्वह ॥ २-७४-१७ (१४२४७)  
महिमानं परं चापि पाण्डवानां महात्मनाम् ।  
दुर्योधनो धार्तराष्ट्रो विवर्णः समपद्यत ॥ २-७४-१८ (१४२४८)  
स तु गच्छन्ननेकाग्नः सभामेकोऽन्वचिन्तयत् ।  
श्रियं च तामनुपमां धर्मराजस्य धीमतः ॥ २-७४-१९ (१४२४९)  
प्रमत्तो धृतराष्ट्रस्य पुत्रो दुर्योधनस्तदा ।  
नाभ्यभाषत्सुबलजं भाषमाणं पुनः पुनः ॥ २-७४-२० (१४२५०)  
अनेकाग्रं तु तं दृष्ट्वा शकुनिः प्रत्यभाषत ।  
दुर्योधन कृतोमूलं निःश्वसन्निव गच्छसि ॥ २-७४-२१ (१४२५१)  
दुर्योधन उवाच ॥ २-७४-२२क्ष् (१५१३)  
दृष्ट्वेमां पृथिवीं कृत्स्नां युधिष्ठिरवशानुगाम् ।  
जितामस्त्रप्रतापेन श्वेताश्वस्य महात्मनः ॥ २-७४-२२ (१४२५२)  
तं च यज्ञं तथाभूतं दृष्ट्वा पार्थस्य मातुल ।  
यथा शक्रस्य देवेषु तथाभूतं महाद्युतेः ॥ २-७४-२३ (१४२५३)  
अमर्षेण तु सम्पूर्णो दह्यमानो दिवानिशम् ।  
शुचिशुक्रागमे काले शुष्ये तोयमिवाल्पकम् ॥ २-७४-२४ (१४२५४)  
पश्य सात्वतमुख्येन शिशुपालो निपातितः ।  
न च तत्र पुमानासीत्कश्चित्तस्य पदानुगः ॥ २-७४-२५ (१४२५५)  
दह्यमाना हि राजानः पाण्डवोत्थेन वह्निना ।  
क्षान्तवन्तोऽपराधं ते को हि तत्क्षन्तुमर्हति ॥ २-७४-२६ (१४२५६)  
वासुदेवेन तत्कर्म यथाऽयुक्तं महत्कृतम् ।  
सिद्धं च पाण्डुपुत्राणां प्रतापेन महात्मनाम् ॥ २-७४-२७ (१४२५७)  
तथाहि रत्नन्यादाय विविधानि नृपा नृपम् ।  
उपातिष्ठन्त कौन्येयं वैश्या इव करप्रदाः ॥ २-७४-२८ (१४२५८)  
श्रियं तथागतं दृष्ट्वा ज्वलन्तीमिव पाण्डवे ।  
अमर्षवशमापन्नो दह्यामि न तथोचितः ॥ २-७४-२९ (१४२५९)  
वह्निमेव प्रवेक्ष्यामि भक्षयिष्यामि वा विषम् ।  
अपो वापि प्रवेक्ष्यामि न हि शक्ष्यामि जीवितुम् ॥ २-७४-३० (१४२६०)  
को हि नाम पुमांल्लोके मर्षयिष्यति सत्ववान् ।  
सपत्नानृद्धयतो दृष्ट्वा हीनमात्मानमेव च ॥ २-७४-३१ (१४२६१)  
सोऽहं न स्त्री न चाप्यस्त्री न पुमान्नापुमानपि ।  
योऽहं तां मर्षयाम्यद्य तादृशीं श्रियमागताम् ॥ २-७४-३२ (१४२६२)  
ईश्वरत्वं पृथिव्याश्च वसुमत्तां च तादृशीम् ।

यज्ञं च तादृशं दृष्ट्वा मादृशः को न संज्वरेत् ॥ २-७४-३३ (१४२६३)

अशक्तश्चैक एवाहं तामाहर्तुं नृपश्रियम् ।

सहायांश्च न पश्यामि तेन मृत्युं विचिन्तये ॥ २-७४-३४ (१४२६४)

दैवमेव परं मन्ये पौरुषं च निरर्थकम् ।

दृष्ट्वा कुन्तीसुते शुद्धां श्रियं तामहतां तथा ॥ २-७४-३५ (१४२६५)

कृतो यत्नो मया पूर्वं विनाशे तस्य सौबल ।

तच्च सर्वमतिक्रम्य संवृद्धोऽप्स्वव पङ्गजम् ॥ २-७४-३६ (१४२६६)

तेन दैवं परं मन्ये पौरुषं च निरर्थकम् ।

धार्तराष्ट्राश्च हीयन्ते पार्था वर्धन्ति नित्यशः । २-७४-३७ चर्गकृष्णस्तु सुमनास्तेषां विवर्धयति सम्पदः ॥ २-

७४-३७ (१४२६७)

सोऽहं श्रियं च तां दृष्ट्वा सभां तां च तथाविधाम् ।

रक्षिभिश्चावहासं तं परितप्ये यथाऽग्निना ॥ २-७४-३८ (१४२६८)

अमर्षं च समाविष्टं धृतराष्ट्रे निवेदय ॥ ॥ २-७४-३९ (१४२६९)

इति श्रीमन्महाभारते सभापर्वणि द्यूतपर्वणि चतुःसप्ततितमोऽध्यायः ॥ ७४. ।

सभापर्व - अध्याय ०७५

॥ श्रीः ॥

२.७५. अध्यायः ७५

Mahabharata - Sabha Parva - Chapter Topics

शकुनिना दुर्योधनम्प्रति पाण्डवानां पौरुषेणाजयत्वकथनपूर्वकं द्यूतेन जेष यामीति समाश्वासनादिकम् ॥१. ।

Mahabharata - Sabha Parva - Chapter Text

शकुनिरुवाच ॥

दुर्योधन न तेऽमर्षः कार्यः प्रति युधिष्ठिरम् ।

भागधेयानि हि स्वानि पाण्डवा भुञ्जते सदा ॥ २-७५-१ (१४२७०)

विधानं विविधाकारं परं तेषां विधानतः ।

अनेकैरभ्युपायैश्च त्वया न शकिताः पुरा ॥ २-७५-२ (१४२७१)

आरब्धा हि महाराज पुनः पुनररिन्दम ।

विमुक्ताश्च नरव्याघ्रा भगधेयपुरस्कृताः ।

गउत्साहवन्तः पुरुषा नावसीदन्ति कर्मसु ॥ २-७५-३ (१४२७२)

तैर्लब्धा द्रौपदी भार्या द्रुपदश्च सुतैः सह ।  
 सहायाः पृथिवीपाला वासुदेवश्च वीर्यवान् ॥ २-७५-४ (१४२७३)  
 लब्धश्चानभिभूतार्थैः पित्र्योशः पृथिवीपते ।  
 विवृद्धस्तेजसा तेषां तत्र का परिदेवना ॥ २-७५-५ (१४२७४)  
 धनञ्जयेन गाण्डीवमक्षय्यौ च महेषुधी ।  
 लब्धान्यस्त्राणि दिव्यानि तोषयित्वा हुताशनम् ॥ २-७५-६ (१४२७५)  
 तेन कार्मुकमुख्येन बाहुवीर्येण चात्मनः ।  
 कृता वशे महीपालास्तत्र का परिदेवना ॥ २-७५-७ (१४२७६)  
 अग्निदाहान्मयं चापि मोक्षयित्वा स दानवम् ।  
 सभां तां कारयामास सव्यसाची परन्तपः ॥ २-७५-८ (१४२७७)  
 तेन चैव मयेनोक्ताः किङ्करा नाम राक्षसाः ।  
 वहन्ति तां सभां भीमास्तत्र का परिदेवना ॥ २-७५-९ (१४२७८)  
 यच्चासहायतां राजन्नुक्तवानसि भारत ।  
 तन्मिथ्या भ्रातरो हीमे तव सर्वे वशानुगाः ॥ २-७५-१० (१४२७९)  
 द्रोणस्तव महेष्वासः सह पुत्रेण वीर्यवान् ।  
 मृतपुत्रश्च राधेयो दृढधन्वा महारथः ॥ २-७५-११ (१४२८०)  
 गस एकः समरे सर्वान्पाण्डवान्सहसोमकान् ।  
 विजेष्यति महाबाहो किं सहायैः करिष्यसि ॥ २-७५-१२ (१४२८१)  
 भीष्मश्च पुरुषव्याघ्रो गौतमश्च महारथः ।  
 जयद्रथश्च बलावान्सोमदत्तस्तथैव च ॥ २-७५-१३ (१४२८२)  
 अहं च सह सोदर्यैः सौमदत्तिश्च पार्थिवः ।  
 एतैस्त्वं सहितः सर्वैर्जय कृत्स्नं वसुन्दराम् ॥ २-७५-१४ (१४२८३)  
 दुर्योधन उवाच । २-७५-१५क्ष् (१५१४)  
 त्वया च सहितो राजन्नेतैश्चान्यैर्महारथैः ।  
 एतानहं विजेष्यामि यदि त्वमनुमन्यसे ॥ २-७५-१५ (१४२८४)  
 एतेषु विजितेष्वद्य भविष्यति मही मम ।  
 सर्वे च पृथिवीपालाः सभा सा च महाधना ॥ २-७५-१६ (१४२८५)  
 शकुनिरुवाच ॥ २-७५-१७क्ष् (१५१५)  
 धनञ्जयो वासुदेवो भीमसेनो युधिष्ठिरः ।  
 नकुलः सहदेवश्च द्रुपदश्च सहात्मजैः ॥ २-७५-१७ (१४२८६)  
 नैते युधि पराजेतुं शक्या देवगणैरपि ।  
 महारथा महेष्वासाः कृतास्त्रा युद्धदुर्मदाः ॥ २-७५-१८ (१४२८७)  
 अहं तु तद्विजानामि विजेतुं येन शक्यते ।  
 युधिष्ठिरं स्वयं राजंस्तन्निबोध जुषस्व च ॥ २-७५-१९ (१४२८८)  
 दुर्योधन उवाच ॥ २-७५-२०क्ष् (१५१६)  
 अप्रमादेन सुहृदामन्येषां च महात्मनाम् ।

यदि शक्या विजेतुं ते तन्ममाचक्ष्व मातुल ॥ २-७५-२० (१४२८९)  
 शकुनिरुवाच । २-७५-२१क्ष् (१५१७)  
 द्यूतप्रियञ्च कौन्तेयो न स जानाति देवितुम् ।  
 समाहूतञ्च राजेन्द्रो न शक्यति तिवर्तितुम् ॥ २-७५-२१ (१४२९०)  
 देवने कुशलञ्चाहं न मेऽस्ति सदृशो भुवि ।  
 त्रिषु लोकेषु कौरव्य तं त्वं द्यूते समाह्वय ॥ २-७५-२२ (१४२९१)  
 तस्याक्षकुशलो राजन्नादास्येऽहमसंशयम् ।  
 राज्यं श्रियं च तां दीप्तां त्वदर्थं पुरुषर्षभ ॥ २-७५-२३ (१४२९२)  
 इदं तु सर्वं त्वं राज्ञे दुर्योधन निवेदय ।  
 अनुज्ञातस्तु ते पित्रा विजेष्ये तान्न संशयः ॥ २-७५-२४ (१४२९३)  
 दुर्योधन उवाच । २-७५-२५क्ष् (१५१८)  
 त्वमेव करुमुख्याय धृतराष्ट्राय सौबल ।  
 निवेदय यथान्यायं नाहं शक्ये निवेदितुम् ॥ २-७५-२५ (१४२९४)

इति श्रीमन्महाभारते सभापर्वणि द्यूतपर्वणि पञ्चसप्ततितमोऽध्यायः ॥७५ ॥

सभापर्व - अध्याय ०७६

॥ श्रीः ॥

२.७६. अध्यायः ७६

Mahabharata - Sabha Parva - Chapter Topics

शकुनिना दुर्योधनस्य चिन्तया काश्यादिकं बोधितेन धृतराष्ट्रेण दुर्योधनम् प्रति चिन्ताकारणप्रश्नः ॥१.।दुर्योधने

Mahabharata - Sabha Parva - Chapter Text

वैशम्पायन उवाच ॥

अनुभूय तु राज्ञस्तं राजसूयं सुदुर्मतिः ।  
 ग्युधिष्ठिरस्य शकुनिर्दुर्योधसुसंयुतः ॥ २-७६-१ (१४२९५)  
 विवेश हास्तिनपुरं दुर्योधनमतेन सः ।  
 वाढमित्येव शकुनिर्दृढं हृदि चकार ह ॥ २-७६-२ (१४२९६)  
 अस्वस्थतां चतां दृष्ट्वा धार्तराष्ट्रस्य पापकृत् ।  
 भारतानां च दुष्टात्मा क्षयाय हि नृपक्षयः' ॥ २-७६-३ (१४२९७)  
 प्रियकृन्मतमाज्ञाय पूर्वं दुर्योधनस्य तत् ।

प्रज्ञाचक्षुषमासीनं शकुनिः सौबलस्तदा ॥ २-७६-४ (१४२९८)  
 दुर्योधनवचः श्रुत्वा धृतराष्ट्रं जनाधिपम् ।  
 उपगम्य महाप्राज्ञं शकुनिर्वाक्यमब्रवीत् ॥ २-७६-५ (१४२९९)  
 शकुनिरुवाच । २-७६-६क्ष (१५१९)  
 दुर्योधनो महाराज विवर्णो हरिणः कृशः ।  
 दीनश्चिन्तापरश्चैव तं विद्धि मनुजाधिप ॥ २-७६-६ (१४३००)  
 न वै परीक्षसे सम्यगसह्यं शत्रुसंभवम् ।  
 ज्येष्ठपुत्रस्य हृच्छोकं किमर्थं नावबुध्यसे ॥ २-७६-७ (१४३०१)  
 गएवमुक्तः शकुनिना धृतराष्ट्रो जनेश्वरः ।  
 दुर्योधनं समाहूय इदं वचनमब्रवीत् ॥ २-७६-८ (१४३०२)  
 धृतराष्ट्र उवाच । २-७६-९क्ष (१५२०)  
 दुर्योधन कृतोमूलं भृशमार्तोऽसि पुत्रक ।  
 श्रोतव्यश्चेन्मया सोऽर्थो ब्रूहि मे कुरुनन्दन ॥ २-७६-९ (१४३०३)  
 अयं त्वां शकुनिः प्राह विवर्णं हरिमं कृशम् ।  
 चिन्तयंश्च न पश्यामि शोकस्य तव सम्भवम् ॥ २-७६-१० (१४३०४)  
 ऐश्वर्यं हि महत्पुत्र त्वयि सर्वं प्रतिष्ठितम् ।  
 भ्रातरः सुहृदश्चैव नाचरन्ति तवाप्रियम् ॥ २-७६-११ (१४३०५)  
 आच्छादयसि प्रावारानश्नासि पिशितौदनम् ।  
 आजानेया वहन्त्यश्वाः केनासि हरिणः कृशः ॥ २-७६-१२ (१४३०६)  
 शयनानि महार्हाणि योषितश्च मनोरमाः ।  
 गुणवन्ति च वेश्मानि विहाराश्च यथासुखम् ॥ २-७६-१३ (१४३०७)  
 देवनामिव ते सर्वं वाचि बद्धं न संशयः ।  
 स दीन इव दुर्धर्ष कस्माच्छोचसि पुत्रक ॥ २-७६-१४ (१४३०८)  
 गमात्रा पित्रा च पुत्रस्य यद्वै कार्यं परं स्मृतम् ।  
 प्राप्तस्त्वमसि तत्तात निखिलां नः कुलश्रियम् ॥ २-७६-१५ (१४३०९)  
 उपस्थितः सर्वकामैस्त्रिदिवे वासवो यथा ।  
 विविधैरन्नपानैश्च प्रवरैः किं नु शोचसि ॥ २-७६-१६ (१४३१०)  
 निरुक्तं निगमं छन्दः षडङ्गान्यस्त्रशास्त्रवान् ।  
 अधीती कृतविद्यस्त्वं दशव्याकरणैः कृपात् ॥ २-७६-१७ (१४३११)  
 हलायुधात्कृपाद्द्रोणादस्त्रविद्यामधीतवान् ।  
 भ्राताज्येष्ठः स्थितो राज्ये किमु शोचसि पुत्रक ॥ २-७६-१८ (१४३१२)  
 पृथग्जनैरलभ्यं यदशनाच्छादनं बहु ।  
 प्रभुः सन्भुञ्जसे पुत्र संस्तुतः सूतमागधैः ॥ २-७६-१९ (१४३१३)  
 तस्य ते विदितप्रज्ञ शोकमूलमिदं कथम् ।  
 लोकेस्मिञ्ज्येष्ठभागन्यस्तन्ममाचक्ष्व पृच्छतः ॥ २-७६-२० (१४३१४)  
 वैशम्पायन उवाच ॥ २-७६-२१क्ष (१५२१)

तस्य तद्वचनं श्रुत्वा मन्दः क्रोधवशानुगः ।  
 पितरं प्रत्युवाचेदं स्वमतिं सम्प्रकाशयन् ॥ २-७६-२१ (१४३१५)  
 दुर्योधन उवाच ॥ २-७६-२२क्ष (१५२२)  
 अशनाम्याच्छादये चाहं यथा कुपुरुषस्तथा ।  
 अमर्षं धारये चोग्रं निनीषुः कालपर्ययम् ॥ २-७६-२२ (१४३१६)  
 अमर्षणः स्वाः प्रकृतीरभिभूय परं स्थितः ।  
 क्लेशान्मुमुक्षुः परजान्स वै पुरुष उच्यते ॥ २-७६-२३ (१४३१७)  
 सन्तोषो वै श्रियं हन्ति ह्यभिमानं च भारत ।  
 अनुक्रोशभये चोभे यैर्वृतो नाश्नुते महत् ॥ २-७६-२४ (१४३१८)  
 न मां प्रीणाति मद्भुक्तं श्रियं दृष्ट्वा युधिष्ठेरे ।  
 अतिज्वलन्तीं कौन्तेये विवर्णकरणीं मम ॥ २-७६-२५ (१४३१९)  
 सपत्नान्दृष्टोत्मानं हीयमानं निशाम्य च ।  
 अदृश्यामपि कौन्तेय श्रियं पश्यन्निवोद्यताम् ॥ २-७६-२६ (१४३२०)  
 तस्मादहं विवर्णश्च दीनश्च हरिमः कृशः ।  
 अष्टाशीतिसहस्राणि स्नातका गृहमेधिनः ॥ २-७६-२७ (१४३२१)  
 त्रिंशद्दासीक एकैको यान्बिभर्ति युधिष्ठिरः ।  
 दशान्यानि सहस्राणि यतीनामूर्ध्वरेतसाम् ।  
 भुञ्जते रुक्मपात्रीभिर्युधिष्ठिरनिवेशने ॥ २-७६-२८ (१४३२२)  
 कदलीमृगमोकानि कृष्णश्यामारुणानि च ।  
 काम्भोजः प्राहिणोत्तस्मै परार्थानपि कम्बलान् ।  
 गजयोषिद्गवाश्वस्य शतशोऽथ सहस्रशः ॥ २-७६-२९ (१४३२३)  
 त्रिंशतं चोष्ट्रवामीनां शतानि विचरन्त्युत ।  
 राजन्या बलिमादाय समेता हि नृपक्षये ॥ २-७६-३० (१४३२४)  
 पृथग्विधानि रत्नान पार्थिवाः पृथिवीपते ।  
 आहरन्क्रतुमुख्येऽस्मिन्कुन्तीपुत्राय भूरिशः ॥ २-७६-३१ (१४३२५)  
 न क्वचिद्धि मया तादृग्दृष्टपूर्वो न च श्रुतः ।  
 यादृग्धनागमो यज्ञे पाण्डुपुत्रस्य धीमतः ॥ २-७६-३२ (१४३२६)  
 गअसत्यं चेदिदं सर्वं सञ्जयं प्रष्टुमर्हसि ।  
 अपर्यन्तं धनौघं तं दृष्ट्वा शत्रोरहं नृप ।  
 शर्म नैवाभिगच्छामि चिन्तयानो विशाम्पते ॥ २-७६-३३ (१४३२७)  
 ब्रह्मणा वाटधानाश्च गोमन्तः शतसङ्घशः ।  
 त्रिखर्वं बलिमादाय द्वारि तिष्ठन्ति वारिताः ॥ २-७६-३४ (१४३२८)  
 कमण्डलूनुपादाय जातरूपमयाञ्छुभान् ।  
 त्रैखर्वाः प्रतिवेद्यास्मै लेभिरेऽथ प्रवेशनम् ॥ २-७६-३५ (१४३२९)  
 यथैव मधु शक्राय धारयन्त्यमरस्त्रियटः ।  
 तदस्मै कांस्यमाहार्षीद्वारुणं कलशोदधिः ॥ २-७६-३६ (१४३३०)



शङ्खप्रवरमादाय वासुदेवोऽभिषिक्तवान् ।  
 शक्यं रुक्मसहस्रस्य बहुरत्नविभूषितम् ॥ २-७६-३७ (१४३३१)  
 दृष्ट्वा च मम तत्सर्वं ज्वररूपमिवाभवत् ।  
 गृहीत्वा तत्तु गच्छन्ति समुद्रौ पूर्वदक्षिणौ ॥ २-७६-३८ (१४३३२)  
 तथैव पश्चिमं यान्ति गृहीत्वा भरतर्षभ ।  
 उत्तरं तु न गच्छन्ति विना तात पतत्रिणः ।  
 तत्र गत्वाऽर्जुनो दण्डमाजहारामितं धनम् ॥ २-७६-३९ (१४३३३)  
 गृतां बैन्दुसरै रत्नैर्मयेन स्फाटिकच्छदाम् ।  
 अपश्यं नलिनीं पूर्णामुदकस्येव भारत ॥ २-७६-४० (१४३३४)  
 उत्कर्षन्तं च वासश्च प्राहसन्मां वृकोदरः ।  
 किङ्कराश्च सभापाला जहसुर्भरतर्षभ ॥ २-७६-४१ (१४३३५)  
 पित्रोरर्थे विशेषेण प्रावृण्वं तत्र जीवितम् ।  
 तत्र त्म यदि शक्तः स्यां घातयेयं वृकोदरम् ॥ २-७६-४२ (१४३३६)  
 सपत्नेनापहासो हि स मां दहति भारत ॥ २-७६-४३ (१४३३७)  
 तत्र स्फाटिकतोयां हि स्फाटिकाम्बुजशोभिताम् ।  
 सभां पुष्करिणीं मत्वा पतितोऽस्मि नराधिप ॥ २-७६-४४ (१४३३८)  
 तत्र मामहसद्भीमः सह पार्थेन सस्वरम् ।  
 द्रौपदी चसह स्त्रीभिः पातयन्ती मनो मम ॥ २-७६-४५ (१४३३९)  
 क्लिन्नवस्त्रस्य च जले किङ्करा राजचोदिताः ।  
 ददुर्वासांसि मेऽन्यानि तच्च दुःखतरं मम ॥ २-७६-४६ (१४३४०)  
 अस्तम्भा इव तिष्ठन्ति स्तम्भा इव सहस्रशः ।  
 सोहं तत्राहतो राजन्स्फटिकाभ्यन्तरे विभो ॥ २-७६-४७ (१४३४१)  
 अद्वारेण विनिर्गच्छन्द्द्वारसंस्थानरूपिणा ।  
 अभिहत्य शिलां भूयो ललाटेनास्मि विक्षतः ॥ २-७६-४८ (१४३४२)  
 आमृशन्नैव तां दृष्ट्वा मार्गान्तरमुपाविशम् ।  
 इदं द्वारमिदं राजन्नद्वारमिति मां प्रति ।  
 अद्भुतं प्रहसन्वाक्यं बभाषे स वृकोदरः ॥ २-७६-४९ (१४३४३)  
 स्त्रियश्च तत्र मां दृष्ट्वा जहसुस्तादृशं नृप ।  
 सर्वं हासकरं तेषां सदस्यानां नरर्षभ ॥ २-७६-५० (१४३४४)  
 न श्रुतानि न दृष्टानि यानि रत्नान मे क्वचित् ।  
 तानि मे तत्र दृष्टानि तेन तप्तोस्मि दुःखितः ॥ २-७६-५१ (१४३४५)  
 हुताशनं प्रवेक्ष्यामि प्रवेक्ष्यामि महोदधिम् ।  
 सम्भावितस्य चाकीर्तिर्मरणादतिरिच्यते ॥ २-७६-५२ (१४३४६)  
 इदं चाद्भुतमत्रासीत्तन्मे निगदतः शृणु ॥ २-७६-५३ (१४३४७)  
 पूर्णे शतसहस्रे तु विप्राणां भुञ्जतां सदा ।  
 स्थापितस्तत्र सञ्ज्ञार्थं शङ्खो ध्मायति नित्यसः ॥ २-७६-५४ (१४३४८)

मुहुर्मुहुः प्रणदतस्तस्य शङ्खस्य भारत ।  
 अनिशं शब्दमश्रौषं ततो रोमाणि मेऽहृषन् ॥ २-७६-५५ (१४३४९)  
 पार्थिवैर्बहुभिः कीर्णमुपस्थानं दिदृक्षुभिः ।  
 अशोभत महाराज नक्षत्रैर्दौरिवामला ॥ २-७६-५६ (१४३५०)  
 सर्वरत्नान्युपादाय पार्थिवा वै जनेश्वर ।  
 यज्ञे तस्य महाराज पाण्डुपुत्रस्य धीमतः ॥ २-७६-५७ (१४३५१)  
 वैश्या इव महीपाला द्विजातिपरिवेषकाः ।  
 न सा श्रीदेवराजस्य यमस्य वरुणस्य च ।  
 गुह्यकाधिपतेर्वापि या श्री राजन्युधिष्ठिरे ॥ २-७६-५८ (१४३५२)  
 तां दृष्ट्वा पाण्डुपुत्रस्य श्रियं परमिक्रामहम् ।  
 शान्तिं न परिगच्छामि दह्यमानेन चेतसा ॥ २-७६-५९ (१४३५३)  
 गअप्राप्य पाण्डवैश्वर्यं शमो मम न विद्यते ।  
 अरीन्बाणैः शाययिष्ये शयिष्ये वा हतः परैः ॥ २-७६-६० (१४३५४)  
 एतादृशस्य मे किं तु जीवितेन परन्तप ।  
 वर्धन्ते पाण्डवा राजन्वयं हि स्थितवृद्धयः ॥ २-७६-६१ (१४३५५)  
 शकुनिरुवाच ॥ २-७६-६२क्ष (१५२३)  
 यामेतामतुलां लक्ष्मीं दृष्टवानसि पाण्डवे ।  
 तस्याटः प्राप्तावुपायं मे शृणु सत्यपराक्रम ॥ २-७६-६२ (१४३५६)  
 अहमक्षेष्वभिज्ञोऽस्मि पृथिव्यामपि भारत ।  
 हृदयज्ञः पणज्ञश्च विशेषज्ञश्च देवने ॥ २-७६-६३ (१४३५७)  
 दूतप्रियश्च कौन्तेयो न च जानाति देवितुम् ।  
 आहूतश्चैष्यति व्यक्तं नित्यमेवाह्वयत्स्वयम् ॥ २-७६-६४ (१४३५८)  
 नियतं तं विजेष्यामि कृत्वा तु कपटं विभो ।  
 आनयामि समृद्धिं तां दिव्यां चोपाह्वयस्व तम् ॥ २-७६-६५ (१४३५९)  
 वैशम्पायन उवाच ॥ २-७६-६६क्ष (१५२४)  
 एवमुक्तः शकुनिना राजा दुर्योधनस्ततः ।  
 धृतराष्ट्रमिदं वाक्यमपदान्तरमब्रवीत् ॥ २-७६-६६ (१४३६०)  
 अयमुत्सहते राजञ्छ्रियमाहर्तुमक्षवित् ।  
 दूतेन पाण्डुपुत्रस्य तदनुज्ञातुमर्हसि ॥ २-७६-६७ (१४३६१)  
 धृतराष्ट्र उवाच ॥ २-७६-६८क्ष (१५२५)  
 क्षत्ता मन्त्री महाप्राज्ञः स्थितो यस्यास्मि शासने ।  
 तेन सङ्गम्य वेत्स्यामि कार्यस्यास्य विनिश्चयम् ॥ २-७६-६८ (१४३६२)  
 स हि धर्मं पुरस्कृत्य दीर्घदर्शी परं हितम् ।  
 उभयोः पक्षयोर्युक्तं वक्ष्यत्यर्थविनिश्चयम् ॥ २-७६-६९ (१४३६३)  
 दुर्योधन उवाच । २-७६-७०क्ष (१५२६)  
 निवर्तयिष्यति त्वाऽसौ यदि क्षत्ता समेष्यति ।

निवृत्ते त्वयि राजेन्द्र मरिष्येऽहमसंशयम् ॥ २-७६-७० (१४३६४)  
स त्वं मयि मृते राजन्विदुरेण सुखी भव ।  
भोक्ष्यसे पृथिवीं कृत्स्नां किं मया त्वं करिष्यसि ॥ २-७६-७१ (१४३६५)  
वैशम्पायन उवाच ॥ २-७-७२क्ष (१५२७)  
आर्तवाक्यं तु तत्तस्य प्रणयोक्तं निशम्य सः ।  
धृतराष्ट्रोऽब्रवीत्प्रेष्यन्दुर्योधनमते स्थितः ॥ २-७६-७२ (१४३६६)  
स्थूणासहस्रैर्बृहतीं शतद्वारां सभां मम ।  
मनोरमां दर्शनीयामाशु कुर्वन्तुं शिल्पिनः ॥ २-७६-७३ (१४३६७)  
ततः संस्तीर्य रत्नैस्तां तक्ष्ण आनाय्य सर्वशः ।  
सुकृतां सुप्रवेशां च निवेदयत मेऽशनैः ॥ २-७६-७४ (१४३६८)  
दूर्योधनस्य शान्त्यर्थमिति निश्चित्य भूमिपः ।  
धृतराष्ट्रो महाराज प्राहिणोद्विदुराय वै ॥ २-७६-७५ (१४३६९)  
अपृष्ट्वा विदुरं स्वस्यन नासीत्कश्चिद्विनिश्चयः ।  
द्यूते दोषांश्च जानन्स पुत्रस्नेहादकृष्यत ॥ २-७६-७६ (१४३७०)  
तच्छ्रुत्वा विदुरो धीमान्कलिद्वारमुपस्थितम् ।  
विनाशमुखमुत्पन्नं धृतराष्ट्रमुपाद्रवत् ॥ २-७६-७७ (१४३७१)  
सोऽभिगम्य महात्मानं भ्राता भ्रातरमग्रजम् ।  
मूर्ध्ना प्रणम्य चरणाविदं वचनमब्रवीत् ॥ २-७६-७८ (१४३७२)  
विदुर उवाच । २-७६-७९क्ष (१५२८)  
नाभिनन्दामि ते राजन्व्यवसायमिमं प्रभो ।  
पुत्रैर्भेदो यथा न स्थाद्द्यूतहेतोस्तथा कुरु ॥ २-७६-७९ (१४३७३)  
धृतराष्ट्र उवाच । २-७६-८०क्ष (१५२९)  
क्षत्तः पुत्रेषु पुत्रैर्मे कलहो न भविष्यति ।  
यदि देवाः प्रसादं नः करिष्यन्ति न संशयः ॥ २-७६-८० (१४३७४)  
अशुभं वा शुभं वापि हितं वा यदि वाऽहितम् । २-७६-८१ (१४३७५)  
मयि सन्निहिते द्रोणे भीष्मे त्वयि च भारत ।  
अनयो दैवविहितो न कथञ्चिद्विष्यति ॥ २-७६-८२ (१४३७६)  
गच्छ त्वं रथमास्थाय हयैर्वातसमैर्जवे ।  
खाण्डवप्रस्थमद्यैव समानय युधिष्ठिरम् ॥ २-७६-८३ (१४३७७)  
न वाच्यो व्यवसायो मे विदुरैतद्ब्रवीमि ते ।  
दैवमेव परं मन्ये येनैतदुपपद्यते ॥ २-७६-८४ (१४३७८)  
इत्युक्तो विदुरो धीमान्नेदमस्तीति चिन्तयन् ।  
आपगेयं महाप्राज्ञमभ्यगच्छत्सुदुः खितः ॥ २-७६-८५ (१४३७९)

इति श्रीमन्महाभारते सभापर्वणि द्यूतपर्वणि षट्सप्ततितमोऽध्यायः ॥ ७६ ॥

२-७६-९ कुतोमूलं किंमुलम् । कुतइति प्रथमार्थे तसिः ॥

२-७६-२९ कदलीमृगा हरिणविशेषास्तेषां मोकान्यजिनानि तान्येव कृष्णश्यामारुणानि चित्र वर्णानीत्यर्थः ॥

२-७६-

३४ वाटाः क्षेत्रादिवृत्तयस्तासां धाना अभिनवोद्भेदो येषां ते सस्यादिसम्पन्नक षेत्रादिवृत्तिमन्त इत्यर्थः ॥

२-७६-

३७ शैक्यं वरत्रामयं पात्राधारभूतं शिक्यं कावडीति प्रसिद्धं तत्र स्थितं पात् रं शैक्यम् । एतेन सामुद्रय आप उक्ताः ॥

सभापर्व - अध्याय ०७७

॥ श्रीः ॥

२.७७. अध्यायः ७७

Mahabharata - Sabha Parva - Chapter Topics

जनमेजयेन विस्तरेण द्यूतवृत्तान्तकथनप्रार्थनम् ॥१. धृतराष्ट्रेण दुर्योधनम्प्रति द्यूतनिषेधनम् ॥२. दुर्योधनेन धृ

Mahabharata - Sabha Parva - Chapter Text

जनमेजय उवाच ॥

कथं समभवद्द्यूतं भ्रातृणां तन्महात्ययम् ।

यत्र तद्द्वयसनं प्राप्तं पाण्डवैर्मे पितामहैः ॥ २-७७-१ (१४३८०)

के च तत्र समास्तारा राजानो ब्रह्मवित्तम ।

के चैनमन्वमोदन्त के चैनं प्रत्यषेधयन् ॥ २-७७-२ (१४३८१)

विस्तरेणैतदिच्छामि कथ्यमानं त्वया द्विज ।

मूलं ह्येतद्विनाशस्य पृथिव्या द्विजसत्तम ॥ २-७७-३ (१४३८२)

सौतिरुवाच । २-७७-४क्ष (१५३०)

एवमुक्तस्ततो राज्ञा व्यासशिष्यः प्रतापवान् ।

आचक्षेऽथ यद्द्यूतं तत्सर्वं वेदतत्त्वविद् ॥ २-७७-४ (१४३८३)

वैशम्पायन उवाच ॥ २-७७-५क्ष (१५३१)

एवमुक्तस्ततो राज्ञा व्यासशिष्यः प्रतापवान् ।

आचक्षेऽथ यद्द्यूतं तत्सर्वं वेदतत्त्ववित् ॥ २-७७-५ (१४३८४)

विदुरस्य मतिं ज्ञात्वा धृतराष्ट्रोऽम्बिकासुतः ।

दुर्योधनमिदं वाक्यमुवाच विजने पुनः ॥ २-७७-६ (१४३८५)

अलं द्यूतेन गान्धारे विदुरो न प्रशंसति ।

न ह्यसौ सुमहाबुद्धिरहितं नो वदिष्यति ॥ २-७७-७ (१४३८६)  
 हितं हि परमं मन्ये विदुरो यत्प्रभाषते ।  
 क्रियतां पुत्र तत्सर्वमेतन्मन्ये हितं तव ॥ २-७७-८ (१४३८७)  
 देवर्षिर्वासवागुरुर्देवराजाय धीमते ।  
 यत्प्राह शास्त्रं भगवान्बृहस्पतिरुदारधीः ।  
 तद्दे विदुरः सर्वं सरहस्यं महाकविः ॥ २-७७-९ (१४३८८)  
 स्थितस्तु वचने तस्य सदाऽहमपि पुत्रक ।  
 विदुरो वापि मेधावी कुरूणां प्रवरो मतः ॥ २-७७-१० (१४३८९)  
 उद्धवो वा महाबुद्धिर्वृष्णीनामर्चितो नृप ।  
 तदलं पुत्र द्यूतेन द्यूते भेदो हि दृश्यते ॥ २-७७-११ (१४३९०)  
 भेदे विनाशो राज्यस्य तत्पुत्र परिवर्जय ॥ २-७७-१२ (१४३९१)  
 पित्रा मात्रा च पुत्रस्य यद्वै कार्यं परं स्मृतम् ।  
 प्राप्तस्त्वमसि तन्नाम पितृपैतामहं पदम् ॥ २-७७-१३ (१४३९२)  
 अधीतवान्कृती शास्त्रे लालितः सततं गृहे ।  
 भ्रातृज्येष्ठः स्थितो राज्ये विन्दसरे किं न शोभनम् ॥ २-७७-१४ (१४३९३)  
 पृथग्जनैरलभ्यं यद्भोजनाच्छादनं परम् ।  
 तत्प्राप्तोसि महाबाहो कस्माच्छोनसि पुत्रक ॥ २-७७-१५ (१४३९४)  
 स्फीतं राष्ट्रं महाबाहो पितृपैतामहं महत् ।  
 नित्यमाज्ञापयन्भासि दिवि देवेश्वरो यथा ॥ २-७७-१६ (१४३९५)  
 गयादृशं च तवैश्वर्यं तदन्येषां सुदुर्लभम् ।  
 ये चोपभोगास्ते राजन्मया ते परिकीर्तिताः ॥ २-७७-१७ (१४३९६)  
 तस्य ते विदितप्रज्ञ शोकमूलमिदं कथम् ।  
 समुत्थितं दुःखकरं तन्मे शंसितुमर्हसि ॥ २-७७-१८ (१४३९७)  
 दुर्योधन उवाच ॥ २-७७-१९क्ष (१५३२)  
 अश्नाम्याच्छादयामीति प्रपश्यन्हीनपौरुषः ।  
 नामर्षं कुरुते यस्तु पुरुषः सोऽधमः स्मृतः ॥ २-७७-१९ (१४३९८)  
 न मां प्रीणाति राजेन्द्र लक्ष्मीः साधारणी विभो ।  
 ज्वलितामेव कौन्येये श्रियं दृष्ट्वा च विव्यथे ॥ २-७७-२० (१४३९९)  
 सर्वां च पृथिवीं चैव युधिष्ठिरवशानुगाम् ।  
 स्थिरोऽस्मि योऽहं जीवामि दुःखादेतद्ब्रवीमि ते । २-७७-२१ (१४४००)  
 आवर्जिता इवाभान्ति नीपाश्चित्रककौराः ।  
 कारस्कारा लोहजङ्घा युधिष्ठिरनिवेशने ॥ २-७७-२२ (१४४०१)  
 हिमवत्सागरानुपाः सर्वे रत्नाकरास्तथा ।  
 अन्त्याः सर्वे पर्युदस्ता युधिष्ठिरनिवेशने ॥ २-७७-२३ (१४४०२)  
 ज्येष्ठोऽयमिति मां मत्वा श्रेष्ठश्चेति विशाम्पते ।  
 युधिष्ठिरेण सत्कृत्य युक्तो रत्नपरिग्रहे ॥ २-७७-२४ (१४४०३)

उपस्थितानां रत्नानां श्रेष्ठानामर्घहारिणाम् ।  
 नादृश्यत परः पारो नापरस्तत्र भारत ॥ २-७७-२५ (१४४०४)  
 न मे हस्तः समभवद्वसु तत्प्रतिगृह्णतः ।  
 अतिष्ठन्त मयि श्रान्ते गृग्य दूराहृतं वसु ॥ २-७७-२६ (१४४०५)  
 कृतां बिन्दुसरोरत्नैर्मयेन स्फाटिकच्छदाम् ।  
 अपश्यं नलिनीं पूर्णामुदकस्येव भारत ॥ २-७७-२७ (१४४०६)  
 वस्त्रमुत्कर्षति मयि प्राहसत्स वृकोदरः ।  
 शत्रोर्ऋद्विविशेषेण विमूढ रत्तवर्जितम् ॥ २-७७-२८ (१४४०७)  
 तत्र स्म यदि शक्तः स्यं पातयेऽहं वृकोदरम् ।  
 यदि कुर्यां समारम्भं भीमं हन्तुं नराधिप ॥ २-७७-२९ (१४४०८)  
 शिशुपाल इवास्माकं गतिः स्यान्नात्र संशयः ।  
 सपत्नेनावहासो मे स मां दहति भारत ॥ २-७७-३० (१४४०९)  
 पुनश्च तादृशीमेव वापीं जलजशालिनीम् ।  
 मत्वा शिलासमां तोये पतितोऽस्मि नराधिप ॥ २-७७-३१ (१४४१०)  
 तत्र मां प्राहसत्कृष्णः पार्थेन सह सुस्वरम् ।  
 द्रौपदी च सह स्त्रीभिर्व्यथयन्ती मनो मम ॥ २-७७-३२ (१४४११)  
 क्लिन्नवस्त्रस्य तु जले किङ्करा राजनोदिताः ।  
 ददुर्वासांसि मेऽन्यानि तच्च दुःखं परं मम ॥ २-७७-३३ (१४४१२)  
 प्रलम्भं च शृणुष्वान्यद्वदतो मे नराधिप ।  
 अद्वारेण विनिर्गच्छन्द्धारसंस्थानरूपिणा ।  
 अभिहत्य शिलां भूयो ललाटेनास्मि विक्षतः ॥ २-७७-३४ (१४४१३)  
 तत्र मां यमजौ दूरादालोक्याभिहतं तदा ।  
 बाहुभिः परिगृह्णीतां शोचन्तौ सहितावुभौ ॥ २-७७-३५ (१४४१४)  
 उवाच सहदेवस्तु तत्र मां विस्मयन्निव ।  
 इदं द्वारं धार्तराष्ट्र मा गच्छेति पुनः पुनः ॥ २-७७-३६ (१४४१५)  
 भीमसेनेन तत्रोक्तो धृतराष्ट्रात्मजेति च ।  
 सम्बोध्य प्रहसित्वा च इतो द्वारं नराधिप ॥ २-७७-३७ (१४४१६)  
 नामधेयानि रत्नानां पुरस्तान्न श्रुतानि मे ।  
 यानि दृष्टानि मे तस्यां मनस्तपति तच्च मे ॥ २-७७-३८ (१४४१७)

इति श्रीमन्महाभारते सभापर्वणि द्यूतपर्वणि सप्तसप्ततितमोऽध्यायः ॥ ७७ ॥

Mahabharata - Sabha Parva - Chapter Footnotes

२-७७-२२ नीपादयो राजानः । आवर्जिता दासवद्वशगाः ॥

२-७७-२३ पर्युदस्ता दूरक्षिप्ताः ॥

२-७७-२६ न समभवत् समर्थो नाभवत् ॥

सभापर्व - अध्याय ०७८

॥ श्रीः ॥

२.७८. अध्यायः ७८

Mahabharata - Sabha Parva - Chapter Topics

दुर्योधनेन धृतराष्ट्रसमीपे युधिष्ठिराय नानादेशीयराजोपाहृतोपायनवर्णनम् ॥ १. ।

Mahabharata - Sabha Parva - Chapter Text

दुर्योधन उवाच ॥

यन्मया पाण्डवोयानां दृष्टं तच्छृणु भारत ।  
आहृतं भूमिपालैर्हि वसु मुख्यं ततस्ततः ॥ २-७८-१ (१४४१८)  
नाविदं मूढमात्मानं दृष्ट्वाहं तदरेर्धनम् ।  
फलतो भूमितो वाऽपि प्रतिपद्यस्व भारत ॥ २-७८-२ (१४४१९)  
और्णान्बैलान्वार्षदंशान् जातरूपपरिष्कृतान् ।  
प्रावाराजिनमुख्यांश्च काम्भोजः प्रददौ बहून् ॥ २-७८-३ (१४४२०)  
अश्वांस्तित्तिरिक्त्वासांस्त्रिशतं शुकनासिकान् ।  
अष्ट्रवामीस्त्रिगतांश्च पुष्टाः पीलुशमीङ्गुदैः ॥ २-७८-४ (१४४२१)  
गोपाः स्वीयेन सहितास्तदादाय चतुष्पदम् ।  
वसातयोऽन्यद्द्रव्यं द्वारि तस्यावतस्थिरे ॥ २-७८-५ (१४४२२)  
कमण्डलूनुपादाय जातरूपमयञ्छिवान् ।  
रत्नानि च हिरण्यं च सुवर्णं चैव केवलम् ॥ २-७८-६ (१४४२३)  
प्रीयमाणः प्रसन्नात्मा स्वयं स्वजनसंवृतः ।  
त्रैखर्वो रथमुख्येशः पाण्डवाय न्यवेदयत् ॥ २-७८-७ (१४४२४)  
यश्च स द्विजमुख्येन राज्ञः शङ्को निवेदितः ।  
प्रीत्या दत्तः कुविन्देन धर्मराजाय धीमते ॥ २-७८-८ (१४४२५)  
तं सर्वे भ्रातरो भ्रात्रे ददुः शङ्कं किरीटिने ।  
तं प्रत्यगृह्णाद्वीभत्सुस्तोयजं हेममालिनम् ॥ २-७८-९ (१४४२६)  
चित्रं निष्कसहस्रेण भ्राजमानं स्वतेजसा ।  
रुचिरं दर्शनीयं च पूजितं विश्वकर्मणा ॥ २-७८-१० (१४४२७)  
अधारयच्च धर्मश्च तं नमस्य पुनः पुनः ।  
योऽनादनेऽपि नदति स ननादाधिकं तदा ॥ २-७८-११ (१४४२८)

प्रणादाङ्गमिपास्तस्य पेतुर्हीनाः खतेजसा ।  
 धृष्टद्युम्नः पाण्डवाश्च सात्यकिः केशवोऽष्टमः ॥ २-७८-१२ (१४४२९)  
 सत्वेन स्वेन सम्पन्ना अन्योन्यप्रियकारिणः ।  
 विसञ्जान्भूमिपान्दृष्ट्वा मां च ते प्राहसंस्तदा ॥ २-७८-१३ (१४४३०)  
 ततः प्रहृष्टो बीभत्सुरददाद्धेमशृङ्गिणः ।  
 शताननडुहान्पञ्च द्विजमुख्याय भारत ॥ २-७८-१४ (१४४३१)  
 सुमुखेन बलिर्मुख्यः प्रेषितोऽजातशत्रवे ।  
 कुविन्देन हिरण्यं च वासांसि विविधानि च ॥ २-७८-१५ (१४४३२)  
 काश्मीरराजो मार्द्वीकं शुद्धं च सरसं मधु ।  
 बलिं च कृत्स्नमादाय पाण्डवायाभ्युटपागमत् ॥ २-७८-१६ (१४४३३)  
 यवना हयानुपादाय पार्वतीयान्मनोजवान् ।  
 आसनानि महार्हाणि कम्बलांश्च महाधनान् ॥ २-७८-१७ (१४४३४)  
 नवान्सूक्ष्मांश्च हृद्यांश्च परार्थ्यान्सुप्रदर्शनान् ।  
 अन्यच्च विविधं रत्नं द्वारि ते न्यवतस्थिरे ॥ २-७८-१८ (१४४३५)  
 श्रुतायुरपि कालिङ्गो मणिरत्नमनुत्तमम् ।  
 अङ्गः स्त्रियो दर्शनीया जातरूपविभूषिताः ॥ २-७८-१९ (१४४३६)  
 वङ्गो जाम्बूनदमयान्पर्यङ्गाञ्छतशो नृप ।  
 दक्षिणात्सागराभ्याशात्प्रावारांश्च परशतम् ॥ २-७८-२० (१४४३७)  
 औदकानि सरत्नानि बलिं चादाय भारत ।  
 अन्येभ्यो भूमिपालेभ्यः पाण्डवाय न्यवेदयत् ॥ २-७८-२१ (१४४३८)  
 दार्दुरं चन्दनं मुख्यं भारं षण्णवति द्रुतम् ।  
 पाण्डवाय ददौ पाण्ड्यः शङ्खांस्तावत एव च ॥ २-७८-२२ (१४४३९)  
 चन्दनागरु चानन्तं मुक्तावैडूर्यचित्रिताः ।  
 चोलश्च केरलश्चोमौ ददतुः पाण्डवाय वै ॥ २-७८-२३ (१४४४०)  
 अश्मको हेमशृङ्गीश्च दोग्ध्रीर्हेमविभूषितः ।  
 सवत्साः कुम्भदोहाश्च सहस्राण्यददाद्दश ॥ २-७८-२४ (१४४४१)  
 सैन्धवानां सहस्राणि हयानां पञ्चविंशतिम् ।  
 अददात्सैन्धवो राजा हेममाल्यैरलङ्कृतान् ॥ २-७८-२५ (१४४४२)  
 सौवीरो हस्तिभिर्युक्तान्त्रथांश्च त्रिशतं परान् ।  
 जातरूपपरिष्कारान्मणिरत्नविभूषितान् ॥ २-७८-२६ (१४४४३)  
 मध्यन्दिनार्कप्रतिमांस्तेजसा ज्वलितानिव ।  
 बलिं च कृत्स्नमादाय पाण्डवाय न्यवेदयत् ॥ २-७८-२७ (१४४४४)  
 अवन्तिराजो रत्नानि विविधानि सहस्रशः ।  
 हाराङ्गदांश्च मुख्यान्वै विविधं च विभूषणम् ॥ २-७८-२८ (१४४४५)  
 दासीनामयुतं चापि बलिमादाय भारत ।  
 सभाद्वारि नरश्रेष्ठ दिदृक्षुरवतिष्ठते ॥ २-७८-२९ (१४४४६)



दशार्णश्चेदिराजश्च शूरसेनश्च वीर्यवान् ।  
 वस्त्राणि मुख्यान्यादाय रत्नानि विविधानि च ।  
 बलिं च कृत्स्नमादाय पाण्डवाय न्यवेदयत् ॥ २-७८-३० (१४४४७)  
 काशिराजेन हृष्टेन बली राज्ञि निवेदितः ।  
 अशीतिगोसहस्राणि शतान्यष्टौ च दन्तिनाम् ॥ २-७८-३१ (१४४४८)  
 अयुतं च नदीजानां हयानां हेममालिनाम् ।  
 विविधानि च रत्नानि काशिराजो बलिं ददौ ॥ २-७८-३२ (१४४४९)  
 कृतक्षणश्च वैदेहः कौसलश्च बृहद्बलः ।  
 ददतुर्वाजिमुख्यांश्च सहस्राणि चतुर्दश ॥ २-७८-३३ (१४४५०)  
 शैब्यो वसादिभिः सार्धं त्रिगर्तो मालवैः सह ।  
 तेभ्यो रत्नानि ददतुरेकैको भूमिपोऽमितम् ॥ २-७८-३४ (१४४५१)  
 हारान्मुख्यान्पराध्यांश्च विविधं च विभूषणम् ।  
 शतं दासीसहस्राणि कार्पासिकनिवासिनाम् ॥ २-७८-३५ (१४४५२)  
 श्यामास्तन्वीर्दीर्घकेशीर्हेमाभरणभूषिताः ।  
 बलिं च कृत्स्नमादाय भारुकच्छ्रो नरर्षभ ॥ २-७८-३६ (१४४५३)  
 शुद्धान्विप्रोत्तमार्हांश्च कम्बलप्रवरान्ददौ ।  
 ते सर्वे पाण्डुपुत्रस्य द्वार्यतिष्ठन्दिदृक्षवः ॥ २-७८-३७ (१४४५४)  
 उपायनं यदा दद्युस्तदा द्वारमलभ्यत ।  
 इन्द्रकृष्टैर्वर्धयन्ति धान्यैर्नदमुखैस्तु ये ॥ २-७८-३८ (१४४५५)  
 समुद्रनिकटे जाताः परिसिन्धुनिवासिनः ।  
 ते वै द्रुमाः पारदाश्च काश्यकैरातकैः सह ॥ २-७८-३९ (१४४५६)  
 बलिं विविधमादाय रत्नानि विविधानि च ।  
 अजाविकं गोहिरण्यं खरोष्ट्रं फलवन्मधु ॥ २-७८-४० (१४४५७)  
 कम्बलान्विविधांश्चैव द्वारि तिष्ठन्ति वारिताः ।  
 प्राग्ज्योतिषपतिः शूरो म्लेच्छानामधिपो बली ॥ २-७८-४१ (१४४५८)  
 यवनैः सहितो राजा भगदत्तो महाबलः ।  
 आजानेयान्ह्याञ्छीघ्रमादायानिलरंहसः ॥ २-७८-४२ (१४४५९)  
 बलिं च कृत्स्नमादाय द्वारि तिष्ठति वारितः ।  
 अश्वसारमयान्भाण्डाञ्छुभान्दन्तत्सरूनसीन् ॥ २-७८-४३ (१४४६०)  
 प्राग्ज्योतिषाधिपो दत्त्वा भगदत्तोऽब्रजत्तदा ।  
 व्यक्षाङ्गयक्षांल्ललाटाक्षान्नानादिग्भ्यः समागतान् ॥ २-७८-४४ (१४४६१)  
 औष्णीषानहयांश्चैव बाहुकान्पुरुषादकान् ।  
 एकपादांश्च तत्राहमपश्यं द्वारि वारितान् ॥ २-७८-४५ (१४४६२)  
 बल्यर्थं ददतस्तस्य हिरण्यं रजतं वसु ।  
 इन्द्रगोपकसङ्काशाञ्छुकवर्णान्मनोजवान् ॥ २-७८-४६ (१४४६३)  
 तथैवेन्द्रायुधनिभान्सन्ध्याभ्रसदृशानपि ।

अनेकवर्णानारण्यान्गृहीत्वाश्चांस्तथा बहून् ॥ २-७८-४७ (१४४६४)  
 जातरूपमनर्घ्यं च ददुस्तस्यैकपादकाः ।  
 सिंहलश्च तदा राजा परिगृह्य धनं बहु ॥ २-७८-४८ (१४४६५)  
 गोशीर्षं हरितश्यामं चन्दनप्रवरं महत् ।  
 भाराणां शतमेकं तु द्वारि तिष्ठति वारितः ॥ २-७८-४९ (१४४६६)  
 ये नग्नविषया राजन्वर्बेरियाश्च विश्रुताः ।  
 शतं दासीसहस्राणां कम्बलांश्च सहस्रशः ।  
 परिगृह्य महाराज द्वारि तिष्ठन्ति वारिताः ॥ २-७८-५० (१४४६७)  
 पौण्ड्राश्च दामलिप्ताश्च यथाकामकृतो नृपाः ।  
 कालेयकं च रूप्यं च परिगृह्य परिच्छदान् ॥ २-७८-५१ (१४४६८)  
 अगरून्स्फाटिकांश्चैव दन्ताञ्जातीफलानि च ।  
 तक्कोलांश्च लवङ्गाश्च कर्पूरांश्च महाबल ॥ २-७८-५२ (१४४६९)  
 अन्यांश्च विविधान्द्रव्यान्परिगृह्योपतस्थिरे ।  
 एते सर्वे महात्मानो द्वारि तिष्ठन्ति वारिताः ॥ २-७८-५३ (१४४७०)  
 शैलेयश्च ततो राजा पत्रोर्णान्परिगृह्य सः ।  
 द्वारि तिष्ठन्महाराज द्वारपालैर्निवारितः ॥ २-७८-५४ (१४४७१)  
 चीना हूणाः कषाः काचाः पर्वतान्तरवासिनः ।  
 आहार्षुर्देशसाहस्रान्वित्रीतान्दिक्षु विंश्रुतान् ॥ २-७८-५५ (१४४७२)  
 औष्णीकं कम्बलं चैव कीटजं मणिजं तथा ।  
 प्रमाणरागस्पर्शाद्यं बाह्वीचीनसमुद्भवम् ॥ २-७८-५६ (१४४७३)  
 रसान् गन्धान्प्रशंसन्तस्ततो द्वारमलभ्यत ।  
 खर्वटास्तोमराश्चैव शूरा वर्धनकास्तथा ॥ २-७८-५७ (१४४७४)  
 चेलान्बहुविधान्गृह्य द्वारि तिष्ठन्ति वारिताः ।  
 प्राक्कोटा नाटकेयाश्च नन्दीनगरकास्तथा ॥ २-७८-५८ (१४४७५)  
 नापितास्त्रैपुराश्चैव पञ्चमेयाः सहोरुजाः ।  
 तथा चाटविकाः सर्वे नानाद्रव्यपरिच्छदान् ॥ २-७८-५९ (१४४७६)  
 परिगृह्य महाराज द्वारि तिष्ठन्ति वारिताः ।  
 शकास्तुषाराः कौरव्य रोमकाः शृङ्गिणोश्मकाः ॥ २-७८-६० (१४४७७)  
 बलादूरुगमा राजन्गणितं चार्बुदं मया ।  
 कूटीकृतं सुवर्णं च पद्मकिञ्जल्कसनिभम् ॥ २-७८-६१ (१४४७८)  
 शितान्दीर्घानसीनन्यान्यष्टिशक्तिपरश्चथान् ।  
 श्लक्ष्णं वस्त्रमकार्पसमाविकं मृदु चाजिनम् ॥ २-७८-६२ (१४४७९)  
 बलं मत्तं समादाय द्वारि तिष्ठन्ति वारिताः ।  
 आसनानि महार्हाणि यानानि शयनानि च ॥ २-७८-६३ (१४४८०)  
 मणिकाञ्चनचित्राणि गजदन्तमयानि च ।  
 रथांश्च विविधाकाराञ्जाम्बूनदपरिष्कृतान् ॥ २-७८-६४ (१४४८१)

ह्यैर्विनीतैः सम्पन्नान्वैयाघ्नपरिवारितान् ।  
 विचित्रान्सपरिस्तोमांश्चापानि विविधानि च ॥ २-७८-६५ (१४४८२)  
 नाराचानर्घनाराचाञ्छस्त्राणि विविधानि च ।  
 एतद्द्रव्यं महद्गृह्य पूर्वदेशाधिपो नृपः ॥ २-७८-६६ (१४४८३)  
 प्रविष्टो यज्ञसदनं पाण्डवस्य महात्मनः ।  
 जन्तुचेलान्द्विसाहस्रान्दुकूलान्ययुतानि च ॥ २-७८-६७ (१४४८४)  
 कांस्यानि चैव भाण्डानि महार्हाणि कुथानि च ।  
 एतान्यन्यानि रत्नानि ददौ पार्थस्य वै मुदा ॥ २-७८-६८ (१४४८५)  
 अन्यान्बहुविधान्राजन्नरः सागरमाश्रिताः ।  
 रत्नानि विविधान्गृह्य ददुस्ते पाण्डवाय तु ॥ २-७८-६९ (१४४८६)  
 मालवाश्च ततो राजन्नत्नानि विविधानि च ।  
 गोधूमानां च राजेन्द्र द्रोणानां कोटिसंमितम् ॥ २-७८-७० (१४४८७)  
 अन्यांश्च विविधान्धान्यान्परिगृह्य महाबलः ।  
 पाण्डवाय ददौ प्रीत्या प्रविवेश महाध्वरम् ॥ २-७८-७१ (१४४८८)  
 नानारत्नान्बहून्गृह्य सुराष्ट्राधिपतिर्नृपः ।  
 तैलकुम्भान्महाराज द्रोणानामयुतानि च ॥ २-७८-७२ (१४४८९)  
 गुडानपि स तान्स्वादून्सहस्रशकटैर्नृपः ।  
 एतानि सर्वाण्यादाय ददौ कुन्तीसुताय सः ॥ २-७८-७३ (१४४९०)  
 अन्ये च पार्थिवा राजन्नानादेशसमागताः ।  
 रत्नानि विविधान्गृह्य ददुस्ते कौरवाय तु ॥ २-७८-७४ (१४४९१)  
 जम्बूद्वीपे समस्ते तु सराष्ट्रवनपर्वते ।  
 करं तु न प्रयच्छेत नास्ति पार्थस्य पार्थिवः ॥ २-७८-७५ (१४४९२)  
 नरः सप्तसु वर्षेषु तद्यज्ञे नास्ति नागतः ।  
 ऋतुर्नागणैः कीर्णो बभौ शक्रसदो यथा ॥ २-७८-७६ (१४४९३)  
 इमांश्च दायान्विविधान्निबोध मम पार्थिव ।  
 यज्ञाथ्ये राजभिर्दत्तान्महतो धनसञ्चयान् ॥ २-७८-७७ (१४४९४)  
 मेरुमन्दरयोर्मध्ये शैलोदामभितो नदीम् ।  
 ये ते कीचकवेणूनां छायां रम्यामुपासते ॥ २-७८-७८ (१४४९५)  
 खषा एकासनाद्यर्हाः प्रदरा दीर्घवेणवः ।  
 पारदाश्च कुलिन्दाश्च तङ्कणाः परतङ्कणाः ॥ २-७८-७९ (१४४९६)  
 तद्वै पिपीलिकं नाम उद्धृतं यत्पिपीलिकैः ।  
 जातरूपं द्रोणमेयमहार्षुः कुञ्जशो नराः ॥ २-७८-८० (१४४९७)  
 कृष्णवालांश्च चमराञ्छुक्लवालांस्तथा परान् ।  
 हिमवत्पुष्पजं चैव स्वादुक्षौद्ररसं बहु ॥ २-७८-८१ (१४४९८)  
 उत्तरेभ्यः कुरुभ्यश्च व्यूढमाल्यैर्महात्मभिः ।  
 उत्तरादपि कैलासादोषधीः सुमहाबलाः ॥ २-७८-८२ (१४४९९)

पार्वतीयाश्चराजान आहृत्य प्रणताः स्थिताः ।  
 अजातशत्रवे राजन्द्वारि तिष्ठन्ति वारिताः ॥ २-७८-८३ (१४५००)  
 ये परार्घ्या हिमवतः सूर्योदयगिरेरनु ।  
 एवरूपाः समुद्रान्ते लौहित्यमभितश्च ये ॥ २-७८-८४ (१४५०१)  
 फलमूलाशना ये च किराताश्चर्मवाससः ।  
 चन्दनागरुमुख्यानि महार्हान्कम्बलानि च ॥ २-७८-८५ (१४५०२)  
 चर्मरत्नसुवर्णानि गन्धानुच्चावचानि च ।  
 कैरातकीनामयुतं दासीनां च विशंपते ॥ २-७८-८६ (१४५०३)  
 आहृत्य रमणीयार्थान्दूरगान्मृगपक्षिणः ।  
 निचितं पर्वतेभ्यश्च हिरण्यंभूरिवर्चसम् ॥ २-७८-८७ (१४५०४)  
 बलिं च कृत्स्त्रमादाय द्वारि तिष्ठन्ति वारिताः ।  
 कापव्या दरदा दर्वाः शूरा वै यमकास्तथा ॥ २-७८-८८ (१४५०५)  
 औदुम्बरा दुर्विभागा द्वारि तिष्ठन्ति वारिताः ।  
 काश्मीराश्च कुमाराश्च गौरका हंसकास्तथा ॥ २-७८-८९ (१४५०६)  
 शिबित्रैर्गर्तयौधेया राजन्या मद्रकैः सह ।  
 वसुतेयाः समौलेया दाहक्षुद्रकमालवैः ॥ २-७८-९० (१४५०७)  
 चौण्डिकाश्चौदकाश्चैव साल्वाश्चैव विशम्पते ।  
 अङ्गवङ्गाश्च यवना अनवद्या गयैः सह ॥ २-७८-९१ (१४५०८)  
 सुजातयः श्रेणिमन्तः श्रेयांसः शस्त्रधारिणः ।  
 आहार्षुः क्षत्रिया वित्तं शतशोऽजातशत्रवै ॥ २-७८-९२ (१४५०९)  
 वङ्गाः कलिङ्गा मगधास्ताम्रलिप्ताः सपुण्ड्रकाः ।  
 दुकूलं कौशिकं चैव पत्रोर्णं चैव भारत ॥ २-७८-९३ (१४५१०)  
 उपावृत्ता नृपास्तस्य ददुः प्रीतिं न चागमन् ।  
 उच्यन्ते तत्र हि द्वास्थैर्बलिमादाय विष्टिताः ॥ २-७८-९४ (१४५११)  
 ईषादन्तान्हेमकक्ष्यान्पद्मवर्णान्कुथावृतान् ।  
 शैलाभान्नित्यमत्तांश्चाप्यभितः काम्यकं सरः ॥ २-७८-९५ (१४५१२)  
 क्षमावतः कुलीनांश्च कुञ्जरान्सपरिच्छदान् ।  
 दत्त्वैकैको दशशतान्द्वारेण प्रविशन्तिवति ॥ २-७८-९६ (१४५१३)  
 वैदेहकाश्च पुण्ड्राश्च गौलेयास्ताम्रलिप्तकाः ।  
 मरुकाः काशिका दर्दा भौमेया नटनाटकाः ॥ २-७८-९७ (१४५१४)  
 कर्णाटाः कांस्यकुट्टाश्च पद्मजालाः सतीनराः ।  
 दाक्षिणात्याः पुलिन्दाश्च शवेरास्तङ्कणाः शषाः ॥ २-७८-९८ (१४५१५)  
 बर्बरा यवनाश्चैव गर्गराभीरकास्तथा ।  
 पल्लवाः शककारुशास्तुम्बकाः काशिकास्तदा ॥ २-७८-९९ (१४५१६)  
 एते चान्ये च बहवो नानादिगभ्यः समागताः ।  
 अन्यैश्चोपहृतान्यत्र रत्नानि हि महात्मभिः ॥ २-७८-१०० (१४५१७)

समुद्रसारवैदूर्यान्मुक्ताः शङ्खास्तथैव च ।  
शुभावर्ताञ्छुभाञ्छुक्तीः सिंहलाः समुपाहरन् ॥ २-७८-१०१ (१४५१८)  
सम्भृतान्मणिचीरैश्च श्यामांस्ताम्रान्तलोचनान् ।  
राजा चित्ररथो नाम गन्धर्वो वासवानुगः ।  
शतानि चत्वार्यददद्धयानां वातरंहसाम् ॥ २-७८-१०२ (१४५१९)  
तुम्बुरुस्तु प्रमुदितो गन्धर्वो वाजिनां शतम् ।  
आम्रपत्रसवर्णानामददद्धेममालिनाम् ॥ २-७८-१०३ (१४५२०)  
कृती राजा च कौरव्य शूकराणां विशाम्पते ।  
अददद्गजरत्नानां शतानि सुबहून्यथ ॥ २-७८-१०४ (१४५२१)  
विराटेन तु मत्स्येन बल्यर्थं हेममालिनाम् ।  
कुञ्जराणां सहस्रे द्वे मत्तानां समुपाहृते ॥ २-७८-१०५ (१४५२२)  
पांसुराष्ट्राद्वमुदानो राजा षड्विंशतिं गजान् ।  
अश्वानां चसहस्रे द्वे राजन्काञ्चनमालिनाम् ॥ २-७८-१०६ (१४५२३)  
जवसत्वोपपन्नानां वयस्थानां नराधिप ।  
बलिं च कृत्स्नमादाय पाण्डवेभ्यो न्यवेदयत् ॥ २-७८-१०७ (१४५२४)  
यज्ञसेनेन दासीनां सहस्राणि चतुर्दश ।  
दासानामयुतं चैव सदाराणां विशाम्पते ॥ २-७८-१०८ (१४५२५)  
गजयुक्ता महाराज रथाः षड्विंशतिस्तथा ।  
राज्यं च कृत्स्नं पार्थेभ्यो यज्ञार्थं वै निवेदितम् ॥ २-७८-१०९ (१४५२६)  
वासुदेवोऽपि वाष्णेयो मानं कुर्वन्किरीटिनः ।  
अददद्गजमुख्यानां सहस्राणि चतुर्दश ॥ २-७८-११० (१४५२७)  
आत्मा हि कृष्णः पार्थस्य कृष्णस्यात्मा धनञ्जयः ।  
यद्ब्रूयादर्जुनः कृष्णं सर्वं कुर्यादसंशयम् ॥ २-७८-१११ (१४५२८)  
कृष्णो धनञ्जयस्यार्थे स्वर्गलोकमपि त्यजेत् ।  
तथैव पार्थः कृष्णार्थे प्राणानपि परित्यजेत् ॥ २-७८-११२ (१४५२९)  
सुरभीश्चन्दनरसान्हेमकुम्भसमास्थितान् ।  
मलयाद्दुर्दुराच्चैव चन्दनागुरुसञ्चयान् ॥ २-७८-११३ (१४५३०)  
मणिरत्नानि भास्वन्ति काञ्चनं सूक्ष्मवस्त्रकम् ।  
चोलपाण्ड्यावपि द्वारं न लेभाते ह्युपस्थितौ ॥ २-७८-११४ (१४५३१)  
समुद्रसारं वैदूर्यं मुक्तासङ्घास्तथैव च ।  
शतशश्च कुथास्तत्र सिंहलाः समुपाहरन् ॥ २-७८-११५ (१४५३२)  
संवृता मणिचीरैस्तु श्यामास्ताम्रान्तलोचनाः ।  
ता गृहीत्वा नरास्तत्र द्वारि तिष्ठन्ति वारिताः ॥ २-७८-११६ (१४५३३)  
प्रीत्यर्थं ब्राह्मणश्चैव क्षत्रियाश्च विनिर्जिताः ।  
उपाजहुर्विशश्चैव शूद्राः शुश्रूषवस्तथा ॥ २-७८-११७ (१४५३४)  
प्रीत्या च बहुमानाच्चाप्युपागच्छन्नुधिष्ठिरम् ।

सर्वे म्लेच्छाः सर्ववर्णा आदिमध्यान्तजास्तथा ॥ २-७८-११८ (१४५३५)  
 नानादेशसमुत्थैश्च नानाजितिभिरेव च ।  
 पर्यस्त इव लोकोऽयं युधिष्ठिरनिवेशने ॥ २-७८-११९ (१४५३६)  
 उच्चावचानुपग्राहान्राजभिः प्रापितान्बहून् ।  
 शत्रूणां पश्यतो दुःखान्मुमूर्षा मे व्यजायत ॥ २-७८-१२० (१४५३७)  
 भृत्यास्तु ये पाण्डवानां तांस्ते वक्ष्यामि पार्थिव ।  
 येषामामं च पक्वं च संविधत्ते युधिष्ठिरः ॥ २-७८-१२१ (१४५३८)  
 अयुतं त्रीणि पद्मानि गजारोहाः ससादिनः ।  
 रथानामर्बुदं चापि पादाता बहवस्तथा ॥ २-७८-१२२ (१४५३९)  
 प्रमीयमाणमां च पच्यमानं तथैव च ।  
 विसृज्यमानं चान्यत्र पुण्याहस्वन एव च ॥ २-७८-१२३ (१४५४०)  
 नाभुक्तवन्तं नापीतं नालङ्कृतमसकृतम् ।  
 अपश्यं सर्ववर्णानां युधिष्ठिरनिवेशने ॥ २-७८-१२४ (१४५४१)  
 अष्टाशीतिसहस्राणि स्नातका गृहमेधिनः ।  
 त्रिंशद्दासीक एकैको यान्बिभर्ति युधिष्ठिरः ।  
 सुप्रीताः परितृष्टाश्च ते ह्याशंसत्यरिक्षयम् ॥ २-७८-१२५ (१४५४२)  
 दशान्यानि सहस्राणि यतीनामूर्ध्वरेतसाम् ।  
 भुञ्जते रुक्मपात्रीभिर्युधिष्ठिरनिवेशने ॥ २-७८-१२६ (१४५४३)  
 अभुक्तं भुक्तवद्वापि सर्वमाकुब्जवामनम् ।  
 अभुञ्जाना याज्ञसेनी प्रत्यवैक्षद्विशाम्पते ॥ २-७८-१२७ (१४५४४)  
 द्वौ करौ न प्रयच्छेतां कुन्तीपुत्राय भारत ।  
 साम्बन्धिकेनपाञ्चालाः सख्येनान्धकवृष्णयः ॥ २-७८-१२८ (१४५४५)

इति श्रीमन्महाभारते सभापर्वणि द्यूतपर्वणि अष्टसप्ततितमोऽध्यायः ॥७८॥

Mahabharata - Sabha Parva - Chapter Footnotes

२-७८-

२ नाविदमिति सम्बन्धः । अपि तथापि मुख्यतो वक्ष्यमाणं धनं प्रतिपद्यस्वेत्यर्थः । फलतो जातं वस्त्रादि । भूमितो जातं हीर

२-७८-५ वस्त्राणि धान्यद्रव्यं च घ पाठः ॥

२-७८-१०४

सभापर्व - अध्याय ०७९

॥ श्रीः ॥

२.७९. अध्यायः ७९

दुर्योधन उवाच ॥

आर्यास्तु ये वै राजानः सत्यसन्धा महाव्रताः ।  
पर्याप्तविद्या वक्तारो वेदान्तावभृथप्लुताः ॥ २-७९-१ (१४५४६)  
धृतिमन्तो ह्रीनिषेवा धर्मात्मानो नाशस्विनः ।  
मूर्धाभिषिक्तास्ते चैनं राजानः पर्युपांसते ॥ २-७९-२ (१४५४७)  
दक्षिणार्थं समानीत राजभिः कांस्यदोहनाः ।  
आरण्या बहुसाहस्रा अपश्यंस्तत्रतत्र गाः ॥ २-७९-३ (१४५४८)  
आजहस्तत्र सत्कृत्य स्वयमुद्यम्य भारत ।  
अभिषेकार्थमव्यग्रा भाण्डमुच्चावचं नृपाः ॥ २-७९-४ (१४५४९)  
बाह्लीको रथमाहार्षीज्जाम्बूनदविभूषितम् ।  
सुदक्षिणस्तु युयुजे श्वेतैः काम्भोजजैर्हयैः ॥ २-७९-५ (१४५५०)  
सुनीथः प्रीतिमांश्चैव ह्यनुकर्ष महाबलः ।  
ध्वजं चेदिपतिश्चैवमहार्षीत्स्वयमुद्यतम् ॥ २-७९-६ (१४५५१)  
दाक्षिणात्यः सन्नहनं स्रगुष्णीषे च मागधः ।  
वसुदानो महेष्वासो गजेन्द्रं षष्टिहायनम् ॥ २-७९-७ (१४५५२)  
मत्स्यस्त्वक्षान्हेमनद्धानेकलव्य उपानहौ ।  
आवन्त्यस्त्वभिषेकार्थमपो बहुविधास्तथा ॥ २-७९-८ (१४५५३)  
चेकितान उपासङ्गं धनुः काश्य उपाहरत् ।  
असिं च सुत्सरुं शल्यः शैक्यं काञ्चनभूषणम् ॥ २-७९-९ (१४५५४)  
अभ्यपिञ्चत्ततो धौम्यो व्यासश्च समुहातपाः ।  
नारदं च पुरस्कृत्य देवलं चासितं मुनिम् ॥ २-७९-१० (१४५५५)  
प्रीतिमन्त उपातिष्ठन्नभिषेकं महर्षयः ।  
जामदग्न्येन सहितास्तथान्ये वेदपारगाः ॥ २-७९-११ (१४५५६)  
अभिजगमर्महात्मानो मन्त्रवद्भूरिदक्षिणम् ।  
महेन्द्रमिव देवेन्द्रं दिवि सप्तर्षयो यथा ॥ २-७९-१२ (१४५५७)  
अधारयच्छत्रमस्य सात्यकिः सत्यविक्रमः ।  
धनञ्जयश्च व्यजने भीमसेनश्च पाण्डवः ॥ २-७९-१३ (१४५५८)  
चामरे चापि शुद्धे द्वे यमौ जगृहतुस्तथा ।  
उपागृह्णाद्यमिन्द्राय पुराकल्पे प्रजापतिः ॥ २-७९-१४ (१४५५९)

तमस्मै शङ्खमाहार्षीद्वारुणं कलशोदधिः ।  
 शैक्यं निष्कसहस्रेण सुकृतं विश्वकर्मणा ॥ २-७९-१५ (१४५६०)  
 तेनाभिषिक्तः कृष्णेन तत्र मे कश्मलोऽभवत् ।  
 गच्छन्ति पूर्वादपरं समुद्रं चापि दक्षिणम् ॥ २-७९-१६ (१४५६१)  
 उत्तरं तु गच्छन्ति विना तात पतत्रिभिः ।  
 तत्र स्म दध्मुः शतशः शङ्खान्मङ्गलकारकान् ॥ २-७९-१७ (१४५६२)  
 प्राणदन्त समाध्मातास्ततो रोमाणि मेऽहृषन् ।  
 प्रापतन्भूमिपालाश्च ये तु हीनाः स्वतेजसा ॥ २-७९-१८ (१४५६३)  
 धृष्टद्युम्नः पाण्डवाश्च सात्यकिः केशवोऽष्टमः ।  
 सत्वस्था वीर्यसम्पन्ना ह्यन्योन्यप्रियदर्शनाः ॥ २-७९-१९ (१४५६४)  
 विसञ्जान्भूमिपान्दृष्ट्वा मां च ते प्राहसंस्तदा ।  
 ततः प्रहृष्टो बीभत्सुः प्रादाद्धेमविषाणिनाम् ॥ २-७९-२० (१४५६५)  
 शतान्यनडुहां पञ्च द्विजमुख्येषु भारत ।  
 न रन्तिदेवो नाभागो यौवनाश्वो मनुर्न च ॥ २-७९-२१ (१४५६६)  
 न च राजा पृथुर्वैन्यो न चाप्यासीद्भगीरथः ।  
 ययातिर्नहुषो वापि यथा राजा युधिष्ठिरः ॥ २-७९-२२ (१४५६७)  
 यथाऽतिमात्रं कौन्तेयः श्रिया परमया युतः ।  
 राजसूयमवाप्यैवं हरिश्चन्द्र इव प्रभुः ॥ २-७९-२३ (१४५६८)  
 एतां दृष्ट्वा श्रियं पार्थे हरिश्चन्द्रे यथा विभो ।  
 कथं तु जीवितं श्रेयो मम पश्यसि भारत ॥ २-७९-२४ (१४५६९)  
 अन्धेनेव युगं नद्धं विपर्यस्तं नराधिप ।  
 कनीयांसो विवर्धन्ते ज्येष्ठा हीयन्त एव च ॥ २-७९-२५ (१४५७०)  
 एवं दृष्ट्वा नाभिविन्दामि शर्म  
 समीक्षमाणोऽपि कुरुप्रवीर ।  
 तेनाहमेवं कृशतां गतश्च  
 विवर्णतां चैव सशोकतां च ॥ २-७९-२६ (१४५७१)

इति श्रीमन्महाभारते सभापर्वणि द्यूतपर्वणि ऊनाशीतितमोऽध्यायः ॥७९ ॥

Mahabharata - Sabha Parva - Chapter Footnotes

२-७९-२ हीनिषेवा लज्जावन्तः ॥

सभापर्व - अध्याय ०८०

॥ श्रीः ॥



२.८०. अध्यायः ८०

Mahabharata - Sabha Parva - Chapter Topics

दुर्योधनम्प्रति धृतराष्ट्रेण पाण्डवेषु द्वेषनिषेधनम् ॥ १. ।

Mahabharata - Sabha Parva - Chapter Text

धृतराष्ट्र उवाच ।

त्वं वै ज्येष्ठो ज्यैष्ठिनेयः पुत्र मा पाण्डवान्द्विषः ।  
द्वेषा ह्यसुखमादत्ते यथैव निघनं तथा ॥ २-८०-१ (१४५७२)  
अव्युत्पन्नं समानार्थं तुल्यमित्रं युधिष्ठिरम् ।  
अद्विषन्तं कथं द्विष्यात्त्वादृशो भरतर्षभ ॥ २-८०-२ (१४५७३)  
तुल्याभिजनवीर्यश्च कथं भ्रातुः श्रियं नृप ।  
पुत्र कामयसे मोहान्मैवं भूः शाम्य मा शुचः ॥ २-८०-३ (१४५७४)  
अथ यज्ञविभूतिं तां काङ्क्षसे भरतर्षभ ।  
ऋत्विजस्तव तन्वन्तु सप्ततन्तुं महाध्वरम् ॥ २-८०-४ (१४५७५)  
आहरिष्यन्ति राजानस्तवापि विपुलं धनम् ।  
प्रीत्या च बहुमानाच्च रत्नान्याभरणानि च ॥ २-८०-५ (१४५७६)  
अनार्याचरितं तात परस्वस्पृहणं भृशम् ।  
स्वसन्तुष्टः स्वधर्मस्थो यः स वै सुखमेधते ॥ २-८०-६ (१४५७७)  
गमही कामदुघा सा हि वीरपत्नीति चोच्यते ।  
तथा वीरस्य भार्या श्रीस्ते इमे हि कलत्रवत् ॥ २-८०-७ (१४५७८)  
तवाप्यस्ति हे चेद्वीर्यं भोक्ष्यसे हि महीमिमाम् ॥ २-८०-८ (१४५७९)  
अयुक्तमिदमेतत्तु परस्वहरणं भृशम् ।  
उभयोर्लोकयोर्दुःखं सुहृदां काङ्क्षतोऽनयम् ॥ २-८०-९ (१४५८०)  
अव्यापारः परार्तेषु नित्योद्योगः स्वकर्मसु ।  
रक्षणं समुपात्तानामेतद्वैभवलक्षणम् ॥ २-८०-१० (१४५८१)  
विपत्तिष्वव्यथो दक्षो नित्यमुत्थानवान्नरः ।  
अप्रमत्तो विनीतात्मा नित्यं भद्राणि पश्यति ॥ २-८०-११ (१४५८२)  
बाहूनिवैतान्मा च्छेत्सीः पाण्डुपुत्रास्तथैव ते ।  
भ्रातृणां तद्वनार्थं वै मित्रद्रोहं च मा कुरु ॥ २-८०-१२ (१४५८३)  
पाण्डोः पुत्रान्मा द्विषस्वेह राज-  
स्तथैव ते भ्रातृधनं समग्रम् ।  
मित्रद्रोहे तात महानघर्मः  
पितामहा ये तव तेऽपि तेषाम् ॥ २-८०-१३ (१४५८४)

अन्तर्वेद्यां ददद्वित्तं कामाननुभवन्प्रियान् ।  
क्रीडन्स्त्रीभिर्निरातङ्कः प्रशाम्य भरतर्षभ ॥ ॥ २-८०-१४ (१४५८५)

इति श्रीमन्महाभारते सभापर्वणि द्यूतपर्वणि अशीतितमोऽध्यायः ॥८० ॥

Mahabharata - Sabha Parva - Chapter Footnotes

२-८०-१ ज्येष्ठाय अपत्यं ज्यैष्ठिनेयः ॥

२-८०-

२ अव्युत्पन्नं परकपटानभिज्ञम् । समानार्थं तुल्यधनम् । तुल्यमित्रं त्वन्मित्रा द्रोहिणम् अद्विषन्तं च त्वामपीति शेषः ॥

सभापर्व - अध्याय ०८१

॥ श्रीः ॥

२.८१. अध्यायः ८१

Mahabharata - Sabha Parva - Chapter Topics

दुर्योधनेन धृतराष्ट्रोक्तिप्रतिकूलभाषणम् ॥ १. ।

Mahabharata - Sabha Parva - Chapter Text

दुर्योधन उवाच ॥

यस्य नास्ति निजा प्रज्ञा केवलं तु बहुश्रुतः ।  
न स जानाति शास्त्रार्थं दर्वी सूपरसानिव ॥ २-८१-१ (१४५८६)  
जानन्वै मोहयति मां नावि नौरिव संयता ।  
स्वार्थे किं नावधानं ते उताहो द्वेष्टि मां भवान् ॥ २-८१-२ (१४५८७)  
न सन्तीमे धार्तराष्ट्रा येषां त्वमनुशासिता ।  
भविष्यमर्थमाख्यासि सर्वदा कृत्यमात्मनः ॥ २-८१-३ (१४५८८)  
परनेयोऽग्रणीर्यस्य स मार्गान्प्रतिमुह्यति ।  
पन्थानमनुगच्छेयुः कथं तस्य पदानुगाः ॥ २-८१-४ (१४५८९)  
राजन्परिणतप्रज्ञो वृद्धसेवी जितेन्द्रियः ।  
प्रतिपन्नान्स्वकार्येषु संमोहयसि नो भृशम् ॥ २-८१-५ (१४५९०)  
लोकवृत्ताद्राजवृत्तमन्यदाह बृहस्पतिः ।  
तस्माद्राज्ञाऽप्रमत्तेन स्वार्थश्चिन्त्यः सदैव हि ॥ २-८१-६ (१४५९१)  
क्षत्रियस्य महाराज जये वृत्तिः समाहिता ।

स वै धर्मस्त्वधर्मो वा स्ववृत्तौ का परीक्षणा ॥ २-८१-७ (१४५९२)  
प्रकालयेद्दिशः सर्वाः प्रतोदेनेव सारथिः ।  
प्रत्यमित्रश्रियं दीप्तां जिघृक्षुर्भरतर्षभ ॥ २-८१-८ (१४५९३)  
प्रच्छन्नो वा प्रकाशो वा योगो योऽरिं प्रबाधते ।  
तद्वै शस्त्रं शस्त्रविदां न शस्त्रं छेदनं स्मृतम् ॥ २-८१-९ (१४५९४)  
शत्रुश्चैव हि मित्रं च न लेख्यं न च मातृका ।  
यो वै सन्तापयति यं स शत्रुः प्रोच्यते नृप ॥ २-८१-१० (१४५९५)  
असन्तोषः श्रियो मूलं तस्मात्तं कामयाम्यहम् ।  
समुच्छ्रये यो यतते स राजन्परमो नयः ॥ २-८१-११ (१४५९६)  
ममत्वं हि न कर्तव्यमैश्वर्ये वा धनेऽपि वा ।  
पूर्वावाप्तं हरन्त्यन्ये राजध्रमं हि तं विदुः ॥ २-८१-१२ (१४५९७)  
अद्रोहसमंयं कृत्वा चिच्छेद नमुचेः शिरः ।  
शक्रः साऽभिमता तस्य रिपौ वृत्तिः सनातनी ॥ २-८१-१३ (१४५९८)  
द्वावेतौ ग्रसते भूमिः सर्पो बिलशयानिव ।  
राजानं चाविरोद्धारं ब्राह्मणं चाप्रवासिनम् ॥ २-८१-१४ (१४५९९)  
नास्ति वै जातितः शत्रुः पुरुषस्य विशाम्पते ।  
येन साधारणी वृत्तिः स शत्रुर्नेतरो जनः ॥ २-८१-१५ (१४६००)  
शत्रुपक्षं समृध्यन्तं यो मोहात्समुपेक्षते ।  
व्याधिराप्यायित इव तस्य मूलं छिनत्ति सः ॥ २-८१-१६ (१४६०१)  
अल्पोऽपि ह्यरिरत्यर्थं वर्धमानः पराक्रमैः ।  
वल्मीको मूलज इव ग्रसते वृक्षमन्तिकात् ॥ २-८१-१७ (१४६०२)  
आजमीढ रिपोर्लक्ष्मीर्मा ते रोचिष्ट भारत ।  
एष भारः सत्त्ववतां न यः शिरसि धिष्ठितः ॥ २-८१-१८ (१४६०३)  
जन्मवृद्धिमिवार्थानां यो वृद्धिमाभिकाङ्क्षते ।  
एधते ज्ञातिषु स वै सद्यो वृद्धिर्हि विक्रमः ॥ २-८१-१९ (१४६०४)  
नाप्राप्य पाण्डवैश्वर्यं संशयो मे भविष्यति ।  
अवाप्स्ये वा श्रियं तां हि शयिष्ये वा हतो युधि ॥ २-८१-२० (१४६०५)  
एतादृशस्य किं मेऽद्य जीवितेन विशाम्पते ।  
वर्धन्ते पाण्डवा नित्यं वयं स्वस्थिरवृद्धयः ॥ २-८१-२१ (१४६०६)

इति श्रीमन्महाभारते सभापर्वणि द्यूतपर्वणि एकाशीतितमोऽध्यायः ॥८१॥

Mahabharata - Sabha Parva - Chapter Footnotes

२-८१-३ कृत्यं इदानीं कर्तव्यम् ॥

२-८१-१४ अप्रवासिनं तीर्थाटनादिरहितम् ॥

२-८१-१५ साधारणी तुल्या वृत्तिर्जीविका । एकामिषत्वमित्यर्थः ॥

सभापर्व - अध्याय ०८२

॥ श्रीः ॥

२.८२. अध्यायः ८२

Mahabharata - Sabha Parva - Chapter Topics

दुर्योधनम्प्रति शकुनिना द्यूताय प्रोत्साहनम् ॥१.। धृतराष्ट्राज्ञया शिल्पिभिः सभानिर्माणम् ॥२.। धृतराष्ट्रेण पाण्डुपुत्रेण

Mahabharata - Sabha Parva - Chapter Text

शकुनिरुवाच ॥

यां त्वमेतां श्रियं पाण्डुपुत्रे युधिष्ठिरे ।  
तप्यसे तां हरिष्यामि द्यूतेन जयतां वर ॥ २-८२-१ (१४६०७)  
आहूयतां परं राजन्कुन्तीपुत्रो युधिष्ठिरः ।  
अगत्वा संशयमहमयुद्ध्वा च चमूमुखे ॥ २-८२-२ (१४६०८)  
अक्षान्क्षिपन्नक्षतः सन्विद्वानविदुषो जये ।  
ग्लहान्धनूषि मे विद्धि शरानक्षांश्च भारत ॥ २-८२-३ (१४६०९)  
अक्षाणां हृदयं मे ज्यां रथं विद्धि ममास्फुरम् ॥ २-८२-४ (१४६१०)  
दुर्योधन उवाच । २-८२-५क्ष (१५३३)  
अयमुत्सहते राजच्छ्रियमाहर्तुमक्षवित् ।  
द्यूतेन पाण्डुपुत्रेभ्यस्तदनुज्ञातुमर्हसि ॥ २-८२-५ (१४६११)  
धृतराष्ट्र उवाच । २-८२-६क्ष (१५३४)  
स्थितोऽस्मि शासने भ्रातुर्विदुरस्य महात्मनः ।  
तेन सङ्गम्य वेत्स्यामि कार्यस्यास्य विनिश्चयम् ॥ २-८२-६ (१४६१२)  
दुर्योधन उवाच ॥ २-८२-७क्ष (१५३५)  
गृष्णादभ्याधिकः सोऽपि क्षत्ता बोद्धा विशाम्पते ।  
केवलं धर्ममेवाह न तद्विजयसाधकम् ॥ २-८२-७ (१४६१३)  
जयश्च धर्मतोपेतस्तथैव भरतर्षभ ।  
तस्माद्विनयतो जेता तावुभौ च विरोधिनौ ॥ २-८२-८ (१४६१४)  
व्यपनेष्यति ते बुद्धिं विदुरो मुक्तसंशयः ।  
पाण्डवानां हिते युक्तो न तथा मम कौरव ॥ २-८२-९ (१४६१५)  
नारभेतान्यसामर्थ्यात्पुरुषः कार्यमात्मनः ।  
मतिसाम्यं द्वयोर्नास्ति कार्येषु कुरुनन्दन ॥ २-८२-१० (१४६१६)

भयं परिहरन्मत्त आत्मानं परिपालयन् ।  
 वर्षासु क्लिन्नवटवत्तिष्ठन्नैवावसीदति ॥ २-८२-११ (१४६१७)  
 न व्याधयो नापि यमः प्राप्तुं श्रेयः प्रतीक्षते ।  
 यावदेव भवेत्कल्पस्तावच्छ्रेयः समाचरेत् ॥ २-८२-१२ (१४६१८)  
 धृतराष्ट्र उवाच ॥ २-८२-१३क्ष (१५३६)  
 सर्वथा पुत्र बलिभिर्विग्रहो मे रोचते ।  
 वैरं विकारं सृजति तद्वै शस्त्रमनायसम् ॥ २-८२-१३ (१४६१९)  
 अनर्थमर्थं मन्यसे राजपुत्र  
 सङ्ग्रन्थनं कलहस्यातियाति ।  
 तद्वै प्रवृत्तं तु यथाकथञ्चित्  
 सृजेदसीन्निशितान्सायकांश्च ॥ २-८२-१४ (१४६२०)  
 दुर्योधन उवाच ॥ २-८२-१५क्ष (१५३७)  
 द्यूते पुराणैर्व्यवहारः प्रणीत-  
 स्तत्रात्ययो नास्ति न सम्प्रहारः ।  
 तद्रोचतां शकुनेर्वाक्यमद्य  
 सभां क्षिप्रं त्वमिहाज्ञापयस्व ॥ २-८२-१५ (१४६२१)  
 स्वर्गद्वारं दीव्यतां नो विशिष्टं  
 तद्वर्तिनां चापि तथैव युक्तम् ।  
 भवेदेवं ह्यात्मना तुल्यमेव  
 दुरोदरं पाण्डवैस्त्वं कुरुष्व ॥ २-८२-१६ (१४६२२)  
 धृतराष्ट्र उवाच । २-८२-१७क्ष (१५३८)  
 वाक्यं न मे रोचते यत्त्वयोक्तं  
 यत्ते प्रियं तत्क्रियतां नरेन्द्र ।  
 पश्चात्तप्स्यसे तदुपाक्रम्य वाक्यं  
 न हीदृशं भावि वचो हि धर्म्यम् ॥ २-८२-१७ (१४६२३)  
 दृष्टं ह्येतद्विदुरेणै सर्वं  
 विपश्चिता बुद्धिविद्यानुगेन ।  
 तदेवैतदवशस्याभ्युपैति  
 महद्भयं क्षत्रियजीवघाति ॥ २-८२-१८ (१४६२४)  
 वैशम्पायन उवाच ॥ २-८२-१९क्ष (१५३९)  
 एवमुक्त्वा धृतराष्ट्रो मनीषी  
 दैवं मत्वा परमं दुस्तरं च ।  
 शशासोच्चैः पुरुषान्पुत्रवाक्ये  
 स्थितो राजा दैवसंमूढचेताः ॥ २-८२-१९ (१४६२५)  
 सहस्रस्तम्भां हेमवैदूर्यचित्रां  
 शतद्वारां तोरणस्फाटिकाद्याम् ।

सभामग्यां क्रोशमात्रायतां मे  
तद्विस्तारामाशु कुर्वन्तु युक्ताः ॥ २-८२-२० (१४६२६)  
श्रुत्वा तस्य त्वरिता निर्विशङ्काः  
प्राज्ञा दक्षास्तां तदा चक्रुराशु ।  
सर्वद्रव्याण्युपजहूः सभायां  
सहस्रशः शिल्पिनश्चैव युक्ताः ॥ २-८२-२१ (१४६२७)  
कालेनाल्पेनाथ निष्ठां गतां तां  
सभां रम्यां बहुरत्नां विचित्राम् ।  
चित्रैर्हैमैरासनैरभ्युपेता-  
माचख्युस्ते तस्य राज्ञः प्रतीताः ॥ २-८२-२२ (१४६२८)  
ततो विद्वान्विदुरं मन्त्रिमुख्य-  
मुवाचेदं धृतराष्ट्रो नरेन्द्रः ।  
युधिष्ठिरं राजपुत्रं च गत्वा  
मद्वाक्येन क्षिप्रमिहानयस्व ॥ २-८२-२३ (१४६२९)  
सभेयं मे बहुरत्ना विचित्रा  
शय्यासनैरुपपन्ना महाहैः ।  
सा दृश्यतां भ्रातृभिः सार्धमेत्य  
मुहृद्द्यूतं वर्ततामत्र चेति ॥ २-८२-२४ (१४६३०)  
वैशम्पायन उवाच ॥ २-८२-२५क्ष् (१५४०)  
मतमाज्ञाय पुत्रस्य धृतराष्ट्रो नराधिपः ।  
मत्वा च दुस्तरं दैवमेतद्राजंश्चकार ह ॥ २-८२-२५ (१४६३१)  
अन्यायेन तथोक्तस्तु विदुरो विदुषां वरः ।  
नाभ्यनन्दद्वचो भ्रातुर्वचनं चेदमब्रवीत् ॥ २-८२-२६ (१४६३२)  
विदुर उवाच ॥ २-८२-२७क्ष् (१५४१)  
नाभिनन्दे नृपते प्रेषमेतं  
मैवं कृथाः कुलनाशाद्विभेमि ।  
पुत्रैर्भिन्नः कलहस्ते ध्रुवं स्या-  
देतच्छङ्के द्यूतकृते नरेन्द्र ॥ २-८२-२७ (१४६३३)  
धृतराष्ट्र उवाच । २-८२-२८क्ष् (१५४२)  
नेह क्षत्तः कलहस्तप्स्यते मां  
न चेद्वैवं प्रतिलोमं भविष्यत् ।  
छात्रा तु दिष्टस्य वशे किलेदं  
सर्वं जगच्चेष्टति न स्वतन्त्रम् ॥ २-८२-२८ (१४६३४)  
तदद्य विदुर प्राप्य राजानं मम शासनात् ।  
क्षिप्रमानय दुर्धर्षं कुन्तीपुत्रं युधिष्ठिरम् ॥ २-८२-२९ (१४६३५)

इति श्रीमन्महाभारते सभापर्वणि द्यूतपर्वणि द्व्यशीतितमोऽध्यायः ॥ ८२ ॥

Mahabharata - Sabha Parva - Chapter Footnotes

२-८२-३ ग्लहान् पणान् ॥

२-८२-४ आस्फुरमक्षविन्यासपातनादिस्थानम् ॥

२-८२-८ विनयतः अनयात् ॥

२-८२-१६ दुरोदरं द्यूतम् ॥

सभापर्व - अध्याय ०८३

॥ श्रीः ॥

२.८३. अध्यायः ८३

Mahabharata - Sabha Parva - Chapter Topics

विदुरस्य इन्द्रप्रस्थगमनम् ॥ १. । पाण्डवानां द्यूतसभाप्रवेशः ॥ २. ।

Mahabharata - Sabha Parva - Chapter Text

वैशम्पायन उवाच ॥

ततः प्रायाद्विदुरोऽश्वैरुदारै-

र्महाजवैर्बलिभिः साधु दान्तैः ।

बलान्नियुक्तो धृतराष्ट्रेण राज्ञा

मनीषिणां पाण्डवानां सकाशे ॥ २-८३-१ (१४६३६)

सोऽभिपत्य तदध्वानमासाद्य नृपतेः पुरम् ।

प्रविवेश महाबुद्धिः पूज्यमानो द्विजातिभिः ॥ २-८३-२ (१४६३७)

स राजगृहमासाद्य कुबेरभवनोपमम् ।

अभ्यागच्छत धर्मात्मा धर्मपुत्रं युधिष्ठिरम् ॥ २-८३-३ (१४६३८)

तं वै राजा सत्यधृतिर्महात्मा

अजातशत्रुर्विदुरं यथावत् ।

पूजापूर्वं प्रतिगृह्याजमीढ-

स्ततोऽपृच्छद्भृतराष्ट्रं सपुत्रम् ॥ २-८३-४ (१४६३९)

युधिष्ठिर उवाच ॥ २-८३-५ (१५४३)

विज्ञायते ते मनसोऽप्रहर्षः

कच्चित्क्षत्तः कुशलेनागतोऽसि ।

कच्चित्पुत्राः स्थविरस्यानुलोमा  
 वशानुगाश्चापि विशोऽथ कच्चित् ॥ २-८३-५ (१४६४०)  
 विदुर उवाच ॥ २-८३-६क्ष (१५४४)  
 राजा महात्मा कुशली सपुत्र  
 आस्ते वृतो ज्ञातिभिरिन्द्रकल्पः ।  
 प्रीतो राजन्पुत्रगुणैर्विनीतो  
 विशोक एवात्परतिर्महात्मा ॥ २-८३-६ (१४६४१)  
 इदं तु त्वां कुरुराजोऽभ्युवाच  
 पूर्वं पृष्ट्वा कुशलं चाव्ययं च ।  
 इयं सभा त्वत्सभातुल्यरूपा  
 भ्रातृणां ते दृस्यतामेत्य पुत्र ॥ २-८३-७ (१४६४२)  
 समागम्य भ्रातृभिः पार्थ तस्यां  
 सुहृद्द्यूतं क्रियतां रम्यतां च ।  
 प्रीयामहे भवतां सङ्गमेन  
 समागताः कुरवश्चापि सर्वे ॥ २-८३-८ (१४६४३)  
 दुरोदरा विहिता ये तु तत्र  
 महात्मना धृतराष्ट्रेण राज्ञा ।  
 तान्द्रक्ष्यसे कितवान्सन्निविष्टा-  
 नित्यागतोऽहं नृपते तज्जुषस्व ॥ २-८३-९ (१४६४४)  
 युधिष्ठिर उवाच ॥ २-८३-१०क्ष (१५४५)  
 द्यूते क्षत्तः कलहो विद्यते नः  
 को वै रोचतने बुध्यमानः ।  
 किं वा भवान्मन्यते युक्तरूपं  
 भवद्वाक्ये सर्व एव स्थिताः स्मः ॥ २-८३-१० (१४६४५)  
 विदुर उवाच ॥ २-८३-११क्ष (१५४६)  
 जानाम्यहं द्यूतमनर्थमूलं  
 कृतञ्च यत्नोऽस्य मया निवारणे ।  
 राजा च मां प्राहिमोत्त्वत्सकाशं  
 श्रुत्वा विद्वञ्श्रेय इहाचरस्व ॥ २-८३-११ (१४६४६)  
 युधिष्ठिर उवाच ॥ २-८३-१२क्ष (१५४७)  
 के तत्रान्ये कितवा दीव्यमाना  
 विना राज्ञो धृतराष्ट्रस्य पुत्रैः ।  
 पृच्छामि त्वां विदुर ब्रूहि नस्तान्  
 यैर्दीव्यामः शतशः सन्निपत्य ॥ २-८३-१२ (१४६४७)  
 विदुर उवाच ॥ २-८३-१३क्ष (१५४८)  
 गन्धारराजः शकुनिर्विशाम्पते



राजाऽतिदेवी कृतहस्तो मताक्षः ।  
 विनिंशतिश्चित्रसेनश्च राजा  
 सत्यव्रतः पुरुमित्रो जयश्च ॥ २-८३-१३ (१४६४८)  
 युधिष्ठिर उवाच ॥ २-८३-१४क्ष् (१५४९)  
 महाभयाः कितवाः सन्निविष्टा  
 मायोपधा देवितारोऽत्र सन्ति ।  
 धात्रा तु दिष्टस्य वशे किलेदं  
 सर्वं जगत्तिष्ठति न स्वतन्त्रम् ॥ २-८३-१४ (१४६४९)  
 नाहं राज्ञो धृतराष्ट्रस्य शासना-  
 न्न गन्तुमिच्छामि कवे दुरोदरम् ।  
 इष्टो हि पुत्रस्य पिता सदैव  
 तदस्मि कर्ता विदुरात्थ मां यथा ॥ २-८३-१५ (१४६५०)  
 न चाकामः शकुनिना देविताहं  
 न चेन्मां जिष्णुराह्वयिता सभायाम् ।  
 आहूतोऽहं न निवर्ते कदाचित्  
 तदाहितं शाश्वतं वै व्रतं मे ॥ २-८३-१६ (१४६५१)  
 वैशम्पायन उवाच ॥ २-८३-१७क्ष् (१५५०)  
 एवमुक्त्वा विदुरं धर्मराजः  
 प्रायात्रिकं सर्वमाज्ञाप्य तूर्णम् ।  
 प्रायाच्छ्रवोभूते सगणः सानुयात्रः  
 सह स्त्रीभिर्दोषदामादि कृत्वा ॥ २-८३-१७ (१४६५२)  
 दैवं हि प्रज्ञां मुष्णाति चक्षुस्तेज इवापतत् ।  
 धातुश्च वशमन्वेति पाशैरिव नरः सितः ॥ २-८३-१८ (१४६५३)  
 इत्युक्त्वा प्रययौ राजा सह क्षत्रा युधिष्ठिरः ।  
 अमृष्यमाणस्तस्याथ समाह्वानमरिन्दमः ॥ २-८३-१९ (१४६५४)  
 बाह्लिकेन रथं यत्तमास्थाय परवीरहा ।  
 परिच्छन्नो ययौ पार्थो भ्रातृभिः सह पाण्डवः ।  
 राजश्रिया दीप्यमानो ययौ ब्रह्मपुरः सरः ॥ २-८३-२० (१४६५५)  
 गसन्दिदेश ततः प्रेष्यानागतान्नगरं प्रति ।  
 ततस्ते नृपशार्दूल चक्रुर्वै नृपशासनम् ॥ २-८३-२१ (१४६५६)  
 ततो राजा महातेजाः संयम्य सपरिच्छदम् ।  
 ब्राह्मणैः स्वस्ति वाच्याथ प्रययौ मन्दिराद्बहिः २-८३-२२ (१४६५७)  
 ब्राह्मणेभ्यो धनं दत्त्वा गत्यर्थं स यथाविधि ।  
 अन्येभ्यः स तु दत्त्वा च गन्तुमेवोपचक्रमे ॥ २-८३-२३ (१४६५८)  
 सर्वलक्षणसम्पन्नं राजहंसपरिच्छदम् ।  
 तमारुह्य महाराजो गजेन्द्रं षष्टिहायनम् ॥ २-८३-२४ (१४६५९)

हारी किरीटी हेमाभः सर्वाभरणभूषितः ।  
 रराज राजन्पार्थो वै परया नृपशोभया ॥ २-८३-२५ (१४६६०)  
 रुक्मवेदिगतः प्राज्यो ज्वलन्निव हुताशनः ।  
 ततो जगाम राजा स प्रहृष्टनरवाहनः ॥ २-८३-२६ (१४६६१)  
 रथघोषेण महता पूरयन्वै नभः स्थलम् ।  
 संस्तूयमानः स्तुतिभिः सूतमागधबन्दिभिः ॥ २-८३-२७ (१४६६२)  
 महासैन्येन सहितो यथादित्यः स्वरश्मिभिः ।  
 पाण्डुरेणातपत्रेण ध्रियमाणेन मूर्धनि ॥ २-८३-२८ (१४६६३)  
 बभौ युधिष्ठिरो राजा पौर्णमास्यामिवोडुराट् ।  
 चामरैर्हेमदण्डैश्च धूयमानः समन्ततः ॥ २-८३-२९ (१४६६४)  
 जयाशिषः प्रहृष्टानां नराणां पथि पाण्डवः ।  
 प्रत्यगृह्णाद्यथान्यायं यथावद्भरतर्षभः ॥ २-८३-३० (१४६६५)  
 तथैव सैनिका राजन्नाजानमनुयान्ति ये ।  
 तेषां हलहलाशब्दो दिवं स्तब्धः प्रतिष्ठितः ॥ २-८३-३१ (१४६६६)  
 नृपस्याग्ने ययौ राजन्भीमसेनो रथी बली ।  
 उभौ पार्श्वगतौ राज्ञः सतल्पौ वै सुकल्पितौ ॥ २-८३-३२ (१४६६७)  
 अधिरूढौ यमौ चापि जगमर्तुर्भरतर्षभ ।  
 शोभयन्तौ महासैन्यं तावुभौ रूपशालिनौ ॥ २-८३-३३ (१४६६८)  
 पृष्ठतोऽनुययौ जिष्णुर्वीरः शस्त्रभृतां वरः ।  
 श्वेताश्वो गाण्डिवं गृह्य अग्निदत्तं रथं गतः ॥ २-८३-३४ (१४६६९)  
 सैन्यमध्ये ययौ राजन्कुरुराजो युधिष्ठिरः ।  
 द्रौपदीप्रमुखा नार्यः सानुगाः सपरिच्छदाः ॥ २-८३-३५ (१४६७०)  
 आरुह्य ता विचित्राङ्गयो यानानि विविधानि च ।  
 महत्या सेनया राजन्नग्रे यानानि विविधानि च । २-८३-३६ (१४६७१)  
 समृद्धनरनागाश्च सपताकरथध्वजम् ।  
 संनद्धवरनिस्त्रिशं पथि निर्घोषनिः स्वनम् ॥ २-८३-३७ (१४६७२)  
 शङ्खदुन्दुभितालानां वेणुवीणानुवनादितम् ।  
 शुशुभे पाण्डवं सैन्यं प्रयास्यत्तदा नृप ॥ २-८३-३८ (१४६७३)  
 यथा कुबेरो लङ्कायां पुरा चात्यन्तशोभया ।  
 महत्या सेनया सार्धं गुरुमिन्द्रं स गच्छति ॥ २-८३-३९ (१४६७४)  
 तथा ययौ स पार्थोऽपि असङ्ख्येयविभूतिना ।  
 सुसमृद्धेन सैन्येन यथा वैश्रवणस्तथा ॥ २-८३-४० (१४६७५)  
 स सरांसि नदीश्चैव वनान्युपवनानि च ।  
 अत्यक्रामन्महाराज पुरीं चाभ्यवपद्यत ॥ २-८३-४१ (१४६७६)  
 स हास्तिनसमीपे तु कुरुराजो युधिष्ठिरः ।  
 चक्रे निवेशनं तत्र ततः स सहसैनिकाः ॥ २-८३-४२ (१४६७७)

शिवे देशे समे चैव न्यवसत्पाण्डवस्तदा ।  
 ततोराजन्समाहूय शोकविह्वलया गिरा ॥ २-८३-४३ (१४६७८)  
 एतद्वाक्यं च सर्वस्वं धृतराष्ट्रचिकीर्षितम् ।  
 आचक्षे यथावृत्तं विदुरोऽथ नृपस्य ह ॥ २-८३-४४ (१४६७९)  
 तच्छ्रुत्वा भाषितं तेन धर्मराजोऽब्रवीदिदम् ।  
 न मर्षयाम्यहं क्षत्तः समाह्वानं व्रतं हि मे ।  
 स्वस्त्यस्तु लोके विप्राणां प्रजानां चैव सर्वदा ॥ २-८३-४५ (१४६८०)  
 वैशम्पायन उवाच ॥ २-८३-४६क्ष (१५५१)  
 प्रविवेश ततो राजा नगरं नागसाह्वयम् ।  
 धृतराष्ट्रेण चाहूतः कालस्य समयेन च ॥ २-८३-४६ (१४६८१)  
 स हास्तिनपुरं गत्वा धृतराष्ट्रगृहं ययौ ।  
 समियाय च धर्मात्मा धृतराष्ट्रेण पाण्डवः ॥ २-८३-४७ (१४६८२)  
 तथा भीष्मेण द्रोणेन कर्णेन च कृपेण च ।  
 समियाय यथान्यायं द्रौणिना च विभुः सह २-८३-४८ (१४६८३)  
 समेत्य च महाबाहुः सोमदत्तेन चैव ह ।  
 दूर्योधनेन सभ्रात्रा सौबलेन च वीर्यवान् ॥ २-८३-४९ (१४६८४)  
 ये चान्ये तत्र राजानः पूर्वमेव समागताः ।  
 दुःशासनेन वीरेण सर्वैर्भ्रातृभिरेव च ॥ २-८३-५० (१४६८५)  
 जयद्रथेन च तथा कुरुभिश्चापि सर्वशः ।  
 ततः सर्वैर्महाबाहुर्भ्रातृभिः पिरवारितः ॥ २-८३-५१ (१४६८६)  
 प्रविवेश गृहं राज्ञो धृतराष्ट्रस्य धीमतः ।  
 ददर्श तत्र गान्धारीं देवीं पतिमनुव्रताम् ॥ २-८३-५२ (१४६८७)  
 स्नुषाभिः संवृतां शश्वत्ताराभिरिव रोहिणीम् ।  
 अभिवाद्य स गान्धारीं तथा च प्रतिनन्दितः ॥ २-८३-५३ (१४६८८)  
 ददर्श पितरं वृद्धं प्रज्ञाचक्षुषमीश्वरम् ॥ २-८३-५४ (१४६८९)  
 राज्ञा मूर्धन्युपाघ्रातास्ते च कौरवनन्दनाः ।  
 चत्वारः पाण्डवा राजन्भीमसेनपुरोगमाः ॥ २-८३-५५ (१४६९०)  
 ततो हर्षः समभवत्कौरवाणां विशाम्पते ।  
 तान्दृष्ट्वा पुरुषव्याघ्रान्पाण्डवान्प्रियदर्शनान् ॥ २-८३-५६ (१४६९१)  
 विविशुस्तेऽभ्यनुज्ञाता रत्नवन्ति गृहाणि च ।  
 ददृशुश्चोपयातारो द्रोपदीप्रमुखाः स्त्रियः ॥ २-८३-५७ (१४६९२)  
 याज्ञसेन्याः परामृद्धिं दृष्ट्वा प्रज्वलितामिव ।  
 स्नुषास्ता धृतराष्ट्रस्य नातिप्रमनसोऽभवन् ॥ २-८३-५८ (१४६९३)  
 ततस्ते पुरुषव्याघ्रा गतवा स्त्रीभिस्तु संविदम् ।  
 कृत्वा व्यायामपूर्वाणि कृत्यानि प्रतिकर्म च ॥ २-८३-५९ (१४६९४)  
 ततः कृताह्निकाः सर्वे दिव्यचन्दनभूषिताः ।

कल्याणमनसश्चैव ब्राह्मणान्स्वस्ति वाच्य च ॥ २-८३-६० (१४६९५)  
मनोज्ञमशनं भुक्त्वा विविशुः शरणान्यथ ।  
उपगीयमाना नारीभिरस्वपन्कुरुपुङ्गवाः ॥ २-८३-६१ (१४६९६)  
जगाम तेषां सा रात्रिः पुण्या रतिविहारिणाम् ।  
स्तूयमानाश्च विश्रान्ताः काले निद्रामथात्यजन् ॥ २-८३-६२ (१४६९७)  
मुखोषितास्ते रजनीं प्रातः सर्वे कृताह्निकाः ।  
सभां रम्यां प्रविविशुः कितवैरभिनन्दिताः ॥ २-८३-६३ (१४६९८)

इति श्रीमन्महाभारते सभापर्वणि द्यूतपर्वणि व्यशीतितमोऽध्यायः ॥८३ ॥

Mahabharata - Sabha Parva - Chapter Footnotes

२-८३-२ द्विजातिभिस्त्रैवर्णिकैः ॥  
२-८३-६ आत्मरतिः आत्मनः स्वस्योत्कर्ष एव रतिर्यस्य नतु धर्ममन्वीक्षते इति भावः ॥  
२-८३-७ अव्ययं धनादेरविनाशम् ॥  
२-८३-९ दुरोदरा द्यूतकराः ॥  
२-८३-१७ आदि अविभक्तिकनिर्देशः ॥  
२-८३-५७ यातारः यातरः ॥  
२-८३-

५९ संविदं मिथः कथाम् । व्यायामः श्रमानोदनव्यापारः पूर्वो येषां तानि । प्रतिकर म केशप्रसाधनादिपरिष्कारम् ॥

सभापर्व - अध्याय ०८४

॥ श्रीः ॥

२.८४. अध्यायः ८४

Mahabharata - Sabha Parva - Chapter Topics

शकुनियुधिष्ठिरयोः संवादः ॥ १. । द्यूतनिर्धारणम् ॥२. ।

Mahabharata - Sabha Parva - Chapter Text

वैशम्पायन उवाच ॥

प्रविश्य तां सभां पार्था युधिष्ठिरपुरोगमाः ।  
समेत्य पार्थिवान्सर्वान्पूजार्हानभिपूज्य च ॥ २-८४-१ (१४६९९)  
यथावयः समेयाना उपविष्टा यथार्हतः ।

आसनेषु विचित्रेषु स्पृष्ट्यास्तरणवत्सु च ॥ २-८४-२ (१४७००)  
 तेषु तत्रोपविष्टेषु सर्वेष्वथ नृपेषु च ।  
 शकुनिः सौबलस्तत्र युधिष्ठिरमभाषत ॥ २-८४-३ (१४७०१)  
 शकुनिरुवाच ॥ २-८४-४क्ष (१५५२)  
 उपस्तीर्णा सभा राजन्सर्वे त्वयि कृतक्षणाः ।  
 अक्षानुप्त्वा देवनस्य समयोऽस्तु युधिष्ठिर ॥ २-८४-४ (१४७०२)  
 युधिष्ठिर उवाच । २-८४-५क्ष (१५५३)  
 नितिर्देवनं पापं न क्षात्रोऽत्र पराक्रमः ।  
 न च नीतिर्ध्रुवा राजन्किं त्वं द्यूतं प्रशंससि ॥ २-८४-५ (१४७०३)  
 न हि मानं प्रशंसन्ति निकृतौ कितवस्य हि ।  
 शकुने मैवं नोऽजैषीरमार्गेण नृशंसवत् ॥ २-८४-६ (१४७०४)  
 शकुनिरुवाच । २-८४-७क्ष (१५५४)  
 यो वेत्ति सङ्ख्या निकृतौ विधिज्ञ-  
 श्रेष्ठास्वखिन्नः कितवोऽक्षजासु ।  
 महामतिर्यश्च जानाति द्यूतं  
 स वै सर्वं सहते प्रक्रियासु ॥ २-८४-७ (१४७०५)  
 अक्षगलहः सोऽभिभवेत्परं न-  
 स्तेनैव दोषो भवतीह पार्थ ।  
 दीव्यामहे पार्थिव मा विशङ्कां  
 कुरुष्व पाणं च चिरं च मा कृथाः ॥ २-८४-८ (१४७०६)  
 युधिष्ठिर उवाच । २-८४-९क्ष (१५५५)  
 एवमाहायमसितो देवलो मुनिसत्तमः ।  
 इमानि लोकद्वाराणि यो वै भ्राम्यति सर्वदा ॥ २-८४-९ (१४७०७)  
 इदं वै देवनं पापं निकृत्या कितवैः सह ।  
 धर्मेण तु जयो युद्धे तत्परं न तु देवनम् ॥ २-८४-१० (१४७०८)  
 नार्या म्लेच्छन्ति भाषाभिर्मायया न चरन्त्युत ।  
 अजिह्वमशठं युद्धमेतत्सत्पुरुषव्रतम् ॥ २-८४-११ (१४७०९)  
 शक्तितो ब्राह्मणार्थाय शिक्षितुं प्रयतामहे ।  
 तद्वै वित्तं मातिदेवीर्माजैषीः शकुने परान् ॥ २-८४-१२ (१४७१०)  
 निकृत्या कामये नाहं सुखान्युत धनानि वा ।  
 कितवस्येह कृतिनो वृत्तमेतन्न पूज्यते ॥ २-८४-१३ (१४७११)  
 शकुनिरुवाच । २-८४-१४क्ष (१५५६)  
 श्रोत्रियः श्रोत्रियानेति निकृत्यैव युधिष्ठिर ।  
 विद्वानविदुषोऽभ्येति नाहुस्तां निकृतिं जनाः ॥ २-८४-१४ (१४७१२)  
 अक्षैर्हि शिक्षितोऽभ्येति निकृत्यैव युधिष्ठिर ।  
 विद्वानविदुषोऽभ्येति नाहुस्तां निकृतिं जनाः ॥ २-८४-१५ (१४७१३)

अकृतास्त्रं कृतास्रश्च दुर्बलं बलवत्तरः ।  
 एवं कर्मसु सर्वेषु निकृत्यैव युधिष्ठिरः ।  
 विद्वानविदुषोभ्येति नाहुस्तां निकृतिं जनाः ॥ २-८४-१६ (१४७१४)  
 एवं त्वं मामिहाभ्येत्य निकृतिं यदि मन्यसे ।  
 देवनाद्विनिवर्तस्व यदि ते विद्यते भयम् ॥ २-८४-१७ (१४७१५)  
 युधिष्ठिर उवाच ॥ २-८४-१८क्ष (१५५७)  
 आहूतो न निवर्तेयमिति मे व्रतमाहितम् ।  
 विधिश्च बलवान्राजन्दिष्टस्यास्मि वशे स्थितः ॥ २-८४-१८ (१४७१६)  
 अस्मिन्समागमे केन देवनं मे भविष्यति ।  
 प्रतिपाणश्च कोऽन्योस्ति ततो द्यूतं प्रवर्तताम् ॥ २-८४-१९ (१४७१७)  
 दुर्योधन उवाच । २-८४-२०क्ष (१५५८)  
 अहं दातास्मि रत्नानां धनानां च विशाम्पते ।  
 मदर्धे देविता चायं शकुनिर्मातुलो मम ॥ २-८४-२० (१४७१८)  
 युधिष्ठिर उवाच ॥ २-८४-२१क्ष (१५५९)  
 अन्येनान्यस्य वै द्यूतं विषमं प्रतिभाति मे ।  
 एतद्विद्विन्नुपादत्स्व काममेवं प्रवर्ततम् ॥ २-८४-२१ (१४७१९)

इति श्रीमन्महाभारते सभापर्वणि द्यूतपर्वणि चतुरशीतितमोऽध्यायः ॥८४ ॥

Mahabharata - Sabha Parva - Chapter Footnotes

२-८४-५ पापं पापहेतुः ॥

२-८४-८ पाणं पणनीयद्रव्यम् ॥

सभापर्व - अध्याय ०८५

॥ श्रीः ॥

२.८५. अध्यायः ८५

Mahabharata - Sabha Parva - Chapter Topics

भीषमद्रोणादीनां द्यूतसभाप्रवेशः ॥१.। द्यूतीपक्रमः ॥२.। युधिष्ठिरेण पणीकृतानां सर्ववस्तूनां शकुनिना अपहारः

Mahabharata - Sabha Parva - Chapter Text

वैशम्पायन उवाच ॥

उपोह्यमाने द्यूते तु राजानः सर्व एव ते ।  
 धृतराष्ट्रं पुरस्कृत्य विविशुस्तां सभां ततः ॥ २-८५-१ (१४७२०)  
 भीष्मो द्रोणः कृपञ्चैव विदुरश्च महामतिः ।  
 नातिप्रीतेन मनसा तेऽन्ववर्तन्त भारत ॥ २-८५-२ (१४७२१)  
 ते द्वन्द्वशः पृथक्चैव सिंहग्रीवा महौजसः ।  
 सिंहासनानि भूरिणी विचित्राणि च भेजिरे ॥ २-८५-३ (१४७२२)  
 शुशुभे सा सभा राजन्नाजभिस्तैः समागतैः ।  
 देवैरिव महाभागैः समवेतैस्त्रिविष्टपम् ॥ २-८५-४ (१४७२३)  
 सर्वे वेदविदः शूराः सर्वे भास्वरमूर्तयः ।  
 प्रवर्तत महाराज सुहृद्द्यूतमनन्तरम् ॥ २-८५-५ (१४७२४)  
 युधिष्ठिर उवाच ॥ २-८५-६क्ष् (१५६०)  
 अयं बुहधनो राजन्सागरावर्तसम्भवः ।  
 मणिर्हारीत्तरः श्रीमान्कनकोत्तमभूषणः ॥ २-८५-६ (१४७२५)  
 एतद्राजन्मम धनं प्रतिपाणोऽस्ति कस्तव ।  
 येन मां त्वं महाराज धनेन प्रतिदीव्यसे ॥ २-८५-७ (१४७२६)  
 दुर्योधन उवाच ॥ २-८५-८क्ष् (१५६१)  
 सन्ति मे मणयञ्चैव धनानि सुबहूनि च ।  
 मत्सरश्च न मेऽर्थेषु जयस्वैनं दुरोदरम् ॥ २-८५-८ (१४७२७)  
 वैशम्पायन उवाच ॥ २-८५-९क्ष् (१५६२)  
 ततो जग्राह शकुनिस्तानक्षानक्षतत्त्ववित् ।  
 जितमित्येव शकुनिर्युधिष्ठिरमभाषत ॥ २-८५-९ (१४७२८)  
 युधिष्ठिर उवाच ॥ २-८५-१०क्ष् (१५६३)  
 मत्त कैतकेनैव यज्जितोऽस्मि दुरोदरे ।  
 शकुने हन्त दीव्यामो ग्लहमानाः परस्परम् ॥ २-८५-१० (१४७२९)  
 सन्ति निष्कसहस्रस्य भाण्डिन्यो भरिताः शुभाः ।  
 कोशो हिरण्यमक्षय्यं जातरूपमनेकशः ।  
 एतद्राजन्मम धनं तेन दीव्याम्यहं त्वया ॥ २-८५-११ (१४७३०)  
 वैशम्पायन उवाच ॥ २-८५-१२क्ष् (१५६४)  
 कौरवाणां कुलकरं ज्येष्ठं पाण्डवमच्युतम् ।  
 इत्युक्तः शकुनिः प्राह जितमित्येव तं नृपम् ॥ २-८५-१२ (१४७३१)  
 युधिष्ठिर उवाच ॥ २-८५-१३क्ष् (१५६५)  
 अयं सहस्रसमितो वैयाघ्रः सुप्रतिष्ठितः ।  
 सुचक्रोपस्करः श्रीमान्किङ्किणीजालमण्डितः ॥ २-८५-१३ (१४७३२)  
 संह्रादनो राजरथो य इहास्मानुपावहत् ।  
 जौत्रो रथवरः पुण्यो मेघसागरनिः स्वनः ॥ २-८५-१४ (१४७३३)  
 अष्टौ यं कुररच्छायाः सदश्चा राष्ट्रसंमताः ।

वहन्ति नैषां मुच्येत पदाङ्गमिमुपस्पृशन् ।  
 एतद्राजन्मम धनं तेन दीव्याम्यहं त्वया ॥ २-८५-१५ (१४७३४)  
 वैशम्पायन उवाच ॥ २-८५-१६क्ष (१५६६)  
 एवं श्रुत्वा व्यवसितो निकृतिं समुपाश्रितः ।  
 जितमित्येव शकुनिर्युधिष्ठिरमभाषत ॥ २-८५-१६ (१४७३५)  
 युधिष्ठिर उवाच ॥ २-८५-१७क्ष (१५६७)  
 शतं दासीसहस्राणि तरुण्यो हेमभद्रिकाः ।  
 कम्बुकैयूरधारिण्यो निष्ककण्ठ्यः स्वलङ्कृताः ॥ २-८५-१७ (१४७३६)  
 महार्हमाल्याभरणाः सुवस्त्राश्चन्दनोक्षिताः ।  
 मणीन्हेम च विभ्रत्यश्चतुःषष्टिविशारदाः ॥ २-८५-१८ (१४७३७)  
 अनुसेवां चरन्तीमाः कुशला नृत्तसामसु ।  
 स्नातकानाममात्यानां राज्ञां च मम शासनात् ।  
 एतद्राजन्मम धनं तेन दीव्याम्यहं त्वया ॥ २-८५-१९ (१४७३८)  
 वैशम्पायन उवाच ॥ २-८५-२०क्ष (१५६८)  
 एतच्छ्रुत्वा व्यवसितो निकृतिं समुपाश्रितः ।  
 जितमित्येव शकुनिर्युधिष्ठिरमभाषत ॥ २-८५-२० (१४७३९)  
 युधिष्ठिर उवाच । २-८५-२१क्ष (१५६९)  
 एतावन्ति च दासानां सहस्राण्युत सन्ति मे ।  
 प्रदक्षिणानुलोमाश्च प्रावारवसनाः सदा ॥ २-८५-२१ (१४७४०)  
 प्राज्ञा मेधाविनो दान्ता युवानो मृष्टकुण्डलाः ।  
 पात्रीहस्ता दिवारात्रमतिथीन्भोजयन्त्युत ।  
 एतद्राजन्मम धनं तेन दीव्याम्यहं त्वया ॥ २-८५-२२ (१४७४१)  
 वैशम्पायन उवाच ॥ २-८५-२३क्ष (१५७०)  
 एतच्छ्रुत्वा व्यवसितो निकृतिं समुपाश्रितः ।  
 जितमित्येव शकुनिर्युधिष्ठिरभाषत ॥ २-८५-२३ (१४७४२)  
 युधिष्ठिर उवाच ॥ २-८५-२४क्ष (१५७१)  
 सहस्रसङ्ख्या नगा मे मत्तास्तिष्ठन्ति सौबल ।  
 हेमकक्षाः कृतापीडाः पद्मिनो हेममालिनः ॥ २-८५-२४ (१४७४३)  
 सुदान्ता राजवहनाः सर्वशब्दक्षमा युधि ।  
 ईषादन्ता महाकायाः सर्वे चाष्टकरेणवः ॥ २-८५-२५ (१४७४४)  
 सर्वे च पुरभेत्तारो नवमेघनिभा गजाः ।  
 एतद्राजन्मम धनं तेन दीव्याम्यहं त्वया ॥ २-८५-२६ (१४७४५)  
 वैशम्पायन उवाच ॥ २-८५-२७क्ष (१५७२)  
 इत्येवंवादिनं पार्थं प्रहसन्निव सौबलः ।  
 जितमित्येव शकुनिर्युधिष्ठिरमभाषत ॥ २-८५-२७ (१४७४६)  
 युधिष्ठिर उवाच ॥ २-८५-२८क्ष (१५७३)



रथास्तावन्त एवेमे हेमदण्डाः पताकिनः ।  
 ह्यैर्विनीतैः सम्पन्ना रथिभिश्चित्रयोधिभिः ॥ २-८५-२८ (१४७४७)  
 एकैको ह्यत्र लभते सहस्रपरमां भृतिम् ।  
 युध्यतोऽयुध्यतो वापि वेतनं मासकालिकम् ।  
 एतद्राजन्म धनं तेन दीव्याम्यहं त्वया ॥ २-८५-२९ (१४७४८)  
 वैशम्पायन उवाच ॥ २-८५-३०क्ष् (१५७४)  
 इत्येवमुक्ते वचने कृतवैरो दुरात्मवान् ।  
 जितमित्येव शकुनिर्युधिष्ठिरमभाषत ॥ २-८५-३० (१४७४९)  
 युधिष्ठिर उवाच ॥ २-८५-३१क्ष् (१५७५)  
 अश्वांस्तित्तिरिक्त्वाषान्गान्धर्वान्हेममालिनः ।  
 ददौ चित्ररथस्तुष्टो यांस्तान्गाण्डीवधन्वने ॥ २-८५-३१ (१४७५०)  
 युद्धे जितः पराभूतः प्रीतिपूर्वमरिन्दमः ।  
 एतद्राजन्मम धनं तेन दीव्याम्यहं त्वया ॥ २-८५-३२ (१४७५१)  
 वैशम्पायन उवाच ॥ २-८५-३३क्ष् (१५७६)  
 एतच्छ्रुत्वा व्यवसितो निकृतिं समुपाश्रितः ।  
 जितमित्येव शकुनिर्युधिष्ठिरमभाषत ॥ २-८५-३३ (१४७५२)  
 युधिष्ठिर उवाच ॥ २-८५-३४क्ष् (१५७७)  
 रथानां शकटानां च श्रेष्ठानां चायुतानि मे ।  
 युक्तान्येव हि तिष्ठन्ति वाहैरुच्चावचैस्तथा ॥ २-८५-३४ (१४७५३)  
 एवं वर्णस्य वर्णस्य समुच्चीय सहस्रशः ।  
 यथा समुदिता वीराः सर्वे वीरपराक्रमाः ॥ २-८५-३५ (१४७५४)  
 क्षीरं पिबन्तस्तिष्ठन्ति भुञ्जानाः शालितण्डुलान् ।  
 षष्टिस्तानि सहस्राणि सर्वे विपुलवक्षसः ।  
 एतद्राजन्मम धनं तेन दीव्याम्यहं त्वया ॥ २-८५-३६ (१४७५५)  
 वैशम्पायन उवाच ॥ २-८५-३७क्ष् (१५७८)  
 एतच्छ्रुत्वा व्यवसितो निकृतिं समुपाश्रितः ।  
 जितमित्येव शकुनिर्युधिष्ठिरमभाषत ॥ २-८५-३७ (१४७५६)  
 युधिष्ठिर उवाच । २-८५-३८क्ष् (१५७९)  
 ताम्रलोहैः परिवृता निधयो ये चतुः शताः ।  
 पञ्चद्रौणिक एकैकः सुवर्णस्याहतस्य वै ॥ २-८५-३८ (१४७५७)  
 जातरूपस्य मुख्यस्य नार्घो यस्य हि भारत ।  
 एतद्राजन्मम धनं तेन दीव्याम्यहं त्वया ॥ २-८५-३९ (१४७५८)  
 वैशम्पायन उवाच ॥ २-८५-४०क्ष् (१५८०)  
 एतच्छ्रुत्वा व्यवसितो निकृतिं समुपाश्रितः ।  
 जितमित्येव शकुनिर्युधिष्ठिरमभाषतः ॥ २-८५-४० (१४७५९)

इति श्रीमन्महाभारते सभापर्वणि द्यूतपर्वणि पञ्चाशीतितमोऽध्यायः ॥८५ ॥

Mahabharata - Sabha Parva - Chapter Footnotes

२-८५-८ दुरोदरं पणम् ॥

२-८५-११ भाण्डिन्यो मञ्जषाः ॥

२-८५-१७ कम्बवः शङ्खवलयानि । निष्पो वक्षोभूषणम् ॥

२-८५-१८ चतुष्पष्टिकलासु विशारदाः ॥

२-८५-१९ नृत्तसामसु नर्तने गीतिविशेषेषु च ॥

२-८५-२४ कृतपीडाः कृतभूषणाः ॥

२-८५-२५ ईषा लाङ्गलदण्डः । अष्टकरेणवः, अष्टहस्तिनीकाः ॥

---

सभापर्व - अध्याय ०८६

॥ श्रीः ॥

२.८६. अध्यायः ८६

Mahabharata - Sabha Parva - Chapter Topics

विदुरेण धृतराष्ट्रं प्रति दुर्योधननिन्दापूर्वकं द्यूतोपरमचोदनम् ॥१॥

Mahabharata - Sabha Parva - Chapter Text

वैशम्पायन उवाच ॥

एवं प्रवर्तिते द्यूते घोरे सर्वापहारिणि ।

सर्वसंशयनिर्मोक्ता विदुरो वाक्यमब्रवीत् ॥ २-८६-१ (१४७६०)

महाराज विजानीहि यत्त्वां वक्ष्यामि भारत ।

मुमूर्षोरौषधमिव न रोचेतापि ते श्रुतम् ॥ २-८६-२ (१४७६१)

यद्वै पुरा जातमात्रो रुराव

गोमायुवद्विस्वरं पापचेताः ।

दुर्योधनो भारतानां कुलघ्नः

सोऽयं युक्तो भवतां कालहेतुः ॥ २-८६-३ (१४७६२)

गृहे वसन्तं गोमायुं त्वं वै मोहान्न बुध्यसे ।

दुर्योधनस्य रूपेण शृणु काव्यां गिरं मम ॥ २-८६-४ (१४७६३)

मधु वै माध्विको लब्ध्वा प्रपातं नैव बुध्यते ।

आरुह्य तं मज्जति वा पतनं चाधिगच्छति ॥ २-८६-५ (१४७६४)

सोऽयं मत्तोऽक्षद्यूतेन मधुवन्न पीरक्षते ।  
 प्रपातं बुध्यते नैव वैरं कृत्वा महारथैः ॥ २-८६-६ (१४७६५)  
 विदितं मे महाप्राज्ञ भोजेष्वेवासमञ्जसम् ।  
 पुत्रं संत्यक्तवान्पूर्वं पौराणां हितकाम्यया ॥ २-८६-७ (१४७६६)  
 अन्धका यादवा भोजाः समेताः कंसमत्यजन् ।  
 नियोगात्तु हते तस्मिन्कृष्णेनामित्रघातिना ॥ २-८६-८ (१४७६७)  
 एवं ते ज्ञातयः सर्वे मोदमानाः शतं समाः ।  
 त्वन्नियुक्तः सव्यसाची निगृह्णातु सुयोधनम् ॥ २-८६-९ (१४७६८)  
 निग्रहादस्य पादस्य मोदन्तां कुरवः सुखम् ।  
 काकेनेमांश्चित्रवर्हाञ्शार्दूलान्क्रोष्टुकेन च ।  
 क्रीणीष्व पाण्डवान्नाजन्मा मज्जीः शोकसागरे ॥ २-८६-१० (१४७६९)  
 त्यजेत्कुलार्थं पुरुषं ग्रामस्यार्थं कुलं त्यजेत् ।  
 ग्रामं जनपदस्यार्थं आत्मार्यं पृथिवीं त्यजेत् ॥ २-८६-११ (१४७७०)  
 सर्वज्ञः सर्वभावज्ञः सर्वशत्रुभयङ्करः ।  
 इति स्म भाषते काव्यो जम्भत्यागे महाऽसुरान् ॥ २-८६-१२ (१४७७१)  
 हिरण्यष्टीविनः कांश्चित्पक्षिणो वनगोचरान् ।  
 गृहे किल कृतावासौल्लोभाद्राजा न्यपीडयत् ।  
 स चोपभोगलोभान्धो हिरण्यार्थी परन्तप ॥ २-८६-१३ (१४७७२)  
 आयतिं च तदात्वं च उभे सद्यो व्यनाशयत् ।  
 तदर्थकामस्तद्वत्त्वं माद्रुहः पाण्डवानृप ॥ २-८६-१४ (१४७७३)  
 मोहात्मा तप्स्यसे पश्चात्पत्रिहा पुरुषो यथा ।  
 जातञ्जातं पाण्डवेभ्यः पुष्पमादत्स्व भारत ॥ २-८६-१५ (१४७७४)  
 मालाकार इवारामे स्नेहं कुर्वन्पुनः पुनः ।  
 वृक्षानङ्गारकारीव मैनाद्याक्षीः समूलकान् ।  
 मा गमः समुतामात्यः सबलश्च यमक्षयम् ॥ २-८६-१६ (१४७७५)  
 समवेतान्हि कः पार्थान्प्रतियुध्येत भारत ।  
 मरुद्भिः सहितो राजन्नपि साक्षान्मरुत्पतिः ॥ २-८६-१७ (१४७७६)  
 द्यूतं मूलं कलहस्याभ्युपैति  
 मिथो भेदं महते दारुणाय ।  
 तदा स्थितोऽयं धृतराष्ट्रस्य पुत्रो  
 दुर्योधनः सृजते वैरमुग्रम् ॥ २-८६-१८ (१४७७७)  
 प्रातिपेयाः शान्तनवा भीमसेनाः सबाह्निकाः ।  
 दुर्योधनापराधेन कृच्छ्रं प्राप्स्यन्ति सर्वशः ॥ २-८६-१९ (१४७७८)  
 दुर्योधनो मदेनैव क्षेमं व्यपोहति ।  
 विषाणं गौरिव मदात्स्वयमारुजतेत्मनः ॥ २-८६-२० (१४७७९)  
 यश्चित्तमन्वेति परस्य राजन्

वीरः कविः स्वामवमत्य दृष्टिम् ।  
 नावं समुद्र इव बालनेत्रा-  
 मारुह्य घोरे व्यसने निमज्जेत् ॥ २-८६-२१ (१४७८०)  
 दुर्योधनो ग्लहते पाण्डवेन  
 प्रीयायसे त्वं जयतीति तच्च ।  
 अतिनर्मा जायते संप्रहारो  
 यतो विनाशः समुपैति पुंसाम् ॥ २-८६-२२ (१४७८१)  
 आकर्षस्तेऽवाक्फलः सुप्रणीतो  
 हृदि प्रौढो मन्त्रपदः समाधिः ।  
 युधिष्ठिरेण कलहस्तवाय-  
 मचिन्तितोऽभिमतः स्वबन्धुना ॥ २-८६-२३ (१४७८२)  
 प्रातिपेयाः शान्तनवाः शृणुध्वं  
 काव्यां वाचं संसदि कौरवाणाम् ।  
 वैश्वानरं प्रज्वलितं सुघोरं  
 मा यास्यध्वं मन्दमनुप्रपन्नः ॥ २-८६-२४ (१४७८३)  
 यदा मन्युं पाण्डवोऽजातशत्रु-  
 र्न संयच्छेदक्षमदाभिभूतः ।  
 वृकोदरः सव्यसाची यमौ च  
 कोऽत्र द्वीपः स्यात्तुमुले वस्तदानीम् ॥ २-८६-२५ (१४७८४)  
 महाराज प्रभवस्त्वं धनानां  
 पुरा द्यूतान्मनसा यावदिच्छेः ।  
 बहुवित्तान्पाण्डवांश्चेज्जयस्त्वं  
 किं ते तत्स्याद्भुविन्देह पार्थान् ॥ २-८६-२६ (१४७८५)  
 जानीमहे देवितं सौबलस्य  
 वेद द्यूते निकृतिं पार्वतीयः ।  
 यतः प्राप्तः शकुनिस्तत्र यातु  
 मा यूयुधो भारत पाण्डवेयान् ॥ २-८६-२७ (१४७८६)

इति श्रीमन्महाभारते सभापर्वणि द्यूतपर्वणि षडशीतितमोऽध्यायः ॥ ८६ ।

Mahabharata - Sabha Parva - Chapter Footnotes

२-८६-४ काव्यं कविना शुक्रेणोक्तां नीतिगिरम् ॥  
 २-८६-५ माध्विको मधुपण्यवान् । प्रपातं भृगुम् ॥  
 २-८६-८ नियोगाद्द्वैवयोगात् ॥  
 २-८६-१० चित्रवर्हान् मयूरान् ॥

२-८६-१४ आयतिमुत्तरकालम् । तदात्वं सांप्रतम् । तत्तस्मात् । अर्थकामो धनकामः ॥  
२-८६-१५ पत्रिहा पक्षिहा ॥  
२-८६-२१ बालनेत्रामव्युत्पन्ननेतृकाम् ॥  
२-८६-२२ ग्लहते पणं करोति । प्रीयायसे अतिशयेन प्रीयसे ॥  
२-८६-२३ आकर्षो द्यूतम् ॥  
२-८६-२६ जयः अजयः ॥

सभापर्व - अध्याय ०८७

॥ श्रीः ॥

२.८७. अध्यायः ८७

Mahabharata - Sabha Parva - Chapter Topics

दुर्योधनेन विदुरोपालम्भः ॥ १. । विदुरेण धृतराष्ट्रस्य हितोपदेशः ॥ २. ।

Mahabharata - Sabha Parva - Chapter Text

दुर्योधन उवाच ॥

परेषामेव यशसा श्लोघसे त्वं  
सदा क्षत्तः कुत्सयन्धार्तराष्ट्रान् ।  
जानीमहे विदुर यत्प्रियस्त्वं  
बालानिवास्मानवमन्यसे नित्यमेव ॥ २-८७-१ (१४७८७)  
स विज्ञेयः पुरुषोऽन्यत्रकामो  
निन्दाप्रशंसे हि तथा युनक्ति ।  
जिह्वाऽऽत्मनो हृदयस्थं व्यनक्ति  
जानीमहे त्वन्मनसः प्रातिकूल्यम् ॥ २-८७-२ (१४७८८)  
उत्सङ्गे च व्याल इवाहितोऽसि  
मार्जरवत्पोषकं चोपहंसि ।  
भर्तृघ्नं त्वां न हि पापीय आहु-  
स्तस्मात्क्षत्तः किं न विभेषि पापात् ॥ २-८७-३ (१४७८९)  
जित्वा शत्रून्फलमाप्तं महद्वै  
माऽस्मान्क्षत्तः परुषामीह वोचः ।  
द्विषद्भिस्त्वं सम्प्रयोगाभिनन्दी  
मुहुर्देषं यासि नः सम्प्रयोगात् ॥ २-८७-४ (१४७९०)  
अमित्रतां याति नरोऽक्षमं ब्रुव-

त्रिगूहते गुह्यममित्रसंस्तवे ।  
 तदाश्रितोऽपत्रप किं नु बाधसे  
 यदिच्छसि त्वं तदिहाभिभाषतसे ॥ २-८७-५ (१४७९१)  
 मा नोऽवमंस्था विद्य मानस्तवेदं  
 शिक्षस्व बुद्धिं स्थविराणां सकाशात् ।  
 यशो रक्षस्व विदुर सम्प्रणीतं  
 मा व्यापृतः परकार्येषु भूस्त्वम् ॥ २-८७-६ (१४७९२)  
 अहं कर्तेति विदूर मा च मंस्था  
 मा नो नित्यं परुषाणीह वोचः ।  
 न त्वां पृच्छामि विदुर यद्धितं मे  
 स्वस्ति क्षत्तर्मा तितिक्षून् क्षिण् त्वम् ॥ २-८७-७ (१४७९३)  
 एकः शास्ता न द्वितीयोऽस्ति शास्ता  
 गर्भे शयानं पुरुषं शास्ति शास्ता ।  
 तेनानुशिष्टः प्रवणादिवाम्भो  
 यथा नियुक्तोऽस्ति तथा भवामि ॥ २-८७-८ (१४७९४)  
 भिनत्ति शिरसा शैलमहिं भोजयते च यः ।  
 धीरेव कुरुते तस्य कार्याणामनुशासनम् ।  
 यो बलादनुशास्तीह सोऽमित्रं तेन विन्दति ॥ २-८७-९ (१४७९५)  
 मित्रतामनुवृत्तं तु समुपेक्षत्यपण्डितः ।  
 दीप्य यः प्रदीप्ताग्निं प्राच्चिरं नाभिधावति ।  
 भस्मापि न स विन्देत शिष्टं क्वचन भारत ॥ २-८७-१० (१४७९६)  
 न वासयेत्पारवर्ग्यं द्विषन्तं  
 विशेषतः क्षत्तरहितं मनुष्यम् ।  
 स यत्रेच्छसि विदुर तत्र गच्छ  
 सुसान्त्वता ह्यसती स्त्री जहाति ॥ २-८७-११ (१४७९७)  
 विदुर उवाच ॥ २-८७-१२क्ष (१५८१)  
 एतावता पुरुषं ये त्यजन्ति  
 तेषां सख्यमन्तवद्ब्रूहि राजन् ।  
 राज्ञां हि चित्तानि परिप्लुतानि  
 सान्त्वं दत्वा मुसलैर्घातयन्ति ॥ २-८७-१२ (१४७९८)  
 अबालत्वं मन्यसे राजपुत्र  
 बालोऽहमित्येव सुमन्दबुद्धे ।  
 यः सौहृदे पुरुषं स्थापयित्वा  
 पञ्चादेन दूषयते स बालः ॥ २-८७-१३ (१४७९९)  
 न श्रेयसे नीयते मन्दबुद्धिः  
 स्त्री श्रोत्रियस्येव गृहे प्रदुष्टा ।

ध्रुवं न रोचेद्भरतर्षभस्य  
 पतिः कुमार्या इव षष्टिवर्षः ॥ २-८७-१४ (१४८००)  
 अतः प्रियं चेदनुकाङ्क्षसे त्वं  
 सर्वेषु कार्येषु हिताहितेषु  
 स्त्रियश्च राजञ्जडपङ्गुकांश्च  
 पृच्छ त्वं वै तादृशांश्चैव सर्वान् ॥ २-८७-१५ (१४८०१)  
 लभ्यते खलु पापीयान्नरोऽनु प्रियवागिह ।  
 अप्रियस्य हि पथ्यस्य वक्ता श्रोता च दुर्लभः २-८७-१६ (१४८०२)  
 यस्तु धर्मपरश्च स्याद्धित्वा भर्तुः प्रियाप्रिये ।  
 अप्रियाण्याह पथ्यानि तेन राजा सहायवान् ॥ २-८७-१७ (१४८०३)  
 अव्याधइजं कटुजं तीक्ष्णमुष्णं  
 यशोमुषं परुषं पूतिगन्धिम् ।  
 सतां पेयं यन्न पिबन्त्यसन्तो  
 मन्युं महाराज पिब प्रशाम्य ॥ २-८७-१८ (१४८०४)  
 वैचित्रवीर्यस्य यशो धनं च  
 वाञ्छाम्यहं सहपुत्रस्य शश्वत् ।  
 यथा तथा तेऽस्तु नमश्चतेऽस्तु  
 ममापि च स्वस्ति दिशन्तु विप्राः ॥ २-८७-१९ (१४८०५)  
 आशीविषान्नेत्रविषान्कोपयेन्न च पण्डितः ।  
 एवं तेऽहं वदामीदं प्रयतः कुरुनन्दन ॥ ॥ २-८७-२० (१४८०६)

इति श्रीमन्महाभारते सभापर्वणि द्यूतपर्वणि सप्ताशीतितमोऽध्यायः ॥ ८७ ॥

Mahabharata - Sabha Parva - Chapter Footnotes

२-८७-३ पापीयः पापीयांसम् ॥  
 २-८७-११ पारवर्ग्यं शत्रुपक्षजातम् ॥

सभापर्व - अध्याय ०८८

॥ श्रीः ॥

२.८८. अध्यायः ८८

Mahabharata - Sabha Parva - Chapter Topics

सपत्नीभ्रातृकस्य युधिष्ठिरस्य शकुनिना पराजयः ॥ १. ।

शकुनिरुवाच ॥

बहुवित्तं पराजैषीः पाण्डवानां युधिष्ठिर ।  
आचक्ष्व वित्तं कौन्तेय यदि तेऽस्त्यपराजितम् ॥ २-८८-१ (१४८०७)  
युधिष्ठिर उवाच ॥ २-८८-२क्ष् (१५८२)  
मम वित्तमसङ्ख्येयं यदहं वेद सौबल ।  
अथ त्वं शकुने कस्माद्वित्तं समनुपृच्छसि ॥ २-८८-२ (१४८०८)  
अयुतं प्रयुतं चैव शङ्कुं पद्मं तथाबुदम् ।  
खर्वं शङ्कुं निखर्वं च महापद्मं च कोटयः ॥ २-८८-३ (१४८०९)  
मध्यं चैव परार्धं च सपरं चात्र पण्यताम् ।  
एतन्मम धनं राजंस्तेन दीव्याम्यहं त्वया ॥ २-८८-४ (१४८१०)  
वैशम्पायन उवाच ॥ २-८८-५क्ष् (१५८३)  
एतच्छ्रुत्वा व्यवसितो निकृतिं समुपाश्रितः ।  
जितमित्येव शकुनिर्युधिष्ठिरमभाषत ॥ २-८८-५ (१४८११)  
युधिष्ठिर उवाच ॥ २-८८-६क्ष् (१५८४)  
गवाश्वं बहुधेनूकमसङ्ख्येयमजाविकम् ।  
यत्किञ्चिदनु पर्णाशां प्राक् सिन्धोरपि सौबल ।  
एतन्मम धनं सर्वं तेन दीव्याम्यहं त्वया ॥ २-८८-६ (१४८१२)  
वैशम्पायन उवाच ॥ २-८८-७क्ष् (१५८५)  
एतच्छ्रुत्वा व्यवसितो निकृतिं समुपाश्रितः ।  
जितमित्येव शकुनिर्युधिष्ठिरमभाषत ॥ २-८८-७ (१४८१३)  
युधिष्ठिर उवाच ॥ २-८८-८क्ष् (१५८६)  
पुरं जनपदो भूमिरब्राह्मणधनैः सह ।  
अब्राह्मणाश्च पुरुषा राजञ्जिष्टं धनं मम ।  
एतद्राजन्मम धनं तेन दीव्याम्यहं त्वया ॥ २-८८-८ (१४८१४)  
वैशम्पायन उवाच ॥ २-८८-९क्ष् (१५८७)  
एतच्छ्रुत्वा व्यवसितो निकृतिं समुपाश्रितः ।  
जितमित्येव शकुनिर्युधिष्ठिरमभाषत ॥ २-८८-९ (१४८१५)  
युधिष्ठिर उवाच ॥ २-८८-१०क्ष् (१५८८)  
राजपुत्रा इमे राजञ्छ्रोमन्ते यैर्विभूषिताः ।  
कुम्डलानि च निष्काश्च सर्वं राजविभूषणम् ।  
एतन्मम धनं राजंस्तेन दीव्याम्यहं त्वया ॥ २-८८-१० (१४८१६)  
वैशम्पायन उवाच ॥ २-८८-११क्ष् (१५८९)  
एतच्छ्रुत्वा व्यवसितो निकृतिं समुपाश्रितः ।



जितमित्येव शकुनिर्युधिष्ठिरमभाषत ॥ २-८८-११ (१४८१७)  
युधिष्ठिर उवाच ॥ २-८८-१२क्ष (१५९०)  
श्यामो युवा लोहिताक्षः सिंहस्कन्धो महाभुजः ।  
नकुलो ग्लह एवैकी विद्ध्येतन्मम तद्धनम् ॥ २-८८-१२ (१४८१८)  
शकुनिरुवाच । २-८८-१३क्ष (१५९१)  
प्रियस्ते नकुलो राजन्नाजपुत्रो युधिष्ठिर ।  
अस्माकं वशतां प्राप्तो भूयः केनेह दीव्यसे ॥ २-८८-१३ (१४८१९)  
वैशम्पायन उवाच ॥ २-८८-१४क्ष (१५९२)  
एवमुक्त्वा तु तानक्षाञ्शकुनिः प्रत्यदीव्यत ।  
जितमित्येव शकुनिर्युधिष्ठिरमभाषत ॥ २-८८-१४ (१४८२०)  
युधिष्ठिर उवाच ॥ २-८८-१५क्ष (१५९३)  
अयं धर्मान्सहदेवोऽनुशास्ति  
लोके ह्यस्मिन्पण्डिताख्यां गतञ्च ।  
अनर्हता राजपुत्रेण तेन  
दीव्याम्यहं चाप्रियवत्प्रियेण ॥ २-८८-१५ (१४८२१)  
वैशम्पायन उवाच ॥ २-८८-१६क्ष (१५९४)  
एतच्छ्रुत्वा व्यवसितो निकृतिं समुपाश्रितः ।  
जितमित्येव शकुनिर्युधिष्ठिरमभाषत ॥ २-८८-१६ (१४८२२)  
शकुनिरुवाच ॥ २-८८-१७क्ष (१५९५)  
माद्रीपुत्रौ प्रियौ राजंस्तवेमौ विजितौ मया ।  
गरीयांसौ तु मन्ये भीमसेनधनञ्जयौ ॥ २-८८-१७ (१४८२३)  
युधिष्ठिर उवाच । २-८८-१८क्ष (१५९६)  
अधर्मं चरसे नूनं यो नावेक्षसि वै नयम् ।  
यो नः सुमनसां मूढ विभेदं कर्तुमिच्छसि ॥ २-८८-१८ (१४८२४)  
शकुनिरुवाच ॥ २-८८-१९क्ष (१५९७)  
गर्ते मत्तः प्रपतते प्रमत्तः स्थाणुमृच्छति ।  
ज्येष्ठो राजन्त्ररिष्ठोऽसि नमस्ते भरतर्षभ ॥ २-८८-१९ (१४८२५)  
स्वप्ने तानि न दृश्यन्ते जाग्रतो वा युधिष्ठिर ।  
कितवा यानि दीव्यन्तः प्रलपन्त्युत्कटा इव ॥ २-८८-२० (१४८२६)  
युधिष्ठिर उवाच ॥ २-८८-२१क्ष (१५९८)  
यो नः सङ्घृये नौरिव पारनेता  
जेता रिपूणां राजपुत्रस्तरस्वी ।  
अनर्हता लोकवीरेण तेन  
दीव्याम्यहं शकुने फाल्गुनेन ॥ २-८८-२१ (१४८२७)  
वैशम्पायन उवाच ॥ २-८८-२२क्ष (१५९९)  
एतच्छ्रुत्वा व्यवसितो निकृतिं समुपाश्रितः ।

जितमित्येव शकुनिर्युधिष्ठिरमभाषत ॥ २-८८-२२ (१४८२८)  
शकुनिरुवाच । २-८८-२३क्ष् (१६००)  
अयं मया पाण्डवानां धनिर्धरः  
पराजितः पाण्डवः सव्यसाची ।  
भीमेन राजन्दयितेन दीव्य  
यत्कैतवं पाण्डव तेऽवशिष्टम् ॥ २-८८-२३ (१४८२९)  
युधिष्ठिर उवाच ॥ २-८८-२४क्ष् (१६०१)  
यो नो नेता यो युधि नः प्रणेता  
यथा वज्री दानवशत्रुरेकः ।  
तिर्यक्प्रेक्षी सन्नतभ्रूर्महात्मा  
सिंहस्कन्धो यश्च सदाऽत्यमर्षी ॥ २-८८-२४ (१४८३०)  
बलेन तुल्यो यस्यप पुमान्न विद्यते  
गदाभृतामग्य इहारिमर्दनः ।  
अनर्हता राजपुत्रेण तेन  
दीव्याम्यहं भीमसेनेन राजन् ॥ २-८८-२५ (१४८३१)  
वैशम्पायन उवाच ॥ २-८८-२६क्ष् (१६०२)  
एतच्छ्रुत्वा व्यवसितो निकृतिं समुपाश्रितः ।  
जितमित्येव शकुनिर्युधिष्ठिरमभाषत ॥ २-८८-२६ (१४८३२)  
शकुनिरुवाच । २-८८-२७क्ष् (१६०३)  
बहुवित्तं पराजैषीर्भ्रातृंश्च सहयद्विपान् ।  
आचक्ष्व वित्तं कौन्तेय यदि तेऽस्त्यपराजितम् ॥ २-८८-२७ (१४८३३)  
युधिष्ठिर उवाच ॥ २-८८-२८क्ष् (१६०४)  
अहं विशिष्टः सर्वेषां भ्रातृणां दयितस्तथा ।  
कुर्यामहं जितः कर्म स्वयमात्मन्युपल्पुते ॥ २-८८-२८ (१४८३४)  
वैशम्पायन उवाच ॥ २-८८-२९क्ष् (१६०५)  
एतच्छ्रुत्वा व्यवसितो निकृतिं समुपाश्रितः ।  
जितमित्येव शकुनिर्युधिष्ठिरमभाषत ॥ २-८८-२९ (१४८३५)  
शकुनिरुवाच । २-८८-३०क्ष् (१६०६)  
एतत्पापिष्ठमकरोर्यदात्मानं पराजयेः ।  
शिष्टे सति धने राजन्पाप आत्मपराजयः ॥ २-८८-३० (१४८३६)  
वैशम्पायन उवाच ॥ २-८८-३१क्ष् (१६०७)  
एवमुक्त्वा मताक्षस्तान् ग्लहे सर्वानवस्थितान् ।  
पराजयल्लोकवीरानुक्त्वा राज्ञां पृथक् पृथक् ॥ २-८८-३१ (१४८३७)  
शकुनिरुवाच ॥ २-८८-३२क्ष् (१६०८)  
अस्ति ते वै प्रिया राजन् ग्लह एकोऽपराजितः ।  
पणस्व कृष्णां पाञ्चालीं तयात्मानं पुनर्जय ॥ २-८८-३२ (१४८३८)

युधिष्ठिर उवाच ॥ २-८८-३३क्ष (१६०९)  
 नैव ह्रस्वा न महती न कृशा नातिरोहिणी ।  
 नीलकुञ्चितकशी च तथा दीव्याम्यहं त्वया ॥ २-८८-३३ (१४८३९)  
 शारदोत्पलपत्राक्ष्या शारदोत्पलगन्धया ।  
 शारदोत्पलसेविन्या रूपेण श्रीसमानया ॥ २-८८-३४ (१४८४०)  
 तथैव स्यादानुशंस्यात्तथ स्याद्रूपसम्पदा ।  
 तथा स्याच्छीलसम्पत्त्या यामिच्छेत्पुरुषः स्त्रियम् ॥ २-८८-३५ (१४८४१)  
 सर्वैर्गुणैर्हि सम्पन्नमनुकूलां प्रियंवदाम् ।  
 यादृशीं धर्मकामार्थसिद्धिमिच्छेन्नरः स्त्रियम् ॥ २-८८-३६ (१४८४२)  
 चरमं संविशति या प्रथमं प्रतिबुध्यते ।  
 आगोपालाविपालेभ्यः सर्वं वेद कृताकृतम् ॥ २-८८-३७ (१४८४३)  
 आभाति पद्मवद्वक्त्रं सस्वेदं मल्लिकेव च ।  
 वेदीमध्या दीर्घकेशी ताम्रास्या नातिलोमशा ॥ २-८८-३८ (१४८४४)  
 तथैवंविधया राजन्पाञ्चाल्याहं सुमध्यमा ।  
 ग्लहं दीव्यामि चार्चङ्ग्या द्रौपद्या हन्त सौबल ॥ २-८८-३९ (१४८४५)  
 वैशम्पायन उवाच ॥ २-८८-४०क्ष (१६१०)  
 एवमुक्ते तु वचने धर्मराजेन धीमता ।  
 धिग्धिगत्येव वृद्धानां सभ्यानां निः सृता गिरः ॥ २-८८-४० (१४८४६)  
 चुक्षुभे सा सभा राजन्नाज्ञां सञ्जत्रिरे शुचः ।  
 भीष्मद्रोणकृपादीनां स्वेदश्च समजायत ॥ २-८८-४१ (१४८४७)  
 शिरो गृहीत्वा विदुरो गतसत्व इवाभवत् ।  
 आस्ते ध्यायन्नधोवक्त्रो निः श्वसन्निव पन्नगः ॥ २-८८-४२ (१४८४८)  
 ग्वाह्लीकः सोमदत्तश्च प्रातिपेयश्च सञ्जयः ।  
 द्रौणिर्भूरिश्रवाश्चैव युयुत्सुर्धृतराष्ट्रजः ।  
 आसुर्वीक्ष्य त्वधोवक्त्रा निश्चसन्त इवोरगाः ॥ २-८८-४३ (१४८४९)  
 धृतराष्ट्रस्तु संहृष्टः पर्यपृच्छत्पुनः पुनः ।  
 किं जितं किं जितमिति ह्याकारं नाभ्यरक्षत ॥ २-८८-४४ (१४८५०)  
 जहर्ष कर्णोऽतिभृशं सह दुःशासनादिभिः ।  
 इतरेषां तु सभ्यानां नेत्रेभ्यः प्रापतञ्जलम् ॥ २-८८-४५ (१४८५१)  
 सौबलस्त्वभिघायैव जितकाशी मदोत्कटः ।  
 जितमित्येव तानक्षान्पुररेवान्वपद्यत ॥ २-८८-४६ (१४८५२)

इति श्रीमन्महाभारते सभापर्वणि द्यूतपर्वणि अष्टाशीतितमोऽध्यायः ॥८८॥

२-८८-६ पर्णाशा नदी ॥  
२-८८-२३ कैतव कितवेभ्य आहर्तव्यं धनम् ॥  
२-८८-४६ जितकाशी जयशोभी ॥

सभापर्व - अध्याय ०८९

॥ श्रीः ॥

२.८९. अध्यायः ८९

Mahabharata - Sabha Parva - Chapter Topics

दुश्शासनेन द्रौपद्याः सभां प्रत्यानयनम् ॥ १. । द्रौपद्या सभ्यान्प्रति प्रश्नः ॥ २. ।

Mahabharata - Sabha Parva - Chapter Text

दुर्योधन उवाच ॥

एहि क्षत्त्रद्रौपदीमानस्व  
प्रियां भार्यां संमतां पाण्डवानाम् ।  
संमार्जतां वेश्म परैतु शीघ्रं  
तत्रास्तु दासीभिरपुण्यशीला ॥ २-८९-१ (१४८५३)  
विदुर उवाच ॥ २-८९-२क्ष (१६११)  
दर्विभाषं भाषितं त्वादृशेन  
न मन्द सम्बुद्धयसि पाशबद्धः ।  
प्रपाते त्वं लम्बमानो न वेत्सि  
व्याघ्रान्मृगः कोपयसेऽतिवेलम् ॥ २-८९-२ (१४८५४)  
आशीविषास्ते शिरसि पूर्णकोपा महाविषाः ।  
मा कोपिष्ठाः सुमन्दात्मन्मा गमस्त्वं यमक्षयम् ॥ २-८९-३ (१४८५५)  
न हि दासीत्वमापन्ना कृष्णा भवितुमर्हति ।  
जनीशेन हि राज्ञैषा पणे न्यस्तेति मे मतिः ॥ २-८९-४ (१४८५६)  
अयं दत्ते वेणुरिवात्मघाती  
फलं राजा धृतराष्ट्रस्य पुत्रः ।  
द्यूतं हि वैराय महाभयाय  
मत्तो न बुध्यत्ययमन्तकालम् ॥ २-८९-५ (१४८५७)  
नारुन्तुदः स्यान्न नृशंसवादी  
न हीनताः परमभ्याददीत ।  
ययास्य वाचा पर उद्विजेत

न तां वदेदुशती पापलोक्याम् ॥ २-८९-६ (१४८५८)  
 समुच्चरन्त्यतिवादाश्च वक्त्रा-  
 ध्यौराहतः शौचति रात्र्यहानि ।  
 परस्य नामर्मसु ते पतन्ति  
 तान्पण्डितो नावसृजेत्परेषु ॥ २-८९-७ (१४८५९)  
 अजो हि शस्त्रमगिलत्किलैकः  
 शस्त्रे विपन्ने शिरसास्य भूमौ ।  
 निकृन्तनं स्वस्य कण्ठस्य घोरं  
 तद्वेदं मा कृथाः पाण्डुपुत्रैः ॥ २-८९-८ (१४८६०)  
 न किञ्चिदित्थं प्रवदन्ति पार्था  
 वनेचरं वा गृहमेधिनं वा ।  
 तपस्विनं वा परिपूर्णविद्यं  
 भषन्ति हैवं श्वनराः सदैव ॥ २-८९-९ (१४८६१)  
 द्वारं सुघोरं नरकस्य जिह्वं  
 न बुध्यते धृतराष्ट्रस्य पुत्रः ।  
 तमन्वेतारो बहवः कुरूणां  
 द्यूतोदये सह दुःशासनेन ॥ २-८९-१० (१४८६२)  
 मज्जन्त्यलाबूनि शिलाः प्लवन्ते  
 मुह्यन्ति नावोम्भसि शश्वदेव ।  
 मूढो राजा धृतराष्ट्रस्य पुत्रो  
 न मे वाचः पथ्यरूपाः शृणोति ॥ २-८९-११ (१४८६३)  
 अन्तो नूं भवितायं करूणां  
 सुदारुणः सर्वहरो विनाशः ।  
 वाचः काव्याः सुहृदां पथ्यरूपा  
 न श्रूयन्ते वर्धते लोभ एव ॥ २-८९-१२ (१४८६४)  
 वैशम्पायन उवाच ॥ २-८९-१३क्ष् (१६१२)  
 धिगस्तु क्षत्तारमिति ब्रुवाणो  
 दर्पेण मत्तो धृतराष्ट्रस्य पुत्रः ।  
 अवैक्षत प्रातिकामीं सभाया-  
 मुवाच चैनं परमार्यमध्ये ॥ २-८९-१३ (१४८६५)  
 दुर्योधन उवाच ॥ २-८९-१४क्ष् (१६१३)  
 त्वं प्रातिकामिन्द्रौपदीमानयस्व  
 न ते भयं विद्यते पाण्डवेभ्यः ।  
 क्षत्ता ह्ययं विवदत्येव भीतो  
 न चास्माकं वृद्धिकामः सदैव ॥ २-८९-१४ (१४८६६)  
 वैशम्पायन उवाच ॥ २-८९-१५क्ष् (१६१४)

एवमुक्तः प्रातिकामी स सूतः  
 प्रायाच्छीघ्रं राजवचो निशम्य ।  
 प्रविश्य च श्वेव हि सिंहगेष्ठं  
 समासदन्महिषीं पाण्डवानाम् ॥ २-८९-१५ (१४८६७)  
 प्रातिकाम्युवाच । २-८९-१६क्ष (१६१५)  
 युधिष्ठिरो द्यूतमदेन मत्तो  
 दुर्योधनो द्रौपदि त्वामजैषीत् ।  
 सा त्वं प्रपद्यस्व धृतराष्ट्रस्य वेश्म  
 नयामि त्वां कर्मणि याज्ञसेनि ॥ २-८९-१६ (१४८६८)  
 द्रौपद्युवाच ॥ २-८९-१७क्ष (१६१६)  
 कथं त्वेवं वदसि प्रातिकामि-  
 को हि दीव्येद्भार्यया राजपुत्रः ।  
 मूढो राजा द्यूतमदेन मत्तो  
 ह्यभून्नान्यत्कैतवमस्य किञ्चित् ॥ २-८९-१७ (१४८६९)  
 प्रातिकाम्युवाच ॥ २-८९-१८क्ष (१६१७)  
 यदा नाभूत्कैतवमन्यदस्य  
 तदाऽदेवीत्पाण्डवोऽजातशत्रुः ।  
 न्यस्ताः पूर्वं भ्रातरस्तेन राज्ञा  
 स्वयं चात्मा त्वमथो राजपुत्रि ॥ २-८९-१८ (१४८७०)  
 द्रौपद्युवाच ॥ २-८९-१९क्ष (१६१८)  
 गच्छ त्वं कितवं गत्वा सभायां पृच्छ सूतज ।  
 किं तु पूर्वं पराजैषीरात्मानमथवा नु माम् ॥ २-८९-१९ (१४८७१)  
 एतज्ज्ञात्वा समागच्छ ततो मां नयं सूतज ।  
 ज्ञात्वा चिकीर्षितमहं राज्ञो यास्यामि दुःखिता ॥ २-८९-२० (१४८७२)  
 वैशम्पायन उवाच ॥ २-८९-२१क्ष (१६१९)  
 सभां गत्वा स चोवाच द्रौपद्यस्तद्वचस्तदा ।  
 युधिष्ठिरं नरेन्द्राणां मध्ये स्थितमिदं वचः ॥ २-८९-२१ (१४८७३)  
 कस्येशो नः पराजैषीरिति त्वामाह द्रौपदी ।  
 किं नु पूर्वं पराजैषीरात्मानमथवापि माम् ॥ २-८९-२२ (१४८७४)  
 वैशम्पायन उवाच ॥ २-८९-२३क्ष (१६२०)  
 युधिष्ठिरस्तु निश्चेता गतसत्त्व इवाभवत् ।  
 न तं सूतं प्रत्युवाच वचनं साध्वसाधु वा ॥ २-८९-२३ (१४८७५)  
 दुर्योधन उवाच ॥ २-८९-२४क्ष (१६२१)  
 इहैवागत्य पाञ्चाली प्रश्नमेनं प्रभाषताम् ।  
 इहैव सर्वे शृण्वन्तु तस्याश्चैतस्य यद्वचः ॥ २-८९-२४ (१४८७६)  
 वैशम्पायन उवाच ॥ २-८९-२५क्ष (१६२२)

स गत्वा राजभवनं दुर्योधनवशानुगः ।  
उवाच द्रौपदीं सूतः प्रातिकामी व्यथन्निव ॥ २-८९-२५ (१४८७७)  
सभ्यास्त्वमी राजपुत्र्याह्वयन्ति  
मन्ये प्राप्तः संशयः कौरवाणाम् ।  
न वै समृद्धिं पालयते लघीयान्  
यस्त्वां सभां नेष्यति राजपुत्रि ॥ २-८९-२६ (१४८७८)  
द्रौपद्युवाच ॥ २-८९-२७क्ष (१६२३)  
एवं नूनं व्यदधात्संविधाता  
स्पर्शावुभौ स्पृशतो वृद्धबालौ ।  
धर्मं त्वेकं परमं प्राह लोके  
स नः शमं धास्यति गोप्यमानः ॥ २-८९-२७ (१४८७९)  
सोऽयं धर्मो मा त्यगात्कौरवान्वै  
सभ्यान्गत्वा पृच्छ धर्म्यं वचो मे ।  
ते मां ब्रूयुर्निश्चितं तत्करिष्ये  
धर्मात्मानो नीतिमन्तो वरिष्ठाः ॥ २-८९-२८ (१४८८०)  
वैशम्पायन उवाच ॥ २-८९-२९क्ष (१६२४)  
श्रुत्वा सूतस्तद्वचो याज्ञसेन्याः  
सभां गत्वा प्राह वाक्यं तदानीम् ।  
अधोमुखास्ते न च किञ्चिद्बुधु-  
निर्बन्धं तं धार्तराष्ट्रस्य बुद्ध्वा ॥ २-८९-२९ (१४८८१)  
युधिष्ठिरस्तु तच्छ्रुत्वा दुर्योधनचिकीर्षितम् ।  
द्रौपद्याः संमतं दूतं प्राहिणोद्भरतर्षभ ॥ २-८९-३० (१४८८२)  
एकवस्त्र त्वधोनीवो रोदमाना रजस्वला ।  
सभामागम्य पाञ्चालि श्वशुरस्याग्रतो भव ॥ २-८९-३१ (१४८८३)  
अथ त्वामागतां दृष्ट्वा राजपुत्रीं सभां तदा ।  
सभ्याः सर्वे विनिन्देरन्मनोभिर्धृतराष्ट्रजम् ॥ २-८९-३२ (१४८८४)  
वैशम्पायन उवाच ॥ २-८९-३३क्ष (१६२५)  
स गत्वा त्वरितं दूतः कृष्णाया भवनं नृप ।  
न्यवेदयन्मतं धीमान्धर्मराजस्य निश्चितम् ॥ २-८९-३३ (१४८८५)  
पाण्डवाश्च महात्मानो दीना दुःखसमन्विताः ।  
सत्येनातिपरीताङ्गा नोदीक्षन्ते स्म किञ्चन ॥ २-८९-३४ (१४८८६)  
ततस्त्वेषां मुखमालोक्य राजा  
दुर्योधनः सूतमुवाच हृष्टः ।  
इहैवैतामानय प्रातिकामिन्  
प्रत्यक्षमस्याः कुरवो ब्रुवन्तः ॥ २-८९-३५ (१४८८७)  
ततः सूतस्तस्य वशानुगामी

भीतश्च कोपाद्द्वपदात्मजायाः ।  
 विहाय मानं पुनरेव सभ्या-  
 नुवाच कृष्णां किमहं ब्रवीमि ॥ २-८९-३६ (१४८८८)  
 दुर्योधन उवाच । २-८९-३७क्ष (१६२६)  
 दुःशासनैष मम सूतपुत्रो  
 वृकोदरादुद्विजतेऽल्पचेताः ।  
 स्वयं प्रगृह्याणय याज्ञसेनीं  
 किं ते करिष्यन्त्यवशाः सपत्नाः ॥ २-८९-३७ (१४८८९)  
 वैशम्पायन उवाच ॥ २-८९-३८क्ष (१६२७)  
 ततः समुत्थाय स राजपुत्रः  
 श्रुत्वा भ्रातुः शासनं रक्तदृष्टिः ।  
 प्रविश्य तद्वेश्म महारथाना-  
 मित्यब्रवीद्द्रौपदीं राजपुत्रीम् ॥ २-८९-३८ (१४८९०)  
 एह्येहि पाञ्चालि राजपुत्रीम् ।  
 दुर्योधनं पश्य विमुक्तलज्जा ।  
 कुरुन्भजस्वायतपत्रनेत्रे  
 धर्मेण लब्धाऽसि सभां परैहि ॥ २-८९-३९ (१४८९१)  
 ततः समुत्थाय सुदूर्मनाः सा  
 विवर्णमामृज्य मुखं करेण ।  
 आर्ता प्रदुद्राव यतः स्त्रियस्ता  
 वृद्धस्य राज्ञः कुरुपुङ्गवस्य ॥ २-८९-४० (१४८९२)  
 ततो जवेनाभिससार रोषा-  
 दुःशासनस्तामभिगर्जमानः ।  
 दीर्घेषु नीलेष्वथ चोर्मिमत्सु  
 जग्राह केशेषु नरेन्द्रपत्नीम् ॥ २-८९-४१ (१४८९३)  
 ये राजसूयावभृथे जलेन  
 महाक्रतौ मन्त्रपूतेन सिक्ताः ।  
 ते पाण्डवानां परिभूय वीर्यं  
 बलात्प्रमृष्टा धृतराष्ट्रजेन ॥ २-८९-४२ (१४८९४)  
 स तां पराकृष्य सभासमीप-  
 मानीय कृष्णामतिदीर्घकेशीम् ।  
 दुःशासनो नाथवतीमनाथव-  
 च्चकर्ष वायुः कदलीमिवार्ताम् ॥ २-८९-४३ (१४८९५)  
 सा कृष्णमाणा नमिताङ्गयष्टिः  
 शनैरुवाचाथ रजस्वलाऽस्मि ।  
 एकं च वासो मम मन्दबुद्धे



सभां नेतुं नार्हसि मामनार्य ॥ २-८९-४४ (१४८९६)  
ततोऽब्रवीत्तां प्रसभं निगृह्य  
केशेषु कृष्णेषु तदा स कृष्णाम् ।  
कृष्णं च जिष्णुं च हरिं नरं च  
त्रायाय विक्रोशति याज्ञसेनि ॥ २-८९-४५ (१४८९७)  
रजस्वला वा भव याज्ञसेनि  
एकाम्बरा वाप्यथवा विवस्त्रा ।  
द्यूते जिता चासि कृताऽसि दासी  
दासीषु वासश्च यथोपजोषम् ॥ २-८९-४६ (१४८९८)  
वैशम्पायन उवाच । २-८९-४७क्ष (१६२८)  
प्रकीर्णकिशी पतितार्धवस्त्रा  
दुःशासनेन व्यवधूयमाना ।  
हीमत्यमर्षेण च दह्यमाना  
शनैरिदं वाक्यमुवाच कृष्णा ॥ २-८९-४७ (१४८९९)  
द्रौपद्युवाच । २-८९-४८क्ष (१६२९)  
इमे समायामुपनीतशास्त्राः  
क्रियावन्तः सर्व एवेन्द्रकल्पाः ।  
गुरुस्थाना गुरवश्चैव सर्वे  
तेषामग्रे नोत्सहे स्थातुमेवम् ॥ २-८९-४८ (१४९००)  
नशंसकर्मस्त्वमनार्यवृत  
मा मा विवस्त्रां कुरु मा विकार्षीः ।  
न मर्षयेयुस्तव राजपुत्राः  
सेन्द्रापि देवा यदि ते सहायाः ॥ २-८९-४९ (१४९०१)  
धर्मे स्थितो धर्मसुतो महात्मा  
धर्मश्च सूक्ष्मो निपुणोपलक्ष्यः ।  
वाचापि भर्तुः परमाणुमात्र-  
मिच्छामि दोषं न गुणान्विसृज्य ॥ २-८९-५० (१४९०२)  
इदं त्वकार्यं कुरुवीरमध्ये  
रजस्वलां यत्परिकर्षसे माम् ।  
न चापि कश्चित्कुरुतेऽत्र कुत्सां  
ध्रुवं तवेदं मतमभ्युपेतः ॥ २-८९-५१ (१४९०३)  
धिगस्तु नष्टः खलु भारतानां  
धर्मस्तथा क्षत्रविदां च वृत्तम् ।  
यत्र ह्यतीतां कुरुधर्मवेलां  
प्रेक्षन्ति सर्वे कुरवः सभायाम् ॥ २-८९-५२ (१४९०४)  
द्रोणस्य भीष्मस्य च नास्ति सत्त्वं

क्षत्तुस्तथैवास्य चनास्ति सत्त्वं  
 क्षत्तुस्तथैवास्य महात्मनोपि ।  
 न लक्षयन्ति कुरुवृद्धमुख्याः ॥ २-८९-५३ (१४९०५)  
 वैशम्पायन उवाच ॥ २-८९-५४क्ष (१६३०)  
 तथा ब्रुवन्ती करुणं सुमध्यमा  
 भर्तृन्कटाक्षैः कुपितानपश्यत् ।  
 सा पाण्डवान्कोपपरीतदेहा-  
 न्सन्दीपयामास कटाक्षपातैः ॥ २-८९-५४ (१४९०६)  
 हृतेन राज्येन तथा धनेन  
 रत्नैश्च मुख्यैर्न तथा बभूव ।  
 यथा त्रपाकोपसमीरितेन  
 कृष्णाकटाक्षेण बभूव दुःखम् ॥ २-८९-५५ (१४९०७)  
 दुःशासनश्चापि समीक्ष्य कृष्णा-  
 मवेक्षमाणां कृपणान्पतीस्तान् ।  
 आधूय वेगेन विसञ्ज्ञकल्पा-  
 मुवाच दासीति हसन्सशब्दम् ॥ २-८९-५६ (१४९०८)  
 कर्णस्तु तद्वाक्यमतीव हृष्टः  
 सम्पूजयामास हसन्सशब्दम् ।  
 गान्धारराजः सुबलस्य पुत्र-  
 स्तथैव दुःशासनमभ्यनन्दत् ॥ २-८९-५७ (१४९०९)  
 सभ्यास्तु ये तत्र बभूवुरन्ये  
 ताभ्यामृते धार्तराष्ट्रेण चैव ।  
 तेषामभूद्दुःखमतीव कृष्णां  
 दृष्ट्वा सभायां परिकृष्यमाणाम् ॥ २-८९-५८ (१४९१०)  
 भीष्म उवाच । २-८९-५९क्ष (१६३१)  
 न धर्मसौक्ष्म्यात्सुभगे विवेक्तुं  
 शक्नोमि ते प्रश्नमिमं यथावत् ।  
 अस्वाम्यशक्तः पणितुं परस्वं  
 स्त्रियाश्च भर्तुर्वशतां समीक्ष्य ॥ २-८९-५९ (१४९११)  
 त्यजेत सर्वां पृथिवीं समृद्धां  
 युधिष्ठिरो धर्ममथो न जह्यात् ।  
 उक्तं जितोऽस्मीति च पाण्डवेन  
 तस्मान्न शक्नोमि विवेक्तुमेतत् ॥ २-८९-६० (१४९१२)  
 द्व्यूतेऽद्वितीयः शकुनिर्नरेषु  
 कुन्तीसुतस्तेन निसृष्टकामः ।  
 न मन्यते तां निकृतिं युधिष्ठिर-

स्तस्मान् ते प्रश्नमिमं ब्रवीमि ॥ २-८९-६१ (१४९१३)  
 द्रौपद्युवाच । २-८९-६१क्ष (१६३२)  
 आहूय राजा कुशलैरनार्यै-  
 दुष्टात्मभिर्नैकृतिकैः सभायाम् ।  
 द्यूतप्रियैर्नातिकृतप्रयत्नः  
 कस्मादयं नाम निसृष्टकामः ॥ २-८९-६२ (१४९१४)  
 अशुद्धभावैर्निकृतिप्रवृत्तै-  
 रबुध्यमानः कुरुपाण्डवाग्यः ।  
 सम्भूय सर्वैश्च जितोऽपि यस्मा-  
 त्पश्चादयं कैतवमभ्युपेतः ॥ २-८९-६३ (१४९१५)  
 तिष्ठन्ति चेमे कुरवः सभाया-  
 मीशाः सुतानां च तथा स्नुपाणाम् ।  
 समीक्ष्य सर्वे मम चापि वाक्यं  
 विब्रूत मे प्रश्नमिमं यथावत् ॥ २-८९-६४ (१४९१६)  
 न सा सभा यत्र न सन्ति वृद्धा  
 न ते वृद्धा ये न वदन्ति धर्मम् ।  
 नासौ धर्मो यत्र न सत्यमस्ति  
 न तत्सत्यं यच्छ्लेनानुविद्धम् ॥ २-८९-६५ (१४९१७)  
 वैशम्पायन उवाच ॥ २-८९-६६क्ष (१६३३)  
 तथा ब्रुवन्तीं करुणं रुदन्ती-  
 मवेक्षमाणां कृपणान्पतीस्तान् ।  
 दुःशासनः परुषाण्यप्रियाणि  
 वाक्यान्पुवाचामधुराणि चैव ॥ २-८९-६६ (१४९१८)  
 तां कृष्यमाणां च रजस्वलां च  
 स्रस्तोत्तरीयामतदर्हमाणाम् ।  
 वृकोदरः प्रेक्ष्य युधिष्ठिरं च  
 चकार कोपं परमार्तरूपः ॥ ॥ २-८९-६७ (१४९१९)

इति श्रीमन्महाभारते सभापर्वणि द्यूतपर्वणि एकोनवतितमोऽध्यायः ॥ ८९ ॥

Mahabharata - Sabha Parva - Chapter Footnotes

२-८९-१७ कैतवं कितवेभ्यो देयं धनम् ॥  
 २-८९-२७ स्पर्शो सुखदुःखे वृद्धबालौ स्पृशतः प्राप्नुतः । शमं स्वास्थ्यम् ॥  
 २-८९-४१ ऊर्मिमत्सु प्रवहन्नदीजलवन्निम्नोन्नतेषु ॥  
 २-८९-४९ सेन्द्रपि सेन्द्रा अपि ॥

२-८९-६४ विब्रूत विस्पष्ट ब्रूत नतु भईष्मवत्सन्दिग्धमिति भावः ॥

सभापर्व - अध्याय ०९०

॥ श्रीः ॥

२.९०. अध्यायः ९०

Mahabharata - Sabha Parva - Chapter Topics

भौमवचनम् ॥१.। विकर्णवचनम् ॥२.। दुःशासनेन द्रौपदीवस्त्रापहारः ॥३.। श्रीकृष्णप्रसादात् द्रौपद्यः वस्त्रराशिप्र

Mahabharata - Sabha Parva - Chapter Text

भीम उवाच ।

भवन्ति गेहे बन्धक्यः कितवानां युधिष्ठिर ।

भवन्ति दीव्यन्ति दया चैवास्ति तावस्वपि ॥ २-९०-१ (१४९२०)

काश्यो यद्धनमाहार्षीद्द्रव्यं यच्चान्यदुत्तमम् ।

तथाऽन्ये पृथिवीपाला यानि रत्नान्युपाहरन् ॥ २-९०-२ (१४९२१)

वाहनानि धनं चैव कवचान्यायुधानि च ।

राज्यमात्मा वयं चैव कैतवेन हृतं परैः ॥ २-९०-३ (१४९२२)

न च मे तत्र कोपोऽभूत्सर्वस्येशो हि नो भवान् ।

इमं त्वतिक्रमं मन्यो द्रौपदी यत्र पण्यते ॥ २-९०-४ (१४९२३)

एषा ह्यनर्हती बाला पाण्डवान्प्राप्य कौरवैः ।

त्वत्कृते क्लिश्यते क्षुद्रैर्नृशंसैरकृतात्मभिः ॥ २-९०-५ (१४९२४)

अस्याः कृते मन्युरयं त्वयि राजन्निपात्यते ।

बाहू ते सम्प्रधक्ष्यामि सहदेवाग्निमानयः ॥ २-९०-६ (१४९२५)

अर्जुन उवाच । २-९०-७क्ष (१६३४)

न पुरा भीमसेन त्वमीदृशीर्वदिता गिरः ।

परैस्ते नाशितं नूनं नृशंसैर्धर्मगौरवम् ॥ २-९०-७ (१४९२६)

न सकामाः परो कार्या धर्ममेवाचरोत्तमम् ।

भ्रातरं धार्मिकं ज्येष्ठं कोऽतिवर्तितुमर्हति ॥ २-९०-८ (१४९२७)

आहूतो हि परै राजा क्षात्रं व्रतमनुस्मरन् ।

दीव्यते परकामेन तन्नः कीर्तिकरं महत् ॥ २-९०-९ (१४९२८)

भीमसेन उवाच ॥ २-९०-१०क्ष (१६३५)

एवमस्मिन्कृतं विद्यां यदि नाहं धनञ्जय ।

दीप्तेऽग्नौ सहितौ बाहू निर्देहेयं बलादिव ॥ २-९०-१० (१४९२९)

वैशम्पायन उवाच ॥ २-१०-११क्ष (१६३६)  
 तथा तान्दुः खितान्दृष्ट्वा पाण्डवान्धृतराष्ट्रजः ।  
 कृष्यमाणां च पाञ्चालीं विकर्ण इदमब्रवीत् ॥ २-१०-११ (१४९३०)  
 याज्ञसेन्या यदुक्तं तद्वाक्यं विब्रूत पार्थिवाः ।  
 अविवेकेन वाक्यस्य नरकः सद्य एव नः ॥ २-१०-१२ (१४९३१)  
 भीष्मश्च धृतराष्ट्रश्च कुरुवृद्धतमावुभौ ।  
 समेत्य नाहतुः किञ्चिद्विदुरश्च महामतिः ॥ २-१०-१३ (१४९३२)  
 भारद्वाजश्च सर्वेषामाचार्यः कृप एव च ।  
 कुत एतावपि प्रश्नं नाहतुर्द्विजसत्तमौ ॥ २-१०-१४ (१४९३३)  
 ये त्वन्ये पृथिवीपालाः समेताः सर्वतोदिशम् ।  
 कामक्रोधौ समुत्सृज्य ते ब्रुवन्तु यथामति ॥ २-१०-१५ (१४९३४)  
 यदितं द्रौपदी वाक्यमुक्तवत्यसकृच्छ्रुभा ।  
 विमृश्य कस्य कः पक्षः पार्थिवा वदतोत्तरम् ॥ २-१०-१६ (१४९३५)  
 वाशम्पायन उवाच ॥ २-१०-१७क्ष (१६३७)  
 एवं स बहुशः सर्वानुक्तवांस्तान्सभासदः ।  
 न च ते पृथिवीपालास्तमूचुः साध्वसाधु वा ॥ २-१०-१७ (१४९३६)  
 उक्त्वाऽसकृत्तथा सर्वान्विकर्णः पृथिवीपतीन् ।  
 पाणौ पाणिं विनिष्पिष्य निःश्वसन्निदमब्रवीत् ॥ २-१०-१८ (१४९३७)  
 विब्रूत पृथिवीपाला वाक्यं मा वा कथञ्चनि ।  
 मन्ये न्याय्यं यदत्राहं तद्वि वक्ष्यामि कौरवाः ॥ २-१०-१९ (१४९३८)  
 चत्वार्याहुर्नश्रेष्ठा व्यसनानि महीक्षिताम् ।  
 मृगयां पानमक्षांश्च ग्राम्ये चैवातिरक्तताम् ॥ २-१०-२० (१४९३९)  
 एतेषु हि नरः सक्तो धर्ममुत्सृज्य वर्तते ।  
 यथाऽयुक्तेन च कृतां क्रियां लोको न मन्यते ॥ २-१०-२१ (१४९४०)  
 तथेयं पाण्डुपुत्रेण व्यसने वर्तता भृशम् ।  
 समाहूतेन कितवैरास्थितो द्रौपदीपणः ॥ २-१०-२२ (१४९४१)  
 साधारणी च सर्वेषां पाण्डवानामनिन्दिता ।  
 जितेन पूर्वं चानेन पाण्डवेन कृतः पणः ॥ २-१०-२३ (१४९४२)  
 इयं च कीर्तिता कृष्णा सौबलेन पणार्थिना ।  
 एतत्सर्वं विचार्याहं मन्ये न विजितामिमाम् ॥ २-१०-२४ (१४९४३)  
 वैशम्पायन उवाच ॥ २-१०-२५क्ष (१६३८)  
 एतच्छ्रुत्वा महान्नादः सभ्यानामुदतिष्ठत ।  
 विकर्णं शंसमानानां सौबलं चापि निन्दताम् ॥ २-१०-२५ (१४९४४)  
 तस्मिन्नुपरते शब्दे राधेयः क्रोधमूर्च्छितः ।  
 प्रगृह्य रुचिरं बाहुमिदं वचनमब्रवीत् ॥ २-१०-२६ (१४९४५)  
 कर्ण उवाच ॥ २-१०-२७क्ष (१६३९)

दृश्यन्ते वै विकर्णेह वैकृतानि बहून्यपि ।  
 तज्जातस्तद्विनाशाय यथाऽग्निररणप्रजः ॥ २-१०-२७ (१४९४६)  
 एते न किञ्चिदप्याहुश्चोदिता ह्यपि कृष्णया ।  
 धर्मेण विजितामेतां मन्यन्ते द्रुपदात्मजाम् ॥ २-१०-२८ (१४९४७)  
 त्वं तु केवलबाल्येन धार्तराष्ट्रं विदीर्यसे ।  
 यद्ब्रवीषि सभामध्ये बालः स्थविरभाषितम् ॥ २-१०-२९ (१४९४८)  
 न च धर्मं यथावत्त्वं कृष्णां च जितेति सुमन्दधीः ।  
 यद्ब्रवीषि जितां कृष्णां न जितेति सुमन्दधीः ॥ २-१०-३० (१४९४९)  
 कथं ह्यविजितां कृष्णां मन्यसे धृतराष्ट्रज ।  
 यदा सभायां सर्वस्वं न्यस्तवान्पाण्डवाग्रजः ॥ २-१०-३१ (१४९५०)  
 अभ्यन्तरं च सर्वस्वे द्रौपदी भरतर्षभ ।  
 एवं धर्मजितां कृष्णां मन्यसे न जितां कथम् ॥ २-१०-३२ (१४९५१)  
 कीर्तिता द्रौपदी वाचा अनुज्ञाता च पाण्डवैः ।  
 भवत्यविजिता केन हेतुनैषा मता तव ॥ २-१०-३३ (१४९५२)  
 मन्यसे वा सभामेतामानीतामेकवाससम् ।  
 अधर्मेणेति तत्रापि शृणु मे वाक्यमुत्तमम् ॥ २-१०-३४ (१४९५३)  
 एको भर्ता स्त्रिया देवैर्विहितः कुरुनन्दन ।  
 इयं त्वनेकवशगा बन्धकीति विनिश्चिता ॥ २-१०-३५ (१४९५४)  
 अस्याः सभामानयनं न चित्रमिति मे मतिः ।  
 एकाम्बरधरत्वं वाऽप्यथवाऽपि विवस्त्रता ॥ २-१०-३६ (१४९५५)  
 यच्चैषां द्रविणं किञ्चिद्य चैषा ये च पाण्डवाः ।  
 सौबलेनेह तत्सर्वं धर्मेण विजितं वसु ॥ २-१०-३७ (१४९५६)  
 दुःशासन सुबालोऽयं विकर्णः प्राज्ञवादिकः ।  
 पाण्डवानां च वासांसि द्रौपद्याश्चाप्युपाहर ॥ २-१०-३८ (१४९५७)  
 वैशम्पायन उवाच ॥ २-१०-३९क्ष (१६४०)  
 तच्छ्रुत्वा पाण्डवाः सर्वे स्वानि वासांसि भारत ।  
 अवकीर्योत्तरीयाणि सभायां समुपाविशन् ॥ २-१०-३९ (१४९५८)  
 ततो दुःशासनो राजन्द्रौपद्या वसनं बलात् ।  
 सभामध्ये सभाक्षिप्य व्यपाक्रष्टुं प्रचक्रमे ॥ २-१०-४० (१४९५९)  
 ग्राकृष्यमाणे वसने विललाप सुदुःखिता ।  
 ज्ञातं मया विसिष्टेन पुरा गीतं महात्मना ॥ २-१०-४१ (१४९६०)  
 महत्यापदि सम्प्राप्ते स्मर्तव्यो भगवान्हरिः ।  
 इति निश्चित्य मनसा शरणागतवत्सलम् ।  
 आकृष्यमाणे वसने द्रौपदी कृष्णमस्तरत् ॥ २-१०-४२ (१४९६१)  
 शङ्खचक्रगदापाणे द्वारकानिलयाच्युत ।  
 गोविन्द पुण्डरीकाक्ष रक्ष मां शरणागताम् ॥ २-१०-४३ (१४९६२)

हा कृष्ण द्वारकावासिन्क्वासि यादवन्दन ।  
 इमामवस्थां सम्प्राप्तामनाथां किमुपेक्षसे ॥ २-९०-४४ (१४९६३)  
 गोविन्द द्वारकावासिन्कृष्ण गोपीजनप्रिय ।  
 कौरवैः परिभूतां मां किं न जानासि केशव' ॥ २-९०-४५ (१४९६४)  
 हे नाथ हे रमानाथ ब्रजनाथार्तिनाशन ।  
 कौरवार्णवगनां मामुद्धरस्व जनार्दन ॥ २-९०-४६ (१४९६५)  
 कृष्णकृष्ण महायोगिन्विश्व्वात्मन्विश्वभावन ।  
 प्रपन्नां पाहि गोविन्द कुरमध्येऽवसीदतीम् ॥ २-९०-४७ (१४९६६)  
 इत्यनुस्मृत्य कृष्णां सा हरिं त्रिभुवनेश्वरम् ।  
 प्रारुदद्गुः खिता राजन्मुखमाच्छाद्य भामिनी ॥ २-९०-४८ (१४९६७)  
 तस्य प्रसाद्द्रौपद्याः कृष्णमाणेऽम्बरे तदा ।  
 तद्रूपमपरे वस्त्रं प्रादुरासीदनेकशः ॥ २-९०-४९ (१४९६८)  
 नानारागविरागाणि वसनान्यथ वै प्रभो ।  
 प्रादुर्भवन्ति शतशो धर्मस्य परिपालनात् ॥ २-९०-५० (१४९६९)  
 ततो हलहलाशब्दस्तत्रासीद्घोरदर्शनः ।  
 तदद्भुततमं लोके वीक्ष्य सर्वे महीभृतः ॥ २-९०-५१ (१४९७०)  
 शशंसुद्रौपदीं तत्र कुत्सन्तो धृतराष्ट्रजम् ।  
 गधिगिधित्यशिवां वाचमुत्सृजन्कौरवान्प्रति' ॥ २-९०-५२ (१४९७१)  
 यदा तु वाससां राशिः सभामध्ये समाचितः' ।  
 तदा दुःशासनः श्रान्तो व्रीडितः समुपाविशत् २-९०-५३ (१४९७२)  
 शशाप तत्र भीमस्तु राजमध्ये बृहत्स्वनः ।  
 क्रोधाद्विस्फुरमाणौष्ठो विनिष्पिष्य करे करम् ॥ २-९०-५४ (१४९७३)  
 भीम उवाच ॥ २-९०-५५क्ष् (१६४१)  
 इदं मे वाक्यमादध्वं क्षत्रिया लोकवासिनः ।  
 नोक्तपूर्वं नरैरन्यैर्न चान्यो यद्वदिष्यति ॥ २-९०-५५ (१४९७४)  
 यद्येतदेवमुक्त्वाऽहं न कुर्यां पृथिवीश्वराः ।  
 पितामहानां पूर्वेषां नाहं गतिमवाप्नुयाम् ॥ २-९०-५६ (१४९७५)  
 अस्य पापस्य दुर्बुद्धिर्भारतापसदस्य च ।  
 न पिबेयं बलाद्वक्षो भित्त्वा चेद्बुधिरं युधि ॥ २-९०-५७ (१४९७६)  
 वैशम्पायन उवाच ॥ २-९०-५८क्ष् (१६४२)  
 तस्य ते तद्वचः श्रुत्वा रौद्रं लोमप्रहर्षणम् ॥  
 प्रचक्रुर्बहुलां पूजां कुसन्तो धृतराष्ट्रजम् ॥ २-९०-५८ (१४९७७)  
 न विब्रुवन्ति कौरव्याः प्रश्नमेतमिति स्म ह ।  
 सुजनः क्रोशति स्मात्र धृतराष्ट्रं विगर्हयन् ॥ २-९०-५९ (१४९७८)  
 विदुर उवाच ।  
 द्रौपदी प्रश्नमुक्त्वैवं रोरवीति त्वनाथवत् । २-९०-६० (१४९७९)

वैशम्पायन उवाच ॥ २-१०-६१क्ष (१६४३)  
 तस्य ते तद्वचः श्रुत्वा रौद्रं लोमप्रहर्षणम् ।  
 न च विब्रूत तं प्रश्नं सभ्या धर्मोऽत्र पीड्यते ॥ २-१०-६१ (१४९८०)  
 सभां प्रपद्यते प्रश्नः प्रज्वलन्निव हव्यवाद् ।  
 तं वै सत्येन धर्मेण सभ्याः प्रशमयन्त्युत ॥ २-१०-६२ (१४९८१)  
 धर्म्यं प्रश्नमतो ब्रूयादार्यः सत्येन मानवः ।  
 विब्रूयुस्तत्र तं प्रश्नं कामक्रोधबलातिगाः ॥ २-१०-६३ (१४९८२)  
 विकर्णेन यथाप्रज्ञमुक्तः प्रश्नो नराधिपाः ।  
 भवन्तोऽपि हि तं प्रश्नं विब्रुवन्तु यथामति ॥ २-१०-६४ (१४९८३)  
 यो हि प्रश्नं न विब्रूयाद्धर्मदर्शी सभां गतः ।  
 अनृते या फलावाप्तिस्तस्याः सोऽर्धं समश्नुते ॥ २-१०-६५ (१४९८४)  
 यः पुनर्वितथं ब्रूयाद्धर्मदर्शी सभां गतः ।  
 अनृतस्य फलं कृत्स्नं स प्राप्नोतीति निश्चयः ॥ २-१०-६६ (१४९८५)  
 अत्राप्युदाहरन्तीममितिहासं पुरातनम् ।  
 प्रह्लादस्य च संवादं मुनेराङ्गिरसस्य च ॥ २-१०-६७ (१४९८६)  
 प्रह्लादो नाम दैत्येन्द्रस्तस्य पुत्रो विरोचनः ।  
 कन्याहेतोराङ्गिरसं सुधन्वानमुपाद्रवत् ॥ २-१०-६८ (१४९८७)  
 अहं ज्यायानहं ज्यायानिति कन्येप्सया तदा ।  
 तयोर्देवनमत्रासीत्प्राणयोरिति नः श्रुतम् ॥ २-१०-६९ (१४९८८)  
 तयोः प्रश्नविवादोऽभूत्प्रह्लादं तावपृच्छताम् ।  
 ज्यायान्क आवयोरेकः प्रश्नं प्रब्रूहि मा मृषा ॥ २-१०-७० (१४९८९)  
 स वै विवदनाङ्गीतः सुधन्वानं विलोकयन् ।  
 तं सुधन्वाब्रवीत्कुद्धो ब्रह्मदम्ड इव ज्वलन् ॥ २-१०-७१ (१४९९०)  
 यदि वै वक्ष्यसि मृषा प्रह्लादाथ न वक्ष्यसि ॥  
 शतघा ते शिरो वज्री वज्रेण प्रहरिष्यति ॥ २-१०-७२ (१४९९१)  
 सुधन्वना तथोक्तः सन्व्यथितोऽश्वत्थपर्णवत् ।  
 जगाम कश्यपं दैत्यः परिप्रष्टुं महौजसम् ॥ २-१०-७३ (१४९९२)  
 प्रह्लाद उवाच ॥ २-१०-७४क्ष (१६४४)  
 त्वं वै धर्मस्य विज्ञाता दैवस्येहासुरस्य च ।  
 ब्राह्मणस्य महाभाग धर्मकृच्छ्रमिदं शृणु ॥ २-१०-७४ (१४९९३)  
 यो वै प्रश्नं न विब्रूयाद्वितथं चैव निर्दिशेत् ।  
 के वै तस्य परे लोकास्तन्ममाचक्ष्व पृच्छतः ॥ २-१०-७५ (१४९९४)  
 कश्यप उवाच ॥ २-१०-७६क्ष (१६४५)  
 जानन्नविब्रुवन्प्रश्नान्कामात्क्रोधाद्भयात्तथा ।  
 सहस्रं वारुणान्पाशानात्मनि प्रतिमुञ्चति ॥ २-१०-७६ (१४९९५)  
 साक्षी वा विब्रुवन्साक्ष्यं गोकर्णशिथिलश्वरन् ।



सहस्रं वारुणान्पाशानात्मनि प्रतिमुञ्जति ॥ २-१०-७७ (१४९९६)  
तस्य संवत्सरे पूर्णे पाश एकः प्रमुच्यते ।  
तस्मात्सत्यं तु वक्तव्यं जानता सत्यमुञ्जसा ॥ २-१०-७८ (१४९९७)  
विद्धो धर्मो ह्यधर्मेण सभां यत्रोपपद्यते ।  
न चास्य शल्यं कृन्तन्ति विद्धास्तत्र सभासदः ॥ २-१०-७९ (१४९९८)  
अर्धं हरति वै श्रेष्ठः पादो भवति कर्तृषु ।  
पादश्चैव सभासत्सु ये न निन्दन्ति निन्दितम् ॥ २-१०-८० (१४९९९)  
अनेना भवति श्रेष्ठो मुच्यन्ते च सभासदः ।  
एनो गच्छति कर्तारं निन्दाहो यत्र निन्द्यते ॥ २-१०-८१ (१५०००)  
वितथं तु वदेयुर्ये धर्मं प्रह्लाद पृच्छते ।  
इष्टापूर्तं च ते घ्नित सप्तसप्त परावरान् ॥ २-१०-८२ (१५००१)  
हतस्वस्य हि यद्दुःखं हतपुत्रस्य चैव यत् ।  
ऋणिनः प्रति यच्चैव स्वार्थाद्दृष्टस्य चैव यत् ॥ २-१०-८३ (१५००२)  
स्त्रियाः पत्या विहीनाया राज्ञा ग्रस्तस्य चैव यत् ।  
अपुत्रायाश्च यद्दुःखं व्याघ्राघ्रातस्य चैव यत् ॥ २-१०-८४ (१५००३)  
अध्यूढायाश्च यद्दुःखं व्याघ्राघ्रातस्य चैव यत् ॥  
एतानि वै समान्याहुर्दुःखानि त्रिदिवेश्वराः ॥ २-१०-८५ (१५००४)  
तानि सर्वाणि दुःखानि प्राप्नोति वितथं ब्रुवन् ।  
समक्षदर्शनात्साक्षी श्रवणाच्चेति धारणात् ॥ २-१०-८६ (१५००५)  
तस्मात्सत्यं ब्रुवत्साक्षी धर्मार्थाभ्यां न हीयते ।  
कश्यपस्य वचः श्रुत्वा प्रह्लादः पुत्रमब्रवीत् ॥ २-१०-८७ (१५००६)  
श्रेयान्सुधन्वा त्वत्तो वै मत्तः श्रेयांस्तथाङ्गिराः ।  
माता सुधन्वाऽयं प्राणानामीश्वरस्तव ॥  
विरोचन सुधन्वाऽयं प्राणानामीश्वरस्तव ॥ २-१०-८८ (१५००७)  
सुधन्वोवाच । २-१०-८९क्ष (१६४६)  
पुत्रस्नेहं पिरत्यज्य यस्त्वं धर्मे व्यवस्थितः ।  
अनुजानामि ते पुत्रं जीवत्वेव शतं समाः ॥ २-१०-८९ (१५००८)  
विदुर उवाच । २-१०-९०क्ष (१६४७)  
एवं वै परमं धर्मं श्रुत्वा सर्वे सभासदः ।  
यथाप्रश्नं तु कृष्णाया मन्यध्वं तत्र किं परम् ॥ २-१०-९० (१५००९)  
वैशम्पायन उवाच ॥ २-१०-९१क्ष (१६४८)  
विदुरस्य वचः श्रुत्वा नोचुः किञ्चन पार्थिवाः ।  
कर्णो दुःशासनं त्वाह कृष्णं दासीं गृहान्नय ॥ २-१०-९१ (१५०१०)  
तां वेपमानां सव्रीडां प्रलपन्तीं स्म पाण्डवान् ।  
दुःशासनः सभामध्ये विचकर्ष तपस्विनीम् ॥ २-१०-९२ (१५०११)

इति श्रीमन्महाभारते सभापर्वणि द्यूतपर्वणि नवतितमोऽध्यायः ॥ १०.।

Mahabharata - Sabha Parva - Chapter Footnotes

२-१०-२० ग्राम्ये स्त्रीभोगी ॥

२-१०-

४१ आकृष्यमाणे वसने द्रौपद्या चिन्तितो हरिः । गोविन्द द्वारकान्वासिन्कृष्ण गो पीजनप्रिय । कौरवैः परिभूतां मां किं ज ज

२-१०-७७ गोकर्णशिथिल उभयक्षस्पर्शी ॥

सभापर्व - अध्याय ०९१

॥ श्रीः ॥

२.९१. अध्यायः ९१

Mahabharata - Sabha Parva - Chapter Topics

द्रौपदीवचनम् ॥ १.। युधिष्ठिरेणैव द्रौपदीप्रश्नस्योत्तरं वक्तव्यमिति भीष्मवचनम् ॥ २.।

Mahabharata - Sabha Parva - Chapter Text

द्रौपद्युवाच ॥

पुरस्तात्करणीयं मे न कृतं कार्यमुत्तरम् ।

विह्वलाऽस्मि कृताऽनेन कर्षता बलिना बलात् ॥ २-९१-१ (१५०१२)

अभिवादं करोम्येषां कुरूणां कुरुसंसदि ।

न मे स्यादपराधोऽयं तदिदं न कृतं मया ॥

वैशम्पायन उवाच ॥ २-९१-२ (१५०१३)

सा तेन च समाधृता दुःखेन च तपस्विनी ।

पतिता विललापेदं सभायामतथोचिता ॥ २-९१-३ (१५०१४)

द्रौपद्युवाच । २-९१-४क्ष (१६४९)

स्वयंवरे यास्मि नृपैदृष्टा रङ्गे समागतैः ।

न दृष्टपूर्वा चान्यत्र साऽहमद्य सभां गता ॥ २-९१-४ (१५०१५)

यां न वायुर्न चादित्यो दृष्टवन्तौ पुरा गृहे ।

साऽहमद्य सभामध्ये दृष्टास्मि जनसंसदि ॥ २-९१-५ (१५०१६)

यां न मृष्यन्ति वातेन स्पृश्यमानां गृहे पुरा ।

स्पृश्यमानां सहन्तेऽद्य पाण्डवास्तां दूरात्मना ॥ २-९१-६ (१५०१७)

मृष्यन्ति कुरवश्चेमे मन्ये कालस्य पर्ययम् ।

स्नुषां दुहितरं चैव क्लिश्यमानामनर्हतीम् ॥ २-११-७ (१५०१८)  
 किंन्वतः कृपणं भूयो यदहं स्त्री सती शुभा ।  
 सभामध्यं विगाहेऽद्य क्व नु धर्मो महीक्षिताम् ॥ २-११-८ (१५०१९)  
 धर्म्यं स्त्रियं सभां पूर्वे न नयन्तीति नः श्रुतम् ।  
 स नष्टः कौरवेयेषु पूर्वो धर्मः सनातनः ॥ २-११-९ (१५०२०)  
 कथं हि भार्या पाण्डुनां पार्षतस्य स्वसा सती ।  
 वासुदेवस्य च सखी पार्थिवानां सभामियाम् ॥ २-११-१० (१५०२१)  
 तामिमां धर्मराजस्य भार्यां सदृशवर्णजाम् ।  
 ब्रूत दासीमदासीं वा तत्करिष्यामि कौरवाः । २-११-११ (१५०२२)  
 अयं मां सुदृढं क्षुद्रः कौरवाणां यशोहरः ।  
 क्लिश्नाति नाहं तत्सोढुं क्षुद्रः कौरवाणां यशोहरः । २-११-१२ (१५०२३)  
 जितां वाऽप्यजितां वापि मन्यध्वं मां यथा नृपाः ।  
 तथा प्रत्युक्तमिच्छामि तत्करिष्यामि कौरवाः ॥ २-११-१३ (१५०२४)  
 भीष्म उवाच ॥ २-११-१४क्ष (१६५०)  
 उक्तवानस्मि कल्याणि धर्मस्य परमा गतिः ।  
 लोके न शक्यते ज्ञातुमपि विज्ञैर्महात्मभिः ॥ २-११-१४ (१५०२५)  
 बलवांश्च यथा धर्मं लोके पश्यति पुरुषः ॥  
 स धर्मो धर्मवेलायां भवत्यभिहतः परः ॥ २-११-१५ (१५०२६)  
 न विवेक्तुं च ते प्रश्नमिमं शक्नोमि निश्चयात् ।  
 सूक्ष्मत्वाद्गहनत्वाच्च कार्यस्यास्य च गौरवात् ॥ २-११-१६ (१५०२७)  
 नूनमन्तः कुलस्यास्य भविता न चिरादिव ।  
 तथा हि कुरवः सर्वे लोभमोहपरायणाः ॥ २-११-१७ (१५०२८)  
 कुलेषु जाताः कल्याणि व्यसनैराहता भृशम् ।  
 धर्म्यान्मार्गान्न च्यवन्ते येषां नस्त्वं बधूः स्थिता ॥ २-११-१८ (१५०२९)  
 उपपन्नं च पाञ्चालि तवेदं वृत्तमीदृशम् ।  
 यत्कृच्छ्रमपि सम्प्राप्ता धर्ममेवान्वेक्षसे ॥ २-११-१९ (१५०३०)  
 एते द्रोणादयश्चैव वृद्धा धर्मविदो जनाः ।  
 शून्यैः शरीरैस्तिष्ठन्ति गतासव इवानताः ॥ २-११-२० (१५०३१)  
 युधिष्ठिरस्तु प्रश्नोऽस्मिन्प्रमाणमिति मे मतिः ।  
 अजितां वा जितां वेति स्वयं व्याख्यातुमर्हति ॥ २-११-२१ (१५०३२)

इति श्रीमन्महाभारते सभापर्वणि द्यूतपर्वणि एकनवतितमोऽध्यायः ॥११॥

॥ श्रीः ॥

२.१२. अध्यायः १२

Mahabharata - Sabha Parva - Chapter Topics

दुर्योधनवचनम् ॥१.।दुर्योधनेन द्रौपदीं प्रति निजोरौ प्रदर्शिते भीमेन तद्भेदनप्रतिज्ञा ॥२.।अर्जुनादिभिः कर्णादिह

Mahabharata - Sabha Parva - Chapter Text

वैशम्पायन उवाच ॥

तथा तु दृष्ट्वा बहु तत्र देवीं  
रोरूयमाणां कुररीमिवार्ताम् ।  
नोचुर्वचः साध्वथवाऽप्यसाधु  
महीक्षितो धार्तराष्ट्रस्य भीताः ॥ २-१२-१ (१५०३३)  
दृष्ट्वा तथा पार्थिवपुत्रपौत्रां-  
स्तूष्णीभूतान्धृतराष्ट्रस्य पुत्रः ।  
स्मयन्निवेदं वचनं बभाषे  
पाञ्चालराजस्य सुतां तदानीम् ॥ २-१२-२ (१५०३४)  
दुर्योधन उवाच ॥ २-१२-३क्ष् (१६५१)  
तिष्ठत्वयं प्रश्न उदारसत्वे  
भीमेऽर्जुने सहदेवे तथैव ।  
पत्यौ च ते नकुले याज्ञसेनि  
वदन्त्वेते वचनं त्वत्प्रसूतम् ॥ २-१२-३ (१५०३५)  
अनीश्वरं विब्रुवन्त्यार्यमध्ये  
युधिष्ठिरं तव पाञ्चालि हेतोः ।  
कुर्वन्तु सर्वे चानृतं धर्मराजं  
पाञ्चालि त्वं मोक्ष्यसे दासभावात् ॥ २-१२-४ (१५०३६)  
धर्मे स्थितो धर्मसुतो महात्मा  
स्वयं चेदं कथयत्विन्द्रकल्पः ।  
ईशो वा ते ह्यनीशोऽथवैष  
वाक्यादस्य क्षिप्रमेकं भजस्व ॥ २-१२-५ (१५०३७)  
सर्वे हीमे कौरवेयाः सभायां  
दुःखान्तरे वर्तमानास्तवैव ।  
न विब्रुवन्त्यार्यसत्त्वा यथाव-  
त्पतींश्च ते समवेक्ष्याल्पभाग्यान् ॥ २-१२-६ (१५०३८)  
वैशम्पायन उवाच ॥ २-१२-७क्ष् (१६५२)

ततः सभ्याः कुरुराजस्य तस्य  
 वाक्यं सर्वे प्रशशंसुस्तथोच्चैः ।  
 चेलावेधांश्चापि चक्रुर्नदन्तो  
 हाहेत्यासीदपि चैवार्तनादः ॥ २-१२-७ (१५०३९)  
 श्रुत्वा तुं तद्वाक्यमनोहरं त-  
 द्दर्षश्चासीत्कौरवाणां सभायाम् ।  
 सर्वे चासन्पार्थिवाः प्रीतिमन्तः  
 कुरुश्रेष्ठं धार्मिकं पूजयन्तः ॥ २-१२-८ (१५०४०)  
 युधिष्ठिरं च ते सर्वे समुदैक्षन्त पार्थिवाः ।  
 किं नु वक्ष्यति धर्मज्ञ इति साचीकृताननाः ॥ २-१२-९ (१५०४१)  
 किं नु वक्ष्यति बीभत्सुरजितो युधि पाण्डवः ।  
 भीमसेनो यमौ चोभौ भृशं कौतूहलान्विताः ॥ २-१२-१० (१५०४२)  
 तस्मिन्नुपरते शब्दे भीमसेनोऽब्रवीदिदम् ।  
 प्रगृह्य रुचिरं दिव्यं भुजं चन्दनचर्चितम् ॥ २-१२-११ (१५०४३)  
 यद्येष गुरुरस्माकं धर्मराजो महामनाः ।  
 न प्रभुः स्यात्कुलस्यास्य न वयं मर्षयेमहि ॥ २-१२-१२ (१५०४४)  
 ईशो नः पुण्यतपसां प्राणानामपि चेश्वरः ।  
 मन्यते जितमात्मानं यद्येष विजिता वयम् ॥ २-१२-१३ (१५०४५)  
 न हि मुच्येत मे जीवन्पदा भूमिमुपस्पृशन् ।  
 मर्त्यधर्मा परामृश्य पाञ्चाल्या मूर्धजानिमान् ॥ २-१२-१४ (१५०४६)  
 पश्यध्वं ह्यायतौ वृत्तौ भुजौ मे परिघाविव ।  
 नैतयोरन्तरं प्राप्य मुच्येतापि शतक्रतुः ॥ २-१२-१५ (१५०४७)  
 धर्मपाशसितस्त्वेवमधिगच्छामि सङ्कटम् ।  
 गौरवेण निरुद्धश्च निग्रहादर्जुनस्य च ॥ २-१२-१६ (१५०४८)  
 धर्मराजनिःसृष्टस्तु सिंहः क्षुद्रमृगानिव ।  
 धार्तराष्ट्रानिमान्पापान्निष्पेष्यं तलासिभिः ॥ २-१२-१७ (१५०४९)  
 वैशम्पायन उवाच ॥ २-१२-१८क्ष् (१६५३)  
 तमुवाच तदा भीष्मो द्रोणो विदुर एव च ।  
 क्षम्यतामिदमित्येवं सर्वं सम्भाव्यते त्वयि ॥ २-१२-१८ (१५०५०)  
 कर्ण उवाच ॥ २-१२-१९क्ष् (१६५४)  
 त्रयः किलेमे ह्यधना भवन्ति ।  
 दासः पुत्रश्चास्वतन्त्रा च नारी ।  
 दासस्य पत्नी त्वधनस्य भद्रे  
 हीनश्चरा दासधनं च सर्वम् ॥ २-१२-१९ (१५०५१)  
 प्रविश्य राज्ञः परिवारं भजस्व  
 तत्ते कार्यं शिष्टमादिश्यतेऽत्र ।

ईशास्तु सर्वे तव राजपुत्रि  
 भवन्ति वै धार्तराष्ट्रा न पार्थाः ॥ २-१२-२० (१५०५२)  
 अन्यं वृणीष्व पतिमाशु भामिनि  
 यस्माद्दास्यं न लभसि देवनेन ।  
 अवाच्या वै पतिषु कामवृत्ति-  
 नित्यं दास्ये विदितं तत्तवास्तु ॥ २-१२-२१ (१५०५३)  
 पराजितो नकुलो भीमसेनो  
 युधिष्ठिरः सहदेवार्जुनौ च ।  
 दासीभूता त्वं हि वै याज्ञसेनि  
 पराजितास्ते पतयो नैव सन्ति ॥ २-१२-२२ (१५०५४)  
 प्रयोजनं जन्मनि किं न मन्यते  
 पराक्रमं पौरुषं चैव पार्थटः ।  
 पाञ्चाल्यस्य द्रुपदस्यात्मजामिमां  
 सभामध्ये यो व्यदेवीद्गलहेषु ॥ २-१२-२३ (१५०५५)  
 वैशम्पायन उवाच ॥ २-१२-२४क्ष् (१६५५)  
 तद्वै श्रुत्वा भीमसेनोऽत्यमर्षी  
 भृशं निशश्वास तदाऽर्तरूपः ।  
 राजानुगो धर्मपाशानुबद्धो  
 दहन्निवैनं क्रोधसंरक्तदृष्टिः ॥ २-१२-२४ (१५०५६)  
 भीम उवाच ॥ २-१२-२५क्ष् (१६५६)  
 नाहं कुप्ये सूतपुत्रस्य राज-  
 न्नेष सत्यं दासधर्मः प्रदिष्टः ।  
 किं विद्विषो वै मामेवं व्याहरेयु-  
 नादेवीस्त्वं यद्यनया नरेन्द्र ॥ २-१२-२५ (१५०५७)  
 वैशम्पायन उवाच ॥ २-१२-२६क्ष् (१६५७)  
 भीमसेनवचः श्रुत्वा राजा दुर्योधनस्तदा ।  
 युधिष्ठिरमुवाचेदं तूष्णीम्भूतमचेतनम् ॥ २-१२-२६ (१५०५८)  
 भीमार्जुनौ यमौ चैव स्थितौ ते नृप शासने ।  
 प्रश्नं ब्रूहि च कृष्णां त्वमजितां यदि मन्यसे ॥ २-१२-२७ (१५०५९)  
 एवमुक्त्वा तु कौन्येयमपोह्य वसनं स्वकम् ।  
 स्मयन्निवेक्ष्य पाञ्चालीमैश्वर्यमदमोहितः ॥ २-१२-२८ (१५०६०)  
 कदलीदण्डसदृशं सर्वलक्षणसंयुतम् ।  
 गजहस्तप्रतीकाशं वज्रप्रतिमगौरवम् ॥ २-१२-२९ (१५०६१)  
 अभ्युत्स्मयित्वा राधेयं भीममाधर्षयन्निव ।  
 द्रौपद्याः प्रेक्षमाणायाः सव्यमूरुमदर्शयत् ॥ २-१२-३० (१५०६२)  
 भीमसेनस्तमालोक्य नेत्रे उत्फाल्य लोहिते ।

प्रोवाच राजमध्ये तं सभां विश्रावयन्निव ॥ २-९२-३१ (१५०६३)  
 पितृभिः सह सालोक्यं मा स्म गच्छेद्भूकोदरः ।  
 यद्येतमूरुं गदया न भिन्द्यां ते महाहवे ॥ २-९२-३२ (१५०६४)  
 वैशम्पायन उवाच ॥ २-९२-३३क्ष (१६५८)  
 क्रुद्धस्य तस्य सर्वेभ्यः स्रोतोभ्यः पावकार्चिषः ।  
 वृक्षस्येव विनिश्चेरुः कोटरेभ्यः प्रदह्यतः ॥ २-९२-३३ (१५०६५)  
 विदुर उवाच ॥ २-९२-३४क्ष (१६५९)  
 परं भयं पश्यत भीमसेना-  
 तद्बुध्यध्वं पार्थिवाः प्रातिपेयाः ।  
 दैवेरितो नूनमयं पुरस्ता-  
 त्परोऽनयो भरतेषूदपादि ॥ २-९२-३४ (१५०६६)  
 अतिद्यूतं कृतमिदं धार्तराष्ट्र  
 यस्मात्स्त्रियं विवदध्वं सभायाम् ।  
 योगक्षेमौ नश्यतो वः समग्रौ  
 पापान्मन्त्रान्कुरवो मन्त्रयन्ति ॥ २-९२-३५ (१५०६७)  
 इमं धर्मं कुरवो जानताशु  
 ध्वस्ते धर्मे परिषत्सम्प्रदुष्येत् ।  
 इमां चेत्पूर्वं कितवोऽग्लहिष्य-  
 दीशोऽभविष्यदपराजितात्मा ॥ २-९२-३६ (१५०६८)  
 स्वप्ने यथैतद्विजितं धनं स्या-  
 देवं मन्ये यस्य दीव्यत्यनीशः ।  
 गान्धारराजस्य वचो निशम्य  
 धर्मादस्मात्कुरवो माऽपयात ॥ २-९२-३७ (१५०६९)  
 दुर्योधन उवाच ॥ २-९२-३८क्ष (१६६०)  
 भीमस्य वाक्ये तद्देवार्जुनस्य  
 स्थितोऽहं वै यमयोश्चैवमेव ।  
 युधिष्ठिरं ते प्रवदन्त्वनीश-  
 मथो दास्यान्मोक्षसे याज्ञसेनि ॥ २-९२-३८ (१५०७०)  
 अर्जुन उवाच ॥ २-९२-३९क्ष (१६६१)  
 ईशो राजा पूर्वमासीद्गुलहे नः  
 कुन्तीसुतो धर्मराजो महात्मा ।  
 ईशस्त्वयं कस्य पराजितात्मा  
 तज्जानीध्वं कुरवः सर्व एव ॥ २-९२-३९ (१५०७१)  
 गकर्ण उवाच ॥ २-९२-४०क्ष (१६६२)  
 दुश्शासन निबोधेदं वचनं वै प्रभाषितम् ।  
 किमनेन चिरं वीर नयस्व द्रपदात्मजाम् ।

दासीभावेन भुङ्क्ष्व त्वं यथेष्टं कुरुनन्दन ॥ २-१२-४० (१५०७२)  
 वैशम्पायन उवाच ॥ २-१२-४१क्ष (१६६३)  
 ततो गान्धारराजस्य पुत्रः शकुनिरब्रवीत् ।  
 साधु कर्ण महाबाहो यथेष्टं क्रियतामिति ॥ २-१२-४१ (१५०७३)  
 ततो दुःशशासनस्तूर्णं द्रुपदस्य सुतां बलात् ।  
 प्रवेशयितुमारब्धः स चकर्ष दुरात्मवान् ॥  
 ततो विक्रोशति तदा पाञ्चाली वरवर्णिनी ॥ २-१२-४२ (१५०७४)  
 द्रौपद्युवाच । २-१२-४४क्ष (१६६४)  
 परित्रायस्व मां भीष्म द्रोण द्रौणे तथा कृप ।  
 परित्रायस्व विदुर धर्मिष्ठो धर्मवत्सल ॥ २-१२-४४ (१५०७५)  
 धृतराष्ट्र महाराज परित्रायस्व वै स्नुषाम् ।  
 गान्धारि त्वं महाभागे सर्वज्ञे सर्वदर्शिनि ।  
 परित्रायस्व मां भीरुं सुयोधनभयार्दिताम् ॥ २-१२-४५ (१५०७६)  
 त्वमार्ये वीरजननि किं मां पश्यसि यादवीम् ।  
 क्लिश्यमानामनार्येण न त्रायसिव वधूं स्वकाम् ॥ २-१२-४६ (१५०७७)  
 यदि लालप्यमानां मां न कश्चित्किञ्चिदब्रवीत् ।  
 हा हताऽस्मि सुमन्दात्मा सुयोधनवशं गता ॥ २-१२-४७ (१५०७८)  
 न वै पाण्डुर्नरपतिर्न धर्मो न च देवराट् ।  
 न चायुर्नाश्विनौ वाऽपि परित्रायन्ति वै स्नुषाम् ॥  
 धिक्कष्टं यदि जीवेयं मन्दभाग्या पतिव्रता ॥ २-१२-४८ (१५०७९)  
 विदुर उवाच ॥ २-१२-५०क्ष (१६६५)  
 शृणोमि वाक्यं तव राजपुत्रि  
 नेमे पार्थाः किञ्चिदपि ब्रुवन्ति ।  
 सा त्वं प्रियार्थं शृणु वाक्यमेत-  
 द्यदुच्यते पापमतिः कृतघ्नः ॥ २-१२-५० (१५०८०)  
 सुयोधनः सानुचरः सुदुष्टः  
 सहैव राजा निकृतः सूनुना च  
 यद्येष वाचं महदुच्यमानां  
 न श्रोष्यते पापमतिः सुदुष्टः ॥ २-१२-५१ (१५०८१)  
 वैशम्पायन उवाच ॥ २-१२-५२क्ष (१६६६)  
 इत्येवमुक्त्वा द्रुपदस्य पुत्रीं  
 क्षत्ताऽब्रवीद्भूतराष्ट्रस्य पुत्रम् । २-१२-५२ (१५०८२)  
 मा क्लिश्यतां वै द्रुपदस्य पुत्रीं  
 मा त्वं चरीं द्रक्ष्यसि राजपुत्र ॥ २-१२-५३ (१५०८३)  
 विदुर उवाच ॥ २-१२-५४क्ष (१६६७)  
 यद्येवं त्वं महाराज सङ्कलेशयसि द्रौपदीम् ।



अचिरेणैव कालेन पुत्रस्ते सह मन्त्रिभिः ।  
 गमिष्यति क्षयं पापः पाण्डवक्षयकारणात् ॥ २-९२-५४ (१५०८४)  
 भीमार्जुनाभ्यां क्रुद्धाभ्यां माद्रीपुत्रद्वयेन च ।  
 तस्मान्निवारय सुतं मा विनाशं विचिन्तय ॥ २-९२-५५ (१५०८५)  
 वैशम्पायन उवाच ॥ २-९२-५६क्ष् (१६६८)  
 एतच्छ्रुत्वा मन्दबुद्धिर्नोत्तरं किञ्चिदब्रवीत् ।  
 ततो दुर्योधनस्तत्र दैवमोहबलात्कृतः ॥ २-९२-५६ (१५०८६)  
 अचिन्त्य क्षतुर्वचनं हर्षेणायतलोचनः ।  
 ऊरू दर्शयते पापो द्रौपद्या वै मुहुर्मुहुः ॥ २-९२-५७ (१५०८७)  
 ऊरौ सन्दर्श्यमाने तु निरीक्ष्य तु सुयोधनम् ।  
 वृकोदरस्तदालोक्य नेत्रे चोल्फाल्य लोहिते ॥ २-९२-५८ (१५०८८)  
 एतत्समीक्ष्यात्मनि चावमानं  
 नियम्य मन्युं बलनान्स मानी ।  
 राजानुजः संसदि कौरवाणां  
 विनिष्क्रमन्वाक्यमुवाच भीमः ॥ २-९२-५९ (१५०८९)  
 अहं दुर्योधनं हन्ता कर्णं हन्ता धनञ्जयः ।  
 शकुनिं चाक्षकितवं सहदेवो हनिष्यति ॥ २-९२-६० (१५०९०)  
 इदं च भूयो वक्ष्यामि सभामध्ये बृहद्वचः ।  
 सत्यं देवाः करिष्यन्ति यन्नो युद्धं भविष्यति ॥ २-९२-६१ (१५०९१)  
 सुयोधनमिमं पापं हन्ताऽस्मि गदया युधि ।  
 शिरः पादेन चास्याहमधिष्ठास्यामि भूतले ॥ २-९२-६२ (१५०९२)  
 वक्षः शूरस्य निर्वास्य परुषस्य दुरात्मनः ।  
 दुःशशासनस्य रुधिरं पास्यामि मृगराडिव ॥ २-९२-६३ (१५०९३)  
 अर्जुन उवाच ॥ २-९२-६४क्ष् (१६६९)  
 भीमसेन न ते सन्ति येषां वैरं त्वया सह ।  
 नन्दा गृहेषु न बुद्ध्यन्ते महद्भयम् ॥ २-९२-६४ (१५०९४)  
 नैव वाचा व्यवसितं भीम विज्ञायते सताम् ।  
 यदि स्थास्यन्ति सङ्ग्रामे क्षत्रधर्मेण वै सह ॥ २-९२-६५ (१५०९५)  
 दुर्योधनस्य कर्णस्य शकुनेश्च दुरात्मनः ।  
 दुःशशासनचतुर्थानां भूमिः पास्यति शोणितम् ॥ २-९२-६६ (१५०९६)  
 असूयितारं वक्तारं प्रहृष्टानां दुरात्मनाम् ।  
 भीमसेन नियोगात्ते हन्ताऽहं कर्णमाहवे ॥ २-९२-६७ (१५०९७)  
 कर्णं कर्णानुगांश्चैव रणे हन्ताऽस्मि पत्रिभिः ।  
 ये चान्ये विप्रयोत्स्यन्ति बुद्धिमोहेन मां नृपाः ।  
 तान्स्म सर्वञ्छित्तैर्बाणैर्नेताऽस्मि यमसादनम् ॥ २-९२-६८ (१५०९८)  
 चलेद्वि हिमवान्स्थानान्निष्प्रभः स्याद्विवाकरः ।

शैत्यं सोमात्प्रणश्येत मत्सत्यं विचलेद्यदि ॥ २-९२-६९ (१५०९९)  
 वैशम्पायन उवाच ॥ २-९२-७०क्ष (१६७०)  
 उत्युक्तवति पार्थे तु श्रीमान्माद्रवतीसुतः ।  
 प्रगृह्य विपुलं बाहुं सहदेवः प्रतापवान् ॥ २-९२-७० (१५१००)  
 सौबलस्य वधप्रेप्सुरिदं वचनमब्रवीत् ।  
 क्रोधसंरक्तनयनो निश्वस्य च मुहुर्मुहुः ॥ २-९२-७१ (१५१०१)  
 सहदेव उवाच ॥ २-९२-७२क्ष (१६७१)  
 यानक्षान्मन्यसे मूढ गान्धाराणां यशोहर ।  
 नैते ह्यक्षाः शिता वाणास्त्वयैते समरे धृताः ॥ २-९२-७२ (१५१०२)  
 यथा चैवोक्तवान्भीमस्त्वामुद्दिश्य सबान्धवम् ।  
 कर्ताऽहं कर्मणा चास्य कुरुकार्याणि सर्वशः ।  
 यदि स्थस्यासि सङ्ग्रामे क्षत्रधर्मेण सौबल ॥ २-९२-७३ (१५१०३)  
 वैशम्पायन उवाच ॥ २-९२-७४क्ष (१६७२)  
 सहदेववचः श्रुत्वा नकुलोऽपि विशाम्पते ।  
 दर्शनीयतमो नृणामिदं वचनमब्रवीत् ॥ २-९२-७४ (१५१०४)  
 नकुल उवाच ॥ २-९२-७५क्ष (१६७३)  
 सुतेयं यज्ञसेनस्य द्यूतेऽस्मिन्धृतराष्ट्रजैः ।  
 यैर्वाचः श्राविता रूक्षा धूर्तैर्दुर्योधनप्रियैः ॥ २-९२-७५ (१५१०५)  
 धार्तराष्ट्रान्सुदुर्वृत्तान्मूर्खान्कालचोदितान् ।  
 दर्शयिष्यामि भूयिष्ठमहं वैवस्वतक्षयम् ॥ २-९२-७६ (१५१०६)  
 उलूकं च दुरात्मानं सौबलस्य प्रियं सुतम् ।  
 हन्ताऽहमस्मि समरे मम शत्रुं नराधमम् ॥ २-९२-७७ (१५१०७)  
 निदेशाद्धर्मराजस्य द्रौपद्याः पदवीं चरन् ।  
 नर्धार्तराष्ट्रां पृथिवीं कर्तास्मि नचिरादिवा ॥ २-९२-७८ (१५१०८)  
 द्रौपद्युवाच ॥ २-९२-७९क्ष (१६७४)  
 यस्माच्चोरुं दर्शयसे यस्माच्चोरुं निरीक्षसे ।  
 तस्मात्तव ह्यधर्मिष्ठ ऊरौ मृत्युर्भविष्यति ॥ २-९२-७९ (१५१०९)  
 यस्माच्चैवं क्लेशयति भ्राता ते मां दुरात्मवान् ।  
 तस्माद्दुधिरमेवास्य पास्यते वै वृकोदरः ॥ २-९२-८० (१५११०)  
 इमं च पापिष्ठमतिं कर्णं समुतबान्धवम् ।  
 सामात्यं सपरीवारं हनिष्यति धनञ्जयः ॥ २-९२-८१ (१५१११)  
 क्षुद्रधर्मं नैकृतिकं शकुनिं पापचेतसम् ।  
 सहदेवो रणे क्रुद्धो हनिष्यति सबान्धवम् ॥ २-९२-८२ (१५११२)  
 वैशम्पायन उवाच ॥ २-९२-८३क्ष (१६७५)  
 एवमुक्ते तु वचने द्रौपद्या धर्मशीलया ।  
 ततोऽन्तरिक्षात्सुमहत्पुष्पवर्षमवापततम् ॥ २-९२-८३ (१५११३)

तेषां तु वचनं श्रुत्वा नोचुस्तत्र सभासदः ।

अर्जुनस्य भयाद्राजन्नभून्निशब्दमत्र वै ॥ २-९२-८४ (१५११४)

इति श्रीमन्महाभारते सभापर्वणि द्यूतपर्वणि द्विनवतितमोऽध्यायः ॥९२ ॥

Mahabharata - Sabha Parva - Chapter Footnotes

२-९२-१३ द्रौपदीपणनात् प्रागिति शेषः । अतो द्रौपदी न दासभावमापन्नेति भावः ॥

२-९२-१६ पश्यसितः पाशबद्धः ॥

२-९२-३३ स्रोतोभ्यः रोमकूपेभ्यः ॥

सभापर्व - अध्याय ०९३

॥ श्रीः ॥

२.९३. अध्यायः ९३

Mahabharata - Sabha Parva - Chapter Topics

कुप्यतोऽर्जुनस्य युधिष्ठिरेण परिसान्त्वनम् ॥१. धृतराष्ट्रेण वरं वरयेति द्रौपदीम्प्रति चोदनम् ॥२. तत्प्रार्थनया

Mahabharata - Sabha Parva - Chapter Text

वैशम्पायन उवाच ॥

द्रौपद्या वचनं श्रुत्वा चुकोपाथ धनञ्जयः ।

स तदा क्रोधताम्राक्ष इदं वचनमब्रवीत् ॥ २-९३-१ (१५११५)

अयं तु मां वारयते धर्मराजो युधिष्ठिरः ।

इत्युक्त्वा क्रोधताम्राक्षो धनुरादाय वीर्यवान् ॥ २-९३-२ (१५११६)

सव्यसाची समुत्पत्य ताञ्छत्रून्समुदैक्षत ।

उद्यतं फल्गुनं तत्र ददृशुः सर्वपार्थिवाः ॥ २-९३-३ (१५११७)

युगान्ते सर्वलोकांस्तु दहन्तमिव पावकम् ।

वीक्षमाणं धनुष्पामिं हन्तुकामं मुहुर्मुहुः ॥ २-९३-४ (१५११८)

हन्तुकामं पशून्कुद्धं रुद्रं दक्षक्रतौ यथा ।

तथाभूतं नरं दृष्ट्वा विषेदुस्तत्र मानवाः ॥ २-९३-५ (१५११९)

धनञ्जयस्यव वीर्यज्ञा निराशा जीविते तदा ।

मृतभूता भवन्सर्वे नेत्रैरनिमिषैरिव ॥ २-९३-६ (१५१२०)

अर्जुनं धर्मपुत्रं च समुदैक्षन्त पार्थिवाः ।

क्रुद्धं तदाऽर्जुनं दृष्ट्वा पृथिवी च चचाल ह ॥ २-९३-७ (१५१२१)  
 खेचराणि च भूतानि वित्रेसुर्वै भयादिताः ।  
 नादित्यो विरराजाथ नापि वान्ति च मारुताः । २-९३-८ (१५१२२)  
 न चन्द्रो न च नक्षत्रं द्यौर्दिशोन न विभान्ति ह ।  
 सर्वमाविद्धमभवज्जगत्स्थावरजङ्गमम् ॥ २-९३-९ (१५१२३)  
 उत्पतन्स वभौ पार्तो दिवाकर इवाम्बरे । २-९३-१० (१५१२४)  
 पार्थं दृष्ट्वा क्रुद्धं कालान्तकयमोपमम् ।  
 भीमसेनो मुदा युक्तो युद्धायैव मनो दधे ॥ २-९३-११ (१५१२५)  
 पाञ्चाली च ददर्शाथ सुसङ्क्रुद्धं धनञ्जयम् ।  
 हन्तुकामं रिपून्मर्वान्सुपर्णमिव पन्नगान् ॥ २-९३-१२ (१५१२६)  
 दुष्प्रेक्षः सोऽभवत्क्रुद्धो युगान्ताग्निरिव ज्वलन् ।  
 तं दृष्ट्वा तेजसा युक्तं विव्यधुः पुरवासिनः ॥ २-९३-१३ (१५१२७)  
 उत्पतन्तं तु वेगेन ततो दृष्ट्वा धनञ्जयम् ।  
 जग्राह स तदा राजा पुरुहूतो यथा हरिम् ॥ २-९३-१४ (१५१२८)  
 उवाच स घृणी ज्येष्ठो धर्मराजो युधिष्ठिरः ।  
 मा पार्थ साहसं कार्षीर्मा विनाशं गमेद्यशः ॥ २-९३-१५ (१५१२९)  
 अहमेतान्पापकृतो द्यूतज्ञान्दग्धुमुत्सहे ।  
 कन्त्वसत्यगतिं दृष्ट्वा क्रोधो नाशमुपैति मे ॥ २-९३-१६ (१५१३०)  
 त्वमिमं जगतोऽर्थे वै कोपं संयच्छ पाण्डव ॥ २-९३-१७ (१५१३१)  
 वैशम्पायन उवाच ॥ २-९३-१८क्ष् (१६७६)  
 एवमुक्तस्तदा राज्ञा पाण्डवोऽथ धनञ्जयः ।  
 क्रोधं संशमयन्पार्थो धार्तराष्ट्रं प्रति स्थितः ॥ २-९३-१८ (१५१३२)  
 तस्मिन्वीरे प्रशान्ते तु पाण्डवे फल्गुने पुनः ।  
 सुसम्प्रहृष्टमभवज्जगत्स्थावरजङ्गमम् ॥ २-९३-१९ (१५१३३)  
 वारितं च तथा दृष्ट्वा भ्रात्रा पार्थं वृकोदरः ।  
 बभूव विमना राजन्नभून्निशब्दमत्र वै ॥ २-९३-२० (१५१३४)  
 ततो राज्ञो धृतराष्ट्रस्य गोहे  
 गोमायुरुच्चैर्व्याहरदग्निहोत्रे ।  
 तं रासभाः प्रत्यभाषन्त राज-  
 न्समन्ततः पक्षिणश्चैव रौद्राः ॥ २-९३-२१ (१५१३५)  
 तं वै शब्दं विदुरस्तत्त्ववेदी  
 शुश्राव घोरं सुबलात्मजा च ।  
 भीष्मो द्रोणो गौतमश्चापि विद्वान्  
 स्वस्तिस्वस्तीत्यपि चैवाहुरुच्चैः ॥ २-९३-२२ (१५१३६)  
 ततो गान्धारी विदुरश्चापि विद्वां-  
 स्तमुत्पातं घोरमालक्ष्य राज्ञे ।

निवेदयामासतुरारतवत्तदा  
ततो राजा वाक्यमिदं बभाषे ॥ २-९३-२३ (१५१३७)  
धृतराष्ट्र उवाच ॥ २-९३-२४क्ष (१६७७)  
हतोऽसि दुर्योधन मन्दबुद्धे  
यस्त्वं सभायां कुरुपुङ्गवानाम् ।  
स्त्रियं समाभाषसि दुर्विनीत  
विशेषतो द्रौपदीं धर्मपत्नीम् ॥ २-९३-२४ (१५१३८)  
वैशम्पायन उवाच ॥ २-९३-२५क्ष (१६७८)  
एवमुक्त्वा धृतराष्ट्रो मनीषी  
हितान्वेषी बान्धवानामपायात् ।  
कृष्णां पाञ्चालीमब्रवीत्सान्त्वपूर्वं २-९३-२५ (१५१३९)  
विमृश्यैतत्प्रज्ञया तत्त्वबुद्धिः ॥ २-९३-२६ (१५१४०)  
धृतराष्ट्र उवाच ॥  
वरं वृणीष्व पाञ्चालि मत्तो यदभिवाञ्छसि । २-९३-२६क्ष (१६७९)  
वधूनां हि विशिष्टा मे त्वं धर्मपरमा सती ॥ २-९३-२७ (१५१४१)  
द्रौपद्युवाच ॥ २-९३-२७क्ष (१६८०)  
ददासि चेद्वरं मह्यं वृणोमि भरतर्षभ ।  
सर्वधर्मानुगः श्रीमानदासोऽस्तु युधिष्ठिरः ॥ २-९३-२७ (१५१४२)  
मनस्विनमजानन्तो मैवं ब्रूयुः कुमारकाः ।  
एतं वै दासपुत्रेति प्रतिविन्ध्यं ममात्मजम् ॥ २-९३-२८ (१५१४३)  
राजपुत्रः पुरा भूत्वा यथा नान्यः पुमान्क्वचित् ।  
लालितो दासपुत्रत्वं पश्यन्नश्येद्धि भारत ॥ २-९३-२९ (१५१४४)  
धृतराष्ट्र उवाच ॥ २-९३-३०क्ष (१६८१)  
एवं भवतु कल्याणि यथा त्वमभिभाषसे ।  
द्वितीयं ते वरं भद्रे ददानि वरयस्व ह ।  
मनो हि मे वितरति नैकं त्वं वरमर्हसि ॥ २-९३-३० (१५१४५)  
द्रौपद्युवाच ॥ २-९३-३१क्ष (१६८२)  
सरथौ सघनुष्कौ न भीमसेनधनञ्जयौ ।  
यमौ च वरये राजन्नदासान्स्ववशानहम् ॥ २-९३-३१ (१५१४६)  
धृतराष्ट्र उवाच ॥ २-९३-३२क्ष (१६८३)  
तथाऽस्तु ते महाभागे यथा त्वं नन्दिनीच्छसि ।  
तृतीयं वरयास्मत्तो नासि द्वाभ्यां सुसंस्कृता । २-९३-३२ (१५१४७)  
त्वं हि सर्वस्नुषाणां मे श्रेयसी धर्मचारिणी ॥ २-९३-३३ (१५१४८)  
द्रौपद्युवाच । २-९३-३३क्ष (१६८४)  
लोभो धर्मस्य नाशाय भगवन्नाहमुत्सहे ।  
अनर्हा वरमादातुं तृतीयं राजसत्तम ॥ २-९३-३३ (१५१४९)

एकामाहुर्वैश्यवरं द्वौ तु क्षत्रस्त्रियो वरौ ।  
त्रयस्तु राज्ञो राजेन्द्र ब्राह्मणस्य शतं वराः ॥ २-९३-३४ (१५१५०)  
पापीयांस इमे भूत्वा सन्तीर्णाः पतयो मम ।  
वेत्स्यन्ति चैव भद्राणि राजन्पुण्येन कर्मणा ॥ २-९३-३५ (१५१५१)

इति श्रीमन्महाभारते सभापर्वणि द्यूतपर्वणि त्रिनवतितमोऽध्यायः ॥९३ ॥

Mahabharata - Sabha Parva - Chapter Footnotes

२-९३-२१ अग्निहोत्रे गृह्याग्निसमीपे ॥

सभापर्व - अध्याय ०९४

॥ श्रीः ॥

२.९४. अध्यायः ९४

Mahabharata - Sabha Parva - Chapter Topics

कर्णप्रलपितम् ॥ १. । क्रुद्धं भीमं निवार्य युधिष्ठिरस्य धृतराष्ट्रसमीपगमनम् ॥ २. ।

Mahabharata - Sabha Parva - Chapter Text

कर्ण उवाच ॥

या नः श्रुता मनुष्येषु स्त्रियो रूपेण संमताः ।  
तासामेतादृशं कर्म न कस्याश्चन शुश्रुम ॥ २-९४-१ (१५१५२)  
क्रोधाविष्टेषु पार्थेषु धार्तराष्ट्रेषु चाप्यति ।  
द्रौपदी पाण्डुपुत्राणां कृष्णा शान्तिरिहाभवत् ॥ २-९४-२ (१५१५३)  
अप्लवेऽम्भसि मग्नानामप्रतिष्ठे निमज्जताम् ।  
पाञ्चाली पाण्डुपुत्राणां नौरेषां पारगाऽभवत् ॥ २-९४-३ (१५१५४)  
वैशम्पायन उवाच ॥ २-९४-४क्ष (१६८५)  
तद्वै श्रुत्वा भीमसेनः कुरुमध्येऽत्यमर्षणः ।  
स्त्री गतिः पाण्डुपुत्राणामित्युवाच सुदुर्मनाः ॥ २-९४-४ (१५१५५)  
भीम उवाच ॥ २-९४-५क्ष (१६८६)  
त्रीणि ज्योतीषि पुरुष इति वै देवलोऽब्रवीत् ।  
अपत्यं कर्म विद्या च यतः सृष्टाः प्रजास्ततः ॥ २-९४-५ (१५१५६)  
अमेध्ये वै गतप्रामे शून्ये ज्ञातिभिरुज्झिते ।

देहे त्रितयमेवैतत्पुरुषस्योपयुज्यते ॥ २-९४-६ (१५१५७)  
 तन्नो ज्योतिरभिहतं दाराणामभिमर्शनात् ।  
 धनञ्जय कथं स्वित्तस्यादपत्यमभिमृष्टजम् ॥ २-९४-७ (१५१५८)  
 अर्जुन उवाच ॥ २-९४-८क्ष (१६८७)  
 न चैवोक्ता न चानुक्ता हीनतः परुषा गिरः ।  
 भारत प्रतिजल्पन्ति सदा तूत्तमपूरुषाः ॥ २-९४-८ (१५१५९)  
 स्मरन्ति सुकृतान्येव न वैराणि कृतान्यपि ।  
 सन्तः प्रतिविजानन्तो लब्धसम्भावनाः स्वयम् ॥ २-९४-९ (१५१६०)  
 भीम उवाच ॥ २-९४-१०क्ष (१६८८)  
 इहैवैतानहं सर्वान्हन्मि शत्रून्समागतान् ।  
 अथ निष्क्रम्य राजेन्द्र समूलान्हन्मि भारत ॥ २-९४-१० (१५१६१)  
 किं नो विवदितेनेह किमुक्तेन च भारत ।  
 अद्यैवैतान्हन्मीह प्रशाधि पृथिवीमिमाम् ॥ २-९४-११ (१५१६२)  
 इत्युक्त्वा भीमसेनस्तु कनिष्ठैर्भ्रातृभिः सह ।  
 मृगमध्ये यथा सिंहो मुहुर्मुहुरुदैक्षत ॥ २-९४-१२ (१५१६३)  
 सान्त्वयमानो वीक्षमाणः पार्थेनाक्लिष्टकर्मणा ।  
 खिद्यत्येव महाबाहुरन्तर्दाहेन वीर्यवान् ॥ २-९४-१३ (१५१६४)  
 क्रुद्धस्य तस्य स्रोतोभ्यः कर्णादिभ्यो नराधिप ।  
 सधूमः सस्फुलिङ्गार्चिः पावकः समजायत ॥ २-९४-१४ (१५१६५)  
 भ्रुकुटीकृतदुष्प्रेक्ष्यमभवत्तस्य तन्मुखम् ।  
 युगान्तकाले सम्प्राप्ते कृतान्तस्येव रूपिणः ॥ २-९४-१५ (१५१६६)  
 युधिष्ठिरस्तमावार्य बाहुना बाहुशालिनम् ।  
 मैवमित्यब्रवीच्चैनं जोषमास्वेति भारत ॥ २-९४-१६ (१५१६७)  
 निवार्य च महाबाहुं कोपसंरक्तलोचनम् ।  
 पितरं समुपातिष्ठद्वृतराष्ट्रं कृताञ्जलिः ॥ २-९४-१७ (१५१६८)

इति श्रीमन्महाभारते सभापर्वणि द्यूतपर्वणि चतुर्नवतितमोऽध्यायः ॥१४॥

Mahabharata - Sabha Parva - Chapter Footnotes

२-९४-१६ जोषं तूष्णीम् ॥

सभापर्व - अध्याय ०९५

॥ श्रीः ॥

२.९५. अध्यायः ९५

युधिष्ठिर उवाच ॥

राजन्किं करवामस्ते प्रशाध्यस्मांस्त्वमीश्वरः ।  
नित्यं हि स्थातुमिच्छामस्तव भारत शासने ॥ २-९५-१ (१५१६९)  
धृतराष्ट्र उवाच ॥ २-९५-२क्ष् (१६८९)  
अजातशत्रो भद्रं ते अरिष्टं स्वस्ति गच्छत ।  
अनुज्ञाताः सहधनाः स्वराज्यमनुशासत ॥ २-९५-२ (१५१७०)  
इदं चैवावबोद्धव्यं वृद्धस्य मम शासनम् ।  
मया निगदितं सर्वं पथ्यं निःश्रेयसं परम् ॥ २-९५-३ (१५१७१)  
वेत्थ त्वं तात धर्माणां गतिं सूक्ष्मां युधिष्ठिर ।  
विनीतोऽसि महाप्राज्ञ वृद्धानां पर्युपासिता ॥ २-९५-४ (१५१७२)  
यतो बुद्धिस्ततः शान्तिः प्रशमं गच्छ भारत ।  
नादारुणि पतेच्छस्त्रं दारुण्येत्तन्निपात्यते ॥ २-९५-५ (१५१७३)  
न वैराण्यभिजानन्ति गुणान्पश्यन्ति नागुणान् ।  
विरोधं नाधिगच्छन्ति ये त उत्तमपुरुषाः ॥ २-९५-६ (१५१७४)  
स्मरन्ति सुकृतान्येव न वैराणि कृतान्यपि ।  
सन्तः परार्थं कुर्वाणा नावेक्षन्ति प्रतिक्रियाम् ॥ २-९५-७ (१५१७५)  
संवादे परुषाण्याहुर्युधिष्ठिर नराधमाः ।  
प्रत्याहुर्मध्यमास्त्वेतेऽनुक्ताः नराधमाः । २-९५-८ (१५१७६)  
न चोक्ता नैव चानुक्तास्त्वहिताः परुषा गिरः ।  
प्रतिजल्पन्ति वै धीराः सदा तूत्तमपुरुषाः ॥ २-९५-९ (१५१७७)  
स्मरन्ति सुकृतान्येव न वैराणि कृतान्यपि ।  
सन्तः प्रतिविजानन्तो लब्ध्वा प्रत्ययमात्मनः ॥ २-९५-१० (१५१७८)  
असम्भिन्नार्यमर्यादाः साधवः प्रियदर्शनाः ।  
तथा चरित्तमार्येण त्वयाऽस्मिन्सत्समागमे ॥ २-९५-११ (१५१७९)  
दुर्योधनस्य पारुष्यं तत्तात हृदि मा कृथाः ।  
मातरं चैव गान्धारीं मां च त्वं गुणकाङ्क्षया ॥ २-९५-१२ (१५१८०)  
उपस्थितं वृद्धमन्धं पितरं पश्य भारत ।  
प्रेक्षापूर्वं मया द्यूतमिदमासीदुपेक्षितम् ॥ २-९५-१३ (१५१८१)  
मित्राणि द्रष्टुकामेन पुत्राणां च बलाबलम् ।



अशोच्याः कुरवो राजन्येषां त्वमनुशासिता ॥ २-१५-१४ (१५१८२)  
 मन्त्री च विदुरो धीमान्सर्वशास्त्रविशारदः ।  
 त्वयि धर्मोऽर्जुने धैर्यं भीमसेने पराक्रमः ॥ २-१५-१५ (१५१८३)  
 शुद्धा च गुरुशुश्रूषा यमयोः पुरुषाग्ययोः ।  
 अजातशत्रो भद्रं ते खाण्डवप्रस्थमाविश ।  
 भ्रातृभिस्तेऽस्तु सौभ्रात्रं धर्मे ते धीयताम मनः ॥ २-१५-१६ (१५१८४)  
 वैशम्पायन उवाच ॥ २-१५-१७क्ष (१६९०)  
 इत्युक्तो भरतश्रेष्ठ धर्मराजो युधिष्ठिरः ।  
 कृत्वाऽऽर्यसमयं सर्वं प्रतस्थे भ्रातृभिः सह ॥ २-१५-१७ (१५१८५)  
 ते रथान्मेघसङ्काशानास्थाय सह कृष्णया ।  
 प्रययुर्हृष्टमनस इन्द्रप्रस्थं पुरोत्तमम् ॥ २-१५-१८ (१५१८६)

इति श्रीमन्महाभारते सभापर्वणि द्यूतपर्वणि पञ्चनवतितमोऽध्यायः ॥१५ ॥

सभापर्व - अध्याय ०९६

॥ श्रीः ॥

२.९६. अध्यायः ९६

Mahabharata - Sabha Parva - Chapter Topics

दुर्योधनेन धृतराष्ट्रसमीपे कार्तवीर्यार्जुनोपाख्यानकथनम् ॥ १. ।

Mahabharata - Sabha Parva - Chapter Text

जनमेजय उवाच ॥

अनुज्ञातांस्तान्विदित्वा सरत्नधनसञ्जयान् ।  
 पाण्डवान्धारतराष्ट्राणां कथमासीन्मनस्तदा ॥ २-९६-१ (१५१८७)  
 वैशम्पायन उवाच ॥ २-९६-२क्ष (१६९१)  
 अनुज्ञातांस्तान्विदित्वा धृतराष्ट्रेण धीमता ।  
 राजन्दुः शासनः क्षिप्रं जगाम भ्रातरं प्रति ॥ २-९६-२ (१५१८८)  
 दुर्योधनं समासाद्य सामात्यं भरतर्षभ ।  
 दुःखार्तो भरतश्रेष्ठ इदं वचनमब्रवीत् ॥ २-९६-३ (१५१८९)  
 दुःशासन उवाच ॥ २-९६-४क्ष (१६९२)  
 दुःखेनैतत्समानीतं स्थविरो नाशयत्यसौ ।

शत्रुसाङ्गमयदद्रव्यं तद्बुध्यध्वं महारथाः ॥ २-९६-४ (१५१९०)  
 अथ दुर्योधनः कर्णः शकुनिश्चापि सौबलः ।  
 मिथः सङ्गम्य सहिताः पाण्डवान्प्रति मानिनः ॥ २-९६-५ (१५१९१)  
 वैचित्रवीर्यं राजानं धृतराष्ट्रं मनीषिणम् ।  
 अभिगम्य त्वरायुक्ताः श्लक्ष्णं वचनमब्रुवन् ॥ २-९६-६ (१५१९२)  
 दुर्योधन उवाच ॥ २-९६-७क्ष (१६९३)  
 न त्वयेदं श्रुतं राजन्यज्जगाद बृहस्पतिः ।  
 शक्रस्य नीतिं प्रवदन्विद्वान्देवपुरोहितः ॥ २-९६-७ (१५१९३)  
 सर्वोपायैर्निहन्तव्याः शत्रवः शत्रुसूदन ।  
 पुरा युद्धाद्बलाद्वापि प्रकुर्वन्ति तवाहितम् ॥ २-९६-८ (१५१९४)  
 ते वयं पाण्डवधनैः सर्वान्सम्पूज्य पार्थिवान् ।  
 यदि तान्योधयिष्यामः किं वै निः परिहास्यति ॥ २-९६-९ (१५१९५)  
 अहीनाशीविषान्क्रुद्धान्नाशाय समुपस्थितान् ।  
 कृत्वा कण्ठे च पृष्ठे च कः समुत्स्रष्टुमर्हति ॥ २-९६-१० (१५१९६)  
 आत्तशस्त्रा रथगताः कुपितास्तात पाण्डवाः ।  
 निःशेषान्नः करिष्यन्ति क्रुद्धा ह्याशीविषा इव ॥ २-९६-११ (१५१९७)  
 सन्नद्धो ह्यर्जुनो याति विधृत्य परमेषुधी ।  
 गाण्डीवं मुहुरादत्ते निःश्वसंश्च निरीक्षते ॥ २-९६-१२ (१५१९८)  
 गदां गुर्वी समुद्यम्य त्वरितश्च वृकोदरः ।  
 स्वरथं योजयित्वाऽशु निर्यात इति नः श्रुतम् ॥ २-९६-१३ (१५१९९)  
 नकुलः खहूगमादाय चर्म चाप्यर्धचन्द्रवत् ।  
 सहदेवश्च राजा च चक्रुराकारमिङ्गितैः ॥ २-९६-१४ (१५२००)  
 ते त्वास्थाय रथान्सर्वे बहुशस्त्रपरिच्छदान् ।  
 अभिघ्नान्तो रथव्रातान्सेनायोगाय निर्ययुः ॥ २-९६-१५ (१५२०१)  
 न क्षंस्यन्ते तथाऽस्माभिर्जातु विप्रकृता हि ते ।  
 द्रौपद्याश्च परिक्लेशं कस्तेषां क्षन्तुमर्हति ॥ २-९६-१६ (१५२०२)  
 ग न पश्यामि रणे क्रद्धुं बीभत्सुं प्रतिवारणम् ।  
 भीष्मो द्रोणश्च कर्णश्च द्रौणिश्च रथिनां वरः ॥ २-९६-१७ (१५२०३)  
 कृपश्च वृषसेनश्च विकर्णश्च जयद्रथः ।  
 वाह्लीकः सोमदत्तश्च भूरिभूरिश्रवाः शलः ॥ २-९६-१८ (१५२०४)  
 शकुनिः ससुतश्चैव नृपाश्चान्ये च कौरवाः ।  
 नैते सर्वे रणोद्युक्ताः पार्थ सोढुमशक्नुवन् ॥ २-९६-१९ (१५२०५)  
 अर्जुनेन समो लोके नास्ति वीर्ये धनुर्धरः ।  
 योऽर्जुनेनार्जुनस्तुल्यो द्विबाहुर्बहुबाहुना ॥ २-९६-२० (१५२०६)  
 धृतराष्ट्र उवाच ॥ २-९६-२१क्ष (१६९४)  
 कस्त्वयोक्तः पुमान्वीरो बीभत्सुसमविक्रमः ।

तं ये ब्रूहि महावीर्यं श्रोतुमिच्छामि पुत्रक ॥ २-९६-२१ (१५२०७)  
 दुर्योधन उवाच ॥ २-९६-२२क्ष (१६९५)  
 कार्तवीर्यस्य चरितं शृणु राजन्महात्मनः ।  
 अव्यक्तप्रभवो ब्रह्मा सर्वलोकपितामहः ॥ २-९६-२२ (१५२०८)  
 ब्रह्मणोऽत्रिः सुतो विद्वानत्रेः पुत्रो निशाकरः ।  
 सोमस्य तदु बुधः पुत्रो बुधस्य तु पुरुरवाः ॥ २-९६-२३ (१५२०९)  
 तस्याप्यध सुतोऽप्यायुरायोस्तु नहुषः सुतः । २-९६-२४ (१५२१०)  
 स चार्जुनोऽथ तेजस्वी तपः परमदुश्चरम् ।  
 दत्तमाराधयामास सोऽर्जुनोऽत्रिसुतं मुनिम् ॥ २-९६-३० (१५२१६)  
 तस्य दत्तो वरान्प्रादाच्चतुरः पार्थिवस्य वै ।  
 पूर्वं बाहुसहस्रं तु प्रार्थितः परमो वरः ॥ २-९६-३१ (१५२१७)  
 अधर्मे प्रीयमाणस्य सद्भिस्तत्र निवारणम् ।  
 धर्मेण पृथिवीं जित्वा धर्मेणैव हि रञ्जनम् ॥ २-९६-३२ (१५२१८)  
 सङ्ग्रामान्सुबहून्कृत्वा हत्वा चारीन्सहस्रशः ।  
 सङ्ग्रामे यतमानस्य वधश्चैवाधिकाद्रणैः ॥ २-९६-३३ (१५२१९)  
 तस्य बाहुसहस्रं तु युध्यतः किल भारत ।  
 रथो ध्वजश्च सञ्जज्ञ इत्येवं मे श्रुतं परा ॥ २-९६-३४ (१५२२०)  
 तथेयं पृथिवी राजन्सप्तद्वीपा सपत्तना ।  
 ससमुद्राकरा तात विधिनोग्रेण वै जिता ॥ २-९६-३५ (१५२२१)  
 चार्जुनोऽथ तेजस्वी सप्तद्वीपेश्वरोऽभवत् ।  
 च राजा महायज्ञानाजहार महाबलः ।  
 प्रशशास महाबाहुर्महीं स च समा बहूः ॥ २-९६-३६ (१५२२२)  
 ततोऽर्जुनः कदाचिद्वै राजन्माहिष्मतीपतिः ।  
 नर्मदां भरतश्रेष्ठं तां तु दारैर्ययौ सह ॥ २-९६-३७ (१५२२३)  
 ततस्तां स नदीं गत्वा प्रविश्यन्तर्जले तदा ।  
 कर्तुं राजञ्जलक्रीडां ततो राजोपचक्रमे ॥ २-९६-३८ (१५२२४)  
 तस्मिन्नेव ततः काले रावमो राक्षसैः सह ।  
 लङ्काया ईश्वरस्तात तं देशं प्रययौ बली ॥ २-९६-३९ (१५२२५)  
 ततस्तमर्जुनं दृष्ट्वा नर्मदायां दशाननः ।  
 नित्यं क्रोधपरो धीरो वरदानेन मोहितः ॥ २-९६-४० (१५२२६)  
 अभ्यघावत्सुसङ्क्रुद्धो महेन्द्रं शम्बरो यथा ।  
 अर्जुनोऽप्यथ तं दृष्ट्वा रावणं प्रत्यवारयत् ॥ २-९६-४१ (१५२२७)  
 ततस्तौ चक्रतुर्युद्धं रावणश्चार्जुनश्च वै ।  
 ततस्तु दुर्जयं वीरं वरदानेन दर्पितम् ॥ २-९६-४२ (१५२२८)  
 राक्षसेन्द्रं मनुष्येन्द्रो जित्वा बध्वा रणे बलात् ।  
 बध्वा धनुर्ज्यया राजन्विवेशाथ पुरीं स्वकाम् ॥ २-९६-४३ (१५२२९)

स तु तं बन्धितं श्रुत्वा पुलस्त्यो रावणं तदा ।  
मोक्षयाणास बन्धाद्धै पुरे दृष्ट्वाऽर्जुनं तदा ॥ २-९६-४४ (१५२३०)  
ततः कदाचित्तेजस्वी कार्तवीर्योर्जुनो बली ।  
समुद्रतीरं गत्वाथ विरचन्दर्पमोहितः ॥ २-९६-४५ (१५२३१)  
अवाकिरच्छित्तशरैः समुद्रं स तु भारत ।  
तं समुद्रो नमस्कृत्य कृताञ्जलिरभाषत ॥ २-९६-४६ (१५२३२)  
आशुगान्वीर मा मुञ्च ब्रूहि किं करवाणि ते ।  
मदाश्रयाणि सत्वानि त्वद्विसृष्टैर्महेषुभिः ।  
बाध्यन्ते राजशार्दूल तेभ्यो देह्यभयं विभो ॥ २-९६-४७ (१५२३३)  
अर्जुन उवाच ॥ २-९६-४८क्ष (१६९६)  
देहि सिन्धुपते युद्धमद्यैव त्वरया मम ।  
अथवा पीडयामि त्वां तस्मात्त्वं कुरु माचिरम् ॥ २-९६-४८ (१५२३४)  
समुद्र उवाच ॥ २-९६-४९क्ष (१६९७)  
लोके राजन्महावीर्या बहवो निवसन्ति ये ।  
तेषामेकेन राजेन्द्र कुरु युद्धं महाबल ॥ २-९६-४९ (१५२३५)  
अर्जुन उवाच ॥ २-९६-५०क्ष (१६९८)  
मत्समो यदि सङ्ग्रामे वरायुधधरः क्वचित् ।  
विद्यते तं ममाचक्ष्व यः समासेत मा मृधे ॥ २-९६-५० (१५२३६)  
समुद्र उवाच ॥ २-९६-५१क्ष (१६९९)  
महर्षिर्जमदग्निस्तु यदि राजन्परिश्रुतः ।  
तस्य पुत्रो रणं दातुं यथावद्वै तवार्हति ॥ २-९६-५१ (१५२३७)  
दुर्योधन उवाच ॥ २-९६-५२क्ष (१७००)  
समुद्रस्य वचः श्रुत्वा राजा माहिष्मतीपतिः ।  
नारदस्य च वै पूर्वं क्रोधेन महता वृतः ॥ २-९६-५२ (१५२३८)  
ततः प्रतिययौ शीघ्रं क्रोधेन सह भारत ।  
स तमाश्रममागत्य काममेवान्वपद्यत ॥ २-९६-५३ (१५२३९)  
स कामं प्रतिकूलानि चकार सह बन्धुभिः ।  
आयासं जनयामास रामस्य स महात्मनः ॥ २-९६-५४ (१५२४०)  
ततस्तेजः प्रज्ज्वाल रामस्यामिततेजसः ।  
प्रदहन्निव सैन्यानि रश्मिमानिव तेजसा ॥ २-९६-५५ (१५२४१)  
अथ तौ चक्रतुर्युद्धं वृत्रवासवयोरिव ॥ २-९६-५६ (१५२४२)  
ततः परशुमादाय नृपं बाहुसहस्रिणम् ।  
चिच्छेद सहसा रामो बहुशाखमिव द्रुमम् ॥ २-९६-५७ (१५२४३)  
तं हतं पतितं दृष्ट्वा समेतास्तस्य बान्धवाः ।  
असीनादाय शक्तीञ्च रामं ते प्रत्यवारयन् ॥ २-९६-५८ (१५२४४)  
रामोऽपि रथमास्थाय धनुरायम्य सत्वरः ।

विसृजन्परमास्त्राणि व्यधमत्पार्थिवान्वली ॥ २-९६-५९ (१५२४५)  
 ततस्तु क्षत्रिया राजञ्जामदग्न्यभयार्दिताः ।  
 विविशुर्गिरिदुर्गाणि मृगाः सिंहभयादिव ॥ २-९६-६० (१५२४६)  
 तेषां स्वविहितं कर्म तद्भयान्नानुतिष्ठति ।  
 प्रजा वृषलतां प्राप्ता ब्राह्मणानामदर्शनात् ॥ २-९६-६१ (१५२४७)  
 तथा च द्रविडाः काचाः पुण्डाश्च शबरैः सह ।  
 वृषलत्वं परिगता विच्छिन्नाः क्षत्रधर्मिणः ॥ २-९६-६२ (१५२४८)  
 ततस्तु हतवीरासु क्षत्रियासु पुनः पुनः ।  
 द्विजैरभ्युदितं क्षत्रं तानि रामो निहत्य च ॥ २-९६-६३ (१५२४९)  
 ततस्त्रिस्मप्तमे याते रामं वागशरीरिणी ।  
 दिव्या प्रोवाच मधुरा सर्वलोकपरिश्रुता ॥ २-९६-६४ (१५२५०)  
 रामराम निवर्तस्व स्वगुणं नात्र पश्यसि ।  
 क्षत्रबन्धूनिमान्प्रामैर्विप्रयुज्य पुनः पुनः ॥ २-९६-६५ (१५२५१)  
 तथैव तं महात्मानमृचीकप्रमुखास्तथा ।  
 रामराम महावीर्यं निवर्तस्वेत्यथान्ब्रुवन् ॥ २-९६-६६ (१५२५२)  
 पितुर्वधमसमृष्यंस्तु रामः प्रोवाच तानृषीन् ।  
 नार्हा हन्त भवन्तो मां निवारयितुमित्युत ॥ २-९६-६७ (१५२५३)  
 पितर ऊचुः । २-९६-६८क्ष (१७०१)  
 नार्हसि क्षत्रबन्धूंस्त्वं निहन्तुं जयतां वर ।  
 न हि युक्तं त्वया तात ब्राह्मणेनसता नृपान् ॥ २-९६-६८ (१५२५४)  
 दुर्योधन उवाच ॥ २-९६-६९क्ष (१७०२)  
 पितृणां वचनं श्रुत्वा क्रोधं त्यक्त्वा स भार्गवः ।  
 अश्वमेधसहस्राणि नरमेधशतानि च ॥ २-९६-६९ (१५२५५)  
 इष्ट्वा सागरपर्यन्तां काश्यपाय ददौ महीम् ।  
 तेन रामेण सङ्ग्रामे तुल्यस्तात दयञ्जयः ॥ २-९६-७० (१५२५६)  
 कार्तवीर्येण च रणे तुल्यः पार्थो न संशयः ।  
 रणे विक्रम्य राजेन्द्र पार्थं जेतुं न शक्यते ॥ २-९६-७१ (१५२५७)

इति श्रीमन्महाभारते सभापर्वणि अनुद्यूतपर्वणि षण्णवतितमोऽध्यायः ॥९६ ॥

Mahabharata - Sabha Parva - Chapter Footnotes

२-९६-४ गमयत् अगमयत् ॥

२-९६-९ परिहास्यति नङ्कष्यति ॥

सभापर्व - अध्याय ०९७

॥ श्रीः ॥

२.९७. अध्यायः ९७

Mahabharata - Sabha Parva - Chapter Topics

दुर्योधनेन धृतराष्ट्रसमीपे अर्जुनप्रभाववर्णनम् ॥१॥ दुर्योधनदुर्बोधनेन धृतराष्ट्रस्य पुनर्दूताय पाण्डवानयनाभ्यनु-

Mahabharata - Sabha Parva - Chapter Text

दुर्योधन उवाच ॥

शृणु राजन्पुराऽचिन्त्यानर्जुनस्य च साहसान् ।  
अर्जुनो धन्विनां श्रेष्ठो दुष्करं कृतवान्पुरा ॥ २-९७-१ (१५२५८)  
द्वपदस्य पुरे राजन्द्रौपद्याश्च स्वयंवर ॥  
आबालवृद्धसङ्क्षोभे सर्वक्षत्रसमागमे ।  
क्षिप्रकारी जले मत्स्यं दुर्निरीक्ष्यं ससर्ज ह ॥ २-९७-२ (१५२५९)  
सर्वैर्नृपैरसाध्यं तत्कार्मुकप्रवरं च वै ।  
क्षणेन सज्यमकरोत्सर्वक्षत्रस्य पश्यतः ॥ २-९७-३ (१५२६०)  
ततो यन्त्रमयं विध्वा विसारं फल्गुनो बली ।  
कृष्णया हेममाल्येन स्कन्धे स परिवेष्टितः ॥ २-९७-४ (१५२६१)  
ततस्तया वृतं पार्थं दृष्ट्वा सर्वे नृपास्तदा ।  
रोषात्सर्वायुधान्गृह्य क्रुद्धा वीरा महौजसः ।  
वैकर्तनं पुरस्कृत्य सर्वे पार्थमुपाद्रवन् ॥ २-९७-५ (१५२६२)  
स सर्वान्पार्थिवान्दृष्ट्वा क्रुद्धान्पार्थो महाबलः ।  
वारयित्वा शरैस्तीक्ष्णैरजयत्तत्र स स्वयम् ॥ २-९७-६ (१५२६३)  
जित्वा तु तान्महीपालान्सर्वान्कर्णपुरोगमान् ।  
लेभे कृष्णां शुभां पार्थो युध्वा वीर्यबलात्तदा ॥ २-९७-७ (१५२६४)  
सर्वक्षत्रसमूहेषु अम्बां भीष्मो यथा पुरा ।  
ततः कदाचिद्धीभत्सुस्तीर्ययात्रां ययौ स्वयम् ॥ २-९७-८ (१५२६५)  
अथोलूपीं शुभां तात नागराजसतां तदा ।  
नागेष्वाप वराग्येषु प्रार्थितोऽथ यथा तथा ॥ २-९७-९ (१५२६६)  
ततो गोदावरीं कृष्णां कावेरीं चावगाहत ।  
तत्र पाण्ड्यं समासाद्य तस्य कन्यामवाप सः ॥ २-९७-१० (१५२६७)  
लब्ध्वा जिष्णुर्मुदं तत्र ततो याम्यां दिशं ययौ ॥ २-९७-११ (१५२६८)  
स दक्षिणं समुद्रान्तं गत्वा चाप्सरसां च वै ।  
कुमारतीर्थमासाद्य मोक्षयामास चार्जुनः ॥ २-९७-१२ (१५२६९)

ग्राहरूपाश्च ताः पञ्च अतिशौर्येण वै बलात् ।  
 कन्यातीर्थं समभ्येत्य ततो द्वारवतीं ययौ ॥ २-९७-१३ (१५२७०)  
 तत्र कृष्णनिदेशात्स सुभद्रां प्राप्य फल्गुनः ।  
 तामारोप्य रथोपस्थे प्रययौ स्वपुरीं प्रति ॥ २-९७-१४ (१५२७१)  
 अथादाय गते पार्थे ते श्रुत्वा सर्वयादवाः ।  
 तमभ्यधावन्त्सङ्क्रुद्धाः सिंहव्याघ्रगणा इव ॥ २-९७-१५ (१५२७२)  
 प्रद्युम्नः कृतवर्मा च गदः सारणसात्यकी ।  
 आहुकश्चैव साम्बश्च चारुदेषो विदूरथः ॥ २-९७-१६ (१५२७३)  
 अन्ये च यादवाः सर्वे बलदेवपुरोगमाः ।  
 एकमेव परे कृष्णं गजवाजिरथैर्युताः ॥ २-९७-१७ (१५२७४)  
 अथासाद्य वने यान्तं परिवार्य धनञ्जयम् ।  
 चक्रुर्युद्धं सुसङ्क्रुद्धा बहुकोट्यश्च यादवाः ॥ २-९७-१८ (१५२७५)  
 एक एव तु पार्थस्तैर्युद्धं चक्रे सुदारुणम् ।  
 तेन तेषां समं युद्धं मुहूर्तं प्रबभूव ह ॥ २-९७-१९ (१५२७६)  
 ततः पार्थो रणे सर्वान्वारयित्वा शितैः शरैः ।  
 बलाद्विजित्य राजेन्द्र वीरस्तान्सर्वयादवान् ।  
 तां सुभद्रामथादाय शक्रप्रस्थं विवेश ह ॥ २-९७-२० (१५२७७)  
 भूयः शृणु महाराज फल्गुनस्य च साहसम् ।  
 ददौ स वहेर्विभत्सुः प्रार्थितं खाण्डवं वनम् ॥ २-९७-२१ (१५२७८)  
 लब्धमात्रे तु तेनाथ भगवान्हव्यवाहनः ।  
 भक्षितुं खाण्डवं राजंस्तत्रस्थानुपचक्रमे ॥ २-९७-२२ (१५२७९)  
 ततस्तं भक्षयन्तं वै सव्यसाची विभावसुम् ।  
 रथा धन्वी शरान्गृह्य स कलापयुतः प्रभुः ।  
 पालयामास राजेन्द्र स्ववीर्येण महाबलः ॥ २-९७-२३ (१५२८०)  
 ततः श्रुत्वा महेन्द्रस्तु मेघांस्तान्सन्दिदेश ह ।  
 तेनोक्ता मेघसङ्घास्ते ववर्षुरतिवृष्टिभिः ॥ २-९७-२४ (१५२८१)  
 ततो मेघगणान्पार्थः शरव्रातैः समान्ततः ।  
 खगमैर्वारयामास तदाश्चर्यमिवाभवत् ॥ २-९७-२५ (१५२८२)  
 वारितान्मेघसङ्घांश्च श्रुत्वा क्रुद्धः पुरन्दरः ।  
 पाण्डरं गजमास्थाय सर्वदेवगणैर्वृतः ।  
 ययौ पार्थेन संयोद्धुं रक्षार्थं खाण्डवस्य च ॥ २-९७-२६ (१५२८३)  
 रुद्राश्च मरुतश्चैव वसवश्चाश्विनौ तदा ।  
 आदित्याश्चैव साध्याश्च निशेदेवाश्च भारत ।  
 गन्धर्वाश्चैव सहिता अन्ये देवगणाश्च ये ॥ २-९७-२७ (१५२८४)  
 ते सर्वे शस्त्रसम्पन्ना दीप्यमानाः स्वतेजसा ।  
 धनञ्जयं जिघांसन्तः प्रपेतुर्विबुधाधिपाः ॥ २-९७-२८ (१५२८५)

युगान्ते यानि दृश्यन्ते निमित्तानि महान्त्यपि ।  
सर्वाणि तत्र दृश्यन्ते निमित्तानि महीपते ॥ २-९७-२९ (१५२८६)  
ततो देवगमाः सर्वे पार्थं समभिदुद्रुवुः ।  
असम्भ्रान्तस्तु तान्दृष्ट्वा स तां देवमयीं चमूम् ॥ २-९७-३० (१५२८७)  
त्वरितः फल्गुनो गृह्य तीक्ष्णांस्तानाशुगांस्तदा ।  
इन्द्रं देवांश्च सम्प्रेक्ष्य तस्थौ काल इवात्यये ॥ २-९७-३१ (१५२८८)  
ततो देवगणाः सर्वे बीभत्सुं सपुरन्दराः ।  
अवाकिरञ्छरव्रातैर्मानुषं तं महीपते ॥ २-९७-३२ (१५२८९)  
ततः पार्थो महातेजा गाण्डिवं गृह्य सत्वरः ।  
वारयामास देवानां शरव्रातैः शरांस्तदा ॥ २-९७-३३ (१५२९०)  
पुनः क्रुद्धाः सुराः सर्वे मर्त्यं तं सुभहाबलाः ।  
नानाशस्त्रैर्ववर्षुस्तं सव्यसाची महीपते ॥ २-९७-३४ (१५२९१)  
तान्पार्थः शस्त्रवर्षान्वै विसृष्टान्विबुधैस्तदा ।  
द्विधा त्रिधा स चिच्छेद स एव निशितैः शरैः ॥ २-९७-३५ (१५२९२)  
पुनश्च पार्थः सङ्क्रुद्धो मण्डलीकृतकार्मुकः ।  
देवसङ्घाञ्छरैस्तीक्ष्णैरर्पयन्वै समन्ततः ॥ २-९७-३६ (१५२९३)  
ततो देवगणाः सर्वे युध्वा पार्थेन वै मुहुः ।  
रणे जेतुमशक्यं तं ज्ञात्वा ते भरतर्षभ ॥ २-९७-३७ (१५२९४)  
शान्तास्ते विबुधाः सर्वे पार्थबाणाभिपीडिताः ।  
सद्विपं वासवं त्यक्त्वा दुद्रुवुः सर्वतो दिशम् ॥ २-९७-३८ (१५२९५)  
प्राचीं रुद्राः सगन्धर्वा दक्षिणां मरुतो ययुः ।  
दिशं प्रतीचीं भीतास्ते वसवश्च तथाऽश्विनौ ॥ २-९७-३९ (१५२९६)  
आदित्याश्चैव विश्वे च दुद्रुवुर्वा उदङ्मुखाः ।  
साध्याश्चोर्ध्वमुखा भीताश्चिन्तयन्तोऽस्य सायकान् ॥ २-९७-४० (१५२९७)  
एवं सुरगणाः सर्वे प्राद्रवन्त्सर्वतो दिशम् ।  
मुहुर्मुहुः प्रेक्षमाणाः पार्थमेव सकार्मुकम् ॥ २-९७-४१ (१५२९८)  
विद्रुतान्देवसङ्घांस्तान्रणे दृष्ट्वा पुरन्दरः ।  
ततः क्रुद्धो महातेजाः पार्थं बाणैरवाकिरत् ॥ २-९७-४२ (१५२९९)  
पार्थोऽपि शक्रं विव्याथ मानुषो विबुधाधिपम् ॥ २-९७-४३ (१५३००)  
ततः सोऽश्ममयं वर्षं व्यसृजद्विबुधाधिपः ।  
तच्छरैरर्जुनो वर्षं प्रतिजाघ्नेऽत्यमर्षणः ॥ २-९७-४४ (१५३०१)  
अथ संवर्धयामास तद्वर्षं देवराडपि ।  
भूय एव महावीर्यं जिज्ञासुः सव्यसाचिनः ॥ २-९७-४५ (१५३०२)  
सोऽश्मवर्षं महावेगमिषुभिः पाण्डवोऽपि च ।  
विलयं गमयामास हर्षयन्पाकशासनम् ॥ २-९७-४६ (१५३०३)  
उपादाय तु पाणिभ्यामङ्गदं नाम पर्वतम् ।



सद्रुमं व्यसृजच्छक्रो जिघांसुः श्वेतवाहनम् ॥ २-९७-४७ (१५३०४)  
ततोऽर्जुनो वेगवद्भिर्ज्वलमानैरजिह्यगैः ।  
बाणैर्विध्वंसयामास गिरिराजं सहस्रधा ॥ २-९७-४८ (१५३०५)  
शक्रं च पातयामास शरैः पार्थो महान्युधि ।  
ततः शक्रो महाराज रणे वीरं धनञ्जयम् ॥ २-९७-४९ (१५३०६)  
ज्ञात्वा जेतुमशक्यं तं तेजोबलसमन्वितम् ।  
परां प्रीतिं ययौ तत्र पुत्रशौर्येण वासवः ॥ २-९७-५० (१५३०७)  
तदा तत्र न तस्यास्ति दिवि कश्चिन्महायशाः ।  
समर्थो निर्जये राजन्नपि साक्षात्प्रजापतिः ॥ २-९७-५१ (१५३०८)  
ततः पार्थः शरैर्हत्वा यक्षराक्षसपन्नगान् ।  
दीप्ते चाग्नौ महातेजाः पातयामास सन्ततम् ॥ २-९७-५२ (१५३०९)  
प्रतिषेधयितुं पार्थं न शेकुस्तत्र केचन ।  
दृष्ट्वा निवारितं शक्रं दिवि देवगणैः सह ॥ २-९७-५३ (१५३१०)  
यथा सुपर्णः सोमार्थं विबुधानजयत्पुरा ।  
तथा जित्वा सुरान्पार्थस्तर्पयामास पावकम् ॥ २-९७-५४ (१५३११)  
ततोऽर्जुनः स्ववीर्येण तर्पयित्वा विभावसुम् ।  
रथं ध्वजं च सहयं दिव्यानस्त्रांश्च पाण्डवः ॥ २-९७-५५ (१५३१२)  
गाण्डीवं च धनुः श्रेष्ठं तूणी चाक्षयसायकौ ।  
एतान्यपि च बीभत्सुर्लेभे कीर्तिं च भारत ॥ २-९७-५६ (१५३१३)  
भूयोऽपि शृणु राजेन्द्र पार्थो गत्वोत्तरां दिशम् ।  
विजित्य नववर्षांश्च सपुरांश्च सपर्वतान् ॥ २-९७-५७ (१५३१४)  
जम्बुद्वीपं वशे कृत्वा सर्वं तद्भरतर्षभ ।  
बलाज्जित्वा नृपान्सर्वान्करे चविनिवेश्य च ॥ २-९७-५८ (१५३१५)  
रत्नान्यादाय सर्वाणि गत्वा चैव पुनः पुरीम् ।  
ततो ज्येष्ठं महात्मानं धर्मराजं युधिष्ठिरम् ।  
राजसूयं क्रतुश्रेष्ठं कारयामास भारत ॥ २-९७-५९ (१५३१६)  
स तान्यन्यानि कर्माणि कृतवानर्जुनः पुरा ।  
अर्जुनेन समो वीर्ये त्रिषु लोकेषु न क्वचित् ॥ २-९७-६० (१५३१७)  
देवदानवयक्षाश्च पिशाचोरगराक्षसाः ।  
भीष्मद्रोणादयः सर्वे कुरवश्च महारथाः ॥ २-९७-६१ (१५३१८)  
लोके सर्वनृपाश्चैव वीराश्चान्ये धनुर्धराः ।  
एते पार्थ रणे युक्ताः प्रतियोद्धुं न शक्नुयुः ॥ २-९७-६२ (१५३१९)  
अहं हि नित्यं कौरव्य फल्गुनं हृदि संस्थितम् ।  
अपश्यं चिन्तयित्वा तं समुद्विग्नोऽस्मि तद्भयात् ॥ २-९७-६३ (१५३२०)  
गृहे गृहे च पश्यामि तात पार्थमहं सदा ।  
शरगाण्डीवसंयुक्तं पाशहस्तमिवान्तकम् ॥ २-९७-६४ (१५३२१)

अपि पार्थसहस्राणि भीतः पश्यामि भारत ।  
 पार्थभूतमिदं सर्वं नगरं प्रतिभाति मे ॥ २-९७-६५ (१५३२२)  
 पार्थमेव हि पश्यामि रहिते तात भारत ।  
 दृष्ट्वा स्वप्नगतं पार्थमुद्धमामि विचेतनः ॥ २-९७-६६ (१५३२३)  
 अकारादीनि नामानि अर्जुनग्रस्तचेतसः ।  
 अश्वाक्षराम्बुजाश्चैव त्रासं सञ्जनयन्ति मे ॥ २-९७-६७ (१५३२४)  
 नास्ति पार्थादृते तात परवीराद्भयं मम ।  
 प्रह्लादं वा बलिं वापि हन्याद्धि विजयो रणे ॥ २-९७-६८ (१५३२५)  
 तस्मात्तेन महाराज युद्धं नस्तात न क्षमम् ।  
 अहं तस्य प्रभावज्ञो नित्यं दुःखं वहामि च ॥ २-९७-६९ (१५३२६)  
 पुरा हि दण्डकारण्ये मारीचस्य यथा भयम् ।  
 भवेद्रामे महावीर्ये तथा पार्थे भयं मम ॥ २-९७-७० (१५३२७)  
 धृतराष्ट्र उवाच ॥ २-९७-७१क्ष (१७०३)  
 जानाम्येव महद्वीयं जिष्णोरेतद्दुरासदम् ।  
 एतद्वीरस्य पार्थस्य कार्षीस्त्वं तु विप्रियम् ॥ २-९७-७१ (१५३२८)  
 द्यूतं वा शस्त्रयुद्धं वा दुवाक्यं वा कथञ्चन ।  
 एतेष्वेवं कृते तस्य विग्रहश्चैव वो भवेत् ॥ २-९७-७२ (१५३२९)  
 तस्मात्त्वं पुत्र पार्थेन नित्यं स्नेहेन वर्तय ।  
 यश्च पार्थेन सम्बन्धो वर्तते चेन्नरो भुवि ॥ २-९७-७३ (१५३३०)  
 तस्य नास्ति भयं किञ्चिन्निषु लोकेषु भारत ।  
 तस्मात्त्वं जिष्णुना वत्स नित्यं स्नेहेन वर्तय ॥ २-९७-७४ (१५३३१)  
 दुर्योधन उवाच ॥ २-९७-७५क्ष (१७०४)  
 द्यूते पार्थस्य कौरव्य मायया निकृतिः कृता ।  
 तस्माद्धि नो जयस्तात अन्योपायेन नो भवेत् ॥ २-९७-७५ (१५३३२)  
 धृतराष्ट्र उवाच ॥ २-९७-७६क्ष (१७०५)  
 उपायश्च न कर्तव्यः पाण्डवान्प्रति भारत ।  
 पार्थान्प्रति पुरा वत्स बहूपायाः कृतास्त्वया ॥ २-९७-७६ (१५३३३)  
 तानुपायान्हि कौन्तेया बहुशो व्यतिचक्रमुः ।  
 तस्माद्धितं जीविताय नः कुलस्य जनस्य च ॥ २-९७-७७ (१५३३४)  
 त्वं चिकीर्षसि चेद्वत्स समित्रः सहबान्धवः ।  
 सभ्रातृकस्त्वं पार्थेन नित्यं स्नेहेन वर्तय ॥ २-९७-७८ (१५३३५)  
 वैशम्पायन उवाच ॥ २-९७-७९क्ष (१७०६)  
 धृतराष्ट्रवचः श्रुत्वा राजा दुर्योधनस्तदा ।  
 चिन्तयित्वा मुहूर्तं तु विधिना चोदितोऽब्रवीत् ॥ २-९७-७९ (१५३३६)  
 पुनर्दीव्याम भद्रं ते वनवासाय पाण्डवैः ।  
 एवमेतान्वशे कर्तुं शक्यामः पुरुषर्षभ ॥ २-९७-८० (१५३३७)

ते वा द्वादश वर्षाणि वयं वा द्यूतनिर्जिताः ।  
 प्रविशेम महारण्यमजिनैः प्रतिवासिताः ॥ २-९७-८१ (१५३३८)  
 त्रयोदशं च स्वजनैरज्ञाताः परिवत्सरम् ।  
 ज्ञाताश्च पुनरन्यानि वने वर्षाणि द्वादश ॥ २-९७-८२ (१५३३९)  
 निवसेम वयं ते वा तथा द्यूतं प्रवर्तताम् ।  
 अक्षानुप्त्वा पुनर्द्यूतमिदं कुर्वन्तु पाण्डवः ॥ २-९७-८३ (१५३४०)  
 एतत्कृत्यतमं राजन्नस्माकं भरतर्षभ ।  
 अयं हि शकुनिर्वेद सविद्यामक्षसम्पदम् ॥ २-९७-८४ (१५३४१)  
 दृढमूलं वयं राज्ये मित्राणि परिगृह्य च ।  
 सारवद्विपुलं सैन्यं सत्कृत्य च दुरासदम् ॥ २-९७-८५ (१५३४२)  
 ते च त्रयोदशं वर्षं पारयिष्यन्ति चेद्व्रतम् ।  
 जेष्यामस्तान्वयं राजत्रोचतां ते परन्तप ॥ २-९७-८६ (१५३४३)  
 धृतराष्ट्र उवाच ॥ २-९७-८७क्ष (१७०७)  
 तूर्णं प्रत्यानयस्वैतान्कामं व्यध्वगतानपि ।  
 आगच्छन्तु पुनर्द्यूतमिदं कुर्वन्तु पाण्डवः ॥ २-९७-८७ (१५३४४)  
 वैशम्पायन उवाच ॥ २-९७-८८क्ष (१७०८)  
 ततो द्रोणः सोमदत्तो बाह्लीकश्चैव गौतमः ।  
 विदुरो द्रोणपुत्रश्च वैश्यापुत्रश्च वीर्यवान् ॥ २-९७-८८ (१५३४५)  
 भूरिश्रवाः शान्तनवो विकर्णश्च महारथः ।  
 मा द्यूतमित्यभाषन्त शमोऽस्त्विति च सर्वशः ॥ २-९७-८९ (१५३४६)  
 अकामानां च सर्वेषां सुहृदामर्थदर्शिनाम् ।  
 अकरोत्पाण्डवाह्वानं धृतराष्ट्रः सुतप्रियः ॥ २-९७-९० (१५३४७)  
 अथाब्रवीन्महाराज धृतराष्ट्रं जनेश्वरम् ।  
 पुत्रहार्दाद्धर्मयुक्ता गान्धारी शोककर्षिता ॥ २-९७-९१ (१५३४८)  
 जाते दुर्योधने क्षत्ता महामतिरभाषत ।  
 नीयतां परलोकाय साध्वयं कुलपांसनः ॥ २-९७-९२ (१५३४९)  
 व्यनदज्जातमात्रो हि गोमायुरिव भारत ।  
 अन्तो नूनं कुलस्यास्य कुरवस्तन्निबोधत ॥ २-९७-९३ (१५३५०)  
 मा निमज्जीः स्वदोषेण महाप्सु त्वं हि भारत ।  
 मा बालानामशिष्टानामभिमंस्था मतिं प्रभो ॥ २-९७-९४ (१५३५१)  
 मा कुलस्य क्षये घोरे कारणं त्वं भविष्यसि ।  
 बद्धं सेतुं को नु भिन्द्याद्धमेच्छान्तं च पावकम् ॥ २-९७-९५ (१५३५२)  
 शमे स्थितान्को नु पार्थान्कोपयेद्भरतर्षभ ।  
 स्मरन्तं त्वामाजमीढं स्मारयिष्याम्यहं पुनः ॥ २-९७-९६ (१५३५३)  
 शास्त्रं न शास्ति दुर्बुद्धिं श्रेयसे चेतराय च ।  
 न वै वृद्धो बालमतिर्भवेद्राजन्कथञ्चन ॥ २-९७-९७ (१५३५४)

त्वन्नेत्राः सन्तु ते पुत्रा मा त्वां दीर्णाः प्रहासिषुः ।  
 तस्मादयं मद्बचनात्यज्यतां कुलपांसनः ॥ २-१७-९८ (१५३५५)  
 तथा ते न कृतं राजन्पुत्रस्नेहान्नराधिप ।  
 तस्य प्राप्तं फलं विद्धि कुलान्तकरणाय यत् ॥ २-१७-९९ (१५३५६)  
 शमेन धर्मेण नयेन युक्ता  
 या ते बुद्धिः साऽस्तु ते मा प्रमादीः ।  
 प्रध्वंसिनी क्रूरसमाहिता श्री-  
 मृदुप्रौढा गच्छति पुत्रपौत्रान् ॥ २-१७-१०० (१५३५७)  
 अथाब्रवीन्महाराजो गान्धारी धर्मदर्शिनीम् ।  
 अन्तः कामं कुलस्यास्तु न शक्नोमि निवारितुम् ॥ २-१७-१०१ (१५३५८)  
 यथेच्छन्ति तथैवास्तु प्रत्यागच्छन्तु पाण्डवाः ।  
 पुनर्द्यूतं च कुर्वन्तु मामकाः पाण्डवैः सह ॥ २-१७-१०२ (१५३५९)

इति श्रीमन्महाभारते सभापर्वणि अनुद्यूतपर्वणि सप्तनवतितमोऽध्यायः ॥१७॥

Mahabharata - Sabha Parva - Chapter Footnotes

२-१७-९० अकामानां द्यूतमनिच्छतां सताम् ॥  
 २-१७-९८ त्वन्नेत्रास्त्वमेव नेता येषां ते त्वन्नेत्राः । दीर्णास्त्वत्तो भिन्नर्म यादाः ॥

सभापर्व - अध्याय ०९८

॥ श्रीः ॥

२.९८. अध्यायः ९८

Mahabharata - Sabha Parva - Chapter Topics

निजनगरं गच्छतो युधिष्ठिरस्य मध्येमार्गं दूताह्वानेन पुनर्निवृत्त्य द्यूत सभाप्रवेशः ॥१॥ अनुद्यूतेपि युधिष्ठिरस्य

Mahabharata - Sabha Parva - Chapter Text

वैशम्पायन उवाच ॥

ततो व्यध्वगतं पार्थं प्रातिकामी युधिष्ठिरम् ।  
 उवाच वचनाद्ग्राज्ञो धृतराष्ट्रस्य धीमतः ॥ २-९८-१ (१५३६०)  
 उपास्तीर्णा सभा राजन्नक्षानुप्त्वा युधिष्ठिर ।  
 एहि पाण्डव दीव्येति पिता त्वाह नराधिपः ॥ २-९८-२ (१५३६१)

युधिष्ठिर उवाच ॥ २-१८-३६ (१७०९)  
 धातुर्नियोगाद्भूतानि प्राप्नुवन्ति शुभाशुभम् ।  
 न निवृत्तिस्तयोरस्ति देवतव्यं पुनर्यदि ॥ २-१८-३ (१५३६२)  
 अक्षद्यूते समाह्वानं नियोगात्स्थविरस्य च ।  
 जानन्नपि क्षयकरं नातिक्रमितुमुत्सहे ॥ २-१८-४ (१५३६३)  
 वैशम्पायन उवाच ॥ २-१८-५ (१७१०)  
 असम्भवो हेममयस्य जन्तो-  
 स्तथापि रामो लुलुभे मृगाय ।  
 प्रायः समासन्नपराभवाणां  
 धियो विपर्यस्ततरा भवन्ति ॥ २-१८-५ (१५३६४)  
 इति ब्रुवन्निववृते भ्रातृभिः सह पाण्डवः ।  
 जानांश्च शकुनेर्मायां पार्थो द्यूतमियात्पुनः ॥ २-१८-६ (१५३६५)  
 विविशुस्ते सभां तां तु पुनरेव महारथाः ।  
 व्यथयन्ति स्म चेतांसि मुहुदां भरतर्षभाः ॥ २-१८-७ (१५३६६)  
 यथोपजोषमासीनाः पुनर्द्यूतप्रवृत्तये ।  
 सर्वलोकविनाशाय दैवेनोपनिपीडिताः ॥ २-१८-८ (१५३६७)  
 शकुनिरुवाच ॥ २-१८-९ (१७११)  
 अमुञ्चत्स्थविरो यद्वो धनं पूजितमेव तत् ।  
 महाधनं ग्लहं त्वेकं शृणु भो भरतर्षभ ॥ २-१८-९ (१५३६८)  
 वयं वा द्वादशाब्दानि युष्माभिर्द्यूतनिर्जिताः ।  
 प्रविशेम महारण्यं रौरवाजिनवाससः ॥ २-१८-१० (१५३६९)  
 त्रयोदशं च स्वजनैरज्ञाताः परिवत्सरम् ।  
 ज्ञाताश्च पुनरन्यानि वने वर्षाणि द्वादश ॥ २-१८-११ (१५३७०)  
 अस्माभिर्निर्जिता यूयं वने द्वादश वत्सरान् ।  
 वसध्वं कृष्णया सार्धमजिनैः प्रतिवासिताः ॥ २-१८-१२ (१५३७१)  
 त्रयोदशं च स्वजनैरज्ञाताः पिरवत्सरम् ।  
 ज्ञाताश्च पुनरन्यानि वने वर्षाणि द्वादश ॥ २-१८-१३ (१५३७२)  
 त्रयोदशे च निर्वृत्ते पुनरेव यथोचितम् ।  
 स्वराज्यं प्रतिपत्तव्यमितरैरथवेतरैः ॥ २-१८-१४ (१५३७३)  
 अनेन व्यवसायेन सहास्माभिर्युधिष्ठिर ।  
 अक्षानुप्त्वा पुनर्द्यूतमेहि दीव्यस्व भारत ॥ २-१८-१५ (१५३७४)  
 अथ सभ्याः सभामध्ये समुच्छ्रितकरास्तदा ।  
 ऊचुरुद्विग्नमनसः संवेगात्सर्व एव हि ॥ २-१८-१६ (१५३७५)  
 सभ्या ऊचुः । २-१८-१७ (१७१२)  
 अहो धिग्बान्धवा नैनं बोधयन्ति महद्भयम् ।  
 बुद्ध्या बुद्ध्येन्न वा बुद्ध्येदयं वै भरतर्षभ ॥ २-१८-१७ (१५३७६)

वैशम्पायन उवाच ॥ २-९८-१८क्ष (१७१३)  
 जनप्रवादान्सुबहूञ्शृण्वन्नपि नराधिपः ।  
 द्विया च धर्मसंयोगात्पार्थो द्यूतमियात्पुनः ॥ २-९८-१८ (१५३७७)  
 जानन्नापि महाबुद्धिः पुनर्द्यूतमवर्तयत् ।  
 अप्यासन्नो विनाशः स्यात्कुरूणामितिचिन्तयन् ॥ २-९८-१९ (१५३७८)  
 युधिष्ठिर उवाच ॥ २-९८-२०क्ष (१७१४)  
 कथं वै मद्धिधो राजा स्वधर्ममनुपालयन् ।  
 आहूतो विनिवर्तेत दीव्यामि शकुने त्वया ॥ २-९८-२० (१५३७९)  
 शकुनिरुवाच ॥ २-९८-२१क्ष (१७१५)  
 गवाश्वं बहुधेनुकमपर्यन्तमजाविकम् ।  
 गजाः कोशो हिरण्यं च दासीदासाश्च सर्वशः ॥ २-९८-२१ (१५३८०)  
 हित्वा नो ग्लह एवैको वनवासाय पाण्डवाः ।  
 यूयं वयं वा विजिता वसेम वनमाश्रिताः ॥ २-९८-२२ (१५३८१)  
 त्रयोदशं च वै वर्णमज्ञाताः स्वजनैस्तथा ।  
 अनेन व्यवसायेन दीव्याम पुरुषर्षभाः । २-९८-२३ (१५३८२)  
 समुत्क्षेपेण चैकेन वनवासाय भारत ॥ २-९८-२४ (१५३८३)  
 ग वैशम्पायन उवाच ॥ २-९८-२४क्ष (१७१६)  
 एवं दैवबलाविष्टो धर्मराजो युधिष्ठिरः ।  
 भीष्मद्रोणाऽऽवार्यमाणो विदुरेण च धीमता ॥ २-९८-२४ (१५३८४)  
 युयुत्सुना कृपेणाथ सञ्जयेन च भारत ।  
 गान्धार्या पृथया चैव भीमार्जुनयमैस्तथा ॥ २-९८-२५ (१५३८५)  
 विकर्णेन च वीरेण द्रौपद्या द्रौणिना तथा ।  
 सोमदत्तेन च तथा बाह्लीकेन च धीमता ॥ २-९८-२६ (१५३८६)  
 वार्यमाणोपि सततं न च राजन्नियच्छति ।  
 एवं संवार्यमाणोपि कौन्तेयो हितकाम्यया ॥ २-९८-२७ (१५३८७)  
 देवकार्यार्थसिद्ध्यर्थं मुहूर्तं कलिमाविशत् ।  
 अविष्टः कलिना राजञ्छकुनिं प्रत्यभाषत ॥ २-९८-२८ (१५३८८)  
 एवं भवत्विति तदा वनवासाय दीव्यति ।  
 प्रतिजग्राह तं पार्थो ग्लहं जग्राह सौबलः ॥  
 जितमित्येव शकुनिर्युधिष्ठिरमभाषत ॥ २-९८-२९ (१५३८९)

इति श्रीमन्महाभारते सभापर्वणि अनुद्यूतपर्वणि अष्टनवतितमोऽध्यायः ॥ ९८ ॥

Mahabharata - Sabha Parva - Chapter Footnotes

२-९८-१६ संवेगादतिशयात् ॥

सभापर्व - अध्याय ०९९

॥ श्रीः ॥

२.९९. अध्यायः ९९

Mahabharata - Sabha Parva - Chapter Topics

वनाय प्रस्थितान्पाण्डवान्प्रति दुःशासनकृतापहासः ॥१॥ पाण्डवानां बहुप्रतिज्ञाकरणपूर्वकं धृतराष्ट्रसमीपगमनम्

Mahabharata - Sabha Parva - Chapter Text

वैशम्पायन उवाच ॥

ततः पराजिताः पार्था वनावासाय दीक्षिताः ।

अजिनान्युत्तरीयाणि जगृहुश्च यथाक्रमम् ॥ २-९९-१ (१५३९०)

अजिनैः संवृतान्दृष्ट्वा हृतराज्यानरिन्दमान् ।

प्रस्थितान्वनवासाय ततो दुःशासनोऽब्रवीत् ॥ २-९९-२ (१५३९१)

प्रवृत्तं धार्तराष्ट्रस्य चक्रं राज्ञो महात्मनः ।

पराजिताः पाण्डवेया विपत्तिं परमां गताः ॥ २-९९-३ (१५३९२)

अद्य देवाः सम्प्रयाताः समैर्वर्त्मभिरस्थलैः ।

गुणज्येष्ठास्तथा श्रेष्ठाः श्रेयांसो यद्वयं परैः ॥ २-९९-४ (१५३९३)

नरकं पातिताः पार्था दीर्घकालमनन्तकम् ।

मुखाच्च हीना राज्याच्च विनष्टाः शाश्वतीः समाः ॥ २-९९-५ (१५३९४)

धनेन मत्ता ये ते स्म धार्तराष्ट्रान्प्रहासिषुः ।

ते निर्जिता हृतधना वनमेष्यन्ति पाण्डवः ॥ २-९९-६ (१५३९५)

चित्रान्सन्नाहानवमुञ्चन्तु चैषां

वासांसि दिव्यानि च भानुमन्ति ॥

विवास्यन्तां रुरुचर्माणि सर्वे

यथा ग्लहं सौबलस्याभ्युपेताः ॥ २-९९-७ (१५३९६)

न सन्ति लोकेषु पुमांस ईदृशा

इत्येव ये भावितबुद्धयः सदा ।

ज्ञास्यन्ति तेत्मानमिमेऽद्य पाण्डवा

विपर्यये पाण्डवतिला इवाफलाः ॥ २-९९-८ (१५३९७)

इदं हि वासो यदि वेदृशानां

मनस्विनां रौरवमाह्वेषु ॥

आदीक्षितानामजिनानि यद्व-

द्वलीयसां पश्यत पाण्डवानाम् ॥ २-९९-९ (१५३९८)  
 महाप्राज्ञः सौमकिर्यज्ञसेनः  
 कन्यां पाञ्चालीं पाण्डवेभ्यः प्रदाय ।  
 अकार्षिद्व सुकृतं नेह किञ्चित्  
 क्लीबाः पार्थाः पतयो याज्ञसेन्याः ॥ २-९९-१० (१५३९९)  
 सूक्ष्मप्रावारानजिनोत्तरीयान्  
 दृष्ट्वाऽरण्ये निर्धनानप्रतिष्ठान् ।  
 कां त्वं प्रीतिं लप्स्यसे याज्ञसेनि  
 पतिं वृणीष्वेह यमन्यमिच्छसि ॥ २-९९-११ (१५४००)  
 एते हि सर्वे कुरवः समेताः  
 क्षान्ता दान्ताः सुद्रविणोपपन्नाः ।  
 एषां वृणीष्वैकतमं पतित्वे  
 न त्वां नयेत्कालविपर्ययोऽयम् ॥ २-९९-१२ (१५४०१)  
 यथाऽफलाः षण्ढतिला यथा चर्ममया मृगाः ।  
 तथैव पाण्डवाः सर्वे यथा काकयवा अपि ॥ २-९९-१३ (१५४०२)  
 किं पाण्डवांस्ते पतितानुपास्य  
 मोघः श्रमः षण्ढतिलानुपास्य ।  
 एवं नृशंसः परुषाणि पार्था-  
 नश्रावयद्दृतराष्ट्रस्य पुत्रः ॥ २-९९-१४ (१५४०३)  
 तद्वै श्रुत्वा भीमसेनोऽत्यमर्षी  
 निर्भत्स्योच्चैः सन्निगृह्यैव रोषात् ।  
 उवाच चैनं सहसैवोपगम्य  
 सिंहो यथा हैमवतः शृगालम् ॥ २-९९-१५ (१५४०४)  
 भीमसेन उवाच ॥ २-९९-१६क्ष (१७१७)  
 क्रूर पापजनैर्जुष्टमकृतार्थं प्रभाषसे ।  
 गान्धारविद्यया हि त्वं राजमध्ये विकथसे ॥ २-९९-१६ (१५४०५)  
 यथा तुदसि मर्माणि वाक्छरैरिह नो भृशम् ।  
 तथा स्मारयिता तेऽहं कृन्तन्मर्माणि संयुगे ॥ २-९९-१७ (१५४०६)  
 ये च त्वामनुवर्तन्ते क्रोधलोभवशानुगाः ।  
 गोप्तारः सानुबन्धांस्तान्नेताऽस्मि यमसादनम् ॥ २-९९-१८ (१५४०७)  
 वैशम्पायन उवाच ॥ २-९९-१९क्ष (१७१८)  
 एवं ब्रुवाणमजिनैर्विवासितं  
 दुःशासनस्तं परिनृत्यति स्म ।  
 मध्ये कुरूणां धर्मनिबद्धमार्गं  
 गौर्गौरिति स्माह्वयन्मुक्तलज्जः ॥ २-९९-१९ (१५४०८)  
 भीमसेन उवाच ॥ २-९९-२०क्ष (१७१९)



नृशंस परुषं वक्तुं दुःशासन त्वया ।  
 निकृत्या हि धनं लब्ध्वा को विकत्थितुमर्हति ॥ २-१९-२० (१५४०९)  
 मैव स्म सुकृतां लोकान्नाच्छेत्पार्थो वृकोदरः ।  
 यदि वक्षो हि ते भित्त्वा न पिबेच्छोणितं रणे ॥ २-१९-२१ (१५४१०)  
 धार्तराष्ट्रात्रणे हत्त्वा मिषतां सर्वधन्विनाम् ।  
 शमं गन्ताऽस्मि नचिरात्सत्यमेतद्ब्रवीमि ते ॥ २-१९-२२ (१५४११)  
 वैशम्पायन उवाच ॥ २-१९-२३क्ष (१७२०)  
 तस्य राजा सिंहगतेः सखेलं  
 दुर्योधनो भीमसेनस्य हर्षात् ।  
 गतिं स्वगत्याऽनुचकार मन्दो  
 निर्गच्छतां पाण्डवानां सभायाः ॥ २-१९-२३ (१५४१२)  
 नैतावता कृतमित्यब्रवीत्तं  
 वृकोदरः सन्नित्तार्थकायः ।  
 शीघ्रं हि त्वां निहतं सानुबन्धं  
 संस्मार्याहं प्रतिवक्ष्यामि मूढ ॥ २-१९-२४ (१५४१३)  
 एवं समीक्ष्यात्मनि चावमानं  
 नियम्य मन्युं बलवान्स मानी ।  
 राजानुगः संसदि कौरवाणां  
 विनिष्कामन्वाक्यमुवाच भीमः ॥ २-१९-२५ (१५४१४)  
 अहं दुर्योधनं हन्ता कर्णं हन्ता धनञ्जयः ।  
 शकुनिं चाक्षकितवं सहदेवो हनिष्यति ॥ २-१९-२६ (१५४१५)  
 इदं च भूयो वक्ष्यामि सभामध्ये बृहद्वचः ।  
 सत्यं देवाः करिष्यन्ति यन्नो युद्धं भविष्यति ॥ २-१९-२७ (१५४१६)  
 सुयोधनमिमं पापं हन्ताऽस्मि गदया युधि ।  
 शिरः पादेन चास्याहमधिष्ठास्यामि भूतले ॥ २-१९-२८ (१५४१७)  
 वाक्यशूरस्य चैवास्य परुषस्य दुरात्मनः ।  
 दुःशासनस्य रुधिरं पाताऽस्मि मृगराडिव ॥ २-१९-२९ (१५४१८)  
 अर्जुन उवाच ॥ २-१९-३०क्ष (१७२१)  
 ग्भीमसेन न ते सन्ति येषां वैरं त्वया त्विह ।  
 मत्ता मृगेषु सुखिनो न बुद्ध्यन्ते महद्भयम् ॥ २-१९-३० (१५४१९)  
 नैवं वाचा व्यवसितं भीम विज्ञायते सताम् ।  
 इतश्चतुर्दशे वर्षे द्रष्टारो यद्भविष्यति ॥ २-१९-३१ (१५४२०)  
 भीमसेन उवाच ॥ २-१९-३२क्ष (१७२२)  
 दुर्योधनस्य कर्णस्य शकुनेश्च दुरात्मनः ।  
 दुःशासनचतुर्थानां भूमिः पास्यति शोणितम् ॥ २-१९-३२ (१५४२१)  
 अर्जुन उवाच ॥ २-१९-३३क्ष (१७२३)

असूयितारं द्रष्टारं प्रवक्तारं विकथनम् ।  
 भीमसेन नियोगात्ते हन्ताहं कर्णमाहवे ॥ २-९९-३३ (१५४२२)  
 अर्जुनः प्रतिजानीते भीमस्य प्रियकाम्यया ।  
 कर्णं कर्णानुगांश्चैव रणे हन्ताऽस्मि पत्रिभिः ॥ २-९९-३४ (१५४२३)  
 ये चान्ये प्रतियोत्स्यन्ति बुद्धिमोहेन मां नृपाः ।  
 तांश्च सर्वानहं बाणैर्नेताऽस्मि यमसादनम् ॥ २-९९-३५ (१५४२४)  
 चलेद्धि हिमवान्स्थानान्निष्प्रभः स्याद्विवाकरः ।  
 शैत्यं सोमात्प्रणश्येत मत्सत्यं विचलेद्यदि ॥ २-९९-३६ (१५४२५)  
 न प्रदास्यति चेद्राज्यमितो वर्षे चतुर्दशे ।  
 दुर्योधनोऽभिसत्कृत्य सत्यमेतद्भविष्यति ॥ २-९९-३७ (१५४२६)  
 वैशम्पायन उवाच ॥ २-९९-३८क्ष् (१७२४)  
 इत्युक्तवति पार्थे तु श्रीमान्माद्रवतीसुतः ।  
 प्रगृह्य विपुलं बाहुं सहदेवः प्रतापवान् ॥ २-९९-३८ (१५४२७)  
 सौबलस्य वधं प्रेषुरिदं वचनमब्रवीत् ।  
 क्रोधसंरक्तनयनो निः श्वसन्निव पन्नगः ॥ २-९९-३९ (१५४२८)  
 सहदेव उवाच ॥ २-९९-४०क्ष् (१७२५)  
 अक्षान्यान्मन्यसे मूढ गान्धाराणां यशोहर ।  
 नैतेऽक्षा निशिता बाणास्त्वयैते समरे वृताः ॥ २-९९-४० (१५४२९)  
 यथा चैवोक्तवान्भीमस्त्वामुद्दिश्य सबान्धवम् ।  
 कर्ताहं कर्मणस्तस्य कुरु कार्याणि सर्वशः ॥ २-९९-४१ (१५४३०)  
 हन्ताऽस्मि तरसा युद्धे त्वामेवहे सबान्धवम् ।  
 यदि स्थास्यसि सङ्ग्रामे क्षत्रधर्मेण सौबल ॥ २-९९-४२ (१५४३१)  
 सहदेववचः श्रुत्वा नकुलोऽपि विशाम्पते ।  
 दर्शनीयतमो नृणामिदं वचनमब्रवीत् ॥ २-९९-४३ (१५४३२)  
 सुतेयं यज्ञसेनस्य द्यूतेऽस्मिन्धृतराष्ट्रजैः ।  
 यैर्वाचः श्राविता रूक्षाः स्थितैर्दुर्योधनप्रिये ॥ २-९९-४४ (१५४३३)  
 तान्धार्तराष्ट्रान्दुर्वृत्तान्मुमूर्षून्कालनोदितान् ।  
 गमयिष्यामि भूयिष्ठानहं वैवस्वतक्षयम् ॥ २-९९-४५ (१५४३४)  
 गजलूकं च दुरात्मानं सौबलस्य सुतं प्रियम् ।  
 क्रूरं हन्ताऽस्मि समरे तं वै क्रूरं नराधमम् ॥ २-९९-४६ (१५४३५)  
 निदेशाद्धर्मराजस्य द्रौपद्याः पदवीं चरन् ।  
 निर्धार्तराष्ट्रां पृथिवीं कर्ताऽस्मि नचिरादिव ॥ २-९९-४७ (१५४३६)  
 वैशम्पायन उवाच ॥ २-९९-४८क्ष् (१७२६)  
 एवं ते पुरुषव्याघ्राः सर्वे व्यायतबाहवः ।  
 प्रतिज्ञा बहुलाः कृत्वा धृतराष्ट्रमुपागमन् ॥ २-९९-४८ (१५४३७)

इति श्रीमन्महाभारते सभापर्वणि अनुदूतपर्वणि एकोनशततमोऽध्यायः ॥ १९ ॥

Mahabharata - Sabha Parva - Chapter Footnotes

२-१९-१३ काकयवा निस्तण्डुलं तृणधान्यम् ॥

२-१९-१७ स्मरयिता स्मारयिष्यामि ॥

सभापर्व - अध्याय १००

॥ श्रीः ॥

२.१००. अध्यायः १००

Mahabharata - Sabha Parva - Chapter Topics

युधिष्ठिरेण वनगमनाय भीष्माद्यामन्त्रणम् ॥ १. । पाण्डवान्प्रति विदुरवचनम् ॥ २. ।

Mahabharata - Sabha Parva - Chapter Text

युधिष्ठिर उवाच ॥

आमन्त्रयामि भरतांस्तथा वृद्धं पितामहम् ॥

राजानं सोमदत्तं च महाराजं च बाह्लिकम् ॥ २-१००-१ (१५४३८)

द्रोणं कृपं नृपांश्चान्यानश्चत्थामानमेव च ।

विदुरं धृतराष्ट्रं च धार्तराष्ट्रांश्च सर्वशः ॥ २-१००-३ अगसौमदत्तिं महावीर्यं विकर्णं च महामतिम् ।

युयुत्सुं सञ्जयं चैव तथैवान्यान्सभासदः ॥ २-१००-४ अगगान्धारीं च महाभागां मातरं च तथा पृथाम् ।

सर्वानामन्त्र्य गच्छामि द्रष्टाऽस्मि पुनरेत्य वः ॥ २-१००-२ (१५४३९)

वैशम्पायन उवाच ॥ २-१००-५ क्ष् (१७२७)

न च किञ्चिदथोचुस्तं ह्रियाऽऽसन्ना युधिष्ठिरम् ।

मनोभिरेव कल्याणं दध्युस्ते तस्य धीमतः ॥ २-१००-५ (१५४४०)

विदुर उवाच ॥ २-१००-६ क्ष् (१७२८)

आर्या पृथा राजपुत्री नारण्यं गन्तुमर्हति ।

सुकुमारी च वृद्धा च नित्यं चैव सुखोचिता ॥ २-१००-६ (१५४४१)

इह वत्स्यति कल्याणी सत्कृता मम वेश्मनि ।

इति पार्था विजानीध्वमगदं वोऽस्तु सर्वशः ॥ २-१००-७ (१५४४२)

पाण्डवा ऊचुः । २-१००-८ क्ष् (१७२९)

तथेत्युक्त्वाऽब्रुवन्सर्वे यथा नो वदसेऽनघ ।

त्वं पितृव्यः पितृसमो वयं च त्वत्परायणाः ॥ २-१००-८ (१५४४३)

यथाऽऽज्ञापयसे विद्वंस्त्वं हि नः परमो गुरुः ।  
 यच्चान्यदपि कर्तव्यं तद्विधत्स्व महामते ॥ २-१००-९ (१५४४४)  
 विदुर उवाच ॥ २-१००-१०क्ष (१७३०)  
 युधिष्ठिर विजानीहि ममेदं भरतर्षभ ।  
 नाधर्मेण जितः कश्चिद्द्वयते वै पराजये ॥ २-१००-१० (१५४४५)  
 त्वं वै धर्मं विजानीषे युद्धे जेता धनञ्जयः ।  
 हन्ताऽरीणां भीमसेनो नकुलस्त्वर्थसङ्ग्रही ॥ २-१००-११ (१५४४६)  
 संयन्ता सहदेवस्तु धौम्यो ब्रह्मविदुत्तमः ।  
 धर्मार्थकुशला चैव द्रौपदी धर्मचारिणी ॥ २-१००-१२ (१५४४७)  
 अन्योन्यस्य प्रियाः सर्वे तथैव प्रियदर्शनाः ।  
 परैरभेद्याः सन्तुष्टाः को वोन न स्पृहयेदिह ॥ २-१००-१३ (१५४४८)  
 एष वै सर्वकल्याणः समाधिस्तव भारत ।  
 नैनं शत्रुर्विषहते शक्रेणापि समोऽप्युत ॥ २-१००-१४ (१५४४९)  
 हिमवत्यनुशिष्टोऽसि मेरुसावर्णिना पुरा ।  
 द्वैपायनेन कृष्णेन नगरे वारणावते ॥ २-१००-१५ (१५४५०)  
 भृगुतुङ्गे च रामेण दृष्टद्वत्यां च शम्भुना ।  
 अश्रौषीरसि तस्यापि महर्षेरञ्जनं प्रति ॥ २-१००-१६ (१५४५१)  
 कल्माषीतीरसंस्थस्य गतस्त्वं शिष्यतां भृगोः ।  
 द्रष्टा सदा नारदस्ते धौम्यस्तेऽयं पुरोहितः ॥ २-१००-१७ (१५४५२)  
 माहासीः साम्पराये त्वं बुद्धिं तामृषिपूजिताम् ।  
 पुरुरवसमैलं त्वं बुद्ध्या जयसि पाण्डव ॥ २-१००-१८ (१५४५३)  
 शक्त्या जयसि राज्ञोऽन्यान्नीन्धर्गोपसेवया ।  
 ऐन्द्रे जये धृतमना याम्ये कोपविधारणे ॥ २-१००-१९ (१५४५४)  
 तथा विसर्गे कौबेरे वारुणे कोपविधारणे ॥  
 आत्मप्रदानं सौम्यत्वमद्भ्यश्चैवोपजीवनम् ॥ २-१००-२० (१५४५५)  
 भूमेः क्षमा च तेजश्च समग्रं सूर्यमण्डलात् ।  
 वायोर्बलं प्राप्नुहि त्वं भूतेभ्यश्चात्मसम्पदम् ॥ २-१००-२१ (१५४५६)  
 अगदं वोऽस्तु भद्रं वो द्रष्टाऽस्मि पुनरागतान् ।  
 आपद्धर्मार्थकृच्छ्रेषु सर्वकार्येषु वा पुनः ॥ २-१००-२२ (१५४५७)  
 यथावत्प्रतिपद्येथाः काले काले युधिष्ठिर ।  
 आपृष्टोऽसीह कौन्तेय स्वस्ति प्राप्नुहि भारत ॥ २-१००-२३ (१५४५८)  
 कृतार्थं स्वस्मिन्तं त्वां द्रक्ष्यामः पुनरागतम् ।  
 न हि वो वृजिनं किञ्चिद्देव कश्चित्पुराकृतम् ॥ २-१००-२४ (१५४५९)  
 वैशम्पायन उवाच ॥ २-१००-२५क्ष (१७३१)  
 एवमुक्तस्तथेत्युक्त्वा पाण्डवः सत्यविक्रमः ।  
 भीष्मद्रोणौ नमस्कृत्य प्रातिष्ठत युधिष्ठिरः ॥ २-१००-२५ (१५४६०)

इति श्रीमन्महाभारते सभापर्वणि अनुद्यातपर्वणि शततमोऽध्यायः ॥ १००. ।

Mahabharata - Sabha Parva - Chapter Footnotes

२-१००-१४ समाधिर्मनः स्वास्थ्यकरो नियमः ॥

२-१००-१९ विधारणे नियमने ॥

२-१००-२० विसर्गे दाने । संयमे वशीकरणे । उपजीवनं जीवनहेतुत्वम् ॥

सभापर्व - अध्याय १०१

॥ श्रीः ॥

२.१०१. अध्यायः १०१

Mahabharata - Sabha Parva - Chapter Topics

पाण्डवानां वनप्रस्थानेन खिद्यतां पौराणां वचनानि ॥ १. ।

Mahabharata - Sabha Parva - Chapter Text

वैशम्पायन उवाच ॥

ततः सम्प्रस्थिते तत्र धर्मराजे तदा नृप ।

जनाः समन्ताद्द्रष्टुं तं समारुरुहुरातुराः ॥ २-१०१-१ (१५४६१)

ततः प्रासादवर्याणि विमानशिखराणि च ।

गोपुराणि च सर्वाणि वृक्षानन्यांश्च सर्वशः ॥ २-१०१-२ (१५४६२)

अथाधिरुह्य सस्त्रीका उदासीना व्यलोकयन् ।

न हि रथ्यास्तदा शक्या गन्तुं ताश्च जनाकुलाः ॥ २-१०१-३ (१५४६३)

आरुह्य स्मानतास्तत्र दीनाः पश्यन्ति पाण्डवान् ।

पदातिं वर्जितच्छत्रं चेलभूषणवर्जितम् ॥ २-१०१-४ (१५४६४)

वल्कलाजिनसंवीतं पार्थं दृष्ट्वा जनास्तदा ।

ऊर्चुर्बहुविधा वाचो भृशोपहतचेतसः ॥ २-१०१-५ (१५४६५)

जना ऊचुः । २-१०१-६क्ष (१७३२)

यं यान्तमनुयाति स्म चतुरङ्गबलं महत् ।

तमेकं कृष्णया सार्धमनुगच्छन्ति पाण्डवाः ॥ २-१०१-६ (१५४६६)

चत्वारो भ्रातरश्चैव धौम्यश्चैव पुरोहितः ।

भीमार्जुनौ वारयित्वा निकृत्या बद्धकार्मुकौ ॥ २-१०१-७ (१५४६७)

धर्म एवास्थितो येन त्यक्त्वा राज्यं महात्मना ।  
 या न शक्या पुरा द्रष्टुं भूतैराकाशगैरपि ॥ २-१०१-८ (१५४६८)  
 तामद्य कृष्णां पश्यन्ति राजमार्गगता जनाः ।  
 अङ्गरागोचितां कृष्णां रक्तचन्दनसेविनीम् ॥ २-१०१-९ (१५४६९)  
 वर्षमुष्णं च शीतं च नेष्यत्याशु विवर्णताम् ।  
 अद्य नूनं पृथा देवी सत्यमाविश्य भाषते ॥ २-१०१-१० (१५४७०)  
 पुत्रान्स्नुषां च देवी तु द्रष्टुमद्याथ नार्हति ।  
 निर्गुणस्यापि पुत्रस्य कथं स्याहुः स्वदर्शनम् ॥ २-१०१-११ (१५४७१)  
 किम्पुनर्यस्य लोकोऽयं जितो वृत्तेन केवलम् ।  
 आनृशंस्यमनुक्रोशो धृतिः शीलं दमः शमः ॥ २-१०१-१२ (१५४७२)  
 पाण्डवं शोभयन्त्येते षड्गुणाः पुरुषोत्तमम् ।  
 तस्मादस्योपघातेन प्रजाः परमपीडिताः ॥ २-१०१-१३ (१५४७३)  
 औदकानीव सत्वानि ग्रीष्मे सलिलसङ्क्षयात् ।  
 पीडया पीडितं सर्वं जगदस्य जगत्पतेः ॥ २-१०१-१४ (१५४७४)  
 मूलस्यैवोपघातेन वृक्षः पुष्पफलोपगः ।  
 मूलं ह्येष मनुष्याणां धर्मराजो महाद्युतिः ॥ २-१०१-१५ (१५४७५)  
 पुष्पं फलं च पत्रं च शाखास्तस्येतरे जनाः ।  
 ते भ्रातर इव क्षिप्रं सपुत्राः सहबान्धवाः ॥ २-१०१-१६ (१५४७६)  
 गच्छन्तमनुगच्छामो येन गच्छति पाण्डवः ।  
 उद्यानानि परित्यज्य क्षेत्राणि च गृहाणि च ॥ २-१०१-१७ (१५४७७)  
 एकदुःखसुखाः पार्थमनुयाम सुधार्मिकम् ।  
 समुच्छ्रितपताकानि परिध्वस्ताजिराणि च ॥ २-१०१-१८ (१५४७८)  
 उपात्तधनधान्यानि हृतसाराणि सर्वशः ।  
 रजसाऽप्यवकीर्णानि परित्यक्तानि दैवतैः ॥ २-१०१-१९ (१५४७९)  
 मूषकैः परिधावद्भिरुद्धलैरावृतानि च ।  
 अपेतोदकधूमानि हीनसंमार्जनानि च ॥ २-१०१-२० (१५४८०)  
 प्रनष्टबलिकर्मेज्यामन्त्रहोमजपानि च ।  
 दुष्कालेनेव भग्नानि भिन्नभाजनवन्ति च ॥ २-१०१-२१ (१५४८१)  
 अस्मत्त्यक्तानि वेश्मानि सौबलः प्रतिपद्यताम् ।  
 वनं नगरमेवास्तु येन गच्छन्ति पाण्डवाः ॥ २-१०१-२२ (१५४८२)  
 अस्माभिश्च परित्यक्तं पुरं सम्पद्यतां वनम् ।  
 बिलानि दंष्ट्रिणः सर्वे वानि मृगपक्षिणः ॥ २-१०१-२३ (१५४८३)  
 त्यजन्त्वस्मद्भयाद्गीता गजाः सिंहा वनान्यपि ।  
 अनाक्रान्तं प्रपद्यन्तः सेवमानं त्यजन्तु च ॥ २-१०१-२४ (१५४८४)  
 तृणमांसफलादानां देशास्त्यक्त्वा मृगद्विजाः ।  
 वयं पार्थैर्वने सम्यक्सह वत्स्याम निर्वृताः ॥ २-१०१-२५ (१५४८५)

इत्येवं विविधा वाचो नानाजनसमीरिताः ।  
 शुश्राव पार्थः श्रुत्वा च न विचक्रेऽस्य मानसम् ॥ २-१०१-२६ (१५४८६)  
 ततः प्रासादसंस्थास्तु समन्ताद्वै गृहे गृहे ।  
 ब्राह्मणक्षत्रियविशां शूद्राणां चैव योषितः ॥ २-१०१-२७ (१५४८७)  
 गत्वा स्वगृहजालानि उत्पात्यावरणानि च ।  
 ददृशुः पाण्डवान्दीनान्वल्कलाजिनवाससः ॥ २-१०१-२८ (१५४८८)  
 कृष्णां त्वदृष्टपूर्वां तां व्रजन्तीं पद्मिरेव च ।  
 एकवस्त्रां रुदन्तीं तां मुक्तकेशीं रजस्वलाम् ॥ २-१०१-२९ (१५४८९)  
 दृष्ट्वा तदा स्त्रियः सर्वा विवर्णवदना भृशम् ।  
 विलप्य बहुधा मोहाद्दुःखशोकेन पीडिताः ।  
 हाहा धिग्धिग्धित्युक्त्वा नेत्रैरश्रूण्यवर्तयन् ॥ २-१०१-३० (१५४९०)  
 जनस्याथ वजः श्रुत्वा स राजा भ्रातृभिः सह ।  
 उद्दिश्य वनावासाय प्रतस्थे कृतनिश्चयः ॥ २-१०१-३१ (१५४९१)  
 वैशम्पायन उवाच ॥ २-१०१-३२क्ष (१७३३)  
 तस्मिन्सम्प्रस्थिते कृष्णा पृथां प्राप्य यशस्विनीम् ।  
 अपृच्छद्भृशदुःखार्ता याश्चान्यास्तत्र योषितः ॥ २-१०१-३२ (१५४९२)  
 ततो निनादः सुमहान्पाण्डवान्तः पुरेऽभवत् ॥ २-१०१-३३ (१५४९३)  
 कुन्ती च भृशशन्तप्ता द्रौपदी प्रेक्ष्य गच्छतीम् ।  
 शोकविह्वलया वाचा कृच्छ्राद्धचनमब्रवीत् ॥ २-१०१-३४ (१५४९४)  
 वत्से शोको न ते कार्यः प्राप्येदं व्यसनं महत् ।  
 स्त्रीधर्माणामभिज्ञाऽसि शीलाचारवती तथा ॥ २-१०१-३५ (१५४९५)  
 न त्वां शन्देष्टुमर्हामि भर्तृन्प्रति शुचिस्मिते ।  
 साध्वी गुणसमापन्ना भूषितं ते कुलद्वयम् ॥ २-१०१-३६ (१५४९६)  
 सभाग्याः कुरवश्चेमे ये न दग्धास्त्वयाऽनघे ।  
 अरिष्टं व्रज पन्थानं मदनुध्यानबृंहिता ॥ २-१०१-३७ (१५४९७)  
 भाविन्यर्थे हि सत्स्त्रीणां वैकृतं नोपजायते ।  
 गुरुधर्माभिगुप्ता च श्रेयः क्षिप्रमवप्स्यसि ॥ २-१०१-३८ (१५४९८)  
 सहदेवश्च मे पुत्रः सदाऽवेक्ष्यो वने वसन् ।  
 यथेदं व्यसनं प्राप्य नायं सीदेन्महामतिः ॥ २-१०१-३९ (१५४९९)  
 वैशम्पायन उवाच ॥ २-१०१-४०क्ष (१७३४)  
 तथेन्युक्त्वा तु सा देवी स्रवन्नेत्रजलाविला ।  
 शोणिताक्तैकवसना मुक्तकेशी विनिर्ययौ ॥ २-१०१-४० (१५५००)  
 तां क्रोशन्तीं पृथा दुःखादनुवव्राज गच्छतीम् ।  
 अथापश्यन्सुतान्सर्वान्हुताभरणवाससः ॥ २-१०१-४१ (१५५०१)  
 रुरुचर्मावृततनून्हिया किञ्चिदवाह्युखान् ।  
 परैः परीतान्संहृष्टैः सुहृद्भिश्चानुशोचितान् ॥ २-१०१-४२ (१५५०२)

तदवस्थान्सुतान्सर्वानुपसृत्यातिवत्सला ।  
 स्वजमानाऽवदच्छेकात्तद्विलपती बहु ॥ २-१०१-४३ (१५५०३)  
 कुन्त्युवाच । २-१०१-४४क्ष (१७३५)  
 कथं सद्धर्मचारित्रान्वृत्तस्थितिविभूषितान् ।  
 अक्षुद्रान्दृढभक्तांश्च दैवतेज्यापरान्सदा ॥ २-१०१-४४ (१५५०४)  
 व्यसनं वः समभ्यागात्कोऽयं विधिविपर्ययः ।  
 कस्यापध्यानजं चेदमागः पश्यामि वो धिया ॥ २-१०१-४५ (१५५०५)  
 स्यात्तु मद्भाग्यदोषोऽयं याऽहं युष्मानजीजनम् ।  
 दुःखायासभुजोऽत्यर्थं युक्तानप्युत्तमैर्गुणैः ॥ २-१०१-४६ (१५५०६)  
 कथं वत्स्यथ दुर्गेषु वने ऋद्धिविनाकृताः ।  
 वीर्यसत्वबलोत्साहतेजोभिरकृशाः कृशाः ॥ २-१०१-४७ (१५५०७)  
 यद्येवमहमज्ञास्यं वने वासं हि वो ध्रुवम् ।  
 शतशृङ्गान्मृते पाण्डौ नागमिष्यं गजाह्वयम् ॥ २-१०१-४८ (१५५०८)  
 धन्यं वः पितरं मन्ये तपोमेधान्वितं तथा ।  
 यः पुत्राधिमसम्प्राप्य स्वर्गेच्छामकरोत्प्रियाम् ॥ २-१०१-४९ (१५५०९)  
 धन्यां चातीन्द्रियज्ञानामिमां प्राप्तां परां गतिम् ।  
 मन्ये तु माद्रीं धर्मज्ञां कल्याणीं सर्वथैव तु ॥ २-१०१-५० (१५५१०)  
 रत्या मत्या च गत्या च ययाऽहमभिसन्धिता ।  
 जीवितप्रियतां मह्यं धिङ्मां सङ्कलेशभागिनीम् ॥ २-१०१-५१ (१५५११)  
 पुत्रका न विहास्ये वः कृच्छ्रलब्धान्प्रियान्सतः ।  
 साऽहं यास्यामि हि वनं हा कृष्णे किं जहासि माम् । २-१०१-५२ (१५५१२)  
 अन्तवत्यसुधर्मेऽस्मिन्धात्रा किं नु प्रमादतः ।  
 ममान्तो नैव विहितस्तेनायुर्न जहाति माम् ॥ २-१०१-५३ (१५५१३)  
 हा कृष्ण द्वारकावासिन्क्वासि सङ्कर्षणानुज ।  
 कस्मान्न त्रायसे दुःखान्मां चेमांश्च नरोत्तमान् ॥ २-१०१-५४ (१५५१४)  
 अनादिनिधनं ये त्वामनुध्यायन्ति वै नराः ।  
 तांस्त्वं पासीत्ययं वादः स गतो व्यर्थतां कथम् ॥ २-१०१-५५ (१५५१५)  
 इमे सद्धर्ममाहात्म्ययशोवीर्यानुवर्तिनः ।  
 नार्हन्ति व्यसनं भोक्तुं नन्वेषां क्रियतां दया ॥ २-१०१-५६ (१५५१६)  
 सेयं नीत्यर्थविज्ञेषु कथमापदुपागता ॥  
 स्थितेषु कुलनाथेषु कथमापदुपागता ॥ २-१०१-५७ (१५५१७)  
 हा पाण्डो हा महाराज क्वासि किं समुपेक्षसे ।  
 पुत्रान्विवास्यतः साधूनरिभिर्द्वृतनिर्जितान् ॥ २-१०१-५८ (१५५१८)  
 सहदेव निवर्तस्व ननु त्वमसि मे प्रियः ।  
 शरीरादपि माद्रेय मां मा त्याक्षीः कुपुत्रवत् ॥ २-१०१-५९ (१५५१९)  
 व्रजन्तु ब्रातरस्तेऽमी यदि सत्याभिसन्धिनः ।



मत्परित्राणजं धर्ममिहैव त्वमवाप्नुहि ॥ २-१०१-६० (१५५२०)  
 वैशम्पायन उवाच ॥ २-१०१-६१क्ष् (१७३६)  
 एवं विपलतीं कुन्तीमभिवाद्य प्रणम्य च ।  
 पाण्डवा विगतानन्दा वनायैव प्रवव्रजुः ॥ २-१०१-६१ (१५५२१)  
 विदुरश्चापि तामातां कुन्तीमाश्वास्य हेतुभिः ।  
 प्रावेशयद्गृहं क्षत्ता स्वयमार्ततरः शनैः ॥ २-१०१-६२ (१५५२२)  
 धार्तराष्ट्रस्त्रिस्ताश्च निखिलेनोपलभ्य तत् ।  
 गमनं परिकर्षं च कृष्णाया द्यूतमण्डले ॥ २-१०१-६३ (१५५२३)  
 रुरुदुः सुस्वनं सर्वा विनिन्दन्त्यः कुरुन्भृशम् ।  
 दध्युश्च सुचिरं कालं करासक्तमुखाम्बुजाः ॥ २-१०१-६४ (१५५२४)  
 राजा च धृतराष्ट्रस्तु पुत्राणामनयं तदा ।  
 ध्यायन्नुद्विग्नहृदयो न शान्तिमधिजग्मिवान् ॥ २-१०१-६५ (१५५२५)  
 स चिन्तयन्ननेकाग्रः शोकव्याकुलचेतनः ।  
 क्षत्तुः सम्प्रेषयामास शीघ्रमागम्यतामिति ॥ २-१०१-६६ (१५५२६)  
 ततो जगाम विदुरो धृतराष्ट्रनिवेशनम् ।  
 तं पर्यपृच्छत्सविग्नो धृतराष्ट्रो जनाधिपः ॥ २-१०१-६७ (१५५२७)

इति श्रीमन्महाभारते सभापर्वणि अनुद्यूतपर्वणि एकोत्तरशततमोऽध्यायः ॥ १०१. ।

Mahabharata - Sabha Parva - Chapter Footnotes

२-१०१-४० शोणिताक्तैकवसना रजस्वला ॥  
 २-१०१-५१ मह्यं मम ॥  
 २-१०१-५३ असुधर्मे प्राणधारणे । अन्तवति विनाशवति ॥

सभापर्व - अध्याय १०२

॥ श्रीः ॥

२.१०२. अध्यायः १०२

Mahabharata - Sabha Parva - Chapter Topics

धृतराष्ट्रेण विदुरम्प्रति पाण्डवानां वनप्रस्थानसमये चेष्टविशेषप्रश्ने तत तच्चेष्टाविशेषकथनपूर्वकं तत्तदभिप्रायावि

Mahabharata - Sabha Parva - Chapter Text

वैशम्पायन उवाच ॥

तमागतमथो राजा विदुरं दीर्घदर्शिनम् ।  
 साशङ्क इव प्रपच्छ धृतराष्ट्रोऽम्बिकासुतः ॥ २-१०२-१ (१५५२८)  
 कथं गच्छति कौन्तेयो धर्मपुत्रो युधिष्ठिरः ।  
 भीमसेनः सव्यसाची माद्रीपुत्री च पाण्डवौ ॥ २-१०२-२ (१५५२९)  
 धौम्यश्चैव कथं क्षत्त्रद्रौपदी च यशस्विनी ।  
 श्रोतुमिच्छाम्यहं सर्वं तेषां शंस विचेष्टितम् ॥ २-१०२-३ (१५५३०)  
 विदुर उवाच ॥ २-१०२-४क्ष (१७३७)  
 वस्त्रेण संवृत्य मुखं कुन्तीपुत्रो युधिष्ठिरः ।  
 बाहू विशालौ सम्पश्यन्भीमो गच्छति पाण्डवः ॥ २-१०२-४ (१५५३१)  
 सिकता वपन्सव्यसाची राजानमनुगच्छति ।  
 माद्रीपुत्रः सहदेवो मुखमालिप्य गच्छति ॥ २-१०२-५ (१५५३२)  
 पांसूपलिप्तसर्वाङ्गो नकुलश्चित्तविह्वलः ।  
 दर्शनीयतमो लोके राजानमनुगच्छति ॥ २-१०२-६ (१५५३३)  
 कृष्णा तु केशैः प्रच्छाद्य मुखमायतलोचना ।  
 दर्शनीया प्ररुदती राजानमनुगच्छति ॥ २-१०२-७ (१५५३४)  
 धौम्यो रौद्राणि सामानि याम्यानि च विशाम्पते ।  
 गायन्गच्छति मार्गेषु कुशानादाय पाणिना ॥ २-१०२-८ (१५५३५)  
 धृतराष्ट्र उवाच ॥ २-१०२-९क्ष (१७३८)  
 विविधानीह रूपाणि कृत्वा गच्छन्ति पाण्डवाः ।  
 तन्ममाचक्ष्व विदुर कस्मादेवं व्रजन्ति ते ॥ २-१०२-९ (१५५३६)  
 विदुर उवाच ॥ २-१०२-१०क्ष (१७३९)  
 निकृतस्यापि ते पुत्रैर्हृते राज्ये धनेषु च ।  
 न धर्माच्चलते बुद्धिर्धर्मराजस्य धीमतः ॥ २-१०२-१० (१५५३७)  
 योऽसौ राजा घृणी नित्यं धार्तराष्ट्रेषु भारत ।  
 निकृत्या भ्रंशितः क्रोधान्नोन्मीलयति लोचने ॥ २-१०२-११ (१५५३८)  
 नाहं जनं निर्देहेयं दृष्ट्वा घोरेण चक्षुषा ।  
 स पिधाय मुखं राजा तस्मान्गच्छति पाण्डवः ॥ २-१०२-१२ (१५५३९)  
 यथा च भीमो व्रजति निगदतः शृणु ।  
 बाह्वोर्बले नास्ति समो ममेति भरतर्षभ ॥ २-१०२-१३ (१५५४०)  
 बाहू विशालौ कृत्वाऽसौ तेन भीमोपि गच्छति ।  
 बाहू विदर्शयन्नाजन्बाहुद्रविणदर्पितः ॥ २-१०२-१४ (१५५४१)  
 चिकीर्षन्कर्म शत्रुभ्यो बाहुद्रव्यानुरूपतः ।  
 प्रदिशञ्शरसम्पातान्कुन्तीपुत्रोऽर्जुनस्तदा ॥ २-१०२-१५ (१५५४२)  
 सिकता वपन्सव्यसाची राजानमनुगच्छति ।  
 असक्ताः सिकतास्तस्य यथा सम्प्रति भारत ।

असक्तं शरवर्षाणि तथा मोक्षयति शत्रुषु ॥ २-१०२-१६ (१५५४३)  
 न मे कश्चिद्विजानीयान्मुखमद्येति भारत ।  
 मुखमालिप्य तेनासौ सहदेवोऽपि गच्छति ॥ २-१०२-१७ (१५५४४)  
 नाहं मनांस्याददेयं मार्गे स्त्रीणामिति प्रभो ।  
 पांसूपलिप्तसर्वाङ्गो नकुलस्तेन गच्छति ॥ २-१०२-१८ (१५५४५)  
 एकवस्त्रा प्ररुदती मुक्तकेशी रजस्वला ।  
 शोणितेनाक्तवसना द्रौपदी वाक्यमब्रवीत् ॥ २-१०२-१९ (१५५४६)  
 यत्कृतेऽहमिदं प्राप्ता तेषां वर्षे चतुर्दशे ।  
 हतपत्यो हतसुता हतबन्धुजनप्रियाः ॥ २-१०२-२० (१५५४७)  
 बन्धुशोणितदिग्धाङ्गयो मुक्तकेश्यो रजस्वलाः ।  
 एवं कृतोदका भार्याः प्रवेक्ष्यन्ति गजाह्वयम् ॥ २-१०२-२१ (१५५४८)  
 कृत्वा तु नैर्ऋतान्दर्भान्धीरो धौम्यः पुरोहितः ।  
 सामानि गायन्याम्यानि पुरतो याति भारत ॥ २-१०२-२२ (१५५४९)  
 हतेषु भरतेष्वाजौ कुरूणां गुरवस्तदा ।  
 एवं सामानि -- न्तीत्युक्त्वा धौम्योपि गच्छति । २-१०२-२३ (१५५५०)  
 गप्रस्थाप्य पाण्डवाञ्जेषान्निः शेषस्ते भविष्यति ।  
 इति धौम्यो व्यवसितो रौद्रसामानि गायति ॥ २-१०२-२४ (१५५५१)  
 धृतराष्ट्र उवाच ॥ २-१०२-२५क्ष (१७४०)  
 किमब्रुवन्नैकृतिकः किं वा नागरिका जनाः ।  
 तथ्येन मे समाचक्ष्व क्षत्तः सर्वमशेषतः ॥ २-१०२-२५ (१५५५२)  
 विदुर उवाच ॥ २-१०२-२६क्ष (१७४१)  
 ब्राह्मणाः क्षत्रिया वैश्याः शूद्रा येऽन्ये वदन्त्यथ ।  
 तच्छृणुष्व महाराज वक्ष्यते च मया तव ॥ २-१०२-२६ (१५५५३)  
 प्रकृतय ऊचुः । २-१०२-२७क्ष (१७४२)  
 हाहा गच्छन्ति नो नाथाः समवेक्षध्वमीदृशम् ।  
 अहो धिक्कुरुवृद्धानां बालानामिव चेष्टितम् ॥ २-१०२-२७ (१५५५४)  
 राष्ट्रेभ्यः पाण्डुदायादाँल्लोभान्निर्वासयन्ति ये ।  
 अनाथाः स्म वयं सर्वे वियुक्ताः पाण्डुनन्दनैः ॥ २-१०२-२८ (१५५५५)  
 दुर्विनीतेषु लुब्धेषु का प्रीतिः कौरवेषु नः ।  
 इति पौराः सुदुः खार्ताः क्रोशन्ति स्म पुनः पुनः ॥ २-१०२-२९ (१५५५६)  
 एवमाकारलिङ्गैस्ते व्यवसायं मनोगतम् ।  
 कथयन्तश्च कौन्तेया वनं जग्मुर्मनस्विनः ॥ २-१०२-३० (१५५५७)  
 एवं तेषु नराग्येषु निर्यत्सु गजसाह्वयात् ।  
 अनभ्रे विद्युत्सञ्चासन्भूमिश्च समकम्पत ॥ २-१०२-३१ (१५५५८)  
 राहुरग्रसदादित्यमपर्वणि विशाम्पते ।  
 उल्का चाप्यपसव्येन पुरं कृत्वा व्यशीर्यत ॥ २-१०२-३२ (१५५५९)

प्रत्याहरन्ति ऋग्व्यादा गृध्रगोमायुवायसाः ।  
 देवायतनचैत्येषु प्राकाराट्टालकेषु च ॥ २-१०२-३३ (१५५६०)  
 एवमेते महोत्पाताः प्रादुरासन्दुरासदाः ।  
 भरतानामभावाय राजन्दुर्मन्त्रिते तव ॥ २-१०२-३४ (१५५६१)  
 वैशम्पायन उवाच ॥ २-१०२-३५क्ष (१७४३)  
 एवं प्रवदतोरेव तयोस्तत्र विशाम्पते ।  
 धृतराष्ट्रस्य राज्ञश्च विदुरस्य च धीमतः ॥ २-१०२-३५ (१५५६२)  
 नारदश्च सभामध्ये कुरूणामग्रतः स्थितः ।  
 महर्षिभिः परिवृतो रौद्रं वाक्यमुवाच ह ॥ २-१०२-३६ (१५५६३)  
 इतश्चतुर्दशे वर्षे विङ्कष्यन्तीह कौरवाः ।  
 दुर्योधनापराधेन भीमार्जुनबलेन च ॥ २-१०२-३७ (१५५६४)  
 इत्युक्त्वा दिवमाक्रम्य क्षिप्रमन्तरधीयत ।  
 ब्राह्मीं श्रियं सुविपुलां बिभ्रद्देवर्षिसत्तमः ॥ २-१०२-३८ (१५५६५)  
 ततो दुर्योधनः कर्णः शकुनिश्चापि सौबलः ।  
 द्रोणं द्वीपममन्यन्त राज्यं चास्मै न्यवेदयन् ॥ २-१०२-३९ (१५५६६)  
 अथाब्रवीत्ततो द्रोणो दुर्योधनममर्षणम् ।  
 दुःशासनं च कर्णं च सर्वानेव च भारतान् ॥ २-१०२-४० (१५५६७)  
 अवध्यान्पाण्डवान्प्राहुर्देवपुत्रान्द्विजातयः ।  
 अहं चै शरणं प्राप्तान्वर्तमानो यथाबलम् ॥ २-१०२-४१ (१५५६८)  
 गन्ता सर्वात्मना भक्त्या धार्तराष्ट्रान्सराजकान् ।  
 नोत्सहेयं परित्यक्तुं दैवं हि बलवत्तरम् ॥ २-१०२-४२ (१५५६९)  
 धर्मतः पाण्डुपुत्रा वै वनं गच्छन्ति निर्जिताः ।  
 ते च द्वादश वर्षाणि वने वत्स्यन्ति पाण्डवः ॥ २-१०२-४३ (१५५७०)  
 चरितब्रह्मचर्याश्च क्रोधामर्षवशानुगाः ।  
 वैरं निर्यातयिष्यन्ति महद्दुःखाय पाण्डवाः ॥ २-१०२-४४ (१५५७१)  
 मया च भ्रंशितो राजन्दुपदः सखिविग्रहे ।  
 पुत्रार्थमयजद्राजा वधाय मम भारत ॥ २-१०२-४५ (१५५७२)  
 याजोपयाजतपसा पुत्रं लेभे स पावकात् ।  
 धृष्टद्युम्नं द्रौपदीं च वेदीमध्यात्सुमध्यमाम् ॥ २-१०२-४६ (१५५७३)  
 धृष्टद्युम्नस्तु पार्थानां स्यालः सम्बन्धतो मतः ।  
 पाण्डवानां प्रियरतस्तस्मान्मां भयमाविशत् ॥ २-१०२-४७ (१५५७४)  
 ज्वालावर्णो देवदत्तो धनुष्मान्कवची शरी ।  
 मर्त्यधर्मतया तस्मादद्य मे साध्वसो महान् ॥ २-१०२-४८ (१५५७५)  
 गतो हि पक्षतां तेषां पार्षतः परवीरहा ।  
 रथातिरथसङ्घयायां योऽग्रणीरर्जुनो युवा ॥ २-१०२-४९ (१५५७६)  
 सृष्टप्राणो भृशतरं तेन चेत्सङ्गमो मम ।

किमन्यद्दुःखमधिकं परमं भुवि कौरवाः ॥ २-१०२-५० (१५५७७)  
 धृष्टद्युम्नो द्रोणमृत्युरिति विप्रथितं वचः ।  
 मद्रथायाश्रितोऽप्येष लोके चाप्यतिविश्रुतः ॥ २-१०२-५१ (१५५७८)  
 सोऽयं नूनमनुप्राप्तस्त्वत्कृते कालपर्ययः ।  
 त्वरितं कुरुत श्रेयो नैतदेतावता कृतम् ॥ २-१०२-५२ (१५५७९)  
 मुहूर्तं सुखमेवैतत्तालच्छायेव हैमनी ।  
 जयध्वं च महायज्ञैर्भोगानश्नीत दत्त च ॥ २-१०२-५३ (१५५८०)  
 इतश्चतुर्दशे वर्षे महत्प्राप्स्यथ वैशसम् ।  
 दुर्योधन निशम्यैतत्प्रतिपद्य यथेच्छसि ॥ २-१०२-५४ (१५५८१)  
 शमं वा पाण्डुपुत्रेण प्रयुङ्क्ष्व यदि मन्यसे । २-१०२-५५ (१५५८२)  
 वैशम्पायन उवाच ॥  
 द्रोणस्य --चनं श्रुत्वा धृतराष्ट्रोऽब्रवीदिदम् ॥ २-१०२-५५क्ष (१७४४)  
 सम्यगाह गुरुः क्षत्तरुपावर्तय पाण्डवान् ।  
 यदि ते न निवर्तन्ते सत्कृता यान्तु पाण्डवाः । २-१०२-५६ (१५५८३)  
 सशस्त्ररथपादाता भोगवन्तश्च पुत्रकाः ॥ ॥ २-१०२-५७ (१५५८४)

इति श्रीमन्महाभारते सभापर्वणि अनुद्यतपर्वणि द्वाधिकशततमोऽध्यायः ॥ १०२. ।

Mahabharata - Sabha Parva - Chapter Footnotes

२-१०२-१६ असक्ताः परस्परमलग्नाः ॥  
 २-१०२-३९ द्वीपमाश्रयम् ॥  
 २-१०२-४८ देवदत्तो देवैर्दत्तः ॥  
 २-१०२-५० सङ्गमः सङ्ग्रामे इति शेषः ॥  
 २-१०२-५३ हैमनी हेमन्तसम्बन्धिनी ॥  
 २-१०२-५४ वैशसं नाशम् ॥

सभापर्व - अध्याय १०३

॥ श्रीः ॥

२.१०३. अध्यायः १०३

Mahabharata - Sabha Parva - Chapter Topics

धृतराष्ट्रसञ्जययोः संवादः ॥ १. ।

Mahabharata - Sabha Parva - Chapter Text

वैशम्पायन उवाच ॥

वनं गतेषु पार्थेषु निर्जितेषु दुरोदरे ।  
धृतराष्ट्रं महाराज तदा चिन्ता समाविशत् ॥ २-१०३-१ (१५५८५)  
तं चिन्तयानमासीनं धृतराष्ट्रं जनेश्वरम् ।  
निः श्वसन्तमनेकाग्रमिति होवाच सञ्जयः ॥ २-१०३-२ (१५५८६)  
अवाप्य वसुसम्पूर्णां वसुधां वसुधाधिप ।  
प्रत्राज्य पाण्डवान्नाज्याद्राजन्किमनुशोचसि ॥ २-१०३-३ (१५५८७)  
धृतराष्ट्र उवाच ॥ २-१०३-४क्ष (१७४५)  
अशोच्यत्वं कुतस्तेषां येषां वैरं भविष्यति ।  
पाण्डवैर्युद्धशौण्डैर्हि बलवद्भिर्महारथैः ॥ २-१०३-४ (१५५८८)  
सञ्जय उवाच ॥ २-१०३-५क्ष (१७४६)  
तवेदं सुकृतं राजन्महद्वैरमुपस्थितम् ।  
विनाशो येन लोकस्य सानुबन्धो भविष्यति ॥ २-१०३-५ (१५५८९)  
वार्यमाणो हि भीष्मेण द्रोणेन विदुरेण च ।  
पाण्डवानां प्रियां भार्यां द्रौपदीं धर्मचारिणीम् । २-१०३-६ (१५५९०)  
प्राहिणोदानयेहेति पुत्रो दुर्योधनस्तव ।  
सूतपुत्रं सुमन्दात्मा निर्लज्जः प्रातिकामिनम् ॥ २-१०३-७ (१५५९१)  
यस्मै देवाः प्रयच्छन्ति पुरुषाय पराभवम् ।  
बुद्धिं तस्यापकर्षन्ति सोऽवाचीनानि पश्यति ॥ २-१०३-८ (१५५९२)  
बुद्धौ कलुषभूतायां विनाशे समुपस्थिते ।  
अनयो नयसङ्काशो हृदयान्नापसर्पति ॥ २-१०३-९ (१५५९३)  
अनर्थाश्चार्थरूपेण अर्थाश्चानर्थरूपिणः ।  
उत्तिष्ठन्ति विनाशाय नूनं तच्चास्य रोचते ॥ २-१०३-१० (१५५९४)  
न कालो दण्डमुद्यम्य शिरः कृन्तति कस्यचित् ।  
कालस्य बलमेतार्वाद्धपरीतार्थदर्शनम् ॥ २-१०३-११ (१५५९५)  
आसादितमिदं घोरं तुमुलं रोमहर्षणम् ।  
पाञ्चालीमपकर्षद्भिः सभामध्ये तपस्विनीम् ॥ २-१०३-१२ (१५५९६)  
अयोनिजां रूपवतीं कुले जातां विभावसोः ।  
को नु तां सर्वधर्मज्ञां परिभूय यशस्विनीम् ॥ २-१०३-१३ (१५५९७)  
पर्यानयेत्सभामध्ये विना दुर्वृतदेविनम् ।  
स्त्रीधर्मिणी वरारोहा शोणितेन परिप्लुता ॥ २-१०३-१४ (१५५९८)  
एकवस्त्राथ पाञ्चाली पाण्डवानभ्यवैक्षत ।  
हृतस्वान्हुतराज्यांश्च हृतवस्त्रान्हुतश्रियः ॥ २-१०३-१५ (१५५९९)  
विहीनान्सर्वकामेभ्यो दासभावमुपागतान् ।

धर्मपाशपरिक्षिप्तानशक्तानिव विक्रमे ॥ २-१०३-१६ (१५६००)  
 क्रुद्धां चानर्हतीं कृष्णां दुःखितां कुरुसंसदि ।  
 दुर्योधनश्च कर्णश्च कटुकान्यभ्यभाषताम् ॥ २-१०३-१७ (१५६०१)  
 इति सर्वमिदं राजन्नाकुलं प्रतिभाति मे । २-१०३-१८ (१५६०२)  
 धृतराष्ट्र उवाच ॥  
 तस्याः कृपणचक्षुभ्यां प्रदह्येतापि मेदिनी ॥ २-१०३-१८क्ष (१७४७)  
 अपि शेषं भवेदद्य पुत्राणां मम सञ्जय ।  
 भरतानां स्त्रियः सर्वा गान्धार्या सह सङ्गताः ॥ २-१०३-१९ (१५६०३)  
 प्राक्रोशन्भैरवं तत्र दृष्ट्वा कृष्णां सभागताम् ।  
 धर्मिष्ठां धर्मपत्नीं च रूपयौवनशालिनीम् ॥ २-१०३-२० (१५६०४)  
 प्रजाभिःसह सङ्गम्य ह्यनुशोचन्ति नित्यशः ।  
 अग्निहोत्राणि सायाह्ने च चाहूयन्त सर्वशः ॥ २-१०३-२१ (१५६०५)  
 ब्राह्मणाः कुपिताश्चासन्द्रौपद्याः परिकर्षणे ।  
 आसीन्निष्ठानको घोरो निर्घातश्च महानभूत् ॥ २-१०३-२२ (१५६०६)  
 दिव उल्काश्चापतन्त राहुश्चार्कमुपाग्रसत् ।  
 अपर्वणि महाघोरं प्रजानां जयन्भयम् ॥ २-१०३-२३ (१५६०७)  
 तथैव रथशालासु प्रादुरासीद्धुताशनः ।  
 ध्वजाश्चापि व्यशीर्यन्त भरतानामभूतये ॥ २-१०३-२४ (१५६०८)  
 दुर्योधनस्याग्निहोत्रे प्राक्रोशन्भैरवं शिवाः ।  
 तास्तदा प्रत्यभाषन्त रासभाः सर्वतो दिशः ॥ २-१०३-२५ (१५६०९)  
 प्रातिष्ठत ततो भीष्मो द्रोणेन सह सञ्जय ।  
 कृपश्च सोमदत्तश्च बाह्लीकश्च महामनाः ॥ २-१०३-२६ (१५६१०)  
 ततोऽहमब्रुवं तत्र विदुरेण प्रचोदितः ।  
 वरं ददानि कृष्णायै काङ्क्षितं यद्यदिच्छति ॥ २-१०३-२७ (१५६११)  
 अवृणोत्तत्र पाञ्चाली पाण्डवाना --सताम् ।  
 सरथान्सधनुष्कांश्चाप्यनुज्ञासिषमप्यहम् ॥ २-१०३-२८ (१५६१२)  
 अथाब्रवीन्महाप्राज्ञो विदुरः सर्वधर्मवित् ।  
 एतदन्तास्तु भरता यद्व-कृष्णा सभां गता ॥ २-१०३-२९ (१५६१३)  
 यैषा पाञ्चालराजस्य सुता सा श्रीरनुत्तमा ।  
 पाञ्चाली पाण्डवानेतान्दैवसृष्टोपसर्पति ॥ २-१०३-३० (१५६१४)  
 तस्याः पार्थाः परिक्लेशं न क्षंस्यन्ते ह्यमर्षणाः ।  
 वृष्णयो वा महेष्वासाः पाञ्चाला वा महारथाः ॥ २-१०३-३१ (१५६१५)  
 तेन सत्याभिसन्धेन वासुदेवेन रक्षिताः ।  
 आगमिष्यति बीभत्सुः पञ्चालैः परिवारितः ॥ २-१०३-३२ (१५६१६)  
 तेषां मध्ये महेष्वासो भीमसेनो महाबलः ।  
 आगमिष्यति धुन्वानो गदां दण्डमिवान्तकः ॥ २-१०३-३३ (१५६१७)

ततो गाण्डीवनिर्घोषं श्रुत्वा पार्थस्य धीमतः ।  
गदावेगं च भीमस्य नालं सोढुं नराधिपाः ॥ २-१०३-३४ (१५६१८)  
तत्र मे रोचते नित्यं पार्थैः साम न विग्रहः ।  
कुरुभ्यो हि सदा मन्ये पाण्डवान्बलवत्तरान् ॥ २-१०३-३५ (१५६१९)  
तथा हि बलवान्राजा जरासन्धो महाद्युतिः ।  
बाहुप्रहरणेनैव भीमेन निहतो युधि । २-१०३-३६ (१५६२०)  
तस्य ते शम एवास्तु पाण्डवैर्भरतर्षभ ।  
उभयोः पक्षयोर्युक्तं क्रियतामविशङ्कया ॥ २-१०३-३७ (१५६२१)  
एवं कृते महाराज परं श्रेयस्त्वमाप्स्यसि ।  
एवं गावल्गणे क्षत्ता धर्मार्थसहितं वचः ॥ २-१०३-३८ (१५६२२)  
उक्तवान्न गृहीतं वै मया पुत्रहितैषिणा ॥ ॥ २-१०३-३९ (१५६२३)

इति श्रीमन्महाभारते शतसाहस्रयां संहितायां वैयासिक्यां सभापर्वणि अनुद्यूतपर्वणि व्यधिकशततमोऽध्यायः । ।

Mahabharata - Sabha Parva - Chapter Footnotes

२-१०३-२२ निष्ठानकः चण्डवात इत्यर्थः । निर्घातो वज्रशब्दः ॥

---

Please send corrections to [sanskrit@cheerful.com](mailto:sanskrit@cheerful.com)  
Last updated October 14, 2013  
<http://sanskritdocuments.org>